

﴿جملہ حقوق بحق مصنف محفوظ ہیں﴾

نام کتاب تفہیم المسائل (جلد ثانی)

مصنف پروفیسر مفتی غیب الرحمن

سابق رکن اسلامی نظریاتی کونسل پاکستان، چیئرمین مرکزی رویت ہلال کمیٹی
پاکستان، مہتمم دارالعلوم نعیمیہ کراچی

تصحیح مولانا حافظ محمد ابراہیم فیضی

(ایم-۱، ایل ایل-بی، بی-ایڈ)

صفحات ۴۴۲

تعداد ۱۰۰۰

کمپوزنگ محمد ناصر خان چشتی

(سولرائٹر نیشنل کمپیوٹر سروس فون: 6373263)

قیمت

☆.....ناشر.....☆

﴿ ہلنے کے پتے ﴾

- ☆ ضیاء القرآن پبلی کیشنز، ۱۴ انفال پلازہ اردو بازار، کراچی
- ☆ علمی کتاب گھر، اردو بازار، کراچی
- ☆ مکتبہ رضویہ، آرام باغ، کراچی
- ☆ فریدی بک سینٹر اردو بازار کراچی
- ☆ مکتبہ غوثیہ، پرانی سبزی منڈی، کراچی
- ☆ اقبال بک ڈپو، صدر کراچی
- ☆ فرید بک سٹال، ۳۸ اردو بازار، لاہور
- ☆ مکتبہ نوریہ رضویہ، وکٹوریہ مارکیٹ، سکھر
- ☆ مکتبہ قادریہ / مکتبہ تنظیم المدارس جامعہ نظامیہ رضویہ، اندرون لوہاری دروازہ،

لاہور

بِسْمِ اللَّهِ الرَّحْمَنِ الرَّحِيمِ

میں نے پبلشر ”ضیاء القرآن پبلی کیشنز“ سے شائع کروہ کتاب
”تفہیم المسائل (حصہ دوم)“

تالیف و تصنیف

پروفیسر علامہ مفتی منیب الرحمن صاحب کے پروف پوری توجہ
سے پڑھے ہیں، میرے علم کے مطابق اس کتاب میں درج
قرآنی آیات کے الفاظ اور اعراب غلطیوں سے مبرا ہیں۔

واللہ اعلم بالصواب

فقط

حافظ محمد ابراہیم فیضی

نمبر شمار	مضمون	صفحہ نمبر
۱	افتساب	
۲	حدیث دل	
۳	کتاب العقائد	۲۱
۴	اللہ تعالیٰ کے لئے جمع کا صیغہ استعمال کرنا	۲۳
۵	ادب گاہست زیر آسماں از عرش نازک تر	۲۶
۶	رسول اللہ ﷺ کو سرور کائنات، سرور کونین اور سید المرسلین کہنا	۲۷
۷	رسول اللہ صلی اللہ علیہ وسلم کو اے حبیب! کہنے کا جواز	۳۳
۸	کیا ”دروہ تاج“ پڑھنا شرک ہے؟	۳۴
۹	جہنم کی نظر کیوں نہیں آتے	۳۶
۱۰	گمراہ پیر	۳۸
۱۱	محاورہ کلمہ کفر ہے	۴۰
۱۲	روزانہ ۸۶ مرتبہ بسم اللہ پڑھنے پر خواہش کا پورا ہونا	۴۰
۱۳	کیا رسول اللہ ﷺ کی ولادت باسعادت کے وقت کعبہ جھکا تھا، جبریل امین علیہ السلام نے ہر ستر ہزار سال بعد طلوع ہونے والا ستارہ بہتر ہزار مرتبہ دیکھا تھا، اس کا حوالہ	۴۱
۱۴	کعبے میں بت سرنگوں ہو گئے	۴۲
۱۵	اللہ تعالیٰ کی حکمت تخلیق، ایک دلچسپ عقلی سوال	۴۴

۱۶	کسی بندے کے بارے میں کہنا ”(العیاذ باللہ) ہمارے اللہ وہ ہیں	۵۰
۱۷	تخلیق ارض و سماء سے پہلے عرش کہاں تھا	۵۲
۱۸	کافر ملت پر معلق کر کے قسم کھانا	۵۳
۱۹	جنت کی حوریں کیا ہیں اور نیک خواتین کے لئے کیا ہوگا	۵۴
۲۰	ناگہانی مصیبت کا نزول	۵۷
۲۱	انتقال کرنے والے خواب میں نظر آتے ہیں	۵۹
۲۲	میرے فرشتوں کو بھی علم نہیں؛ کیا یہ کلمہ کفر ہے	۶۰
۲۳	انبیاء کرام علیہم السلام کی تعداد کتنی ہے	۶۵
۲۴	قیامت کے دن کس کی نسبت سے پکارا جائے گا؟	۶۸
۲۵	مسلکی اختلافات سے ذہنی اضطراب	۷۲
۲۶	کتاب الطہارت	۷۷
۲۷	محفص خواب دیکھنے پر غسل کا وجوب	۷۹
۲۸	ناپاک بدن پر پاک کپڑے	۷۹
۲۹	ناپاک کپڑا پہننے سے کیا بدن ناپاک ہو جاتا ہے	۷۹
۳۰	جلد سے جڑے ہوئے مصنوعی بالوں کی طہارت کا مسئلہ	۸۰
۳۱	حضرت علیؓ کا حضرت فاطمہؓ کو غسل دینا (وضاحتی نوٹ)	۸۰
۳۲	نفاس کی مدت	۸۲
۳۳	کیا ڈیڑھ سالہ بچی کے پیشاب سے کپڑے ناپاک ہو جاتے ہیں	۸۳
۳۴	خواتین کا ایام مخصوص میں مہندی لگانا	۸۳

۸۳	گلی کوچوں کے ناپاک پانی کا بدن یا کپڑوں پر لگنا	۳۵
۸۵	کتاب الصلوة	۳۶
۸۷	مسجد میں داخل ہوتے وقت اونچی آواز سے سلام کرنا	۳۷
۹۱	گزشتہ انبیاء کرام علیہم السلام کی شریعتوں میں نماز کا تذکرہ	۳۸
۹۳	نائب کی امامت کا حکم	۳۹
۹۵	امام کا صفیں درست کرنے کی ہدایت کرنا	۴۰
۹۶	اذانین کے نوافل پڑھنے کا طریقہ	۴۱
۹۸	نماز میں سورت ملانا بھول گیا	۴۲
۹۸	نماز میں سہو کے مسائل	۴۳
۱۰۱	مقتدی امام کو رکوع میں پائے تو کیا کرے	۴۴
۱۰۱	اذان یا اقامت میں کوئی کلمہ رہ جائے تو کیا حکم ہے	۴۵
۱۰۳	امام مقدار واجب تلاوت کر لے اور اس کے بعد اس سے غلطی ہو جائے تو مقتدی لقمہ دے سکتا ہے	۴۶
۱۰۳	نماز کے بعد سر پر ہاتھ رکھ کر دعا کرنا	۴۷
۱۰۳	مقتدی امام کو رکوع میں پائے تو کیا کرے	۴۸
۱۰۵	غیر مسلم ملک میں نماز باجماعت، جمعہ اور روزے کا مسئلہ	۴۹
۱۰۵	ناپاکی کی حالت میں نماز پڑھنا	۵۰
۱۰۶	بڑی مسجد کی تعریف	۵۱
۱۰۶	فاسق کی اذان	۵۲
۱۰۷	قضاء نمازوں کے ہوتے ہوئے صلوٰۃ السبیح پڑھنا	۵۳

۵۴	”بکثرت قضا نمازیں باقی ہوں تو ان کی ادائیگی کے لئے سنن مؤکدہ چھوڑ سکتے ہیں“ اس مسئلے پر ایک فتویٰ اور اس کا جواب	۱۰۸
۵۵	نماز کے لئے کپڑے اڑسنے، موڑنے اور سمیٹنے اور آستینیں چڑھا کر نماز پڑھنے کے مسائل	۱۱۶
۵۶	امام کا مسجد میں ہوائی چیل پہن کر پھرنا	۱۱۸
۵۷	جمعہ کی سنتیں	۱۲۱
۵۸	مسافر قصر نماز کہاں سے شروع کرے	۱۲۲
۵۹	قصر واجب ہے	۱۲۳
۶۰	سفر میں سنت مؤکدہ پڑھنے کا مسئلہ	۱۲۳
۶۱	فجر کی قضا ظہر میں پڑھنا	۱۲۳
۶۲	دعا کے وقت ہاتھ کیسے رکھے جائیں	۱۲۴
۶۳	نماز میں کوئی سورت دوبارہ پڑھنا	۱۲۶
۶۴	مسیبوق اپنی بقیہ نماز کس طرح ادا کرے؟	۱۲۶
۶۵	نوافل تہجد کی جگہ قضا پڑھنا	۱۲۷
۶۶	وضو اور نماز کے باطل ہونے کا غلط مسئلہ	۱۲۸
۶۷	سفر کی قضا حضر میں اور حضر کی قضا سفر میں	۱۲۸
۶۸	کیا توبہ کے بعد بھی قضا عمری پڑھنا ضروری ہے؟	۱۲۹
۶۹	صلوۃ النسیح باجماعت پڑھنا	۱۳۰
۷۰	نماز عید کا خطبہ سننا	۱۳۰
۷۱	تارک الصلوۃ کا حکم	۱۳۱
۷۲	ایک دکاندار یا کاروبار سے وابستہ مختلف افراد کا باری باری مختلف مساجد میں نماز جمعہ پڑھنا	۱۳۲

۷۳	نوافل بیٹھ کر پڑھنا	۱۳۳
۷۴	سورہ فاتحہ کی آیت کا چھوٹ جانا	۱۳۵
۷۵	نماز باجماعت میں دُعاء قنوت کا رہ جانا	۱۳۵
۷۶	بیت اللہ کی طرف سجدہ کرنے اور حجرِ اسود کو بوسہ دینے پر صہیونیوں کا اعتراض	۱۳۵
۷۷	مسجد اور اس سے ملحقہ مدرسے کو دانستہ بم سے اڑانے والوں کا شرعی حکم	۱۳۸
۷۸	قرآن اور تلاوت قرآن کے آداب	۱۴۱
۷۹	نماز کے اندر قرأت میں غلطی کا مسئلہ	۱۴۳
۸۰	مستحب پر دوام	۱۴۴
۸۱	مسجد نبوی ﷺ میں چالیس نمازوں کی فضیلت	۱۴۶
۸۲	سلام پڑھنے کی منت	۱۴۷
۸۳	نماز باجماعت کی صف بندی میں بچوں کا مقام	۱۵۰
۸۴	صلوٰۃ قصر کا مسئلہ	۱۵۴
۸۵	سنتوں کی قضا	۱۵۵
۸۶	مرضِ ریح میں نماز کی ادائیگی	۱۵۶
۸۷	قرآن کی تلاوت کے دوران ”نن“ آجائے تو کس طرح پڑھیں	۱۵۷
۸۸	عورتوں کی جماعت	۱۵۷
۸۹	سجدہ تلاوت بھول جائیں تو	۱۵۸
۹۰	ایک جگہ بیچ وقتہ نماز ادا کی جا رہی تھی، اب قریب مسجد بن گئی تو	۱۵۸
۹۲	نماز میں قصر، وطنِ اصلی اور وطنِ اقامت کے مسائل	۱۵۹

۹۳	کتاب الجنائز	۱۶۵
۹۴	اپنے یا احباب کیلئے زندگی میں قبر تیار کرنا	۱۶۷
۹۵	مدفین کے بعد میت کا قبر سے نکالنا	۱۶۷
۹۶	نماز جنازہ کا سلام ہاتھ باندھے ہوئے پھیرے یا ہاتھ چھوڑ کر	۱۶۹
۹۷	متعدد جنازے ایک ساتھ کیسے پڑھے جائیں	۱۷۰
۹۸	دعاء بعد الجنازہ	۱۷۲
۹۹	کتاب الزکوٰۃ	۱۷۹
۱۰۰	زکوٰۃ: اہمیت، فضیلت، مسائل	۱۸۱
۱۰۱	زکوٰۃ ادا نہ کرنے والوں کے لئے قرآنی وعیدیں	۱۸۱
۱۰۲	زکوٰۃ کی تشخیص، ادائیگی اور مصارف کے پیچیدہ مسائل	۱۸۴
۱۰۳	زکوٰۃ کا مفہوم	۱۸۴
۱۰۴	وجوب زکوٰۃ	۱۸۵
۱۰۵	نصاب زکوٰۃ	۱۸۵
۱۰۶	حولان حول کا مفہوم	۱۸۵
۱۰۷	اموال تجارت پر زکوٰۃ	۱۸۶
۱۰۸	صنعت کاروں کی تشخیص	۱۸۶
۱۰۹	تشخیص زکوٰۃ کے وقت واجب الادا قرض کا مسئلہ	۱۸۶
۱۱۰	طویل میعاد قرض اور صنعتی قرض کا مسئلہ	۱۸۷
۱۱۱	مکان، دکان، فلیٹس اور پلاٹوں پر زکوٰۃ	۱۸۸
۱۱۲	استعمال کے زیورات پر زکوٰۃ	۱۸۸
۱۱۳	بچوں کی شادی کے لئے مختص زیورات پر زکوٰۃ	۱۸۹

۱۱۴	حج کے لئے جمع شدہ رقم پر زکوٰۃ	۱۹۰
۱۱۵	پھنسا ہوا قرض زکوٰۃ میں محسوب نہیں ہوتا	۱۹۰
۱۱۶	زکوٰۃ کہاں صرف کی جائے؟	۱۹۰
۱۱۷	زکوٰۃ کا سب سے اہم شعبہ	۱۹۱
۱۱۸	مدارس تعلیم القرآن	۱۹۱
۱۱۹	کمپوز اور برادریوں کے رفاہی فنڈ	۱۹۲
۱۲۰	مساجد کی تعمیر و مصارف پر زکوٰۃ خرچ کرنا	۱۹۲
۱۲۱	ہسپتالوں میں زکوٰۃ سے نادر مریضوں کا علاج	۱۹۳
۱۲۲	جامعات کے مستحق طلبہ کی اعانت	۱۹۳
۱۲۳	محض رقم الگ کر دینے سے زکوٰۃ ادا نہیں ہوتی	۱۹۳
۱۲۴	دوران سال زکوٰۃ کی پیشگی ادائیگی	۱۹۴
۱۲۵	زکوٰۃ فنڈ سے قرض حسن	۱۹۴
۱۲۶	زکوٰۃ فنڈ کا انویسٹمنٹ	۱۹۵
۱۲۷	اپنے اصول و فروع کو زکوٰۃ نہیں دے سکتا	۱۹۵
۱۲۸	ہر فرد مسئول ہے	۱۹۶
۱۲۹	زکوٰۃ کی شرح اور حکمت زکوٰۃ	۱۹۶
۱۳۰	تنگی رزق باری قرض سے سبکدوش ہونے کا وظیفہ	۱۹۶
۱۳۱	شوہر مقرض ہو اور بیوی کے پاس سونا ہو	۱۹۷
۱۳۲	زکوٰۃ کا نصاب	۱۹۷
۱۳۳	زکوٰۃ بینک کے منافع یا اصل رقم پر دی جائے	۱۹۸
۱۳۴	بٹی کی زکوٰۃ کی رقم سے انکم ٹیکس میں چھوٹ حاصل کرنا	۱۹۸

۱۹۹	بنو ہاشم کے لئے بنو ہاشم کی زکوٰۃ	۱۳۵
۱۹۹	سید کی غیر سیدہ بیوی کو زکوٰۃ دینا	۱۳۶
۱۹۹	بیوی اور بہو کے سونے کی زکوٰۃ	۱۳۷
۱۹۹	بہن کو زکوٰۃ دینا	۱۳۸
۲۰۰	کیا دو سال کی زکوٰۃ اکٹھے دی جاسکتی ہے	۱۳۹
۲۰۰	صدقات کے فنڈ سے قرض حسن	۱۴۰
۲۰۱	زیورات پر زکوٰۃ جبکہ نقد رقم نہ ہو	۱۴۱
۲۰۲	اگر عید الفطر کے دن صدقہ فطر نہ ادا کر سکا ہو تو	۱۴۲
۲۰۳	کتاب الصوم	۱۴۳
۲۰۵	تراویح کی رکعات کتنی ہیں	۱۴۴
۲۰۵	کیا تراویح بیٹھ کر پڑھی جاسکتی ہیں	۱۴۵
۲۰۶	چار چار رکعات کی نیت کے ساتھ تراویح پڑھنا	۱۴۶
۲۰۶	پانچ روزہ تراویح	۱۴۷
۲۰۶	روزے کی حالت میں سر پر مہندی اور خوشبو لگانا	۱۴۸
۲۰۶	مسنون دعاء افطار کب پڑھی جائے	۱۴۹
۲۰۷	کیا دس سالہ بچی پر روزہ فرض ہے	۱۵۰
۲۰۷	ڈاکٹر کا ٹیوبلائزیشن کے ذریعے بچوں کی ولادت کا آپریشن کرنا	۱۵۱
۲۰۸	روزے کی حالت میں اگر نبی سلگانا	۱۵۲
۲۰۸	روزے میں INHALER کا استعمال	۱۵۳
۲۰۹	روزے کی حالت میں آنکھ میں سرمہ لگانا یا دوا کے ڈراپ ڈالنا	۱۵۴

۲۰۹	روزے کی حالت میں لپ اسٹک لگانا	۱۵۵
۲۰۹	معتکف خاتون کا اپنے لئے کھانا خود تیار کرنا	۱۵۶
۲۱۰	روزے میں سحری کے بعد اگر غسل واجب ہو جائے تو روزہ رہے گا	۱۵۷
۲۱۰	بیوی ”بائی پاس آپریشن“ کی وجہ سے روزہ نہیں رکھ سکتی	۱۵۸
۲۱۰	سحری میں اذان شروع ہونے کے بعد کھانا اور پینا	۱۵۹
۲۱۱	کوئی شخص دوسرے ملک سے رمضان کے روزے رکھ کر آئے تو اب تکمیل کس حساب سے کرے	۱۶۰
۲۱۲	رمضان المبارک کی ستائیسویں شب کو بعد نماز تراویح مخصوص سورتیں پڑھنا	۱۶۱
۲۱۳	روزے کی حالت میں خون دینا	۱۶۲
۲۱۳	حاملہ عورت کو الٹی آجائے تو کیا روزہ توڑ دے	۱۶۳
۲۱۳	رمضان المبارک میں عشاء کی نماز تنہا پڑھنے والا، وتر جماعت کے ساتھ پڑھے یا تنہا	۱۶۴
۲۱۹	روزے میں سرمہ لگانے کے جواز پر ایک دلچسپ اور مفید علمی بحث جدید طبی تحقیقات کی روشنی میں بعض فقہی مسائل پر نظر ثانی کی ضرورت	۱۶۵
۲۲۶	ایک ہی ملک میں روزہ اور عیدالگ الگ کیوں ہوتے ہیں	۱۶۶
۲۲۶	اسلامک ایجوکیشن انٹر نیشنل (برطانیہ) کی جانب سے روایت ہلال کے مسئلے پر استفسار	۱۶۷

۲۳۹	عید الفطر خوشی اور شکر کا دن ہے، عید کا تاریخی پس منظر، عظمت اور فلسفہ	۱۶۸
۲۳۹	لفظ عید کے معنی اور وجہ تسمیہ	۱۶۹
۲۳۹	عید، انسانی فطرت کا تقاضہ	۱۷۰
۲۴۰	قرآن مجید میں ذکر عید	۱۷۱
۲۴۱	عید میلادِ مصطفیٰ کا ثبوت ایک لطیفہ پیرائے میں	۱۷۲
۲۴۱	اسلام میں عید کا آغاز	۱۷۳
۲۴۲	عید کے ایام کو مقرر کرنے کی حکمت	۱۷۴
۲۴۳	یوم عید کے مستحبات	۱۷۵
۲۴۳	عید گاہ جاتے وقت راستہ تبدیل کرنا	۱۷۶
۲۴۳	ون وے ٹریفک کا نظریہ	۱۷۷
۲۴۴	عید نہ منانا	۱۷۸
۲۴۵	کتاب الحج	۱۷۹
۲۴۷	قرض لے کر حج کرنا	۱۸۰
۲۴۹	قرع اندازی کے ذریعے حج پر بھیجنا	۱۸۱
۲۴۹	ایام حج میں اگر عورت کے مخصوص ایام شروع ہو جائیں؟	۱۸۲
۲۵۰	احرام باندھتے وقت عورت اگر حالت حیض میں ہو تو کیا کرے؟	۱۸۳
۲۵۰	پانچ سال کے بچے کو عمرے پر لے جانا	۱۸۴
۲۵۱	آخری عشرے میں عمرے کی ادائیگی اور ابتداء شوال میں واپسی	۱۸۵
۲۵۱	عمرے کا احرام باندھا ہوا ہے فلائٹ پر سیٹ نہیں ملی	۱۸۶

۱۸۷	کتاب الاضاحی (قربانی کے مسائل)	۲۵۳
۱۸۸	اگر ایام قربانی میں قربانی نہ کی ہو؟	۲۵۵
۱۸۹	خصی جانور کی قربانی کا حکم	۲۵۵
۱۹۰	سات سے کم افراد گائے کی قربانی میں مساوی طور پر شریک ہو سکتے ہیں؟	۲۵۶
۱۹۱	حلال جانور کے ممنوع اجزاء	۲۵۷
۱۹۲	دم مسفوح سے کیا مراد ہے؟	۲۵۷
۱۹۳	کتاب النکاح	۲۵۹
۱۹۴	کیا یہ نکاح جائز ہے؟	۲۶۱
۱۹۵	غیر کتابیہ کافرہ عورت سے نکاح	۲۶۱
۱۹۶	دہن کا پالگی میں بٹھا کر لے جانا	۲۶۲
۱۹۷	بھابھی اور چچی محرم نہیں	۲۶۳
۱۹۸	بیوی کا شوہر سے یہ کہنا کہ میرا تم سے کوئی رشتہ نہیں	۲۶۵
۱۹۹	مسئلہ رضاعت	۲۶۵
۲۰۰	ماں کو رضاعت پر مجبور کرنا	۲۶۶
۲۰۱	حرمت رضاعت کا ایک پیچیدہ مسئلہ	۲۶۶
۲۰۲	منگنی کے بعد لڑکے اور لڑکی کا آپس میں بلا تکلف بے حجاب ملاقاتیں کرنا	۲۷۳
۲۰۳	جہیز ویری کے سامان کی ملکیت کا مسئلہ	۲۷۳

۲۰۴	نکاح کے وقت ولدیت میں سوتیلے باپ کا نام لینا، نکاح نامے میں سوتیلے باپ کا نام لکھنا، ایسے نکاح کا شرعی حکم	۲۷۸
۲۰۵	شوہر کے انتقال کی خبر سننے کے بعد عدت گزار کر عورت کا دوسرا نکاح کرنا اور پھر پہلے شوہر کی واپسی	۲۸۴
۲۰۶	کتاب الطلاق	۲۸۷
۲۰۷	کورٹ میرج کے نتیجے میں خستگی سے قبل طلاق کا حکم	۲۸۹
۲۰۸	شوہر کا طلاق سے انکار، دیانت و قضا کا فرق	۲۹۱
۲۰۹	تفویض طلاق	۲۹۲
۲۱۰	عدالتی طلاق	۲۹۴
۲۱۱	ارادہ طلاق، طلاق نہیں	۲۹۴
۲۱۲	طلاق ثلاثہ کا مسئلہ	۲۹۶
۲۱۳	طلاق کا مسئلہ	۲۹۷
۲۱۴	لکھ کر دینا ”طاق دیا ہوں“	۲۹۹
۲۱۵	کسی شرط کے ساتھ معلق کی گئی طلاق سے کیسے نجات حاصل کی جائے؟	۲۹۹
۲۱۶	عدالتی خلع کا شرعی حکم	۳۰۰
۲۱۷	خاتون کا نکاح ہوا، خستگی نہیں ہوئی اور اسے طلاق ہوگئی یا شوہر کا انتقال ہو گیا، عدت و مہر کے احکام	۳۰۱
۲۱۸	طلاق نامے پر جعلی یا فرضی دستخط سے طلاق واقع نہیں ہوتی	۳۰۲
۲۱۹	کیا ماں کے کہنے پر شرعی بیوی کو طلاق دینا ضروری ہے؟	۳۰۳
۲۲۰	کتاب الفرائض	۳۱۳

۳۱۵	اولاد کے درمیان ہبہ میں مساوات	۲۲۱
۳۱۶	وراثت کے متفرق مسائل	۲۲۲
۳۲۰	ترکے کے مسائل	۲۲۳
۳۲۰	میرے سوالات	۲۲۴
۳۲۱	مسئلہ وراثت	۲۲۵
۳۲۲	ورثہ کی تقسیم	۲۲۶
۳۲۲	مسئلہ وراثت	۲۲۷
۳۲۳	وارث کون ہیں؟	۲۲۸
۳۲۳	مسئلہ وراثت	۲۲۹
۳۲۴	مسئلہ وراثت	۲۳۰
۳۲۴	ورثہ کی تقسیم	۲۳۱
۳۲۶	عقد ثانی سے سابق شوہر کے ترکے میں بیوہ کا حق وراثت ساقط نہیں ہوتا	۲۳۲
۳۲۷	مسئلہ وراثت	۲۳۳
۳۲۸	مسئلہ وراثت	۲۳۴
۳۲۹	فوت شدہ قرض خواہ کی رقم کو وارثوں کی مرضی کے بغیر ایصال ثواب میں لگانا	۲۳۵
۳۳۰	فاتحہ کس کے مال سے دی جائے؟	۲۳۶
۳۳۱	مسئلہ وراثت	۲۳۷
۳۳۳	مسئلہ وراثت	۲۳۸
۳۳۳	مسئلہ وصیت	۲۳۹

۳۳۴	مسئلہ امانت	۲۳۰
۳۳۵	میں (بیوہ) آپ سے مدد اور تعاون کی طلب گار	۲۳۱
۳۳۶	باپ کا اولاد کے درمیان مساوات کا رویہ	۲۳۲
۳۳۷	کتاب البیوع	۲۳۳
۳۳۹	گاہک کو ”آخری دام“ بتا کر پھر تخفیف کرنا	۲۳۴
۳۵۰	فسطوں پر اشیاء کی خریداری	۲۳۵
۳۵۰	تین سال پہلے کی ایڈوانس رقم اب کتنی وصول کرے	۲۳۶
۳۵۱	ایڈوانس دے کر مال نہ اٹھانا	۲۳۷
۳۵۲	کیا ”نیوتا“ یا ”عذر“ پر سو د کا اطلاق ہو سکتا ہے؟	۲۳۸
۳۵۳	”قرض حسن“ کی تعریف	۲۳۹
۳۵۷	سیرت	۲۵۰
۳۵۹	حضور ﷺ کو بکریاں چرانے والا کہنا	۲۵۱
۳۶۰	حضرت خضر علیہ السلام کے نبی یا فرشتہ ہونے کی بحث	۲۵۲
۳۶۵	امام اعظم رضی اللہ عنہ کی کنیت ”ابو حنیفہ“ کی حکمت	۲۵۳
۳۶۷	حلال و حرام جائز و ناجائز	۲۵۴
۳۶۹	غیر صحابی کے نام کے ساتھ ”رضی اللہ عنہ“ کہنا یا لکھنا؟	۲۵۵
۳۷۱	کیا ”۷۸۶“ لکھنا صحیح ہے	۲۵۶
۳۷۷	مصنوعی طریقے سے شوہر کا تولیدی جراثیم (Sperm) اپنی بیوی کے رحم میں پہنچانے کا جواز	۲۵۷
۳۸۰	فاتحہ کا طریقہ	۲۵۸
۳۸۱	امریکہ میں ایک مسلم مذبح کے متعلق مسائل	۲۵۹

۳۸۳	منّت کی چادریں اور تالے	۲۶۰
۳۸۸	ربیع الاول میں چراغاں	۲۶۱
۳۸۹	خون سے فاتحہ لکھنا	۲۶۲
۳۹۰	رجب کے کوئٹے	۲۶۳
۳۹۱	اجتماعی قرآن خوانی	۲۶۴
۳۹۳	قبر بیٹھ جائے تو کیا کریں؟	۲۶۵
۳۹۵	غیر آل ابو بکر صدیق کا اپنے نام کے ساتھ صدیقی لکھنا	۲۶۶
۳۹۶	جس کا کوئی پیر نہ ہو، کیا اس کا پیر شیطان ہوتا ہے؟	۲۶۷
۳۱۰	قرآن مجید کی تلاوت کے آداب	۲۶۸
۳۱۰	قرآن مجید کی تلاوت کن مواقع اور مقامات پر منع ہے	۲۶۹
۳۱۲	مکروہ اوقات میں قرآن مجید کی تلاوت	۲۷۰
۳۱۲	نوجوان لڑکوں کا گھٹنوں سے اوپر والی نیکر پہن کر گھومنا	۲۷۱
۳۱۲	نومسلم بالغ کا ختنہ	۲۷۲
۳۱۳	ماں باپ کی قدم بوسی	۲۷۳
۳۱۴	اگر پیدائش کے موقع پر بچے کا عقیقہ نہ کیا جاسکا ہو تو بعد میں کیا جاسکتا ہے	۲۷۴
۳۱۹	V.C.D کیا ہے اور کیا یہ دینی معلومات اور تبلیغ کے لئے استعمال کی جاسکتی ہے؟	۲۷۵
۳۲۳	مُتَفَرِّقٌ	۲۷۶
۳۲۵	اللہ تعالیٰ رحیم ہے تو اپنے بندوں کو آگ میں کیوں ڈالے گا	۲۷۷
۳۲۵	گم شدہ چیز کے ملنے کے لئے دعاء	۲۷۸

۲۷۹	برصغیر کے کس عالم نے سب سے زیادہ فتاویٰ لکھے ہیں	۲۲۶
۲۸۰	برسی پر کھانا پکا کر تقسیم کرنا	۲۲۶
۲۸۱	رزق میں برکت کیلئے دعاء	۲۲۷
۲۸۲	کھانے اور پھل وغیرہ پر فاتحہ	۲۲۷
۲۸۳	بند دکان میں بلی مرگئی	۲۲۸
۲۸۴	شوہر والدین سے ملنے نہیں دیتے	۲۲۸
۲۸۵	کیبوتروں کو دانہ ڈالنا	۲۲۹
۲۸۶	دعوتِ دین کا اسلوب	۲۳۰

☆☆☆.....☆☆☆☆.....☆☆☆☆

گفتن اسلام

WWW.NAFSEISLAM.COM

بِسْمِ اللّٰهِ الرَّحْمٰنِ الرَّحِیْمِ

الحمد لله رب العلمين، والصلوة والسلام على رحمة للعلمين، سيدنا
ومولانا محمداً وعلى آله الطيبين الطاهرين وعلى صحابته الصديقين
الكاملين، وعلى أولياء امته وعلماء ملتته من الفقهاء المجتهدين
والمحدثين والمفسرين اجمعين

﴿حديث دل﴾

الحمد لله على احسانه ”تفہیم المسائل“ کے عنوان سے ہم نے روزنامہ
”ایکسپریس“ کی اشاعت جمعہ کے دینی صفحے پر سوال و جواب کا جو سلسلہ شروع کیا تھا
، اللہ تعالیٰ نے اسے قبول عام عطا فرمایا، ملک اور بیرون ملک دینی ذوق رکھنے والے
قارئین کرام نے اس کی تحسین فرمائی۔ بعد میں ہم نے اس کی افادیت کے پیش نظر
احباب کی خواہش پر کتابی شکل میں تفہیم المسائل (جلد اول) کے نام سے شائع کیا اور
قلیل مدت میں اس کے چار ایڈیشن شائع ہو گئے، ہم اللہ تعالیٰ کے اس بے پایاں
کرم اور اہل علم و قارئین کرام کی حوصلہ افزائی پر مشکرو ممنون ہیں۔

اب تفہیم المسائل جلد دوم پیش خدمت ہے، اس میں بعض نئے مفید اور دلچسپ مسائل
ہیں، اس امر کا اندازہ آپ کو فہرست پر ایک طائرانہ نظر ڈالنے سے ہو جائے گا، ہمیں
امید ہے انشاء اللہ العزیز قارئین اسے پسند فرمائیں گے۔ ہم نے سلسلہ تفہیم المسائل
کی اشاعت کی ذمہ داری اہلسنت کے انتہائی موقر و ممتاز اشاعتی ادارے ”نضیاء
القرآن پہلی کیشنز“ کو تفویض کی ہے۔ یہ ادارہ محسن اہلسنت منبع کرم حضرت علامہ
جنس پیر کرم شاہ الازہری قدس سرہم العزیز کی باقیات صالحات میں سے ہے، اور یہ
”وہ شجرہ طیبہ ہے“ جس کی مہک و بہار میں روز افزوں اضافہ ہو رہا ہے۔ ادارے کے
منتظم اعلیٰ صاحبزادہ حفیظ البرکات شاہ صاحب زید مجدد گفتار و کردار، نفاسِ
طبع، متوازن و متواضع مزاج، طبیعت میں ٹھہراؤ، رچاؤ اور وقار و تمکنت میں، ”الو لہ
سیر لا ینہ“ کے مصداق، اپنے والد گرامی کا عکس ہیں، یہ حضرت قبلہ پیر صاحب رحمہ
اللہ تعالیٰ کا فیضانِ نظر اور حسن تربیت ہے،

بقول علامہ اقبال رحمۃ اللہ علیہ ۔

یہ فیضانِ نظر تھا یا کہ مکتب کی کرامت تھی
سکھائے جس نے اسماعیل کو آدابِ فرزندِ

اللہ کرے وہ اسی روش پر ہمیشہ قائم و دائم رہیں اور ترقی کی منازل طے کرتے
رہیں۔ مشاغلِ کثیرہ کے سبب بعض اوقات ہم روزنامہ ایکسپریس میں اپنا ہفتہ وار کالم
تسلسل کے ساتھ اور بلا ناغہ جاری نہیں رکھ سکے، قارئینِ کرام سے گزارش ہے کہ وہ دعا
فرمائیں کہ اللہ تعالیٰ ہمیں مصروفیت کا رے ایسی فراغت عطا فرمائے کہ اس مشن کو
تسلسل اور تندہی سے جاری رکھ سکیں۔

ہم پیش آمدہ دینی مسائل کے حل کیلئے شیخ الحدیث علامہ غلام رسول سعیدی مدظلہم کی
تفسیر تبیان القرآن اور شرح صحیح مسلم سے بھی استفادہ کرتے رہتے ہیں اور براہ
راست بھی ان سے رہنمائی حاصل کرتے ہیں۔ ان کا وجود اہلسنت و جماعت کیلئے
ایک نعمت غیر مترقبہ ہے، انہوں نے تحریری میدان میں جو علمی شاہکار تخلیق کیے ہیں
، مجھے امید ہے وہ آئندہ صدیوں بلکہ ہزار یوں تک مطلعِ علم پر آفتابِ نصف النہار کی
طرح ضو قلمن رہیں گے، جبکہ ان سے بغض و حسد رکھنے والوں کا نام و نشان تک باقی
نہیں رہے گا، ارشاد باری تعالیٰ حق اور سچ ہے: فَأَمَّا الزُّبُرُ فَيُذَوِّبُهَا جُفَاءً ج
وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ (الرعد: 17)، (ترجمہ) ”یعنی جھاگ
تو بے فائدہ ہونے کی وجہ سے زائل ہو جاتا ہے، لیکن جو چیز انسانیت کیلئے نفع رساں
ہوتی ہے، (اللہ تعالیٰ کی توفیق سے) وہ زمین میں قرار و دوام پاتی ہے۔“ آپ بھی
ہمارے ساتھ اس دعا میں شریک ہوں کہ اللہ تعالیٰ اپنے حبیبِ کریم علیہ الصلوٰۃ
والسلام کے طفیل علامہ محترم کو اپنی تمام تر جسمانی، فکری، علمی اور عقلی قوی کی سلامتی کے
ساتھ تادیر اپنے دینِ متین کی خدمت کی توفیق و سعادت عطا فرمائے۔

ممکن ہے مجھ سے کسی مسئلے کے تفہیم یا تفہیم میں خطا ہوگئی ہو، اگر کوئی صاحبِ علم ہماری
کسی خطا پر مطلع ہوں تو ازراہِ کرم میری اصلاح فرما کر عند اللہ ماجور ہوں، ہم ان کے
ممنون رہیں گے۔

میں مولانا محمد ابراہیم فیضی اور مولانا محمد ناصر خان چشتی کا بھی شکر گزار ہوں کہ انہوں

نے ان منتشر و متنوع مسائل کی ترتیب و تدوین اور تبویب میں تعاون فرمایا اور صحیح کی ذمہ داری کو بھی احسن طریقے سے نبھایا۔ اسی طرح ان فتاویٰ کا ریکارڈ محفوظ رکھنے میں مولانا منور احمد نعیمی کا تعاون بھی شامل رہا ہے، اللہ تعالیٰ ان سب کو ماجور فرمائے۔

انشاء اللہ العزیز! ”تفہیم المسائل“ کی آئندہ مجلدات بھی آتی رہیں گی۔ آخر میں ہم بہ صد عجز و نیاز و بہ غلبت خلوص اللہ جل شانہ، سبحانہ و تعالیٰ کی بارگاہِ بے کس پناہ میں ملجی ہیں کہ وہ اپنے حبیبِ کریم علیہ و علیٰ آلہ و صحبہ الوف التھیة و التسلیم کے طفیل اس سعیِ ناتمام کو اپنے حضورِ عالی شان میں مقبول و ماجور فرمائے اور اہل علم، اربابِ فکر و نظر اور دینی مطالعے کا ذوق رکھنے والے قارئین کی نظر میں اسے وقعت و تکریم عطا فرمائے۔ آمین۔

بندۂ عاجز

منیب الرحمن

15/ جون 2003ء

گفتن اسلام

WWW.NAFSEISLAM.COM

﴿کتاب العقائد﴾

لہ تعالیٰ کیلئے جمع کا صیغہ استعمال کرنا

سوال:

ہمارے مشاہدے میں آیا ہے کہ بعض علماء اللہ تعالیٰ کیلئے واحد کا صیغہ استعمال کرتے ہیں مثلاً اللہ تعالیٰ ارشاد فرماتا ہے، وغیرہ، جبکہ اس کے برعکس بعض دیگر علماء ذات باری تعالیٰ کیلئے جمع کا صیغہ استعمال کرتے ہیں، ہو سکتا ہے وہ اسے فرطِ ادب سے تعبیر کرتے ہوں، مثلاً اللہ تعالیٰ فرماتے ہیں، وغیرہ۔ اس میں کونسا طریقہ درست ہے، کیا اللہ تعالیٰ کیلئے جمع کے صیغے کے استعمال سے شرک کا ایہام تو نہیں ہوتا؟ مدلل و مفصل تحریر کیجئے،

(مولانا محمدناصر خان چشتی..... R-618 بلاک 14، فیڈرل بی ایریا، کراچی)۔

جواب:

قرآن مجید میں ہمیں یہ دونوں باتیں ملتی ہیں۔ قرآن مجید کا عمومی اسلوب اللہ تعالیٰ کی ذاتِ جلالت کیلئے واحد کے صیغے کا استعمال ہے، مثلاً: **الَّهِ لَا إِلَهَ إِلَّا هُوَ**، **هُوَ اللَّهُ الَّذِي لَا إِلَهَ إِلَّا هُوَ**، وغیرہ۔ لیکن بعض مقامات پر جمع کے صیغے کا استعمال بھی ہے، مثلاً: **”وَمَا نَحْنُ بِذَاكِرِي الذِّكْرِ وَإِنَّا لَهُ لَحَافِظُونَ“** (الحجر: ۹) ترجمہ: ”بلاشبہ ہم ہی نے ذکر (قرآن) نازل کیا اور ہم ہی اس کی حفاظت کرنے والے ہیں“۔

قرآن مجید میں دس مقامات پر ”نَزَّلْنَا“ (ہم نے اتارا)، دو مقامات پر ”نَزَّلْنَاهُ“ (ہم نے اسے اتارا)، ایک مقام پر ”نَزَّلْنَاهُ“ (اس نے اسے اتارا)، ایک مقام

پر ”نَزَّلَهُ“ (ہم اسے اتارتے ہیں)، چالیس مقامات پر ”أَنْزَلْنَاهُ“ (ہم نے
 اتارا)، چودہ مقامات پر ”أَنْزَلْنَاهُ“ (ہم نے اسے اتارا)، ایک مقام پر ”أَنْزَلْنَاهَا“
 (ہم نے اسے اتارا)، کے کلمات مبارکہ آئے ہیں، ان کے علاوہ ”عَبَدْنَا“ (ہمارے
 بندے)، ”لَطَمُسْنَا“، ”نَطْمِسُ“ (ہم مٹا دیں گے)، ”حَشَرْنَا“ (ہم نے جمع کیا)
 ”وَاعْتَدْنَا“ (ہم نے وعدہ کیا)، ”أَنْبَتْنَا“ (ہم نے اگایا)، ”ظَلَّلْنَا“ (ہم نے سایہ کیا)
 ”نَحْنُ الْمُتَوَلُّونَ“ (ہم اتارنے والے ہیں)، ”يُنْشِئُهُ“ (ہم نے وضاحت سے
 بیان کیا)، ”مَنْزِلِينَ“ (ہم اتارنے والے ہیں)، ”صَرَفْنَا“ (ہم نے
 پھیرا)، ”سُقْنَاهُ“ (ہم نے چلایا)، ”لِنُبَيِّنَ“ (تاکہ ہم واضح طور پر بیان کریں
)، ”أَسْكَنَاهُ“ (ہم نے ٹھہرایا)، ”مُنْذِرِينَ“ (ڈرانے والے)، ”وَضَعْنَاهُ“ (ہم نے
 (بوجھ) اتارا)، ”أَرْسَلْنَاهُ“ (ہم نے بھیجا)، ”أَسْقَيْنَاكُمْ مَوَدَّةً“ (ہم نے تمہیں وہ
 پلایا)، وغیرہ تو قرآن مجید میں ذات باری تعالیٰ کیلئے واحد و جمع دونوں کے صیغے
 استعمال ہوئے ہیں۔

امام فخر الدین محمد بن عمر رازی متوفی ۶۰۶ھ سورة الحجر آیت نمبر ۹ کی تفسیر میں فرماتے
 ہیں:

”ہر چند کہ یہ جمع کا صیغہ ہے لیکن بادشاہوں کا طریقہ یہ ہے کہ وہ اپنی عظمت کے اظہار
 کیلئے خود کو جمع کے صیغے کے ساتھ تعبیر کرتے ہیں، کیونکہ ان میں سے جب کوئی ایک
 کام کرتا ہے یا کوئی بات کہتا ہے تو وہ اس کو یوں کہتا ہے کہ ہم نے یہ کام کیا یا ہم نے یہ
 بات کہی، (تفسیر کبیر، ج ۷، ص ۱۲۳، مطبوعہ دار الحیاء والتراث العربی
 بیروت)۔“

ہماری فہم کے مطابق اللہ تعالیٰ نے قرآن مجید میں بالعموم اپنی احدیت، وحدانیت اور
 فردیت (یکتائی) کو اجاگر فرمایا ہے، بعض مقامات پر اس نے اپنی عزت و جلالت
 سطوت و شوکت، ہیبت و دبدبہ اور قدرتِ کاملہ محیطہ کے اظہار کیلئے جمع کے کلمات بھی
 استعمال فرمائے ہیں۔

امام احمد رضا قادری لکھتے ہیں:

اللہ عز و جل کو ضمائر مفرد سے یاد کرنا مناسب ہے کہ وہ واحد، احد، فرد، وتر ہے اور تعظیماً
ضمائر جمع میں بھی حرج نہیں، اس کی نظیر قرآن میں ضمائر متکلم میں تو صد ہا جگہ ہے، اِنَّا
نَسُحُّ نَزَّلْنَا الذِّكْرَ وَاِنَّا لَهُ لَحَافِظُونَ، اور ضمائر خطاب میں صرف ایک جگہ ہے، وہ
بھی کلام کافر سے کہ عرض کرے گا: ”رَبِّ ارْجِعُونِ اَعْمَلْ صَالِحاً“، اس میں بھی
علماء نے تاویل فرمادی ہے کہ یہ ”ارْجِعْ“ کی جمع باعتبار تکرار ہے یعنی ارْجِعْ ارْجِعْ
ارْجِعْ۔

آگے چل کر لکھتے ہیں: بہر حال یوں کہنا مناسب ہے کہ ”اللہ تعالیٰ فرماتا ہے“؛ مگر اس میں کفر و شرک کا حکم کسی طرح نہیں ہو سکتا، نہ گناہ ہی کہا جائے گا، بلکہ خلافِ اولیٰ، (فتاویٰ رضویہ ج ۶ ص ۱۳۷-۱۳۶ مطبوعہ مکتبہ رضویہ کراچی)۔

علامہ غلام جیلانی میرٹھی رحمہ اللہ تعالیٰ نے ”بشیر القاری شرح صحیح البخاری“

صفحات ۲۳۱ تا ۲۳۳ میں اس مسئلے پر مفصل بحث کی ہے، جو حضرات چاہیں مطالعہ فرما سکتے ہیں۔

اللہ تعالیٰ نے قرآن مجید میں بعض مقامات پر اپنے لیے جو جمع کے کلمات ارشاد فرمائے ہیں، وہ اس کی ذاتِ جلیل کے لئے خاص ہے، اس نے ایسے کلمات بندوں کی زبان سے بیان نہیں فرمائے، بلکہ جہاں بندوں کو اپنی بارگاہِ عالی کیلئے کچھ عرض کرنے کا حکم ہوا ہے، وہ کلمات مفردہ پر مشتمل ہے، مثلاً:

(۱) سورہ ”ال عمران“، آیت ۲۶، ۲۷ میں ”مَالِكَ الْمُلْكِ“، تُؤْتِي، تَخْرُج، تُعْزِل، تُذِل، تُؤَلِّج، تُخْرِج، تَرْزُق، سب مفرد کے صیغے ہیں۔

(۲) سورہ ”انعام“ آیت نمبر ۱۲ میں ”مُكَتَبٌ“، (۳) اسی صورت کی آیت میں ”شَهِيدٌ“، قُلْ اِنَّمَا هُوَ إِلَهٌ وَاحِدٌ“ (۴) آیت نمبر ۲۵ میں ”قُلْ هُوَ الْقَادِرُ“

(۵) سورة "يونس" آیت نمبر ۳۴ میں "قُلِ اللّٰهُ يَبْدَأُ الْخَلْقَ" (۶) سورة "الرعد" میں "قُلْ هُوَ رَبِّي" (۷) سورة "الاسراء" آیت ۲۴ میں "قُلْ رَبِّ ارْحَمْهُمَا"

“(۸) اس سورۃ کی آیت نمبر ۸۰ میں ”قُلْ رَبِّ اَدْخِلْنِي“ (۹) سورہ ”ظہ“ آیت نمبر ۱۱ میں ”قُلْ رَبِّ زِدْنِي عِلْمًا“ (۱۰) سورہ ”المؤمنون“ آیت نمبر ۲۹ میں ”قُلْ رَبِّ اَنْزِلْنِي مُنْزَلًا مُّبَارَكًا“ (۱۱) اسی سورہ کی آیت ۱۱۸ میں ”قُلْ رَبِّ اغْفِرْ وَارْحَمْ وَاَنْتَ خَيْرُ الرَّاحِمِينَ“ (۱۲) سورہ ”اخلاص“ آیت نمبر ۱ میں ”قُلْ هُوَ اللّٰهُ اَحَدٌ“۔

اسی طرح قرآن مجید میں بارگاہ الوہیت سے تعلیم مومنین کیلئے دعا کے جتنے کلمات ارشاد فرمائے گئے ہیں، وہ سب کے سب مفرد کلمات ہیں، سورہ ”فاتحہ“ ہی میں ہے: ”اِهْدِنَا الصِّرَاطَ الْمُسْتَقِيمَ“ انبیاء کرام کی سب دعائیں مفرد کے صیغوں کے ساتھ ہیں، سورہ بقرہ کے آخر میں ہے، ”وَاعْفُ عَنَّا، وَاعْفِرْ لَنَا، وَارْحَمْنَا، وَانصُرْنَا،“ (یعنی ہمیں معاف فرما دے، ہمیں بخش دے، ہم پر رحم فرما، ہماری مدد فرما) سب مفرد کے صیغے ہیں۔

میں یہ ادعاء تو نہیں کرتا کہ تمام احادیث مبارکہ یا اکثر میرے مطالعے سے گزر چکی ہیں، لیکن جہاں تک میرا محدود مطالعہ ہے، رسول اللہ ﷺ سے اللہ تعالیٰ کے لئے جمع کا صیغہ ثابت نہیں ہے، تو بندوں کیلئے اللہ تعالیٰ کے مقرر کردہ اسلوب دعا اور رسول اللہ ﷺ کی سنت طیبہ میں ذات باری تعالیٰ کیلئے مفرد کلمات ہی ارشاد فرمائے ہیں۔

مولانا غلام جیلانی نے تو طنز و تعریض کے طور پر یہ بھی نقل کیا ہے کہ بعض حضرات کے اکابر نے اپنے لئے ننگ اسلاف، بندہ ظلوم و جہول، ناکارہ خلاق، کمترین خلاق کے کلمات استعمال فرمائے ہیں، تو کیا ان کے تلامذہ اور متوسلین اپنے ان اکابر کیلئے یہی کلمات استعمال کریں گے۔

خلاصہ کلام یہ ہے کہ بندے کا اللہ تعالیٰ کی ذات جلالت کیلئے مفرد کا صیغہ ہی استعمال کرنا اولیٰ ہے، لیکن اگر کوئی جمع کا صیغہ استعمال کرتا ہے تو اسے شرک و بدعت یا گمراہی قرار دینا درست نہیں ہے، یہ بھی بہر حال مباح اور جائز ہے۔

ادب گاہکست زیر آسماں از عرش نازک تر

سوال:

ایک مقامی اخبار میں مفتی صاحب سے سوال کیا گیا کہ: میں نوافل پڑھ کر رسول اللہ ﷺ کو بخشنا چاہتا ہوں۔ اسی طرح قرآن پاک کی تلاوت ختم قرآن کے بعد اس کا ثواب رسول اللہ ﷺ کو بخشا جاسکتا ہے؟ نیز اس کے لئے کیا نیت کی جائے؟ مفتی صاحب نے جواب دیا کہ: نوافل ادا کر کے اس کا ثواب نبی اکرم ﷺ کو بخش دیں۔ اسی طرح قرآن کریم کو پڑھ کر رسول اللہ ﷺ کو ایصالِ ثواب کیا جاسکتا ہے، کیا یہ انداز بیان مقام رسالت کے شایانِ شان ہے؟

(فضل واحد..... ضلع مردان، صوبہ سرحد)۔

جواب:

اصولی طور پر تو یہ مسئلہ درست ہے کہ رسول اللہ ﷺ بلکہ جمیع انبیاء و مرسلین علیہم الصلوٰۃ والسلام کو ایصالِ ثواب نہ صرف جائز بلکہ مستحسن امر ہے اور امتی کے لئے باعثِ سعادت ہے کہ وہ اپنی بدنی و مالی عبادات یعنی نوافل، تلاوت، اذکار و تسبیحات، تلاوت قرآن مجید، حج و عمرہ اور انفاق فی سبیل اللہ کا ایصالِ ثواب اپنے آقا و مولیٰ ﷺ کے لئے کرے، اور یہ بات بھی درست ہے کہ اس ایصالِ ثواب کے لئے کوئی مخصوص طریقہ کار اختیار کرنا ضروری نہیں ہے، نیت دل کے ارادے کا نام ہے۔ اس ایصالِ ثواب کی نیت سے یہ عبادات اور اعمال خیر انجام دیئے تو یہ بھی کافی ہے اور اختتامِ عبادت کے بعد لفظاً دعا کر کے ایصالِ ثواب کریں تو بھی احسن ہے، لیکن رسول اللہ ﷺ کے لئے ”ثواب بخش دینا“ کا لفظ مقامِ نبوت کے شایانِ شان نہیں ہے، اس سے بے ادبی جھلکتی ہے۔ اُردو کی لغت فیروز اللغات میں بخشش کے معنی درج ہیں: انعام، عطیہ، معافی، عفو و درگزر، اس لفظ کے معانی میں ”معافی

اور درگزر“ مقام رسالت کے شایانِ شان نہیں ہیں کہ اُمتی ایسا کلمہ استعمال کرے۔ کیونکہ قرآن مجید میں سورہ بقرہ آیت: ۱۰۴ میں رسول اللہ ﷺ کیلئے ایسا ذمہ معنی لفظ استعمال کرنے سے منع کر دیا گیا ہے، جس کا ایک معنی تو مقام رسالت کے موافق ہو لیکن دوسرا دور کا کوئی معنی ایسا ہو جسے کوئی بدعتیہ اور گستاخ شخص توہین آمیز معنوں میں استعمال کر سکتا ہے۔ اس کے بجائے ہمارے فقہاء کرام اور بزرگانِ دین نے ”إهداء“ (یعنی حضور ﷺ کے بارگاہ میں ثواب کا ہدیہ کرنا) کا کلمہ استعمال فرمایا ہے۔ یعنی اپنی عبادات اور اعمالِ خیر کا ثواب رسول اللہ ﷺ کی بارگاہ میں ہدیتاً پیش کرنا، یعنی یوں کہے کہ ”اے اللہ! میں اس کا ثواب رسول اللہ ﷺ کو ہدیہ کرتا ہوں“ یا یہ کہے کہ ”یا رسول اللہ! میں اپنے اعمال کو آپ کی خدمت میں ہدیہ کرتا ہوں۔ قبول فرمائیے۔“ اہل عقیدت نے کہا ہے کہ:

ادب گاہِست زیرِ آسماں از عرشِ نازک تر
نفسِ گم کردہ می آید جنید و بایزید ایں جا

رسول اللہ ﷺ کو سرورِ کائنات، سرورِ کونین اور سید المرسلین کہنا

سوال:

عرض یہ ہے کہ میرے حسب ذیل دو سوالات کا جواب از روئے قرآن و

حدیث عنایت فرمائیں:

(۱) رسول اللہ صلی اللہ علیہ وسلم کو مولائے کل، سرکارِ دو عالم، سرورِ کائنات، سرورِ کونین اور سید المرسلین کہا جاتا ہے۔ اگر رسول اللہ صلی اللہ علیہ وسلم میں یہ تمام صفات ہیں تو پھر اللہ کیا ہے۔ اللہ تعالیٰ فرماتا ہے: محمد صرف نبی ہی تو ہیں اور ان سے پہلے بھی نبی گزر چکے ہیں یعنی تمام نبی برابر ہیں۔

اور اللہ تعالیٰ فرماتا ہے: ”اللہ کے علاوہ کوئی حاکم، حاجت روا اور معبود نہیں، اسی کی طرف سب کو لوٹنا ہے، (سورہ مومن: ۳)، (خواجہ احمد بخاری..... بلیر، کراچی)۔

جواب:

حضرت محمد رسول اللہ صلی اللہ علیہ وسلم بلاشبہ ان القابات کے اہل ہیں اور ان سب اعزازات کے حامل ہیں، قرآن مجید کی مندرجہ ذیل آیات مبارکہ ہمارے اس دعوے کی روشن دلیل ہیں:

(۱) ”اور (اے حبیب یا دیکھئے!) جب اللہ تعالیٰ نے نبیوں سے یہ عہد لیا کہ جب میں تم کو کتاب اور حکمت دے دوں، پھر تمہارے پاس ایک عظیم رسول آئے جو اس چیز کی تصدیق کرنے والا ہو جو تمہارے پاس ہو، تو تم اس پر ضرور بہ ضرور ایمان لانا اور ضرور بہ ضرور اس کی مدد کرنا، فرمایا: کیا تم نے اقرار کر لیا اور میرے اس بھاری عہد کو قبول کر لیا؟ انہوں نے عرض کیا: ہم نے اقرار کر لیا، فرمایا: تم اس عہد پر گواہ ہو جاؤ اور میں بھی تمہارے ساتھ گواہوں میں ہوں، پھر جو شخص اس کے بعد عہد سے پھر گیا، سو وہ لوگ فاسق ہوں گے، (آل عمران: ۸۲-۸۱)۔“

اس ارشاد باری تعالیٰ کی رو سے حضرت محمد رسول اللہ صلی اللہ علیہ وسلم تمام نبیوں اور رسولوں کے نبی ہیں۔ اللہ تعالیٰ نے تمام انبیاء کرام سے عالم ارواح میں آپ پر ایمان لانے اور آپ کی نصرت کا پختہ عہد و اقرار لیا، چنانچہ اس آیت کے تحت علامہ محمود آلوسی اپنی تفسیر روح المعانی میں لکھتے ہیں: ”ابن جریر نے حضرت علی رضی اللہ عنہ سے روایت کیا ہے کہ حضرت آدم یا ان کے بعد اللہ تعالیٰ نے جس نبی کو بھی بھیجا تو اس سے یہ عہد لیا کہ اگر اس کی زندگی میں محمد رسول اللہ صلی اللہ علیہ وسلم کو مبعوث کیا گیا تو وہ ان پر ایمان لائے گا ان کی نصرت کرے گا اور اپنی امت کو ان پر ایمان لانے کا حکم دے گا، آگے چل کر وہ مسند ابو یعلیٰ کے حوالے سے حضرت جابر رضی اللہ عنہ کی یہ روایت نقل

کرتے ہیں کہ رسول اللہ صلی اللہ علیہ وسلم نے فرمایا: اللہ کی قسم آج اگر تمہارے درمیان موسیٰ زندہ ہوتے تو ان کے لیے میری پیروی کے سوا کوئی اور چارہ کار نہ ہوتا، (روح المعانی ۳/۲۱۰-۲۰۹)۔“

اللہ تعالیٰ نے آپ کی نبوت و رسالت کو تمام مخلوق اور تمام انسانیت کے لیے عام فرمادیا، ارشاد باری تعالیٰ ہے:

(۱) يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝

”اے نبی! ہم نے آپ کو شاہد اور (قیامت تک کے) تمام لوگوں کے لیے (رحمت الہی کی) بشارت دینے والا اور (عذاب الہی سے) ڈرانے والے بنا کر بھیجا ہے، (سبا: ۲۸)۔“

(۲) قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا۔

”کہہ دیجئے! اے لوگو! میں تم سب کی طرف رسول (مبعوث ہوا) ہوں، (الاعراف: ۱۵۸)۔“

(۳) وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝

”اور ہم نے آپ کو تمام جہانوں کے لیے رحمت بنا کر ہی تو بھیجا ہے، (الانبیاء: ۱۰۷)۔“

جہاں تک رسول اللہ صلی اللہ علیہ وسلم کے سید المرسلین، سرور کائنات اور سرور کونین ایسے القاب مبارکہ کا تعلق ہے تو حدیث کی معروف کتاب ”مشکوٰۃ المصابیح“ میں باب فضائل سید المرسلین صلوٰۃ اللہ وسلامہ علیہ“ میں کتب احادیث کے حوالے سے متعدد روایات درج ہیں جن میں ہم چند کا ذکر سطور ذیل میں کر رہے ہیں۔ رسول اللہ صلی اللہ علیہ وسلم نے فرمایا:

(۱) وَكَانَ النَّبِيُّ يَمُوتُ إِلَى قَوْمِهِ عَاصِمًا وَبُعْثَ إِلَى النَّاسِ عَامَةً۔

”اور (ماضی کی امتوں میں اللہ کی سنت یہ رہی کہ) ہر نبی بطور خاص اپنی قوم کی طرف

مبعوث ہوتا تھا اور مجھے سارے انسانوں کی طرف رسول بنا کر بھیجا گیا ہے۔“

(۲) أُرْسِلْتُ إِلَى الْخَلْقِ كَافَّةً۔

”مجھے ساری مخلوق کی طرف رسول بنا کر بھیجا گیا ہے۔“

(۳) اِنَا مَعِيدٌ وَلِدَادِ اَدَمَ يَوْمَ الْقِيَمَةِ وَلَا فَخْرٌ وَبَيْدَى لِرِوَاءِ الْحَمْدِ وَلَا فَخْرٌ وَمَا

مِنْ نَبِيٍّ يَوْمَئِذٍ اَدَمَ فَمَنْ سِوَاهِ الْاَتَحْتَ لَوَاهِي۔

”میں قیامت کے دن ساری اولادِ آدم کا سردار ہوں گا اور یہ بات میں فخر کے طور پر نہیں (بلکہ تشکر کے طور پر) کہہ رہا ہوں اور حمدِ باری تعالیٰ کا پرچم میرے ہی ہاتھ میں ہوگا اور یہ کوئی فخر کی بات نہیں، اور اُس دن آدم اور ان کے علاوہ جو نبی بھی ہوگا وہ میرے ہی پرچم کے نیچے ہوگا۔“

(۴) اِنَا قَائِدُ الْمُرْسَلِينَ وَلَا فَخْرٌ وَاِنَا خَاتِمُ النَّبِيِّينَ وَلَا فَخْرٌ وَاِنَا اَوَّلُ شَافِعٍ

وَاَوَّلُ مَشْفَعٍ۔

”میں تمام رسولوں کا قائد ہوں گا اور یہ کوئی فخر کی بات نہیں، اور میں خاتم النبیین ہوں اور یہ کوئی فخر کی بات نہیں، اور سب سے پہلے شفاعت کرنے والا میں ہی ہوں گا اور میری ہی شفاعت سب سے پہلے (اللہ کی بارگاہ میں) مقبول ہوگی۔“

(۵) اِذَا كَانَ يَوْمُ الْقِيَمَةِ كُنْتُ اِمَامَ النَّبِيِّينَ وَعَظِيْمِهِمْ وَصَاحِبَ شَفَاعَتِهِمْ

غَيْرِ فَخْرٍ۔

”قیامت کے دن میں انبیاء کا امام ہوں گا اور ان کا ترجمان ہوں گا، اور ان کی

شفاعت کا ذمہ دار ہوں گا اور یہ میں بطور فخر نہیں کہہ رہا۔“

جہاں تک ”مولائے کل“ کے لقب کا تعلق ہے تو اس کا اطلاق بھی بلاشبہ جائز

ہے۔ اللہ تعالیٰ کا ارشاد ہے:

النَّبِيُّ اَوَّلِيُّ الْمُؤْمِنِينَ مِنْ اَنْفُسِهِمْ۔

”نبی مومنوں سے ان کی جانوں سے بھی زیادہ قریب ہیں، (الاحزاب: ۶)۔“

’ولی‘ کے معنی قریب کے ہیں، یہ قرب مکانی بھی ہو سکتا ہے اور زمانی بھی، نسبت کا قرب بھی ہو سکتا ہے، محبت کرنے والا، دوست، نصرت کرنے والا، رشتہ داری، ملکیت، معاملات کا منتظم و نگران اور حاکم وغیرہ، یہ لفظ متعدد معانی پر مشتمل ہے، اسی سے ”مولیٰ“ بھی ہے، ”مولیٰ“ کے معنی ہیں مالک آقا، آزاد کردہ غلام، محبت کرنے والا، رشتے دار وغیرہ۔

رسول اللہ صلی اللہ علیہ وسلم کو جب ہم ”مولیٰ“ کہتے ہیں تو قرب، نصرت، محبت، تصرف و اختیار سب معنوں کو یہ شامل ہوتا ہے۔ اور قرآن مجید میں غیر اللہ پر بھی ”ولی“ کا اطلاق کیا گیا ہے، ارشاد باری تعالیٰ ہے:

”تَوَقَّيْنَا اللّٰهَ اَنْ يَّكُوْنَهُ دُوْرًا رَّعِيْلًا“ اور صالح مومن، اور اس کے بعد فرشتے بھی (ان کے) مددگار ہیں، (التحریم: ۴)۔

اس آیت میں اللہ تعالیٰ، جبریل امین اور صالح مومنین سب پر ”مولیٰ“ کا اطلاق کیا گیا ہے، اور رسول اللہ صلی اللہ علیہ وسلم کا مرتبہ تو جبریل امین اور مومنین صالحین بلکہ سب انبیاء سے بڑا ہے تو آپ کو مولائے کل کیوں نہیں کہہ سکتے۔ سورہ احزاب کی مندرجہ بالا آیت کے تحت علامہ محمود آلوسی نے ”روح المعانی“ میں لکھا ہے کہ جب رسول اللہ صلی اللہ علیہ وسلم کا یہ مقام ہے تو مومنوں پر واجب ہے کہ رسول کو اپنی جان سے بھی زیادہ محبوب جانیں اور رسول کا حکم ان پر ان کے نفسانی تقاضوں سے زیادہ نافذ العمل اور موثر ہو، اور نبی کا حق ان پر ان کی جانوں کے حق سے زیادہ ہو۔

آپ کا یہ کہنا کہ تمام نبی برابر ہیں، قرآن کی رو سے درست نہیں، بلاشبہ قرآن مجید میں اللہ تعالیٰ کا یہ ارشاد ہے کہ:

لَا تَقْرَبُ بَيْنَ اَحَدٍ مِّنْ رُّسُلِهِ۔

(رسول اور تمام مومن یہ کہتے ہیں کہ) ہم اس کے رسولوں کے درمیان کوئی فرق نہیں کرتے،

(البقرہ: ۲۸۵)۔“

اس کا مطلب یہ ہے کہ ایمان لانے میں ہم رسولوں کے درمیان کوئی فرق نہیں کرتے کہ ایک پر ایمان لائیں اور دوسرے پر نہ لائیں، بلکہ ہم اللہ تعالیٰ کے بھیجے ہوئے سب رسولوں پر ایمان لاتے ہیں۔ البتہ قرآن مجید خود رسولوں کے درمیان تفاوت مراتب کی تصدیق کرتا ہے، ارشاد باری تعالیٰ ہے:-

تِلْكَ الرِّسَالُ فَضَّلْنَا بَعْضُهَا عَلَىٰ بَعْضٍ مِّنْهُمْ لِيُذْهِبَ اللَّهُ مَنَافِقَهُمْ فِي الْإِيمَانِ وَلِيُكَلِّمَهُمُ الْوَحْيَ الْكَافِيَّ وَتَعْلَمَ أَمْثَلُ الْقُلُوبِ

”یہ سب رسول، ہم نے ان میں سے بعض کو بعض پر فضیلت دی، ان میں سے کسی سے اللہ نے کلام فرمایا اور کسی کو (سب پر) درجوں میں بلندی عطا فرمائی۔ اور ہم نے عیسیٰ ابن مریم کو روشن نشانیاں دیں اور روح القدس (جبریل) سے ہم نے ان کی مدد فرمائی، (البقرہ: ۲۵۳)۔“

مفسرین کرام کے مطابق ”وَرَفَعْنَا بَعْضَهُمْ دَرَجَاتٍ“ (اور ان میں سے کسی کو) سب پر) درجوں میں بلندی عطا فرمائی“ سے سید المرسلین ﷺ ہی مراد ہیں۔

آپ کا یہ ارشاد کہ اگر یہ تمام القاب رسول اللہ ﷺ کے لیے ہیں تو پھر اللہ کے لیے کیا ہے؟ جواباً گزارش ہے کہ اللہ جل شانہ اس عظیم المرتبت، رفیع الشان رسول مکرم کا خالق ہے، مالک ہے، معبود ہے، معبود ہے، مختار ہے اور یہ رسول عظیم اپنی اس تمام ترفعیت شان کے باوجود اس کے بندہ خاص ہیں، مخلوق ہیں، نیازمند ہیں۔ وہ رب العالمین، واجب الوجود ہے، ازلی ہے، ابدی ہے، وہ سب سے بے نیاز ہے، اور بشمول رسول کریم سب اس کے نیازمند اور محتاج ہیں۔ رحمۃ اللہ علیہ کی ساری رفعتیں، عظمتیں اور شانیں اس کی عطا سے ہیں۔ اللہ تعالیٰ کی بارگاہ میں حضور کی تواضع کا عالم یہ ہے کہ آپ فرماتے ہیں:

عن عائشة رضي الله عنها عن النبي ﷺ قال: سددوا وقلوبوا وابشروا فانها

لا يدخل احد الجنة عمله قالوا: ولا انت يا رسول الله؟ قال: ولا انا الا ان يتغمدني الله بمغفرة ورحمة۔

”حضرت عائشہ رضی اللہ عنہا بیان کرتی ہیں کہ نبی کریم ﷺ نے فرمایا: راہِ راست پر چلو، اور اللہ کا قرب اختیار کرو اور (اجر و ثواب کی) بشارت دو، کیونکہ کسی کا عمل اسے جنت میں داخل نہیں کرے گا، (صحابہ نے) عرض کیا: یا رسول اللہ! آپ کی نجات کا مدار بھی عمل پر نہیں ہوگا؟ فرمایا: میرا بھی نہیں سوائے اس کے اللہ تعالیٰ مجھے اپنی رحمت و مغفرت سے ڈھانپ لے (یعنی اپنی آغوشِ رحمت میں پناہ دے دے)، (صحیح بخاری، رقم الحدیث: ۶۳۶۷)۔“

باقی رہا آپ کا یہ اشکال کہ اگر رسول اللہ ﷺ پر ایسی صفات کا اطلاق کر دیا جائے جو اللہ تعالیٰ کے لیے ہیں تو کیا اس سے شرک لازم نہیں آئے گا۔ جواباً گزارش ہے کہ اس سے شرک بالکل لازم نہیں آئے گا، کیونکہ قرآن مجید میں متعدد ایسی صفات ہیں جو اللہ تعالیٰ کے لیے آئی ہیں جیسے رؤف، رحیم، عزیز، شاہد، سمیع، بصیر وغیرہ، ان صفات کا اطلاق قرآن ہی میں رسول اللہ صلی اللہ وسلم پر بھی ہوا ہے۔ اسی طرح حضرت عیسیٰ علیہ السلام پر ابراء (شفا دینا)، احیاء (زندہ کرنا)، خلق (پیدا کرنا) کی صفات کا اطلاق ہوا ہے، یہ قطعاً شرک نہیں بلکہ عین توحید ہے، کیونکہ جب یہ صفات جلیلہ اللہ تعالیٰ کے لیے بولی جاتی ہیں تو معنی یہ ہوتا ہے کہ یہ اللہ تعالیٰ کی ذاتی صفات ہیں، ان کا مصدر و منبع اللہ تعالیٰ ہی کی ذات ہے، کسی اور سے مستعار یا مستفاد نہیں ہیں، اللہ تعالیٰ کے اپنی ذات و صفات میں مستقل بالذات ہونے کے عقیدے کو ”واجب الوجود“ سے تعبیر کیا جاتا ہے، اس کے برعکس انبیاء کرام، رسل عظام علیہم الصلوٰۃ والسلام میں یہ صفات ذاتی نہیں ہیں بلکہ اللہ تعالیٰ کے اذن و عطا سے ہیں۔ ارشاد باری تعالیٰ ہے:

(۱) من ذا النبی یشفع عنده الا باذنه۔

”کون ہے جو اس کی بارگاہ میں (کسی کی) شفاعت کرے، مگر جسے وہ خود اذن عطا فرمادے، (البقرہ: ۲۵۵)۔“

(۲) انی اعطیٰ لکم من الطین کھیئة الطیر فانفخ فیہ فیکون طیرا باذن اللہ ج و ابرئ الاکمه والابرص واحی الموتی باذن اللہ۔

”میں تمہارے لیے مٹی سے پرندے جیسی صورت بناتا ہوں، پھر میں اس میں پھونک مارتا ہوں تو وہ اللہ کے اذن سے اڑنے والا (پرندہ) بن جاتا ہے، اور میں اللہ کے اذن سے ماور زاد اندھے اور برص کے مریض کو شفاء دیتا ہوں اور مردے کو زندہ کرتا ہوں، (آل عمران: ۴۹)۔“

خلق، ابراء (شفایاب کرنا) اور احیاء (زندہ کرنا) اللہ تعالیٰ کی صفات ہیں، اگر کوئی اپنی ذات سے ان کا دعویٰ کرے یا کوئی ان امور کو حضرت عیسیٰ علیہ السلام کا ذاتی کمال سمجھے تو یہ شرک ہوگا۔ لیکن اگر یہی کمالات اللہ تعالیٰ کے اذن و عطا سے کرنے کا دعویٰ کرے یا کوئی ان کی طرف منسوب کرے تو یہ عین توحید ہے۔ اسی طرح خاتم الانبیاء محمد مصطفیٰ صلی اللہ علیہ وسلم کے سارے کمالات اللہ تعالیٰ کے اذن و عطا سے ہیں۔

رسول اللہ صلی اللہ علیہ وسلم کو اے حبیب! کہنے کا جواز؟

سوال:

اللہ تعالیٰ نے قرآن میں کہاں اور کس آیت میں رسول اللہ صلی اللہ علیہ وسلم کو ایسے لفظ سے مخاطب کیا ہے، جس کے معنی ہیں اے حبیب، اور کیا اے نبی کا ترجمہ اے حبیب! معنی میں تصرف نہیں ہے اور کیا معنی کا تصرف یا تاویل جائز ہے؟

(خواجہ احمد بخاری..... C-78 الفلاح ہاؤسنگ پروجیکٹ ملیر ہاٹ)۔

جواب:

مشکوٰۃ المصابیح میں باب فضائل سید المرسلین میں سنن دارمی اور جامع ترمذی کے حوالے سے حضرت عبداللہ بن عباس رضی اللہ عنہما سے ایک طویل حدیث نقل کی گئی ہے، وہ فرماتے ہیں:

”(ترجمہ) رسول اللہ علیہ وسلم کے کچھ احباب بیٹھے ہوئے تھے، حضور ﷺ، باہر تشریف لائے یہاں تک کہ ان کے قریب ہو گئے۔ آپ نے سنا کہ صحابہ آپس میں مذاکرہ کر رہے تھے، ان میں سے کسی نے کہا بیشک اللہ نے ابراہیم علیہ السلام کو اپنا خلیل (دوست) بنایا ہے، دوسرے نے کہا: موسیٰ علیہ السلام نے اللہ سے کلام کیا ہے، ایک اور نے کہا: عیسیٰ علیہ السلام اللہ کا کلمہ اور اس کی (جانب سے مقدس) روح ہیں۔ ایک اور نے کہا: آدم کو اللہ تعالیٰ نے جن لیا ہے، تو رسول اللہ ﷺ ان کے پاس گئے اور فرمایا: میں نے تم سب کی گفتگو سن لی ہے اور (اس امر پر) تمہاری حیرت کو بھی نوٹ کیا کہ ابراہیم خلیل اللہ ہیں، ہاں ہاں وہ اسی شان کے (مالک) ہیں اور موسیٰ اللہ تعالیٰ سے راز و نیاز کی باتیں کرنے والے ہیں ان کی بھی یہی شان ہے، عیسیٰ اللہ کی جانب سے روح اور اس کا کلمہ ہیں اور بلاشبہ ان کی یہی شان ہے، اور آدم اللہ کے برگزیدہ و چنیدہ (Selected) ہیں اور ان کی یہی شان ہے، مگر سنو! میں اللہ کا حبیب ہوں۔“

تو اس حدیث مبارک میں حضور صلی اللہ علیہ وسلم نے اس بات کی تصریح فرمائی ہے کہ وہ اللہ تعالیٰ کے حبیب ہیں، واضح رہے کہ ”حبیب“ اور ”محبوب“ ہم معنی ہیں۔ اسی طرح قرآن نے متعدد مقامات پر فرمایا کہ اللہ تعالیٰ متقین، متوکلین، صابرین، مقسطین، تواہین، محسنین، مطہرین سے محبت فرماتا ہے اور حضور ﷺ تو ان سب کے سردار و امام ہیں بلکہ ان سب کو یہ شرف حضور کی نسبت غلامی سے ملا ہے، تو حضور صلی اللہ علیہ وسلم بلاشبہ اللہ تعالیٰ کے سب سے قریب درجے میں محبوب ہیں۔ اس لیے حضور کو اللہ تعالیٰ کا حبیب یا محبوب کہنا درست ہے۔ کیونکہ جس سے اللہ تعالیٰ محبت

فرماتا ہے اس پر اللہ تعالیٰ کے حبیب یا محبوب کا اطلاق بالکل درست ہے۔

باقی ”کَمَا يُهْمُ النَّبِيَّ“ کا معنی کسی نے ”اے حبیب!“ یا ”اے محبوب!“ نہیں کیا، بلکہ اُس کا ترجمہ سب نے ”اے نبی!“ کیا ہے، بعض مفسرین و مترجمین کرام نے اس کا ترجمہ ”اے (غیب بتانے والے) نبی!“ کیا ہے اور اس میں کوئی حرج نہیں ہے، کیونکہ لفظ ”نبی“ کے ایک معنی ہیں ”غیب کی خبر دینے والا۔“ البتہ جہاں اللہ تعالیٰ نے رسول اللہ صلی اللہ علیہ وسلم کو ”قُل“ کے کلمے کے ساتھ مخاطب فرمایا جس کے معنی ہیں کہو، کہہ دو، کہئے، کہہ دیجئے، اس میں ضمیر مخاطب مستتر (پوشیدہ) ہے، یعنی ”اَنْتَ“ (تو، تم) اور ظاہر ہے اس سے مراد رسول اللہ صلی اللہ علیہ وسلم ہیں، تو اس کا ترجمہ کہہ دیجئے ”اے نبی!“ ”اے رسول!“، ”اے محمد صلی اللہ علیہ وسلم!“ یا ”اے حبیب!“ یا ”اے محبوب!“ کرنا درست ہے اور صرف کہو یا کہہ دو یا کہہ دیجئے کر دیں تو تب بھی درست ہے۔

کیا درود تاج پڑھنا شرک ہے؟

سوال:

ہمارے لوگ درود تاج، درود لکھی، دعائے گنج العرش اور اس طرح کے دیگر درود و وظائف بڑے شوق سے اور ثواب کی نیت سے پڑھتے ہیں۔ کیا یہ واقعی کارِ ثواب ہے؟ ایک مقامی اخبار میں لکھا ہے کہ درود تاج پڑھنا شرک ہے، دعائے گنج العرش نام ہی مہمل ہے، ان کی کوئی سند نہیں ہے اور انہیں پڑھنے والا وعید کا حقدار ہے، وغیرہ۔ (محمد ناصر خان چشتی، گلشن اقبال..... حافظ محمد شمیم، قیوم آباد)

جواب:

درود تاج کو علماء عالمین اور صوفیاء کرام ہمیشہ ذوق و شوق اور محبت سے پڑھتے رہے ہیں۔ اہل اللہ کے ہاں اس کو بکثرت شوق سے پڑھا جاتا ہی رسول اللہ ﷺ کی

بارگاہ میں اس کی قبولیت کی روشن دلیل ہے۔ کسی ورد، وظیفہ، درود یا دعاء کا کتاب و سنت میں نہ ہونا اور بات ہے اور کتاب و سنت کے خلاف ہونا اور بات۔ یہ دونوں باتیں اپنے مفہوم کے اعتبار سے بالکل جدا ہیں، لیکن اس سے سادہ لوح مسلمانوں کو دھوکا دیا جاتا ہے اور ہر چیز کے بارے میں کہہ دیا جاتا ہے کہ یہ قرآن و سنت میں نہیں ہے، لہذا باطل ہے۔ قرآن و سنت میں مذکورہ دعائیں پڑھنا بلاشبہ کارِ ثواب اور برکت و سعادت کی بات ہے، لیکن قرآن و سنت کی کسی نص صریح میں یہ حکم نہیں کہ صرف وہی درود اور دعائیں پڑھنا جائز ہیں جو قرآن و سنت میں مذکور ہیں اور اس کے علاوہ ہر درود و دعا اور وظیفہ باطل ہے۔ قرآن و سنت میں نماز کی ادائیگی کا طریقہ تو متعین فرما دیا گیا ہے۔ لہذا اگر اس سے انحراف کر کے نماز پڑھی جائے گی تو قبول نہیں ہوگی، البتہ درود اور وظائف پڑھنے کا طریقہ یا کلمات متعین نہیں ہیں، لہذا ایسا درود اور وظیفہ جائز ہے جو کلمات خیر پر مشتمل ہو اس میں کوئی کلمہ خلافِ شرع نہ ہو۔ اگر کسی دعاء اور درود کے کلمات شرعاً جائز ہیں تو اس سے قطع نظر کہ وہ سند صحیح کے ساتھ رسول اللہ ﷺ سے ثابت ہیں یا نہیں، پڑھنا جائز ہیں اور ثواب کا باعث ہیں۔ ہاں اگر کسی کا عقیدہ یہ ہے کہ صرف ان خاص کلمات کے ساتھ درود اور دعا پڑھنا جائز ہے اس سے ہٹ کر کسی اور طریقے سے پڑھنا جائز، تو یہ عقیدہ درست نہیں ہوگا۔ مہمل تو بے معنی لفظ کو کہتے ہیں اور ”گنج العرش“ تو بامعنی نام ہے اور اس طرح کا نام رکھنے میں کوئی شرعی قباحت نہیں ہے۔

درود نافع رسول اللہ ﷺ کے فضائل و کمالات اور محاسن پر مشتمل ہے اور اس میں کوئی شرکیہ کلمہ نہیں ہے۔ ہو سکتا ہے کوئی شخص العیاذ باللہ: ان کلمات کو شرک سے تعبیر کرنا ہو کہ ”دافع البلاء والوباء والقحط والمعرض والآلہم“ یعنی حضور ﷺ ہر بلاء و مصیبت، ہر وبا، قحط، مرض اور رنج و الم کو دور کرنے والے ہیں، مومن کا

عقیدہ یہ ہے کہ اللہ کے رسول ﷺ ان بلاؤں، وباؤں، امراض، قحط اور ہر رنج و الم کے ازالے کے لئے وسیلہ ہیں، آپ کی برکت سے یہ مصائب دفع ہوتے ہیں اور اللہ تعالیٰ ان سے نجات عطا فرماتا ہے، یہ ایسا ہی ہے جیسے روزمرہ زندگی میں ہم کہتے ہیں مجھے فلاں بیماری سے اس دواء نے شفاء دی، فلاں ڈاکٹر کے ہاتھ میں بڑی شفاء ہے، یا فلاں چیز نے مجھے بیمار کر دیا، اس طرح کے کلمات استعمال کرنے والے کو نہ کوئی مشرک کہتا ہے اور نہ سمجھتا ہے، کیونکہ اس کا مسلمان ہونا اس امر کی دلیل ہے کہ وہ دعایا طبیب کو بالذات شافی نہیں جانتا، بلکہ اس کا عقیدہ یہ ہے کہ اللہ تعالیٰ شفاء دینے والا ہے اور دعایا طبیب وسیلہ شفاء ہیں۔

قرآن پاک میں ہے حضرت عیسیٰ علیہ السلام نے فرمایا:

اِنِّیْ قَدْ جِئْتُکُمْ بِاٰیَةٍ مِّنْ رَّبِّکُمْ ۚ اِنِّیْۤ اَخْلَقْتُ لَکُمْ مِّنَ الطَّیْنِ کَهَیْئَةِ الطَّیْرِ فَاَنْفُخُ فِیْهِ فِیَکُوْنُ طَیْرًا بِاِذْنِ اللّٰهِ ۚ وَاُبْرِئُ الْاَکْمَةَ وَالْاَبْرَصَ وَاُحْیِ الْمَوْتٰی بِاِذْنِ اللّٰهِ ۚ وَاَنْبِئُکُمْ بِمَا تَاْكُلُوْنَ وَمَا تَدْخِرُوْنَ فِیْۤیْ بُیُوْتِکُمْ۔

”میں تمہارے پاس ایک نشانی لے کر آیا ہوں تمہارے رب کی طرف سے، کہ میں تمہارے لئے مٹی سے پرندے جیسی صورت بناتا ہوں، پھر میں اس میں پھونک مارتا ہوں تو وہ اڑتا ہوا پرندہ بن جاتی ہے اللہ کے حکم سے، اور میں شفا یاب کرتا ہوں مادر زاد اندھے اور برص والے کو، اور میں زندہ کرتا ہوں مردے اللہ کے حکم سے اور میں تمہیں خبر دیتا ہوں اس چیز کی جو تم کھاتے ہو اور جو اپنے گھروں میں جمع کرتے ہو، (آل عمران: ۴۹)۔“

اس آیت میں حضرت عیسیٰ علیہ السلام خلق (پیدا کرنے)، نفخ (پھونک مارنے)، شفاء دینے، زندہ کرنے اور غیب کی خبریں دینے کی نسبت اپنی ذات کی طرف کرتے ہیں کہ میں اللہ کے حکم سے یہ سب کام انجام دیتا ہوں، جو دراصل مخلوق کے نہیں بلکہ خالق کے کام ہیں۔ ظاہر ہے کہ وہ اپنے ذاتی کمال سے نہیں بلکہ اللہ تعالیٰ کے اذن، حکم اور

عطا سے یہ سارے کام کرتے ہیں، معلوم ہوا کہ یہ عقیدہ رکھنا کہ کوئی اپنی ذاتی قدرت سے بلاؤں، آفات، بیماریوں اور آلام کو دفع کرنا ہے تو یہ شرک ہے، اور اگر عقیدہ یہ ہو کہ اللہ تعالیٰ کی عطا سے ایسا کرتے ہیں تو یہ عین توحید ہے اور یہ قرآن پاک کے خلاف نہیں بلکہ قرآن کے مطابق ہے، اور ہم بھی درود تاج میں مذکورہ بالا کلمات اسی عقیدے سے پڑھتے ہیں کہ رسول اللہ ﷺ قضاء حاجات اور دفع مشکلات کا وسیلہ ہیں اور یہ عقیدہ توحید کے منافی نہیں ہے۔ باقی ہر درود اور دعاء کے لئے سند صحیح سے ثابت ہونا شرعاً ضروری نہیں ہے۔ ورنہ دنیا بھر کے لوگوں کا اپنی اپنی زبان میں اللہ تعالیٰ کی ثناء کرنا، نبی پر درود بھیجنا اللہ سے دعائیں مانگنا خلاف شرع قرار پائے گا۔

حجّات نظر کیوں نہیں آتے؟

سوال:

انسانوں کو آگ نظر آتی ہے تو حجّات کیوں نظر نہیں آتے ہیں، حالانکہ وہ آگ ہی سے پیدا کئے گئے ہیں؟، (سید محمد فرحان زیدی..... نیول کالونی، کراچی)۔

جواب:

اللہ تعالیٰ کا ارشاد ہے:

وَخَلَقَ الْجَانَّ مِنْ مَّارِجٍ مِّمَّنْ نَّارٍ ۝

”اور اس نے جن کو خالص آگ کے شعلے سے پیدا کیا، (الرحمن: ۱۵)۔“

شیاطین بھی حجّات ہی کی نوع سے ہیں، ارشاد باری تعالیٰ ہے:

فَسَخَّطُوا إِلَّا إِبْلِيسَ ط كَانَ مِنَ الْجِنِّ فَفَسَقَ عَنْ أَمْرِ رَبِّهِ ط

”ابلیس کے سوا سب فرشتوں نے سجدہ کیا، وہ حجّات میں سے تھا اور اس نے اپنے

رب کی حکم عدولی کی، (الکہف: ۵۰)۔“

دوسرے مقام پر شیاطین کے بارے میں اللہ تعالیٰ نے فرمایا:

إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ ط

”بلاشبہ وہ (شیطان) اور اس کا کنبہ تمہیں ایسی جگہ سے دیکھتے ہیں جہاں سے تم انہیں نہیں دیکھ پاتے، (الاعراف: ۲۷)۔“

ہمیں نظر نہ آنے کی ایک وجہ تو یہ ہو سکتی ہے کہ جس آگ سے انہیں بنایا ہے، ہو سکتا ہے وہ اتنی لطیف ہو کہ نظر نہ آ سکتی ہو، کیونکہ شیطان نے اپنے اس مادہ تخلیق کی لطافت کی بنا پر اپنے آپ کو انسان سے افضل قرار دیا ہے:

قَالَ مَا مَنَعَكَ إِلَّا تَسْجُدَ إِذْ أَمَرْتُكَ ط قَالَ أَنَا خَيْرٌ مِمَّنْ جَعَلْتَنِي مِنْ نَارٍ وَخَلَقْتَهُ مِنْ طِينٍ ۝

”(اللہ نے) فرمایا: تجھے (آدم کو) سجدہ کرنے سے کس چیز نے روکا، جبکہ میں نے تمہیں حکم دیا تھا؟ بولا، میں اس سے بہتر ہوں، (اے اللہ!) تو نے مجھے آگ سے تخلیق کیا ہے اور اسے مٹی سے بنایا ہے، (الاعراف: ۱۲)۔“

یعنی اس نے آگ کی لطافت کو مٹی کی کثافت پر فضیلت کا سبب قرار دیا۔ اور ہمیں تو بہت سی خاکی مخلوق بھی، انتہائی چھوٹے جراثیم (Virus)، خوردبین کے بغیر نظر نہیں آتے، لہذا جنات بھی لطیف ناری مخلوق ہوتے ہوئے ہمیں نظر نہ آئیں تو یہ حیرت واستعجاب کی بات نہیں ہے۔ واللہ اعلم

گمراہ

سوال:

ایک شخص بظاہر تبلیغ دین کا کام بھی کرتا ہے، لوگوں کو مرید بھی بناتا ہے یعنی بیعت و ارشاد کا کام بھی کرتا ہے۔ اور تعلیمی کے طور پر کہتا ہے کہ میں فلاں بزرگ کو مزار سے نکال کر پھینک دوں گا اور اس پر اپنا قبضہ کر لوں گا، ساتھ ہی مدرسہ تعلیم القرآن، جس میں محلے کے طلبہ و طالبات قرآن کریم کی تعلیم حاصل کر رہے تھے، اپنے ذاتی

مفادات کے لئے بند کر دیا۔ بتائیے از روئے قرآن و سنت ایسے شخص کا کیا حکم ہے؟
(محمد اقبال نقشبندی مجددی ملنگی..... سیکٹر E-5، نیو کراچی)۔

جواب:

رسول اللہ ﷺ نے جنازہ، میت اور قبر کی تکریم و احترام کا حکم دیا ہے، صحیح مسلم میں روایت ہے، آپ نے فرمایا: ”قبر کے اوپر نہ بیٹھو اور قبر کی طرف رخ کر کے نماز نہ پڑھو“، یعنی ایسا نظر آئے کہ قبر کو سجدہ کیا جا رہا ہے۔ اس حدیث پاک سے معلوم ہوتا ہے کہ شرعاً قبر کی اہانت و تحقیر بھی جائز نہیں اور حد شرع سے بڑھ کر تکریم بھی جائز نہیں ہے۔ صحیح مسلم کی ایک اور حدیث میں ہے، رسول اللہ ﷺ نے فرمایا: ”تم میں سے کوئی شخص آگ کی چنگاری پر بیٹھے کہ اس سے اس کے کپڑے جل جائیں اور آگ کا اثر اس کی جلد تک پہنچ جائے، (اس اذیت کا برداشت کرنا) اس سے بہتر ہے کہ وہ قبر پر بیٹھ جائے (اور اس کا وبال اور گناہ اس کے ذمے آئے)۔“ بخاری و مسلم کی ایک اور حدیث میں ہے: ”حضرت جابر بیان کرتے ہیں کہ ایک جنازے کا ہمارے پاس سے گزر رہا، رسول اللہ ﷺ (جنازے کو دیکھ کر) کھڑے ہو گئے، ہم بھی آپ ﷺ کے ساتھ کھڑے ہو گئے، ہم نے عرض کیا: یا رسول اللہ! (صلی اللہ علیک وسلم) یہ تو ایک یہودی عورت کا جنازہ ہے، آپ نے فرمایا: موت ایک ہولناک چیز ہے، پس جب تم جنازہ دیکھو تو (موت کی ہولناکی کا تصور کر کے) کھڑے ہو جایا کرو۔“

ان احادیث سے معلوم ہوا کہ اسلام میں میت، جنازے اور قبر کی تکریم اور ان چیزوں کو دیکھ کر آخرت کو یاد کرنے کا حکم دیا گیا ہے۔ قبر پر بیٹھنے کی رسول اللہ ﷺ نے شدت سے ممانعت فرمائی ہے اور اس کی سنگینی کو آگ میں جلنے سے زیادہ شدید بتایا ہے۔ تو قبر کا کھودنا اور میت کو قبر سے نکالنا تو قبر کے اوپر بیٹھنے سے بدرجہا زیادہ بڑا گناہ ہے۔ حیرت کی بات ہے کہ ایک ایسا شخص جو دین کی تبلیغ اور بیعت و ارشاد کا کام

کرتا ہے، وہ دین کی بنیادی تعلیمات سے اس قدر ناواقف ہے۔ اسی لئے امام احمد رضا قادری رحمہ اللہ تعالیٰ نے جاہل کے تبلیغ کرنے کو حرام قرار دیا ہے۔ اور اگر وہ مسئلہ جانتے ہوئے اور حکم شرعی کو رد کرتے ہوئے ایسا کہتے ہیں، تو یہ فسق ہے اور انہیں توبہ کرنی چاہئے۔ اگر وہ قبر کسی ولی اللہ کی ہے اور وہ شخص ان کے مقام سے واقف ہے اور ان سے عناد رکھتے ہوئے ایسا کہتا ہے تو حدیث قدسی میں ارشاد باری تعالیٰ ہے: ”جو شخص میرے کسی ولی سے عداوت رکھے گا، میں اس کے خلاف اعلان جنگ کرتا ہوں۔“ ویسے کسی شخص کی ملکیتی زمین میں اس کی اجازت اور مرضی کے بغیر کسی میت کو دفن کر دیا گیا ہو تو وہ میت کے ورثاء سے مطالبہ کر سکتا ہے کہ میت کو اس کی ملکیتی یا غصب شدہ زمین سے نکال کر دوسری جگہ دفن کیا جائے۔

سوال کے دوسرے حصے میں بتایا گیا ہے کہ مذکورہ پیر صاحب نے اپنے ذاتی مفاد کے لئے ”مدرسہ تعلیم القرآن“ بند کر دیا ہے، یہ سوال مبہم ہے اور ذاتی مفاد کی وضاحت سوال میں نہیں ہے۔ اگر اس کا مطلب یہ ہے کہ مذکورہ مدرسہ اس پیر صاحب کے ذاتی مکان یا ذاتی ملکیتی جگہ پر چل رہا تھا تو اگرچہ یہ سعادت اور خیر سے محرومی کی بات ہے، لیکن شرعاً انہیں ایسا کرنے کا حق حاصل ہے، بشرطیکہ انہوں نے ابتداء سے وقف نہ کیا ہو بلکہ عاریتاً مدرسہ تعلیم القرآن کے لئے دیا ہو۔ اور اگر وہ مدرسہ کسی ایسی جگہ چل رہا تھا جو مدرسہ ہی کے مقاصد کے لئے وقف تھی یا اس کے اصل مالک نے برضا و رغبت اس کی اجازت دے رکھی تھی تو پیر صاحب کو اس کے بند کرنے کا اختیار نہیں ہے۔ قرآن مجید نے ”سورة القلم“ کی ابتدائی آیات میں دشمنان رسول کے جو اوصاف و ذیلہ بیان فرمائے ہیں، ان میں ایک ”مُنَاعٍ لِّلْخَيْرِ“ یعنی ”خیر کے کاموں میں رکاوٹیں ڈالنے والا“ بھی ہے۔ الغرض اگر سوال میں درج کردہ واقعات و الزامات حقیقت ہیں، محض بہتان طرازی نہیں ہے تو ایسا

شخص منصب تبلیغ، بیعت و ارشاد اور دینی رہنمائی کا اہل نہیں ہے، حق واضح ہونے پر انہیں اپنے طرز عمل سے رجوع کر کے توبہ کرنی چاہئے۔

محاورہ کلمہ کفر ہے؟

سوال:

یہ جملہ کفر کیوں ہے؟ (میری آنتیں قل هو اللہ پڑھ رہی ہیں؟)،
(عرفان اللہ قادری..... کراچی)۔

جواب:

”میری آنتیں قل هو اللہ پڑھ رہی ہیں“ یہ اردو زبان کا محاورہ ہے اور یہ محاورہ اس وقت بولا جاتا ہے جب کسی شخص کا معدہ خالی ہو اور بھوک کی شدت اسے ستا رہی ہو۔ یہ ایسا ہی ہے جیسے علامہ اقبال کا یہ شعر ہے

پروانے کو چراغ بلبل کو پھول بس

صدیق کے لئے ہے خدا کا رسول بس

ظاہر ہے کہ حضرت صدیق رضی اللہ عنہ نے اپنا سارا مال رسول اللہ ﷺ کی خدمت میں حاضر کر دیا تھا اور ان کے گھر میں باقی کچھ بھی نہیں بچا تھا۔ سوائے اللہ جل جلالہ اور اس کے حبیب ﷺ کی برکات اور مقدس نام کے۔ مذکورہ بالا محاورے میں بظاہر کوئی موجب کفر بات نہیں ہے اور نہ ہی یہ کلمہ کفر ہے۔ ہاں البتہ شرعی احتیاط کا تقاضہ یہ ہے کہ اللہ جل شانہ اور اس کے حبیب کریم ﷺ کے اسماء گرامی کو روزمرہ محاورات میں اس طرح استعمال نہیں کرنا چاہئے۔ بلکہ ہمیشہ تقدس و تعظیم کے ساتھ اللہ اور اس کے رسول کا نام لینا چاہئے۔ ”قل هو اللہ“ قرآنی کلمات ہیں اور اعضاء کا حسب حال اللہ کی تسبیح بیان کرنا عقلاً کوئی بعید بات نہیں۔ ارشادِ ربانی ہے:

وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ط
 ”اور کوئی چیز نہیں جو اس کی حمد کے ساتھ تسبیح نہ کرتی ہو لیکن تم ان کی تسبیح نہیں سمجھتے، (الاسراء: ۴۴)“

صوفیائے نقشبندیہ کے ہاں اعضاء انسانی کے ذکر کا تصور موجود ہے جسے ذکر خفی کہتے ہیں۔

میں نے اس سوال کا جواب اپنی فہم کے مطابق دے دیا تھا۔ بعد میں علامہ احمد سعید کاظمی قدس سرہ العزیز کی ایک تحریر نظر سے گزری، جو بظاہر میرے جواب کی مؤید ہے، وہ درج ذیل ہے:

”جلوہ ہائے حقیقت محمدیہ کے ناپاک اور خبیث چیزوں میں پائے جانے کی وجہ سے اگر آپ یہ اعتراض کرتے ہیں کہ اس میں حضور کی توہین ہے تو ذرا اس امر پر غور فرمائیں کہ اللہ تعالیٰ قرآن کریم میں پندرہویں پارے میں ارشاد فرماتا ہے: وَانْ مِنْ شَيْءٍ اِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ۔ اور تسبیح کے متعلق علمائے اعلام و مفسرین کرام فرماتے ہیں کہ یہ تسبیح حقیقی ہے جیسا کہ مفردات امام راغب مطبوعہ ص: 220 پر مرقوم ہے۔ فَلَنْكَ يَفْتَضِي اِنْ يَكُوْنُ تَسْبِيْحًا عَلٰى الْحَقِيْقَةِ۔ یعنی دلائل و قرائن کا تقاضا یہ ہے کہ آیہ کریمہ میں تسبیح حقیقت پر محمول ہو۔ یعنی تسبیح قولی مراد لی جائے اور صرف امام راغب ہی نہیں بلکہ علامہ آلوسی علیہ الرحمۃ تفسیر روح المعانی پارہ 15، ص: 79 پر تسبیح قولی حقیقی پر احادیث و آثار کثیرہ نقل فرما کر لکھتے ہیں: اِلٰى مَا لَا يَكْدَادُ وَيَحْصِي مِنْ الْاَخْبَارِ وَالْاَثَارِ وَهِيَ بِمَجْمُوعِهَا مُتَعَارِضَةٌ فِي الْمَدَالَةِ عَلٰى اَنْ التَّسْبِيْحَ قَالْ كَمَا لَا يَخْفٰى وَهٰذَا مَذْهَبُ الصُّوْفِيَةِ۔ یعنی بے شمار احادیث و آثار مجموعی قوت کے ساتھ اس بات پر دلالت

کرتے ہیں کہ آیہ کریمہ میں اللہ تعالیٰ جس تسبیح کا ذکر فرما رہا ہے وہ
 ”تسبیح قالی“ ہے جیسا کہ ظاہر ہے اور یہی صوفیہ کا مذہب ہے، اس کے بعد ص: 80 پر
 فرماتے ہیں:

ولعمل الا ولى فيه ان يلتزم حمل التسبيح على ما هو الا عم من الحالی
 والفقالی ویشیت کلا النوعین لكل شئی - یعنی اولیٰ یہ ہے کہ یہاں تسبیح سے عام
 تسبیح مراد لی جائے جو حالی اور قالی دونوں کو شامل ہو اور دونوں قسم کی تسبیح ہر شے کے
 لئے ثابت کی جائے۔ ان عبارات سے یہ بات روزِ روشن کی ثابت ہے کہ عالم کا ہر
 ذرہ (خواہ پاک ہو یا ناپاک، خبیث ہو یا طیب) حالی اور قالی تسبیح حقیقی میں مصروف
 ہے اب صرف اتنی بات غور طلب ہے کہ یہ تسبیح ناپاک اور خبیث چیزوں میں پائے
 جانے کی وجہ سے کہیں ناپاک تو نہیں ہوگئی، اگر تسبیح خداوندی ہر ناپاک اور خبیث چیز
 میں پائی جاسکتی ہے، تو جلوہ ہائے حقیقت محمدیہ کا پایا جانا کیوں قابلِ اعتراض ہے،
 نجاست جس قسم کی ہوتی ہے اسی قسم کی اشیاء میں اثر کرتی ہے، دیکھئے مشرکین نجس
 ہیں، لیکن اگر کوئی مشرک اپنا صاف ستھرا ہاتھ پاک پانی میں ڈال دے تو وہ پانی ناپاک
 نہ ہوگا، حالانکہ شرک ناپاک ہے۔ اس پانی کے ناپاک نہ ہونے کی وجہ صرف یہی ہے
 کہ پانی اس عالمِ اجسام کی قسم سے ہے اور شرک کی نجاست محض اعتقادی ہے، امور
 اعتقادیہ عالمِ اجسام کی قسم سے نہیں، لہذا یہ نجاست پانی میں اثر نہیں کر سکتی، بخلاف
 جسمانی نجاست کے کہ وہ اشیاء جسمانیہ کو متاثر کرے گی۔ رسول اللہ ﷺ کی حقیقت
 عالمِ امر بلکہ اس سے بھی بالاتر ہے اور یہ نجاست و خباثت کے آثارِ صورتِ جسمانیہ سے
 متعلق ہیں جو عالمِ خلق کی چیز ہے۔ اب بتائیے کہ شرک کی اعتقادی نجاست پانی کو
 ناپاک نہیں کر سکتی تو یہ نجاستیں حضور کے نور کو کس طرح ناپاک کر سکتی ہیں؟۔ آفتاب

وماہتاب، شعاع بصری اور چراغ کی روشنی رات دن نجس اور ناپاک چیزوں پر پڑتی ہے مگر ناپاک نہیں ہوتی، آپ اندازہ کیجئے کہ جو نجاست مذکورہ روشنی اور اس کی شعاعوں کو ناپاک نہیں کر سکتی، وہ حضور ﷺ کے نورانی جلوؤں کو کیونکر ناپاک کر سکے گی؟، جس طرح یہ نجاست اپنی ہی نوع کی چیزوں کو متاثر کر سکتی ہے، اسی طرح اس کا ازالہ بھی ایسی ہم جنس اشیاء سے ہو سکتا ہے۔

اعتقادِ نجاست پانی سے دور نہیں ہو سکتی، خواہ تمام دنیا کے سمندرِ مشرک کو پاک کرنے کے لئے صرف کر دیئے جائیں، لیکن وہ پاک نہ ہوگا، اس کی پاکی کلمہ طیبہ کی تصدیق پر موقوف ہے، اگر وہ سچے دل سے ایک مرتبہ کلمہ طیبہ ”لا الہ الا اللہ“ پڑھ لے، تو جو نجاست دنیا کے پانیوں سے دور نہیں ہو سکتی وہ ایک آن میں زائل ہو سکتی ہے۔ اب اگر کوئی بے وقوف اس کلمہ طیبہ کو جسمانی نجاست کے ازالہ کے لئے استعمال کرے اور ناپاک جسم یا نجس کپڑے پر کلمہ شریف پڑھ کر پھونکنا شروع کر دے اور یہ خیال کرے کہ یہ کلمہ تو ایسا ہے کہ سات سمندروں سے جو چیز پاک نہ ہو سکے وہ اس سے پاک ہو جاتی ہے، یہ ماشہ بھر نجاست اس کے سامنے کیا حقیقت رکھ سکتی ہے، تو کیا اس بے وقوف کا خیال صحیح ہوگا؟ یقیناً نہیں۔ اس جسمانی نجاست کے لئے بہر صورت اسے پانی ہی استعمال کرنا پڑے گا۔ جو اس عالمِ اجسام کی چیز ہے۔ معلوم ہوا کہ عالمِ شہادت کی نجاستیں اسی عالمِ شہادت کی اشیاء کو متاثر کر سکتی ہیں اور جو نجاستیں جسمانیات سے الگ ہیں، ان کا اثر جسمانیات پر نہیں ہو سکتا۔ پاکی اور ناپاکی کے اس فلسفے کو ذہن میں رکھ کر اگر آپ حاضر و ناظر کے مسئلہ کو سوچیں تو کوئی الجھن آپ کے ذہن میں باقی نہ رہے۔“ آگے چل کر انہوں نے لکھا: ”خلاصہ کلام یہ ہے کہ دنیا کی ناپاک اور خبیث چیزیں ہوں، جہنم کے طبقات ہوں یا کفار و شرکین کی ذوات، اس

بات کو ماننا پڑے گا کہ ان سب چیزوں میں خدا کی شانِ جلال و کمال اور اس کی صفت و قدرت کے کمال کے وہ نمونے پائے جاتے ہیں جو کھلی ہوئی آیات اور روشن نشانیاں ہیں، جب ان خباثت و نجاست کے اثرات جلوہ ہائے جلال و جمالِ خداوندی پر اثر انداز نہیں ہو سکتے تو حقیقت محمدیہ کے جلوے بھی تو جمالِ خداوندی ہی کے جلوے ہیں، ان کو یہ چیزیں کیسے متاثر کر سکتی ہیں؟، (مقالاتِ کاظمی، جلد: 3، ص 126 تا 128)۔“

اس کے بعد علامہ غلام رسول سعیدی کی مندرجہ ذیل تحریر نظر سے گزری، وہ لکھتے ہیں:

”اللہ تعالیٰ کو بندروں اور خنزیریوں کا خالق کہنا ممنوع ہے: الزمر: 62-61 میں فرمایا: اور اللہ متقین کو ان کی کامیابی کے سبب سے عذاب سے نجات دے گا، ان کوئی کوئی تکلیف نہیں پہنچے گی اور نہ ہی غمگین ہوں گے، اللہ ہر چیز کا خالق اور ہر چیز کا نگہبان ہے“ اس آیت سے پہلی آیت میں مشرکین مُکذِّبین کی وعید کا ذکر تھا اور اس آیت میں مؤمنین اور مُصدِّقین کے وعدہ کا ذکر ہے، اس میں ان کے لئے بشارت ہے کہ نہ ان کو کوئی تکلیف پہنچے گی اور نہ وہ غمگین ہوں گے، اس کا معنی یہ ہے کہ وہ ہر قسم کی آفات سے محفوظ رہیں گے۔

الزمر 62 میں فرمایا: ”اللہ ہر چیز کا خالق ہے“۔

اللہ تعالیٰ کی حمد میں یہ کہنا صحیح ہے کہ اللہ تعالیٰ ہر چیز کا خالق ہے لیکن یہ کہنا صحیح نہیں ہے وہ گندگی، کیڑے مکوڑوں اور بندروں اور خنزیریوں کا خالق ہے، کیونکہ اللہ تعالیٰ کی طرف حسن اور اچھائی کی تخلیق کی نسبت کرنا صحیح ہے اور برائی کی تخلیق کی نسبت اللہ تعالیٰ کی طرف صحیح نہیں ہے۔ ہماری کتب عقائد میں اسی طرح مذکور ہے۔ علامہ سعد الدین مسعود بن عمر تفتازانی متوفی 791ھ لکھتے ہیں:

”يقال انه خالق الكل ولا يقال خالق القاذورات والقردة والخنزير۔ یہ کہا جائے گا کہ اللہ ہر چیز کا خالق ہے اور یہ نہیں کہا جائے گا کہ وہ گندگیوں، بندروں اور خنزیروں کا خالق ہے (شرح قاصد، ج: 4، ص: 275، ایران، 1409ھ)۔“ میر سید شریف علی بن محمد جرجانی متوفی 816ھ لکھتے ہیں: ”انما لا يطلق لفظ الشرير عليه كما لا يطلق لفظ خالق القردة والخنزير مع كونه خالقا لهما۔ اللہ تعالیٰ پر لفظ شریر کا اطلاق نہیں کیا جائے گا جس طرح اللہ تعالیٰ پر یہ اطلاق نہیں کیا جائے گا کہ وہ بندروں اور خنزیروں کا خالق ہے، حالانکہ وہ ان کا خالق ہے، (شرح المواقف، ج: 8، ص: 63، مطبوعہ: ایران)۔“ علامہ قاسم بن قطلوبغا حنفی متوفی 881ھ لکھتے ہیں:

”ولا يصح ان يقال خالق القاذورات وخالق القردة والخنزير مع كونها مخلوقة له اتفاقا۔ اللہ تعالیٰ کو یہ کہنا جائز نہیں ہے کہ وہ گندگیوں، بندروں اور خنزیروں کا خالق ہے، حالانکہ بالاتفاق یہ تمام چیزیں اسی کی مخلوق ہیں، (المسامرة شرح المسارہ، ص: 127، دائرة المعارف الاسلامیہ، مکران)۔“ امام فخر الدین محمد بن عمر رازی متوفی 606ھ فرماتے ہیں:

”اللہ تعالیٰ خالق الاجسام ہے لیکن اس کو کیڑے مکوڑوں اور بندروں کا خالق کہنا جائز نہیں ہے، بلکہ اس قسم کے الفاظ سے اس کی تنزیہ واجب ہے، (تفسیر کبیر، ج: 5، ص: 417، دار احیاء التراث العربی، بیروت 1415ھ)۔“

یہ کہنا کفر ہے کہ میری آنتیں ”قل هو اللہ“ پڑھ رہی ہیں اور دیگر کفر یہ محاورے: بعض لوگ شدید بھوک کا اظہار کرنے کے لئے یہ کہتے ہیں: ”میری آنتیں قل هو اللہ پڑھ رہی ہیں“، یہ کلمہ کفر یہ ہے کیونکہ آنتوں میں فضلہ اور براز ہوتا ہے اور یہ نجس چیز

ہے اور نجس چیز کی طرف اللہ کے کلام کی نسبت کرنا کفر ہے۔ ملا علی قاری متوفی 1014ھ لکھتے ہیں:

من قال لا غير طبع القدر بقل هو الله احد كُفِّرَ۔ جس نے دوسرے شخص سے کہا: ”پتیلی نے قل هو الله احد سے کھانا پکایا“، اس شخص کی تکفیر کی جائے گی۔ علامہ حسن بن منصور اور جندی متوفی 592ھ لکھتے ہیں:

”جس شخص نے مذاق سے یا استہزاء سے یا تحقیف کرتے ہوئے کلمہ کفر کہا، وہ سب کے نزدیک کافر ہو جائے گا خواہ اس کا اعتقاد اس کلمہ کفر کے برخلاف ہو، (فتاویٰ قاضی خاں علی ہاشم الہندیہ ج 3، ص: 577، البحر الرائق ج 5، ص: 120، المحيط البرہانی ج 5، ص: 562)۔“

بعض لوگ یہ شبہ پیش کرتے ہیں کہ ہر چیز خدا کی حمد اور تسبیح کرتی ہے، قرآن مجید میں ہے:

”وان من شیء الا یسبح بحمده“۔ ہر چیز اللہ کی حمد کے ساتھ اس کی تسبیح کرتی ہے، بنو اسرائیل: (44)۔ اور ہر چیز کے عموم میں آنتیں بھی داخل ہیں، ہوان کا قل هو اللہ پڑھنا بھی جائز ہونا چاہئے، اس کا جواب یہ ہے کہ ہر چیز کے عموم میں تولید اور پیشاب بھی داخل ہے تو کیا ان کی طرف بھی حمد اور تسبیح کی نسبت کی جائے؟۔ اس لئے اس آیت کا معنی یہ ہے کہ ہر چیز جو طاہر اور طیب ہو اور مبتذل نہ ہو وہ اللہ تعالیٰ کی حمد اور تسبیح کرتی ہے، فقہاء نے ہانڈی اور دیگی کی طرف بھی قل هو اللہ پڑھنے کی نسبت کرنے کو کفر قرار دیا ہے، حالانکہ ہانڈی نجس ہے اور نہ نجاست کا محل ہے۔ اور آنتیں نجاست کا محل ہیں، ہوان کی طرف ”قل هو اللہ“ پڑھنے کی نسبت کرنا بہ طریق اولیٰ کفر ہوگا، اسی طرح یہ محاورات بھی کفریہ ہیں: فلاں نے فلاں کو صلواتیں سنائیں۔ اس میں

گالم گلوچ اور فحش کلام پر صلوٰۃ کا اطلاق ہے، اسی طرح یہ محاورہ بھی کفریہ ہے: نمازیں بخشوانے گئے تھے روزے گلے پڑ گئے، اس میں روزوں سے بیزاری کا اظہار ہے، (تبیان القرآن، جلد: 10، ص: 288, 289)۔“

اس کا خلاصہ یہ ہے کہ ایک تو اجمالی طور پر کہنا ہے کہ اللہ خالق کل شئی ”یعنی اللہ ہر چیز کا خالق ہے“، اس عموم میں بلاشبہ طیب و طاہر اور خبیث و نجس ہر طرح کی مخلوق شامل ہے اور طاہر ہے کہ اللہ تعالیٰ خیر و شر ہر چیز کا خالق ہے، لیکن بطور خاص اسے ”خالق خنزیر“ کہنا فی نفسہ معنوی اعتبار سے درست ہونے کے باوجود خلافِ ادبِ بارگاہِ الوہیت جلّ و علا ہے۔ اسی طرح وان من شیء الا یسبح بحمده ”یعنی ہر چیز (اپنی نوع اور حال کے مطابق) اللہ تعالیٰ کی حمد اور تسبیح بیان کر رہی ہے، (اسرائیل، 44)“، یہ بھی اپنے عموم کے اعتبار سے تمام مخلوقات کی تسبیحات و اذکار کو شامل ہے، لیکن بطور خاص کہنا کہ: ”آنتیں قل هو اللہ پڑھ رہی ہیں“ بھی فی نفسہ معنوی طور پر درست ہونے کے باوجود آدابِ بارگاہِ الوہیت جلّ و علا کے خلاف ہے اور کلمہ کفر ہے، لہذا میں اپنے سابقہ فتوے سے رجوع کرتا ہوں اور قائل سے بھی کہتا ہوں کہ توبہ کرے اور تجدیدِ ایمان کرے اور دعا کرتا ہوں کہ اللہ تعالیٰ ہم سب کی دانستہ و نادانستہ تقصیرات کو معاف فرمائے۔

قرآن مجید نے ہمیں ذاتِ باری تعالیٰ کا یہی ادب سکھایا ہے، چند آیات مبارکہ ملاحظہ ہوں:

(1) مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ۔

ترجمہ: ”تمہیں جو بھلائی پہنچتی ہے، وہ اللہ تعالیٰ کی طرف سے ہے اور تمہیں جو برائی پہنچتی ہے، وہ تمہاری اپنی ذات کے سبب ہے، (النساء: 79)۔“

حالانکہ حقیقتاً بھلائی بھی اللہ کی طرف سے ہے اور مصیبت بھی اسی کی طرف سے ہے۔
 (2) الَّذِي خَلَقَنِي فَهُوَ يَهْدِينِ وَالَّذِي هُوَ يُطْعِمُنِي وَيَسْقِينِ وَإِذَا مَرِضْتُ فَهُوَ يَشْفِينِ۔

ترجمہ: ”(اللہ) وہ ہے، جس نے مجھے پیدا کیا اور وہی مجھے راہِ راست پر چلاتا ہے، اور وہی ہے جو مجھے کھلاتا اور پلاتا ہے اور وہی ہے جب میں بیمار ہوتا ہوں، تو مجھے شفا دیتا ہے، (الشعراء: 78-80)۔“

درحقیقت بیماری بھی اللہ کی طرف سے ہے اور شفا بھی اسی کی عطا ہے، لیکن حضرت ابراہیم علیہ السلام نے مرض (جو کہ نقص و عیب ہے) کی نسبت اپنی ذات کی طرف کی اور شفا (جو کمال ہے) کی نسبت اللہ تعالیٰ کی طرف فرمائی۔

(3) أَمَّا السَّفِينَةُ فَكَانَتْ لِمَسَاكِينَ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا وَكَانَ وَرَاءَهُمْ مَلِكٌ يَأْخُذُ كُلَّ سَفِينَةٍ غَصْبًا۔

ترجمہ: ”اور کشتی جو تھی، وہ مسکین بندوں کی تھی، جو سمندر میں محنت مزدوری کرتے تھے، تو میں نے ارادہ کیا کہ اسے عیب دار کر دوں، اور ان کے پیچھے ایک (ظالم) بادشاہ تھا، جو ہر (عمدہ) کشتی کو غصب کر لیتا تھا، (الکہف: 79)۔“ اسی سورت کی آیت نمبر 82 میں فرمایا:

(4) وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِّن رَّبِّكَ وَمَا فَعَلْتُهُ عَنْ أَمْرِي۔

ترجمہ: ”دیوار جو تھی، وہ شہر میں دو یتیم لڑکوں کی (ملکیت) تھی اور اس کے نیچے ان دونوں کا خزانہ (دُن) تھا اور ان کا باپ (مرد) صالح تھا، تو تمہارے رب نے چاہا

کہ وہ دونوں اپنی جوانی کی عمر کو پہنچ کر اپنا خزانہ نکال لیں، (ان کے ساتھ یہ حسن سلوک) تمہارے رب کی رحمت کے سبب سے ہے، اور میں نے (یہ سب کچھ) اپنی مرضی سے نہیں کیا۔“ حضرت خضر علیہ السلام نے مسکین مزدوروں کی کشتی کو عیب دار بنانے کی نسبت اپنی طرف کی (کیونکہ یہ ایک نقص ہے) اور دو یتیم لڑکوں کی دیوار کی تعمیر کی نسبت اللہ تعالیٰ کی طرف کی (جو ایک خوبی ہے) حالانکہ انہوں نے خود بتا دیا کہ یہ دونوں کام انہوں نے اللہ تعالیٰ کے حکم سے انجام دیئے۔

غزالی زماں علامہ احمد سعید کاظمی نور اللہ مرقدہم نے جو لکھا وہ دراصل تحقیقی انداز میں نہیں بلکہ الزامی انداز میں ہے، یعنی جو معاندین رسول اللہ ﷺ کے حاضر و ناظر ہونے کے منکر ہیں اور طرح طرح کے موانع وارد کرتے ہیں اور تعریضات کرتے ہیں، تو اس طرح کے موانع اور تعریضات تو پھر اللہ تعالیٰ جل شانہ کے اپنے علم اور قدرت کے اعتبار سے ہر جگہ موجود ہونے پر بھی وارد ہو سکتے ہیں تو ”فما ہم بحواہم فہو حواہمنا“ یعنی تم شان الوہیت کی تنزیہ و تقدیس کے شایان شان جو جواب دو گے، اس کا اطلاق شان رسالت کی تقدیس پر بھی ہوگا۔

روزانہ ۷۸۶ مرتبہ بسم اللہ پڑھنے پر خواہش کا پورا ہونا

سوال:

آپ کا کالم شروع ہونے سے پہلے ایکسپریس اخبار میں ایک بار یہ چھپا تھا کہ کوئی سات روز تک روزانہ ۷۸۶ مرتبہ ”بسم اللہ الرحمن الرحیم“ پڑھے تو اس کی ہر خواہش پوری ہوگی، کیا یہ درست ہے؟ ایسی کوئی حدیث ہے؟ (م الف ع..... کراچی)۔

جواب:

میرے ناقص علم میں حدیث کا کوئی ایسا حوالہ یا روایت نہیں ہے، نہ ہی سلف

صالحین میں سے کسی ایک کا ایسا قول مجھے معلوم ہے، جو بزرگ ایسا عمل بتائیں، انہی سے اس کا اصل معلوم فرما لیجئے۔ البتہ یہ ضرور ہے کہ بسم اللہ الرحمن الرحیم، اللہ تعالیٰ کے اسم ذات اور مقدس اسماء صفات پر مشتمل ہے، اسے جتنی بار بھی پڑھیں گے، اجر و ثواب ملے گا۔ مخصوص تعداد کے بارے میں کسی بزرگ کا مجرب عمل ہو تو ان سے رہنمائی حاصل کیجئے۔

کیا رسول اللہ ﷺ کی ولادت باسعادت کے وقت کعبہ جھکا تھا؟
جبریل امین نے ہر ستر ہزار سال بعد طلوع ہونے والا ستارہ
بہتر ہزار مرتبہ دیکھا تھا اس کا حوالہ

سوال:

(۱): بعض علماء بیان کرتے ہیں کہ سرکارِ دو عالم ﷺ کی ولادت کے وقت کعبہ جھکا تھا، اس کے بارے میں یہ بات کونسی کتاب میں ہے حوالہ لکھ دیں۔ امام احمد رضا بریلوی علیہ الرحمہ کے سلام کا معروف شعر بھی ہے۔
جن کے سجدے کو مخراب کعبہ جھکی
ان بھنوؤں کی لطافت پہ لاکھوں سلام

سوال:

حضور اکرم ﷺ نے ایک بار جبریل علیہ السلام سے پوچھا کہ آپ کی عمر کتنی ہے، جبریل علیہ السلام نے عرض کیا کہ ایک ستارہ ستر ہزار سال کے بعد نکلتا تھا اس کو میں نے بہتر ہزار مرتبہ دیکھا، یہ بات بھی کون سی کتاب میں ہے حوالہ لکھیں، (محمد عارف الحق قادری..... لودھراں، پنجاب)۔

جواب:

اس کے بارے میں علامہ مفتی محمد خان قادری نے اپنی تالیف ”شرح سلام رضا“ میں حاشیہ سیرۃ حلبیہ کا حوالہ دیا ہے لیکن ہمیں یہ حوالہ مل نہیں سکا۔ تاہم اس سے

قریب تر مفہوم کی جو روایت ملی ہے، وہ یہ ہے:

عن عبدالمطلب قال: كنت في الكعبة فرأيت الاصنام سقطت من اماكنها وخرت سجداً وسمعت صوتاً من جدار الكعبة يقول: ولد المصطفى المعجل الذي تهلك يده الكفار ويطهر من عبادة الاصنام ويامر بعبادة الملك العلام۔

”عبدالمطلب بیان کرتے ہیں کہ میں کعبہ میں تھا کہ میں نے دیکھا کہ بت اپنی جگہوں سے گر کر سجدہ ریز ہو گئے اور میں نے دیوار کعبہ کو یہ کہتے ہوئے سنا کہ ”مصطفیٰ مختار کی ولادت ہو گئی جن کے ہاتھوں کفار کی ہلاکت ہوگی اور وہ (بیت اللہ کو) بت پرستی سے پاک کریں گے اور مالک حقیقی علام (الغیوب) کی عبادت کا حکم دیں گے، (انسان العیون فی سیرۃ الامین المامون الشہیر بالسیرۃ الحلبیہ، مؤلفہ علی بن برہان الدین الحلبی، ج اول ص ۱۱۵-۱۱۳)۔“

اور دوسرے مقام پر ہے:

وليلة ولادته ﷺ تزلزلت الكعبة ولم تسكن ثلاثة ايام وليليا ليه۔
”اور ولادت ”مصطفیٰ ﷺ کی شب کعبہ لرز گیا اور تین دن اور تین رات وہ ساکن نہیں ہو، (سیرۃ حلبیہ ۱/۱۱۶)

مدارج النبوة جلد دوم صفحہ ۳۲ مصنفہ علامہ شیخ عبدالحق محدث دہلوی مترجم مفتی غلام معین الدین نعیمی میں ہے:

حضرت عبدالمطلب سے منقول ہے کہ وہ فرماتے ہیں کہ میں شب ولادت، کعبہ کے پاس تھا جب آدھی رات ہوئی تو میں نے دیکھا کہ کعبہ مقام ابراہیم کی طرف جھکا اور سجدہ کیا اور اس سے تکبیر کی آواز آئی کہ: ”اَللّٰهُ اَكْبَرُ اَللّٰهُ اَكْبَرُ رَبُّ مُحَمَّدٍ الْمُصْطَفٰى اَلَا اَنْ قَدْ طَهَّرَنِيْ رَبِّيْ مِنْ اَنْجَاسِ الْاَصْنَامِ وَاَرْجَاسِ الْمُشْرِكِيْنَ“ (ترجمہ: اللہ بلند و بالا ہے اللہ بلند و بالا ہے وہ رب ہے محمد مصطفیٰ کا، اب مجھے میرا

رب جنوں کی پلیدی اور شرکوں کی نجاست سے پاک فرمائے گا)، اور غیب سے آواز آئی رب کعبہ کی قسم، کعبہ کو برگزیدگی ملی، خبردار ہو جاؤ کعبہ کو ان کا قبلہ، ان کا مسکن ٹھہرایا۔ اور وہ بت جو کعبہ کے گرداگرد نصب تھے ٹکڑے ٹکڑے ہو گئے اور سب سے بڑا بت جسے ہبل کہتے تھے منہ کے بل گر پڑا تھا۔ عدا آئی کہ سیدہ آمنہ سے محمد مصطفیٰ صلی اللہ علیہ وسلم پیدا ہوئے اور ابرہہ رحمت ان پر اترا آیا ہے۔

شواہد النبوة (مصنفہ علامہ نور الدین عبدالرحمن جامی مترجم بشیر حسین ناظم) صفحہ

نمبر ۵۷ پر ہے:

کعبہ میں بت سرنگوں ہو گئے

حضرت عبدالمطلب کا بیان ہے کہ میں حضور علیہ السلام کی ولادت کے وقت طواف کعبہ میں مصروف تھا۔ جب آدھی رات گزری تو میں نے خانہ کعبہ کو مقام ابراہیم کی طرف سجدہ اور اللہ اکبر کی آوازیں بلند کرتے دیکھا اور کہتے سنا کہ اب مجھے مشرکوں کی نجاستوں اور زمانہ جہالت کی ناپاکیوں سے پاک و صاف کر دیا گیا ہے۔ پھر اس میں تمام بت جھک گئے، میں نے ہبل کی طرف دیکھا جو سب سے بڑا بت تھا تو وہ بھی اونڈھے منہ ایک پتھر پر پڑا ہوا تھا اور منادی نے یہ صدا دی کہ حضرت آمنہ رضی اللہ عنہا کے لطن سے محمد پیدا ہو چکے ہیں۔ اس وقت میں صفا پہاڑ پر چلا گیا، صفا پہاڑ کو میں نے پر غوغا دیکھا۔ مجھے ایسا نظر آتا تھا گویا تمام پرندے اور بادل مکہ پر سایہ کرنے آئے ہیں۔ پھر میں حضرت آمنہ رضی اللہ عنہا کے گھر کی طرف آیا، دروازہ بند تھا۔ میں نے کہا کہ دروازہ کھولو۔ حضرت آمنہ رضی اللہ عنہا نے کہا ابا جان! محمد علیہ الصلوٰۃ والسلام پیدا ہو گئے ہیں۔ میں نے کہا: لاؤ ذرا دیکھوں تو کہنے لگیں: اجازت نہیں۔ پھر میں نے کہا: اے آمنہ رضی اللہ عنہا! اس بچے کو تین دن تک کسی کو مت دکھانا۔ یہ کہہ کر میں نے تلوار سونتی اور گھر سے باہر چلا گیا۔ میں نے ایک ایسے آدمی کو دیکھا جو

تلوار سونٹے ہوئے تھا اور چہرے پر نقاب ڈالے ہوئے تھا، کہنے لگا: اے عبدالمطلب! واپس جا تا کہ ملائکہ مقربین اور تمام علیین کے رہنے والے تیرے بچے کی زیارت سے فارغ ہوں۔ اس سے میرے جسم پر لرزہ طاری ہو گیا۔ میں اسی حالت میں باہر آ گیا تا کہ قریش کو محمد علیہ الصلوٰۃ والسلام کی پیدائش کی خبر دوں لیکن میری زبان ایک ہفتہ تک بند ہو گئی اور میں کسی سے بات نہ کر سکا۔

یہ تمام روایات سند کے بغیر ہیں، ویسے فضائل میں ضعیف روایات بھی معتبر ہوتی ہیں۔

(۲) ستارے سے متعلق حدیث مندرجہ ذیل ہے:

عن ابی ہریرۃ رضی اللہ عنہ ان رسول اللہ ﷺ سأل جبریل علیہ الصلوٰۃ والسلام فقال! یا جبریل کم عمرت من المسنین؟ فقال یا رسول اللہ! لست اعلم غیر ان فی الحجاب الرابع نعما یطلع فی کل سبعین الف مرة، رأیہ اثنین و سبعین الف مرة فقال یا جبریل وعزة ربی جل جلالہ أنا ذالک الکوکب۔

”حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے جبریل علیہ السلام سے پوچھا اے جبریل! آپ کی عمر کتنی ہے؟ جبریل علیہ السلام نے عرض کیا: یا رسول اللہ! میں اس کے سوا کچھ نہیں جانتا کہ ”حجاب رابع“ میں ایک ستارہ ستر ہزار سال میں ایک مرتبہ طلوع ہوتا ہے اور میں اسے بہتر ہزار مرتبہ دیکھ چکا ہوں، حضور ﷺ نے فرمایا اے جبریل! میرے رب کی عزت و جلال کی قسم، وہ ستارہ میں ہی ہوں، (سیرۃ حلبیہ، جلد اول صفحہ ۴۹)۔“

اسی روایت کو علامہ اسماعیل حقانی نے اپنی تفسیر روح البیان میں سورہ توبہ کی آیات ۱۲۸-۱۲۹ کی تفسیر میں نقل کیا ہے، (روح البیان، ج ۳، ص ۶۸۹، مطبوعہ دار احیاء

التراث العربی، بیروت)۔
سند دونوں جگہ مذکور نہیں ہے۔

اللہ تعالیٰ کی حکمتِ تخلیق، ایک دلچسپ عقلی سوال

سوال:

اللہ تعالیٰ نے اب تک کروڑوں اور اربوں انسان پیدا کئے ہیں تو اس سلسلے میں (یعنی انسان کی پیدائش میں) اللہ تعالیٰ کا Criteria کیا ہے، مطلب یہ کہ فلاں انسان اس دور میں پیدا ہوں گے اور فلاں اس دور میں۔ اگر میں یہ کہوں کہ میں اس دور میں پیدا ہونے کے بجائے ۵۰۰ سال پہلے یا اس سے بھی پہلے پیدا ہوا ہوتا تو مجھے ہر لحاظ سے فائدہ ہوتا۔ اچھا ماحول، اچھے لوگ، اچھی چیزیں اور اچھی صحبت میسر آتی۔ اس دور میں تو بڑے بڑے بزرگ اور ولی اللہ تھے، آج کتنے نظر آتے ہیں؟ تو بس سوال یہ ہے کہ اللہ تعالیٰ انسانوں کو جو مختلف ادوار میں پیدا فرماتا ہے اس کی منطق (Logic) یا حکمت کیا ہے؟ (عبداللہ..... دستگیر کالونی، کراچی)

جواب:

آپ کا سوال عقلی ہے، نہایت دلچسپ بھی اور گہرے غور و فکر کا بھی متقاضی ہے۔ اگرچہ اس کالم میں زیادہ تفصیل کی گنجائش تو نہیں ہے، لیکن اس حد تک وضاحت ناگزیر ہے کہ مسئلہ بہ آسانی ذہن نشین ہو جائے اور اشکال رفع ہو جائے۔ بنیادی طور پر یہ قضا و قدر کا مسئلہ ہے اور اس مسئلے میں زیادہ بحث و تمحیص کو شریعت نے پسندیدگی کی نظر سے نہیں دیکھا۔ سب سے پہلے تو یہ بات ذہن نشین کر لیں کہ اللہ تبارک و تعالیٰ قادرِ مطلق اور مالک و مختار ہے اور وہ اپنے کسی عمل کے لئے کسی کے آگے مسئول اور جوابدہ نہیں ہے۔

ارشادِ باری تعالیٰ ہے:

لَا يُسْأَلُ عَمَّا يَفْعَلُ وَهُمْ يُسْأَلُونَ ۝

”اللہ سے نہیں پوچھا جاسکتا ان کاموں کے متعلق جو کرتا ہے اور ان سب سے باز پرس کی جائے گی۔ (الانبیاء: ۲۳)“

لہذا کون سا کام کب کیا جائے؟ کس کی تخلیق پہلے ہو اور کس کی بعد میں؟ یہ باری تعالیٰ کی مشیت پر منحصر ہے، مخلوق میں سے کوئی یہ سوال کرنے کا مجاز نہیں ہے۔ ایسا سوال ایک نامعقول جسارت اور مقام ہندگی سے برتر معاملہ ہے اور اس سے اللہ کی پناہ مانگنی چاہئے۔ اس کے افعال مبارکہ کی حکمت ہماری سمجھ میں آجائے تو اس توفیق خیر اور سعادت وہی پر اس کا شکرا ادا کرنا چاہئے۔ اور اگر مشیت باری تعالیٰ کا کوئی فعل ہماری سمجھ سے بالاتر ہو، ماورائے عقل ہو، اس کی حکمت و حقیقت تک ہماری ناقص و ناتمام عقل کی رسائی نہ ہو سکے، تو اس کے حق و صواب ہونے پر ایمان کامل رکھتے ہوئے معاملہ اللہ کی طرف تفویض کر دینا چاہئے، اسی لئے علماء ربانین نے تقدیر کو ”سیر الہی“ سے تعبیر کیا ہے۔ یعنی یہ اللہ تعالیٰ کے رازوں میں سے ایک راز ہے جو ضروری نہیں کہ ہم پر منکشف ہو جائے۔ اسلام، تسلیم و رضا اور مکمل خود سپردگی کا نام ہے۔ اللہ تعالیٰ کا ارشاد ہے:

(۱) اٰیْنَ مَا تَكُوْنُوْا يُدْرِکْکُمْ الْمَوْتُ وَلَوْ کُنْتُمْ فِیْ بُرُوْجٍ مُّشِیَّتٍ ط وَ اِنْ تُصِیْبْہُمْ حَسَنَةٌ یَّقُوْلُوْا ہٰذِہٖ مِنْ عِنْدِ اللّٰہِ ج وَ اِنْ تُصِیْبْہُمْ سَیِّئَةٌ یَّقُوْلُوْا ہٰذِہٖ مِنْ عِنْدِکَ ط قُلْ کُلٌّ مِّنْ عِنْدِ اللّٰہِ ط

”تم جہاں کہیں بھی ہو گے موت تم کو پالے گی، خواہ تم مضبوط قلعوں میں ہو، اور اگر انہیں کچھ بھلائی پہنچتی ہے تو کہتے ہیں کہ یہ (تو) اللہ کی طرف سے ہے، اور اگر انہیں کچھ برائی پہنچتی ہے تو کہتے ہیں کہ (اے رسول) یہ آپ کی طرف سے ہے، آپ فرما دیجئے کہ (خیر ہو یا شر، نفع ہو یا ضرر) سب کچھ اللہ کی طرف سے ہے، (النساء: ۷۸)“۔

(۲) نَحْنُ قَلْبُنَا بَيْنَكُمْ الْمَوْتَ۔

”ہم نے ہی تمہارے درمیان موت کو مقدر فرمایا، (الواقعة: ۶۰)۔“

(۳) وَمَا تَحْمِلُ مِنْ أَثْقَى وَلَا تَضَعُ إِلَّا بِعِلْمِهِ ط وَمَا يُعَمِّرُ مِنْ مُعَمَّرٍ وَلَا يُنْقِصُ مِنْ عُمُرِهِ إِلَّا فِي كِتَابٍ ط

”اللہ ہی کے علم سے ہر ماں حاملہ ہوتی ہے اور وہ (بچہ) جنتی ہے اور جس معمر شخص کو (بھی) عمر (طویل) دی جاتی ہے یا کسی کی عمر کم کی جاتی ہے، وہ سب کچھ، لوح محفوظ میں (مرقوم) ہے، (فاطر: ۱۱)۔“

ان آیات سے معلوم ہوتا ہے کہ تمام ایسے تکوینی امور مثلاً کون کب پیدا کیا جائے، کس کی عمر کتنی ہو، کوئی مرد ہو یا عورت، کوئی حسین و جمیل ہو یا بد صورت، کوئی دانا ہو یا نادان وغیرہ، جن میں انسان کا کوئی اختیار نہیں ہے، ان پر جزا اور سزا کا مدار نہیں ہے۔ اسی طرح کسی غیر اختیاری امر پر نہ کسی پر اللہ کے غضب کا نزول ہوتا ہے اور نہ ہی اس بنا پر وہ جزاء کا حقدار ہوتا ہے۔

ارشاد باری تعالیٰ ہے:

مَا أَصَابَكَ مِنْ حَسَنَةٍ فَمِنَ اللَّهِ ط وَمَا أَصَابَكَ مِنْ سَيِّئَةٍ فَمِنْ نَفْسِكَ ط
”(اے مخاطب!) تجھے جو بھلائی پہنچتی ہے وہ اللہ کی طرف سے ہے اور جو برائی پہنچتی ہے وہ تمہاری اپنی ذات کے سبب ہے، (النساء: ۷۹)۔“

اللہ تعالیٰ یہودی سرکشی کو بیان کرتے ہوئے فرماتا ہے:

فَإِذَا نَقَضْتُمْ مِيثَاقَهُمْ وَكَفَرْتُمْ بِآيَاتِ اللَّهِ وَقَتْلْتُمُ الْأَنْبِيَاءَ ۖ بِغَيْرِ حَقٍّ وَقَوْلْتُمْ
قُلُوبُنَا غُلْفٌ ط بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا O

”پھر ہم نے ان کی عہد شکنی کے باعث (ان پر لعنت کی) اور آیات الہی کے انکار، ان کے انبیاء کو ناحق قتل کرنے، اور (سرکشی کی بناء پر) یہ کہنے کے سبب کہ ہمارے دلوں پر

پر دے (چڑھے ہوئے) ہیں۔ بلکہ (حقیقت یہ ہے کہ) اللہ نے ان کے کفر کے سبب (سزا کے طور پر) ان کے دلوں پر مہر لگا دی ہے اور (اب ان میں سے) بہت کم ایمان لائیں گے، (النساء: ۱۵۵)۔“

یہ سزا جسے قرآن مجید نے جا بجا ختم، طبع، غلاف، اَرْكُنْہ اور اس جیسے دیگر کلمات کے ساتھ تعبیر کیا ہے۔ مفسرین کرام نے بتایا ہے کہ یہ کوئی حسی یا حقیقی مہر، غلاف یا پردہ نہیں ہے جس کی وجہ سے ان کے قلوب و اذہان میں نور ایمانی اور ہدایت کے داخل ہونے کے تمام راستے بند ہو گئے ہیں، بلکہ قبولِ خیر سے ان کے صریح انکار، عناد، ضد اور ہٹ دھرمی کو علامتی طور پر ان کلمات سے تعبیر کیا ہے، اور اب وہ محض مجبور ہو گئے ہیں یا ان سے مراد ایسی علامات ہیں جن سے فرشتے ان کو پہچان لیں گے، جیسے دنیا میں بھی قیدیوں کے مخصوص لباس ہوتے ہیں، رسول اللہ ﷺ نے فرمایا کہ قیامت میں میری امت کی امتیازی پہچان یہ ہوگی کہ وہ مَسْحَجَلْ (بچ کلیان) ہوں گے، یعنی ان کے اعضاء وضو چمک رہے ہوں گے اور نورانی ہوں گے۔

قرآن میں اللہ تعالیٰ کا ارشاد ہے:

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ۔

”(اے محبوب!) جس دن آپ مومن مردوں اور عورتوں کو دیکھیں گے کہ ان کا نور ان کے آگے اور ان کی دائیں جانب دوڑتا ہوا ہوگا، (الحديد: ۱۲)۔“

اور اس کے برعکس کفار، منکرینِ آخرت اور فساق و فجار کی کیفیت کو قرآن نے یوں

بیان فرمایا ہے:

كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ ۝

”ہرگز نہیں بلکہ ان کے اعمال (بد) کے سبب ان کے دل زنگ آلود ہو چکے ہیں، (المطففين: ۱۴)۔“

اب رہا یہ سوال کہ سعادت و شقاوت، خیر و شر جب سب کچھ پہلے ہی سے تقدیر میں لکھ دیا گیا ہے تو اس میں بندے کا کیا قصور؟ تو جواباً گزارش ہے کہ اللہ تعالیٰ کو ازل سے معلوم تھا کہ کون کیا کرے گا؟ نیک ہوگا یا بد، سعادت مند ہوگا یا شقی و بد نصیب؟۔ الغرض اپنے علم حق کے مطابق اللہ تعالیٰ نے لکھ دیا ہے، یعنی یہ نہیں کہ چونکہ تقدیر میں لکھ دیا گیا ہے اس لئے اس نے لازماً ایسا ہی کرنا ہے، بلکہ جو کچھ اس نے آگے چل کر کرنا تھا وہ لکھ دیا گیا ہے۔ یہ ایسا ہی ہے جیسے ایک آرکیٹیکٹ اور انجینئر کسی پل یا ڈیم کا ڈیزائن بناتا ہے، اس کے تعمیراتی سامان کا ایک معیار مقرر کرتا ہے، پھر مقررہ ڈیزائن اور معیار کے مطابق اسے تعمیر کیا جاتا ہے اور آرکیٹیکٹ اور انجینئر پہلے ہی یہ بتا دیتا ہے کہ یہ پل یا ڈیم اتنی مدت کے لئے کارآمد ہوگا اور پھر عملاً ایسا ہی ہوتا ہے۔ اب اس کا یہ مطلب نہیں کہ اگر وہ انجینئر ہزار سال تک کی پیشین گوئی کر دیتا تو وہ پل ہزار سال تک کارآمد رہتا، بلکہ اس کا تعلق اس پل یا ڈیم کے ڈیزائن یا استعداد پر ہے اور انجینئر کی پیش گوئی اس کے فنی علم و تجربے کی روشنی میں ہے۔ بس فرق صرف اتنا ہے کہ انسان کے ظن و تخمین اور علم میں خطا کا احتمال ہے جبکہ اللہ تعالیٰ کے علم یقینی میں رائی کے دانے کے برابر بلکہ اس کے کروڑوں حصے کے برابر بھی خطا کا کوئی احتمال نہیں۔

کوئی عالم، انجینئر یا سائنسدان تو درپیش حالات و واقعات اور حقائق کے پیش نظر رائے قائم کرتا ہے لیکن وہ عالم الغیب نہیں ہے۔ مستقبل میں رونما ہونے والی تبدیلیوں کا اسے علم نہیں ہوتا، غیر متوقع طور پر کوئی بہت بڑا سیلاب آجائے، زلزلہ آجائے، میٹرل ناقص نکل آئے، آندھی یا طوفان آجائے، یا اچانک آگ لگ جائے وغیرہ، تو اس کے سارے کے سارے تخمینے دھرے کے دھرے رہ جائیں گے اور اس کی پیش گوئی یا تخمینہ ناکام ہو جائے گا۔ جبکہ علم الہی ماضی، حال اور مستقبل، غیب و شہود، حوادث و آفات، ظاہر و پوشیدہ، کمالات و نقائص سب پر محیط ہے، لہذا اس میں کسی بھی

درجے میں کسی بھی مرحلے میں از ابتداء آفرینش تا ابد کسی بھی خطا کا عقلاً یا عادتاً کوئی امکان نہیں ہے۔

یہ مسئلہ کہ اللہ تعالیٰ نے اپنی تقدیر ازل میں کسی کے بارے میں کیوں لکھ دیا کہ وہ بامراد ہو گا یا نامراد، اس کے برعکس کیوں نہیں لکھ دیا؟۔ یہ ایسا ہی ہے کہ ایک معلم اپنے ایک شاگرد کے جملہ احوال کو جانتا ہے اور ان حقائق کے پیش نظر وہ پیش کوئی کر دیتا ہے کہ تم فیل ہو جاؤ گے اور وہ فیل ہو جاتا ہے، اس کو عام محاورے میں نوشہہ دیوار کہتے ہیں۔ کیا اگر اسے معلم کہہ دیتا کہ تم یونیورسٹی میں ٹاپ کرو گے تو ایسا ہو جاتا، ہرگز نہیں۔ مزید یہ کہ استاد کا اپنے شاگرد کی ناکامی کی پیش کوئی کرنا اس کی رضا اور تمنا نہیں ہے بلکہ قانون مکافاتِ عمل کا لازمی نتیجہ ہے۔ یہی فرق رضاءِ الہی اور مشیتِ الہی میں ہے، کفار و مشرکین اور فساق و فجار کو نارِ جہنم کا عذاب دینا رضاءِ الہی نہیں بلکہ مشیتِ ربانی اور قانون مکافاتِ عمل ہے۔

اب اصل مسئلہ کی طرف آتے ہیں کہ کسی کو پہلی صدی میں اور کسی کو چند رھویں صدی ہجری میں پیدا کرنے میں خالق کی حکمت کیا ہے اور کیا اس دور میں پیدا ہونے والوں کے ساتھ معاذ اللہ خالق جل شانہ نے کوئی نا انصافی تو نہیں فرمائی؟ اس کا ایک سادہ اور اٹل جواب تو یہ ہے کہ اللہ تعالیٰ فاعلِ مختار اور قادرِ مطلق ہے اور وہ اپنے کسی عمل کے لئے کسی کے آگے جوابدہ نہیں ہے، لیکن اس کا کوئی عمل حکمت سے خالی بھی نہیں ہے اور اس نے اپنے کرمِ عالی اور فضل و احسان سے کسی کو محروم نہیں رکھا۔ اگر اس نے سابقین اولین کے لئے درجات رکھے ہیں تو متاخرین یا بعد میں آنے والوں کے لئے بھی حصولِ خیر کے مواقع فراہم کئے ہیں۔ بلاشبہ قرونِ اولیٰ میں نیکیوں کی فراوانی تھی۔ ماحول سارے کا سارا ایمان افروز اور روح پرور تھا۔ ایسے ماحول میں نیک بن کر رہنا اور نیکی کرنا نسبتاً آسان تر تھا، آج صورتِ حال بالکل برعکس ہے، برائی

معاشرے میں اس طرح اندر تک سرایت کئے ہوئے ہے جیسے انسان کی نس میں خون دوڑ رہا ہے۔ ایسے ماحول میں خیر کے جاوہ مستقیم پر رہنا جہادِ اکبر نہیں تو اور کیا ہے۔ مگر خیر کے راستے میں رکاوٹیں جس قدر زیادہ ہیں اتنا ہی اجر و ثواب بھی زیادہ ہے۔ حدیث پاک ملاحظہ فرمائیے:

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ إِنَّكُمْ فِي زَمَانٍ مَنِ تَرَكَ مِنْكُمْ عَشْرَ مَا أُمِرَ بِهِ هَلَكَ ثُمَّ يَأْتِي زَمَانٌ مَنِ عَمِلَ مِنْهُمْ بِعَشْرٍ مَا أُمِرَ بِهِ نَجَّى۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے (صحابہ کرام سے) فرمایا: ”تم ایک ایسے (مبارک) دور میں ہو کہ تم میں سے جو شخص احکامِ شریعت کا دسواں حصہ بھی چھوڑ دے گا ہلاک ہو جائے گا، پھر (تمہارے بعد) ایک ایسا دور آئے گا کہ ان لوگوں میں سے جو شخص احکامِ شریعت کے دسویں حصے پر بھی عمل پیرا رہا تو نجات پالے گا، (مشکوٰۃ بحوالہ ترمذی)۔“

رسول اللہ ﷺ سے جب دریافت کیا گیا کہ آپ سے سب سے زیادہ محبت کرنے والا کون ہے؟ تو آپ نے فرمایا: ”بے شک میری امت میں سے مجھ سے سب سے زیادہ محبت کرنے والے لوگ وہ ہیں جو میرے (وصال کے) بعد آئیں گے، ان میں سے ایک شخص تمنا کرے گا کہ کاش میں اپنا گھربار اور مال و متاع سب کچھ قربان کر دوں اور (اس کے صلے میں) مجھے اللہ کے رسول کا دیدار نصیب ہو جائے، (صحیح مسلم بحوالہ مشکوٰۃ)۔“

ایک اور حدیث میں آپ نے فرمایا: ”جب میری امت (کے عقائد، اخلاق اور معاملات) میں بگاڑ پیدا ہوگا تو اس وقت جو شخص میری سنت پر قائم رہے گا، اسے سو شہیدوں کا ثواب ملے گا، (نیہتی، بحوالہ مشکوٰۃ)۔“

تو آپ نے ملاحظہ فرمایا کہ اللہ اور اس کے رسول ﷺ کی بارگاہ میں ہمارے لئے بڑی بشارتیں، سعادتیں، اجر و ثواب اور انعام و اکرام کا خزانہ موجود ہے جو ہمارا منتظر ہے،

کاش کوئی ہم میں سے اسے حاصل کرنے کے لئے پیش قدمی کرے، اس لئے اس دور
پرفتن میں پیدا ہونا مایوسی کی بات نہیں ہے، بلکہ اجر و ثواب کے مواقع زیادہ ہیں۔

کسی بندے کے بارے میں کہنا ”(العیاذ باللہ) ہمارے اللہ وہ ہیں“

سوال:

میرے کچھ سسرالی جو ایک معروف شخص کے پیروکار و عقیدت مند ہیں، جن
میں میرے شوہر کی سگی بہنیں بھی شامل ہیں، یہ لوگ اپنے مرشد کے بارے میں کہتے
ہیں کہ: (نعوذ باللہ) ”ہمارے اللہ وہ ہیں“ ان کی ایک ساتھی کا انتقال ہوا تو ان کا کہنا
تھا کہ اسے پیر صاحب نے اپنے پاس بلا لیا، اس کے جنازے میں کلمے کے بجائے
پیر صاحب کے نعرے لگاتے رہے۔ یہ لوگ اذان اور نماز کو نہیں مانتے اور نہ ہی قرآن
شریف پڑھتے ہیں بلکہ مذاق اڑاتے ہیں۔ میری نند جو پیر صاحب کی پیروکار ہے،
اس کی شادی اس جیسے خیالات رکھنے والے شخص سے ہو رہی ہے۔ جناب میں معلوم یہ
کرنا چاہتی ہوں کہ:

(۱) میری ساس اور سسر جو کہ نماز اور روزے کے پابند ہیں، اس شادی کے کرنے میں
ان کے لئے کیا حکم ہے؟ کیا وہ گناہگار ہوں گے؟۔

(۲) کیا میرے شوہر اور میں اس شادی میں شرکت کر سکتے ہیں؟۔

(۳) جن والدین کی اولاد اس طرح کے خیالات رکھتی ہو ان کو اپنی اولاد کے ساتھ کیسا
سلوک رکھنا چاہئے؟۔

(۴) اگر کسی شخص کی بیوی اس پیر صاحب کی پیروکار ہو جائے تو ان کے نکاح پر کیا اثر
پڑے گا؟ کیا نکاح قائم رہے گا؟ (اہلیہ انور احمد، کراچی)۔

جواب:

بر تقدیر صدق سائلہ جو شخص غیر اللہ کے بارے میں کہے کہ (العیاذ باللہ) ہمارے اللہ وہ ہیں، یہ صریح کفر اور شرک ہے اور جو راہنمایا پیشوا یہ جانتا ہو کہ اسے (معاذ اللہ) اللہ کہا جا رہا ہے اور وہ اپنے پیروکار کو روکے ٹوکے نہیں تو یہ کفر و شرک پر رضامندی ہے اور یہ بھی کفر ہے۔ ایسے لوگ اگر شادی شدہ ہوں تو ان کا نکاح باطل ہو جائے گا تا وقتیکہ یہ کفر سے توبہ نہ کر لیں۔ پھر ان کی تجدید نکاح ہو سکے گی۔ جب تک یہ لوگ اپنے (سوال میں بیان کردہ) عقائد کفریہ پر قائم ہوں، ان سے ہر طرح کا میل جول، رشتہ نکاح قائم کرنا اور ان کی سماجی تقریب میں شرکت کرنا حرام ہے۔

اللہ جل شانہ کا ارشاد ہے: ”اور ظالموں کی طرف میلان نہ رکھو ورنہ تمہیں جہنم کی آگ چھوئے گی۔“

(۱) آپ کی ساس اور سر اگرا ان کے کفر پر مطلع ہونے کے باوجود اس پر راضی ہوں گے اور ایسے شخص کو اپنی بیٹی کا رشتہ دیں گے تو یہ ”رضاعی الکفر“ کی بنا پر کفر ہے۔

(۲) آپ لوگوں کے لئے شرعاً اس شادی میں شرکت سے اجتناب لازم ہے۔

(۳) والدین کو چاہئے کہ ایسے عقائد کی حامل اولاد کو ان عقائد باطلہ کے کفر پر مطلع کر کے انہیں ان سے رجوع کی دعوت بلکہ حکم دیں، اور اگر وہ باطل سے ”رجوع الی الاسلام“ پر آمادہ نہ ہوں تو ان سے قطع تعلق کر لیں، ہر مسلمان روزانہ دعائے قنوت میں اپنے رب سے یہ عہد و پیمان کرتا ہے کہ:

”وَنَخْلَعُ وَنَتْرُكُ مَنْ يَفْجُرُكَ“

یعنی ”اے اللہ! جو تیرا فرمان ہے ہم اس سے قطع تعلق کرتے ہیں۔“

(۴) اگر وہ شخص صحیح العقیدہ مسلمان ہے تو بیوی کے کفریہ عقائد اختیار کرنے سے نکاح

باطل ہو جائے گا تا وقتیکہ وہ اپنے کفر پر مطلع ہونے کے بعد توبہ کر کے دوبارہ اسلام قبول کر لے۔ تجدید ایمان کے بعد تجدید نکاح بھی کرنی ہوگی۔

تخلیق ارض و سماء سے پہلے عرش کہاں تھا؟

سوال:

زمین و آسمان کی تخلیق سے پہلے عرش الہی کہاں تھا؟ (عبداللہ..... گلشن اقبال، کراچی)

جواب:

اللہ جل شانہ کا ارشاد ہے:

وَهُوَ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ وَكَانَ عَرْشُهُ عَلٰى الْمَآءِ يُبَيِّنُ لَكُمْ اَيْكُمْ اَحْسَنُ عَمَلًا۔

”اور (اللہ) وہی ہے جس نے آسمانوں اور زمینوں کو چھ دنوں میں پیدا کیا اور اس کا عرش پانی پر تھا تا کہ وہ تم کو آزمائے کہ تم میں سے کس کا عمل سب سے اچھا ہے، (ہود: ۷)۔“

امام ابن جریر نے اپنی سند کے ساتھ حضرت عبداللہ بن عباس رضی اللہ عنہما سے روایت کیا ہے کہ ان سے سوال کیا گیا کہ قرآن مجید میں ہے کہ عرش پانی پر تھا، تو پانی کس چیز پر تھا؟، انہوں نے کہا کہ وہ ہوا کی پشت پر تھا، (جامع البیان، رقم الحدیث: ۱۳۹۰۵)۔“

امام فخر الدین رازی متوفی ۶۰۶ھ لکھتے ہیں:

”اللہ تعالیٰ نے فرمایا ہے: اس کا عرش پانی پر تھا، اللہ تعالیٰ نے اپنی عجیب و غریب قدرت کے اظہار کے لئے یہ فرمایا ہے، کیونکہ کسی عمارت کو بنانے والا اپنی عمارت کو سخت زمین پر پانی سے دور رکھ کر بناتا ہے تا کہ اس کی عمارت منہدم نہ ہو جائے، اور اللہ تعالیٰ نے آسمانوں اور زمینوں کو پانی پر بنایا تا کہ عقل والے اس کی قدرت کے کمال کو جان لیں، (تفسیر کبیر ج ۶ ص ۱۹۲)۔“

امام رازی آگے چل کر مزید لکھتے ہیں:

”اس آیت میں اللہ تعالیٰ کی عظیم قدرت پر دلالت ہے، کیونکہ عرش تمام آسمانوں اور زمینوں سے زیادہ بڑا ہے، اس کے باوجود اللہ تعالیٰ نے اس کو پانی پر قائم کیا ہے، پس اگر اللہ تعالیٰ کسی ستون کے بغیر کسی وزنی چیز کو رکھنے پر قادر نہ ہوتا تو عرش پانی پر نہ ہوتا، اور اللہ تعالیٰ نے پانی کو بھی بغیر کسی سہارے کے قائم کیا، نیز عرش کے پانی پر ہونے کا یہ معنی نہیں ہے کہ عرش پانی کے ساتھ ملحق اور متصل ہے، یہ اسی طرح ہے جیسے کہا جاتا ہے کہ آسمان زمین کے اوپر ہے،

(تفسیر کبیر ج ۶ ص ۳۲۰-۳۱۹)۔“

علامہ سید محمود آلوسی متوفی ۱۲۷۰ھ لکھتے ہیں:

”اس میں کوئی شک نہیں کہ پانی سے مراد وہی پانی ہے جو عناصر اربعہ میں سے ایک عنصر ہے اور عرش سے مراد وہی عرش معروف ہے، اور عرش کے پانی پر ہونے کا معنی عام ہے، خواہ عرش پانی سے متصل ہو یا منفصل، (روح المعانی ج ۷ ص ۱۵)۔“

علامہ غلام رسول سعیدی تبیان القرآن جلد پنجم صفحہ ۵۰۳ پر لکھتے ہیں:

”ہمارے نزدیک یہ بات یقین سے نہیں کہی جاسکتی کہ پانی سے مراد یہی معروف پانی ہے یا اس سے مراد مادے کی مائع حالت (FLUID) ہے جس پر بطور استعارہ پانی کا اطلاق کیا گیا ہے، اس آیت سے یہ معلوم ہوا کہ زمین و آسمان سے پہلے پانی کی تخلیق ہو چکی تھی، اور ایک اور آیت سے یہ معلوم ہوا کہ پانی ہی اصل کائنات اور منبع حیات ہے، اللہ تعالیٰ فرماتا ہے:

أَوَلَمْ يَرِ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَاهُنَّ
الْمَاءِ كُلُّ شَيْءٍ حَيٍّ ط أَفَلَا يُؤْمِنُونَ ۝

کیا کافروں نے یہ نہیں دیکھا کہ زمین و آسمان باہم ملے ہوئے تھے، پھر ہم نے انہیں جدا کیا، اور ہم نے ہر جاندار چیز کو پانی سے پیدا کیا، تو کیا وہ ایمان نہیں لاتے، (الانبیاء: ۳۰)۔

کافر ملت پر معلق کر کے قسم کھانا

سوال:

بعض لوگ قسم کھاتے وقت جوش میں آ کر اس طرح کے کلمات استعمال کرتے ہیں کہ: ”اگر میں نے یہ کام کیا ہو یا ایسا کام کروں تو یہ یہودی ہو جاؤں یا عیسائی ہو جاؤں یا کافر ہو کر مروں یا ایمان سے محروم ہو جاؤں“، اور وہ قسم میں جھوٹا ہے یا قسم توڑ دی تو کیا حکم ہے؟ (کھتری عصمت علی پٹیل، کراچی)۔

جواب:

جس شخص نے کسی کام کے کرنے کو ”ملت غیر اسلام“ پر معلق کیا، مثلاً کہا ”اگر میں نے فلاں کام کیا تو میں یہودی ہوں“، تو اس کے تین محامل ہیں:

(۱) اگر اس کا مقصد یہ تھا کہ یہ کام اسی طرح ”واجب الامتناع“ ہے (یعنی اس کا نہ کرنا ضروری ہے)، جیسے یہودی نہ ہونا ضروری ہے اس صورت میں وہ کافر نہیں ہوگا، لیکن چونکہ حدیث میں ایسی قسم کھانے سے منع فرمایا ہے، اس لئے وہ گناہ کبیرہ کا مرتکب ہوگا اور حدیث میں جو اس کو کافر فرمایا گیا ہے، وہ زجر و توہین پر مشتمل ہے، (البحر الرائق ج ۲ ص ۲۸۲ مطبوعہ مکتبہ ماجدیہ، کوئٹہ)۔

اور اگر اس کا مقصد یہ تھا کہ وہ یہ کام بالکل نہیں کرے گا، اور اس نے یہ کام کیا تو اس کا یہودی ہونا صحیح، برحق اور حلال ہے تو اس صورت میں وہ کافر ہو جائے گا کیونکہ کفر پر راضی ہونا بھی کفر ہے۔

اس کی دوسری صورت یہ ہے کہ اس نے ماضی کے حوالے سے کسی کام کے

نہ کرنے کی جھوٹی قسم کھائی اور کہا کہ اگر اس نے یہ کام کیا ہو تو یہودی ہے، اور اس کا یہودی ہونا صحیح اور برحق ہے، تو اس صورت میں وہ فی الفور کافر ہو جائے گا، کیونکہ کفر پر راضی ہونا بھی کفر ہے، (البحر الرائق ج ۳ ص ۲۸۶-۲۸۵ مطبوعہ کوئٹہ، الدر المختار علی رد المحتار ج ۵ ص ۳۹۲-۳۹۳ مطبوعہ دار احیاء التراث العربی بیروت ۱۴۱۹ھ)۔

اس سلسلے میں تیسری بات یہ ہے کہ اگر اس نے یہودیت کی تعظیم کی نیت سے قسم کھائی کہ اگر میں نے فلاں کام کیا تو میں یہودی ہوں تو ایسی صورت میں بھی وہ کافر ہو جائے گا کیونکہ اسلام کے علاوہ کسی اور دین کی تعظیم کرنا کفر ہے، اور اگر اس نے یہودیت کی تعظیم کی نیت نہیں کی تھی تو وہ کافر نہیں ہوگا، اور حدیث پاک میں جو ارشاد ہے، ”وہ کافر ہو جائے گا“ یہ کفرانِ نعمت پر محمول ہے۔ (صحیح مسلم مع شرح النووی، رقم الحدیث: ۱۱۰، مطبوعہ مکتبہ نزار مصطفیٰ الباز، مکہ مکرمہ ۱۴۱۷ھ)۔ حدیث مبارک، جس کا حوالہ اوپر دیا گیا ہے، یہ ہے: ”ثابت بن قیس ضحاک بیان کرتے ہیں کہ انہوں نے درخت کے نیچے (یعنی بیعت رضوان، جو صلح حدیبیہ کے موقع پر ہوئی) رسول اللہ ﷺ (کے دست اقدس پر) بیعت کی، اس موقع پر رسول اللہ ﷺ نے فرمایا: ”جس شخص نے ”ملت غیر اسلام“ پر جھوٹی قسم کھائی (یعنی یہین غموس) تو وہ ایسا ہی ہے، جیسا اس نے کہا۔“

جنت کی حوریں کیا ہیں؟ اور نیک خواتین کے لئے کیا ہوگا؟

سوال:

قرآن مجید میں حوروں کا تذکرہ ہے، یہ بھی علماء سے سنتے رہتے ہیں کہ نیک مردوں کو جنت میں حوریں ملیں گی، تو نیک و صالح اور پاکباز خواتین کو کیا ملے گا؟ (صالحہ خاتون، کراچی)

جواب:

قرآن مجید میں چار مقامات پر صراحت کے ساتھ حوروں کا تذکرہ آیا ہے،
متعلقہ آیات مبارکہ اور ان کا ترجمہ ملاحظہ فرمائیے:

(۱) اِنَّ الْمُتَّقِينَ فِيْ مَقَامٍ اَمِيْنٍ ۝۱۰۰ فِيْ جَنَّتٍ وَعِيْنٌ ج ۝۱۰۱ يَلْبَسُوْنَ مِنْ سُنْدُسٍ
وَاسْتَبْرَقٍ مُّتَفَيِّلِيْنَ ۝۱۰۲ كَذٰلِكَ وَقَفَ وَزَوْجُهُمْ بِحُورٍ عِيْنٍ ۝۱۰۳

”بیشک پرہیزگار من کی جگہ میں ہوں گے، باغات اور چشموں میں، باریک اور دیز
ریشم کا لباس پہنے آ منے سامنے (بیٹھے ہوئے) ہوں گے، ایسا ہی ہوگا اور ہم کوری
کشادہ چشم عورتیں ان کی زوجیت میں دیں گے، (الدخان: ۵۱ تا ۵۴)۔“

(۲) مُتَبَكِّعِيْنَ عَلٰی سُرُرٍ مُّصَفُوْفَةٍ ج ۝۱۰۴ وَزَوْجُهُمْ بِحُورٍ عِيْنٍ ۝۱۰۵
”وہ برابر بچھے ہوئے تختوں پر تنکے لگائے (بیٹھے) ہوں گے، اور ہم انہیں زوجیت
میں دیں گے کوری، کشادہ چشم عورتیں (الطور: ۲۰)۔“

(۳) حُورٌ مَّقْصُوْرٰتٌ فِی الْبَحِيْمٰمِ ۝۱۰۶
”کوری کشادہ چشم بیویاں خیموں میں (باپردہ) ٹھہرائی ہوئی ہوں گی،
(الرحمن: ۷۲)۔“

(۴) وَحُورٌ عِيْنٌ ۝۱۰۷ كَاَمْثَالِ اللُّؤْلُؤِ الْمَكْنُوْنِ ۝۱۰۸
”کوری کشادہ چشم بیویاں، جیسے چھپا کر رکھے ہوئے موتی، (الواقعہ: ۲۲، ۲۳)۔“
معتبر و مستند تفاسیر میں احادیث و روایات کے حوالے سے حوروں کے متعلق جو
تشریحات آئی ہیں، وہ حسب ذیل ہیں:

امام طبرانی روایت کرتے ہیں: نبی کریم ﷺ کی زوجہ محترمہ حضرت ام
سلمہ رضی اللہ عنہا فرماتی ہیں ”میں نے عرض کیا: یا رسول اللہ! قرآن مجید میں
”حور عین“ کا تذکرہ ہے، اس کی تفسیر فرمائیے! آپ نے فرمایا: وہ کورے رنگ کی

بڑی بڑی آنکھوں والی ہوں گی اور ان کی اتنی گھنی پلکیں ہوں گی، میں نے عرض کیا،
 یا رسول اللہ! قرآن کی آیت ”کَانِهِنَّ الْيَاقُوتَ وَالْمَرْجَانُ“ کی تفسیر بیان
 فرمائیں، آپ نے فرمایا! جیسے صدف میں موتی صاف اور شفاف ہوتا ہے، جس کو
 کسی نے چھوا تک نہ ہو، وہ اس طرح صاف اور غیر کے لمس اور مس سے پاک ہوں
 گی، (فرماتی ہیں) میں نے عرض کیا یا رسول اللہ! ”کَانِهِنَّ بَيْضُ مَكْنُونٍ“ کی
 تفسیر بیان فرمائیے! آپ نے فرمایا: ان کی جلد اس طرح ہوگی جیسے انڈے کے
 چھلکے کے اندر لیٹی ہوئی جھلی باریک ہوتی ہے۔ (فرماتی ہیں) میں نے عرض کیا
 یا رسول اللہ! دنیا کی عورتیں، آپ نے فرمایا: دنیا کی عورتیں ”حور عین“ سے اس طرح
 افضل ہوں گی، جس طرح ظاہر باطن سے افضل ہوتا ہے۔ (فرماتی ہیں) میں نے
 عرض کیا: یا رسول اللہ! اس فضیلت کا سبب؟ آپ نے فرمایا: اس فضیلت کا سبب ان
 کے روزے اور ان کی نمازیں ہیں۔ اللہ تعالیٰ ان کے چہروں میں نور پیدا فرما دے گا،
 ان کا جسم ریشم کی طرح ہوگا، رنگ کورا ہوگا، کپڑے سبز ہوں گے، سنہرے زیورات
 ہوں گے، ان کی انگلیں موتی کی ہوں گی، ان کی کنگھیاں سونے کی ہوں گی، وہ کہیں گی:
 سنو! ہم دائی ہیں، کبھی نہیں مریں گی، سنو! ہم ہمیشہ نعمت میں ہیں، کبھی مغموم نہیں
 ہوں گی، ہم قیام کرنے والیاں ہیں، کبھی سفر نہیں کریں گی، ہم خوش ہونے والیاں
 ہیں، کبھی ناراض نہیں ہوں گی، اس کو مبارک ہو جس کے لئے ہم ہیں اور وہ ہمارے
 لئے ہے، (فرماتی ہیں) میں نے عرض کیا! ہماری بعض عورتیں دنیا میں (یکے بعد
 دیگرے) دو خاوندوں سے نکاح کرتی ہیں، بعض تین سے اور بعض چار سے تو ایسی
 عورتیں جنت میں کس خاوند کے نکاح میں ہوں گی؟ آپ نے فرمایا: ام سلمہ! اس
 عورت کو اختیار دیا جائے گا، اور جس خاوند کا اخلاق دنیا میں سب سے اچھا ہوگا وہ اس
 کو اختیار کرے گی، وہ کہے گی: اے میرے رب! اس خاوند کا اخلاق سب سے اچھا

تھا، میرا اس سے نکاح کر دے، اے ام سلمہ! دنیا اور آخرت کی خیر اچھے اخلاق کے ساتھ وابستہ ہے، (المعجم الکبیر جلد ۲۳ صفحات، ۳۸۷، ۳۸۶)۔“

امام سیوطی بیان کرتے ہیں: امام احمد اور امام ترمذی حضرت ابوسعید خدری رضی اللہ عنہ سے روایت کرتے ہیں، ادنیٰ درجے کا جنتی شخص وہ ہوگا جس کی بہتر (72) بیویاں ہوں گی، دو دنیا کی عورتیں ہوں گی اور ستر آخرت کی، (درمنثور: ج ۱ ص ۳۹)۔“

ان روایات سے معلوم ہوتا ہے کہ دنیا کی صالحہ، عابدہ، زاہدہ، طیبہ و طاہرہ خواتین کو بھی اللہ تعالیٰ جنت میں شباب اور بے مثال حسن و جمال عطا فرمائے گا اور سب عالم شباب میں ہوں گی، وہ حورانِ جنت سے کم تر نہیں ہوں گی، بلکہ شاید برتر ہی ہوں گی، ایک روایت میں ہے کہ ایک بڑھیا خاتون نے حضور ﷺ سے التجا کی کہ میرے لئے جنت کی دعا فرمائیے! آپ کبھی کبھی مزاح لطیف بھی فرماتے تھے، آپ نے فرمایا: ”کوئی بوڑھی عورت جنت میں نہیں جائے گی، یہ سن کر وہ عورت افسردہ ہو گئی تو اس کی تسلی خاطر کے لئے آپ نے فرمایا: ”جو خوش نصیب بھی جنت میں جائے گا، عالم شباب میں جائے گا۔“

یہ بھی ہو سکتا ہے جن صالح مردوں اور عورتوں کی دنیا میں شادی نہیں ہوئی، اللہ تعالیٰ جنت میں ایسے مردوں اور عورتوں کے مابین نکاح فرما دے، اگر خدا نخواستہ کوئی بیوی جنتی ہے، مگر خاوندِ جہنمی یا اس کے برعکس، تو ہو سکتا ہے اللہ تعالیٰ ایسے جنتی مردوں اور عورتوں کے درمیان نکاح کے حکم فرما دے جن کا دنیوی رفیق حیات اپنی بد اعمالیوں اور شقاوت کی وجہ سے جہنم میں جا چکا ہے، اللہ ہم سب کو ایسی صورت حال سے امان و عافیت عطا فرمائے۔

ایک مفسر مولانا مودودی نے یہ لکھا ہے کہ ممکن ہے یہی دنیا کی عورتیں،

جو جنتی ہوں گی، جنت میں جا کر جمال و شباب بے مثال کی وجہ سے ”حور عین“ کی صورت میں ڈھل جائیں، لیکن جب ایسی روایات موجود ہیں جن میں جنت کی ”حور عین“ کے الگ وجود کی تصریح فرمادی گئی، تو ہمارے لیے کسی دلیل شرعی کے بغیر اس کے انکار یا گریز کا کوئی جواز نہیں ہے، جب کہ ہمارا ایمان ہے کہ اللہ تعالیٰ قادر مطلق ہے، صادق الوعد ہے تو اس کی قدرت و کرم سے کوئی بھی چیز بعید نہیں ہے۔

ناگہانی مصیبت کا نزول؟

سوال:

اگر کسی کے گھر میں چوری یا ڈکیتی ہو جائے، یا آگ لگ جائے تو کیا یہ سمجھنا درست ہے کہ ان کا تمام مال و اسباب حرام کا تھا، یا یہ نظریہ غلط ہے؟
(محمد شاہد اعجاز سنا ظلم آباد، کراچی)

جواب:

شریعت نے کوئی ایسا قاعدہ کلیہ نہیں بتایا کہ ہمیشہ کسی واقعے کا ظہور ایک ہی سبب کی بنا پر ہوگا۔ کسی ناگہانی مصیبت یا افتاد کے نازل ہونے کے کئی اسباب ہو سکتے ہیں اور اس کا قطعی علم اللہ تعالیٰ ہی کی ذات کو ہوتا ہے۔ ہم صرف اپنی دستیاب معلومات کے مطابق قیاس ہی کر سکتے ہیں۔ ہمیں قطعی سبب کے معلوم نہ ہونے کی صورت میں حسن ظن سے کام لینا چاہئے، کسی بھی افتاد کی ممکنہ وجوہ حسب ذیل ہو سکتی ہیں:

(۱) یہ کہ انسان کو کسی غلطی، جبر یا ظلم کی سزا مل رہی ہے، کیونکہ قدرت اپنی حکمت کے

تحت کبھی مہلت دیتی ہے اور کبھی جلد مواخذہ فرما لیتی ہے۔

(۲) یہ کہ اس ابتلاء و آزمائش میں انسان کے لئے خیر کا پہلو پوشیدہ ہو، جیسا کہ رسول اللہ ﷺ نے فرمایا ”مسلمان کو جو بھی تکلیف، دشواری، غم و اندوہ، حزن و ملال، حتیٰ کہ اسے کاٹنا بھی اگر چھ جائے تو اللہ تعالیٰ اس تکلیف کے عوض اس کے گناہوں کو معاف فرما دیتا ہے (بشرطیکہ جزع و فزع نہ کرے، صبر و استقامت کا مظاہرہ کرے اور تقدیر الہی پر شکا کی نہ ہو بلکہ راضی ہو)، (مشکوٰۃ بحوالہ صحیحین)۔“

(ب) حدیث قدسی میں اللہ جل شانہ فرماتا ہے: ”جب میں اپنے بندے کی دو محبوب چیزیں لے کر (یعنی اس کی دونوں آنکھوں کی بینائی سلب کر کے) اسے مصیبت میں مبتلا کر دیتا ہوں اور وہ اس (مصیبت) پر صبر کرتا ہے تو میں ان کے بدلے میں اسے جنت دے دیتا ہوں، (مشکوٰۃ بحوالہ صحیح بخاری)۔“

(ج) ”جب بندے کے لئے اللہ تعالیٰ کے ہاں (یعنی اس کے علم اور تقدیر میں) کوئی اعلیٰ مرتبہ پہلے سے مقدر ہو جاتا ہے، جس کا وہ اپنے عمل صالح کے ذریعے حقدار نہیں بن پاتا تو اللہ تعالیٰ اسے جان، مال یا اولاد کی کسی مصیبت میں مبتلا فرما دیتا ہے۔ پھر وہ اس (ابتلاء) پر صبر کرتا ہے، یہاں تک کہ صبر و استقامت کے ذریعے اس مقامِ عالی کا حقدار بن جاتا ہے جو اللہ کے علم میں پہلے سے اس کے لئے مقدر ہے، (مشکوٰۃ بحوالہ سنن ابی داؤد)۔“

(د) ”جو لوگ دنیا میں عافیت و سلامتی کی زندگی گزار چکے ہوتے ہیں، وہ جب قیامت کے دن اہل ابتلاء و آزمائش کے اجر کو دیکھیں گے تو تمنا کریں گے کہ کاش (دنیا میں) ان کی کھالیں قینچیوں سے کاٹی جاتیں، (مشکوٰۃ بحوالہ جامع ترمذی)۔“

(۳) کبھی ایسا بھی ہوتا ہے کہ انسان کو اس کی غلطی، تہمز و سرکشی یا کسبِ حرام پر متنبہ کرنا مقصود ہوتا ہے اور اس پر کوئی ناگہانی افتاد ڈال دی جاتی ہے تا کہ وہ خوابِ غفلت سے

بیدار ہو اور اپنی اس (باغیانہ) روش یا دینی معاملات میں غفلت و تساہل سے باز آجائے، ایسے میں وہ افتاد یعنی جان و مال کا سلب ہو جانا، انسان کو اچھا تو نہیں لگتا لیکن انجام کار اس میں خیر ہوتی ہے، بشرطیکہ انسان اس ابتلاء سے سبق حاصل کر لے اور خواب غفلت سے بیدار ہو جائے۔

اللہ تعالیٰ کا ارشاد ہے:

عَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ۔

”کوئی بعید نہیں کہ تم ایک چیز کو (ظاہر حال میں) اپنے لئے برا سمجھو لیکن وہ (حقیقت حال میں) تمہارے لئے خیر ہو، (البقرہ: ۲۱۶)۔“

امید ہے اس تفصیلی جواب سے آپ کی تسلی ہو جائے گی۔

انتقال کرنے والے خواب میں نظر آتے ہیں؟

سوال:

انتقال کرنے والے خواب میں کیوں نظر آتے ہیں، میرے بعض مرحوم اقارب کھانا کھاتے ہوئے نظر آتے ہیں، (مسز عائشہ بھومبل، دروانہ۔ عزیز آباد)۔

جواب:

اس کا ایک سبب تو نفسیاتی ہے کہ انسان کے ذہن میں جو اشخاص، افکار اور خیالات بکثرت تازہ رہتے ہیں، وہ کبھی کبھی خواب میں بھی متشکل ہو کر آ جاتے ہیں، بعض اوقات اس کا سبب یہ ہوتا ہے کہ آپ کو ان سے محبت ہوتی ہے یا ان ارواح کو آپ سے محبت ہوتی ہے، کھانا کھاتے ہوئے نظر آنا کوئی تشویش کی بات نہیں ہے، بہتر ہے کہ آپ ان کے لئے دعاء مغفرت کریں اور ہو سکے تو ان کے ایصال ثواب کے لئے اپنی استطاعت کے مطابق صدقہ و خیرات کریں، حدیث شریف میں ہے کہ اس سے عالم برزخ میں انہیں راحت ملتی ہے، اگر خدا نخواستہ کسی اذیت و عذاب کی

کیفیت سے دو چار ہوں تو اللہ تعالیٰ دعائے مغفرت و ایصالِ ثواب کی برکت سے تخفیف فرماتا ہے۔

”میرے فرشتوں کو بھی علم نہیں“، کیا یہ کلمہ کفر ہے؟

سوال:

”بکر نے زید سے کہا کہ آپ بادشاہ بننے والے ہیں“، تو زید نے کہا کہ: ”میرے فرشتوں کو بھی علم نہیں ہے کہ میں بادشاہ بننے والا ہوں“، کیا یہ جملہ کلمہ کفر ہے؟
(عرفان اللہ قادری۔ جامع مسجد فہد گارڈن، کراچی)

جواب:

یہ کلمہ کفر نہیں ہے، کیونکہ ہر فرشتے کے بارے میں علم غیب کلی کا اعتقاد شرعاً ثابت نہیں ہے، بالعموم فرشتے انہی امور کا علم رکھتے ہیں جو انہیں تفویض کئے جاتے ہیں، جیسے قبضِ ارواح اور ہر ذی روح کی اجل (یعنی موت کا وقت اور مقام) کا علم ”ملک الموت“ (فرشتہ اجل) اور اس کے کارندوں کو ہے، قیامِ قیامت کا علم حضرت اسرافیل کو ہے، علیٰ ہذا القیاس وہ فرشتے جو بادلوں کو چلانے اور بارش برسانے پر مامور ہیں یا وہ فرشتے جو رحمِ مادر میں جنین میں روح ڈالنے پر مامور ہیں یا وہ فرشتے جو بندوں کے اعمال کا ریکارڈ لکھنے پر مامور ہیں وغیرہ، انہیں ”کراماتین“ (معزز لکھنے والے) کہا جاتا ہے۔

ارشادِ باری تعالیٰ ہے:

وَإِنَّ عَلَيْكُمْ لَحَافِظِينَ ۝ كِرَامًا كَاتِبِينَ ۝ يَعْلَمُونَ مَا تَفْعَلُونَ ۝

”اور بیشک تم پر ضرور نگہبان (مقرر) ہیں، معزز (فرشتے) لکھنے والے، وہ جانتے ہیں

جو تم کرتے ہو، (الانفطار: ۱۰-۱۲)“

اور اللہ تعالیٰ کا ارشاد ہے:

مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝

”وہ زبان سے کوئی بات نہیں کہتا، مگر اس کے پاس (اس کا) نگہبان لکھنے کے لئے تیار ہوتا ہے، (ق: ۱۸)۔“

یہ اللہ تعالیٰ کی شان ہے کہ وہ انسان کے قلبی واردات، وسوسوں، ذہن کے پوشیدہ کوششوں میں مچلنے والی آرزوؤں، تمناؤں اور خواہشات اور سینوں میں پوشیدہ رازوں کو بھی جانتا ہے، ارشاد باری تعالیٰ ہے:

وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ وَنَحْنُ أَقْرَبُ إِلَيْهِ مِنْ حَبَلٍ
الْوَرِيدِ ۝

”اور بلاشبہ ہم نے انسان کو پیدا کیا اور ہم ان وسوسوں کو (بھی) جانتے ہیں جو اس کا نفسِ امارہ (اس کے ذہن میں) ڈالتا رہتا ہے اور ہم اس کی شہ رگ سے بھی زیادہ قریب ہیں، (ق: ۱۶)۔“
اور ارشاد باری تعالیٰ ہے:

يَعْلَمُ خَائِنَةَ الْأَعْيُنِ وَمَا تُخْفِي الصُّلُورُ ۝

”اللہ جانتا ہے خیانت کرنے والی نگاہوں کو اور جو (راز) سینوں میں پوشیدہ ہیں، (المومن: ۱۹)۔“

یعنی رب ذوالجلال کسی غیر محرم پر پڑنے والی اچانک بے اختیار نظر کو جانتا ہے اور یہ بھی جانتا ہے کہ کس مرحلے پر کسی شیطان صفت انسان کی نظر میں فریب نفس اور لذتِ شیطانی پیدا ہوئی اور وہ نفسِ انسانی میں پوشیدہ شرارتوں اور خباثتوں کو بھی بخوبی جانتا ہے۔

رہا یہ سوال کہ ہر فرشتے کے لئے ہر بات کا ہر حال میں جاننا ضروری نہیں

ہے، اس سلسلے میں یہ حدیث پاک ملاحظہ فرمائیے:

عَنْ عَائِشَةَ رَضِيَ اللَّهُ عَنْهَا قَالَتْ: كَانَ رَسُولُ اللَّهِ ﷺ يُفَضِّلُ الصَّلَاةَ الَّتِي يُسْتَأْذَنُ لَهَا عَلَى الصَّلَاةِ الَّتِي لَا يُسْتَأْذَنُ لَهَا بِسَبْعِينَ ضِعْفًا.

وَقَالَ رَسُولُ اللَّهِ ﷺ: يُفَضِّلُ الذِّكْرَ الْخَفِيُّ عَلَى الَّذِي لَا يَسْمَعُ الْحَفَظَةُ بِسَبْعِينَ ضِعْفًا، وَيَقُولُ: إِذَا كَانَ يَوْمُ الْقِيَمَةِ وَجَمَعَ اللَّهُ الْخَلَائِقَ لِحِسَابِهِمْ، وَجَاءَتِ الْحَفَظَةُ بِمَا حَفِظُوا وَكَتَبُوا، قَالَ اللَّهُ لَهُمْ: انْظُرُوا، هَلْ بَقِيَ لَكُمْ مِنْ شَيْءٍ؟ فَيَقُولُونَ: رَبَّنَا مَا تَرَكْنَا شَيْئًا مِنْهَا عَلِمْنَاهُ وَحَفِظْنَاهُ إِلَّا وَقَدْ أَحْصَيْنَاهُ وَكَتَبْنَاهُ، فَيَقُولُ اللَّهُ تَبَارَكَ وَتَعَالَى لَهُ: إِنَّ لَكَ عِنْدَنَا خَبِيرًا لَا تَعْلَمُهُ، وَإِنَّمَا أُجِيزُكَ [أَحْدِثُكَ] بِهِ وَهُوَ الذِّكْرُ الْخَفِيُّ.

حضرت عائشہ رضی اللہ عنہا بیان کرتی ہیں کہ ”رسول اللہ ﷺ جس نماز کے لئے (وضو کے وقت) مسواک کی گئی ہو، اسے اس نماز پر ستر درجے فضیلت عطا فرماتے تھے، جس کے لئے مسواک نہ کی گئی ہو“ اور رسول اللہ ﷺ نے فرمایا: ”وہ ذکر خفی جیسے نگہبان فرشتے (بھی) نہیں سن سکتے، ستر درجے زیادہ فضیلت رکھتا ہے“ اور آپ فرماتے تھے: ”جب قیامت کا دن ہوگا اور اللہ تعالیٰ مخلوق کو ان کے حساب کے لئے جمع فرمائے گا، اور نگہبان فرشتے (وہ سارا ریکارڈ لے کر)، جو انہوں نے محفوظ رکھا ہوگا اور لکھا ہوگا، حاضر ہوں گے، تو اللہ تعالیٰ ان سے فرمائے گا: (اچھی طرح) دیکھ لو، کیا اس کے (اعمالِ حسنہ میں) کوئی چیز رہ تو نہیں گئی، تو وہ فرشتے عرض کریں گے: اے ہمارے پروردگار! ہم نے ایسی کوئی چیز، جسے ہم جانتے تھے اور ہم نے اسے (ریکارڈ میں) محفوظ کر رکھا ہے، نہیں چھوڑی مگر ہم نے اس کا احاطہ کر لیا ہے اور لکھ دیا ہے، تو اللہ تبارک و تعالیٰ ان سے فرمائے گا: ہمارے پاس تمہارے لئے ایک پوشیدہ چیز ہے، جیسے تم نہیں جانتے اور اب میں تمہیں اس کے بارے میں بتاتا ہوں (یا تمہیں اس کے

علم کی اجازت دیتا ہوں) اور وہ میرے بندہ کا ”ذکر خفی“ ہے۔

(مختصر اتحاف السادة المحررة بزماند المسانيد العشرة، کتاب الاذکار رقم الحدیث: ۶۸۰۹، اس حدیث کو حارث، ابو یعلیٰ، احمد بن حنبل، یزار، ابن خزیمہ اور حاکم نے روایت کیا ہے اور کہا ہے کہ یہ حدیث شرط مسلم پر صحیح ہے)۔

علامہ غلام رسول سعیدی ”تبیان القرآن“ جلد نمبر ۳ ص ۵۰۷-۵۰۸ پر لکھتے ہیں:

آیا دل کی باتوں کو کراماً کا تبیین لکھتے ہیں یا نہیں؟

بعض احادیث سے یہ معلوم ہوتا ہے کہ فرشتے دل کی باتوں اور ارادوں پر مطلع ہوتے ہیں اور ان کو لکھ لیتے ہیں۔

امام مسلم بن حجاج قشیری متوفی ۲۶۱ھ روایت کرتے ہیں:

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا کہ اللہ

تعالیٰ ارشاد فرماتا ہے: ”جب میرا بندہ کسی گناہ کا ارادہ کرے تو اس کو نہ لکھو اور اگر وہ

اس پر عمل کرے تو اس کا ایک گناہ لکھ لو، اور اگر وہ نیکی کا ارادہ کرے اور اس پر عمل نہ

کرے تو ایک نیکی لکھ لو اور اگر وہ اس پر عمل کرے تو دس نیکیاں لکھ لو۔“ امام مسلم نے

حضرت ابو ہریرہ سے اور ایک روایت اس طرح کی ہے کہ رسول اللہ ﷺ نے فرمایا

”فرشتے عرض کرتے ہیں اے رب! تیرا بندہ گناہ کرنے کا ارادہ کر رہا ہے، حالانکہ

اسے گناہ پر خوب بصیرت ہے۔ اللہ تعالیٰ فرماتا ہے اس کا انتظار کرو، اگر یہ اس گناہ کو

کرے تو اس کا گناہ لکھ لو اور اگر اس کو ترک کر دے تو اس کی ایک نیکی لکھ لو، کیونکہ اس

نے میری وجہ سے اس گناہ کو ترک کیا ہے۔“ (صحیح مسلم، ایمان، ۲۰۵، ۲۰۳، (۱۲۸)

۳۲۷، صحیح البخاری، ج ۸، رقم الحدیث: ۵۰۱، سنن ترمذی، ج ۵، رقم

الحديث: ۳۰۸۴، سنن کبریٰ للنسائی، ج ۶، رقم الحديث: ۱۱۱۸۱، صحیح ابن حبان، ج ۲،
رقم الحديث: ۳۸۰، مسند احمد، ج ۳، رقم الحديث: ۷۳۰۰)۔

اس حدیث سے واضح ہوتا ہے کہ فرشتے دل کی باتوں اور ارادوں پر مطلع ہوتے ہیں
اور بعض دیگر احادیث سے یہ معلوم ہوتا ہے کہ فرشتے دل کے احوال اور نیات پر
مطلع نہیں ہوتے۔

امام عبداللہ بن محمد ابوالشیخ الاصبہانی المتوفی ۳۹۶ھ روایت کرتے ہیں:
”ضمیرہ بن حبیب بیان کرتے ہیں کہ رسول اللہ ﷺ نے فرمایا ”فرشتے
اللہ کے بندوں میں سے ایک بندے کے عمل لے کر اوپر چڑھتے ہیں، اس عمل کو وہ
بہت زیادہ اور بہت بابرکت گمان کرتے ہیں، وہ اللہ کی سلطنت میں جہاں تک اللہ
چاہتا ہے، اس عمل کو لے کر پہنچتے ہیں۔ اللہ عزوجل ان کی طرف وحی فرماتا ہے تم
میرے بندے کے عمل کی حفاظت کرنے والے ہو، اور میں اس کے دل کی نگہبانی
کرنے والا ہوں۔ میرے اس بندہ نے یہ عمل میرے لیے اخلاص سے نہیں کیا، اس کو
سجین (جہنم کی ایک وادی) میں ڈال دو۔ اور وہ اللہ عزوجل کے بندوں میں سے ایک
اور بندے کے عمل کو لے کر اوپر چڑھیں گے، اور اس عمل کو بہت کم گمان کریں گے۔
پھر وہ اللہ کی سلطنت میں سے جہاں تک اللہ چاہے گا، اس عمل کو لے کر پہنچیں گے۔
پھر اللہ عزوجل ان کی طرف وحی فرمائے گا تم حفاظت کرنے والے ہو اور جو کچھ اس
کے دل میں ہے، میں اس پر نگہبان ہوں۔ اس کے اس عمل کو دگنا چوگنا کر دو اور اس کو
علیین میں ڈال دو۔“ (کتاب العظمة، رقم الحديث: ۵۲۲، ص ۱۸۵، مطبوعہ
بیروت، کتاب الزهد لابن المبارک، رقم الحديث: ۲۵۲، مطبوعہ بیروت)

امام ابن المبارک کی روایت میں ہے ”میرے اس بندے نے اخلاص سے

عمل کیا ہے، اس کو علمین میں لکھ دو۔

یہ ظاہر ان حدیثوں میں تعارض ہے، لیکن حقیقت میں تعارض نہیں ہے، کیونکہ جس حدیث سے یہ معلوم ہوتا ہے کہ فرشتے دل کی باتوں پر مطلع ہوتے ہیں۔ وہ صحیح بخاری، صحیح مسلم، صحیح ابن حبان اور سنن ترمذی اور سنن نسائی کی روایت ہے اور جس حدیث سے یہ معلوم ہوتا ہے کہ فرشتے دل کی باتوں پر مطلع نہیں ہوتے، وہ کتاب العظۃ اور کتاب الزہد کی روایت ہے، اور ثانی الذکر کتابیں اول الذکر کتابوں کے پائے کی نہیں ہیں۔ نیز اول الذکر حدیث متصل ہے اور ثانی الذکر مرسل روایت ہے، اور اول الذکر سنداً صحیح ہے اور ثانی الذکر سنداً ضعیف ہے۔ اس لئے ترجیح پہلی حدیث کو ہے اور رائج یہی ہے کہ فرشتے دل کی باتوں پر بھی مطلع ہوتے ہیں اور مؤخر روایت کی یہ توجیہ کی جاسکتی ہے کہ اللہ تعالیٰ نے ریا اور اخلاص کو مستثنیٰ فرمایا ہے، اخلاص کو مخفی رکھا، تاکہ قیامت کے دن اس بندے کی عزت افزائی کی جائے، اور ریا کو مخفی رکھا، تاکہ ریا کار کے عمل کی قیامت کے دن زیادہ رسوائی ہو، جیسا کہ اس حدیث سے ظاہر ہوتا ہے۔

البتہ احادیث مبارکہ، روایات اور احوال سیرت النبی ﷺ میں متعدد واقعات مروی ہیں کہ رسول اللہ ﷺ نے اللہ تعالیٰ کے عطا کردہ علم غیب سے بارہا لوگوں کے احوال قلبی اور واردات قلبی کو ان کے بتانے سے پہلے بتا دیا۔ اس بات کا میرے فرشتوں کو بھی علم نہیں ہے۔ یہ اردو زبان کا محاورہ ہے، اس کا مطلب یہ ہے کہ یہ بات میرے خواب و خیال میں بھی نہیں آئی یا اس بات کی بابت میں نے کبھی سوچا تک نہیں۔ یعنی اگر میں نے ایسا سوچا ہوتا یا اس کی منصوبہ بندی کی ہوتی تو فرشتوں یا ”کرام کاتبین“ کو علم ہوتا، اس سے معاذ اللہ، فرشتوں کی توہین یا تنقیص مقصود نہیں

ہوتی کہ اسے کفر یا ضلالت یا فسق پر محمول کیا جائے۔
انبیاء کرام کی تعداد کتنی ہے؟

سوال:

انبیاء کرام کی تعداد کتنی ہے، دلیل اور حوالے کے ساتھ بتائیے؟
(مولانا علی عمران صدیقی، اورنگی ٹاؤن، کراچی)۔

جواب:

قرآن مجید میں سورۃ النساء آیت نمبر ۱۶۳ میں متعدد انبیاء کرام علیہم السلام کا ذکر کرتے ہوئے فرمایا:

”ترجمہ: (اے حبیب!) بلاشبہ ہم نے آپ کی طرف وحی (نازل) فرمائی، جیسے ہم نے نوح اور ان کے بعد دوسرے انبیاء کی طرف وحی (نازل) فرمائی اور ہم نے ابراہیم و اسماعیل اور اسحاق اور یعقوب اور ان کے بیٹوں کی طرف عیسیٰ اور ایوب اور یونس اور ہارون اور سلیمان کی طرف وحی (نازل) فرمائی اور ہم نے داؤد کو زبور عطا کی۔“ اس کے بعد اگلی آیت میں ارشاد فرمایا:

وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ۔
”اور ہم نے ایسے رسول (بھیجے) جن کا قصہ ہم نے اس سے پہلے آپ کو بیان فرمایا اور ہم نے ایسے رسول بھی بھیجے جن کا قصہ ہم نے آپ سے (ابھی تک) بیان نہیں کیا۔“

یعنی اسی مفہوم کی آیت سورۃ المؤمن میں بھی موجود ہے، چنانچہ فرمایا:
وَلَقَدْ أَرْسَلْنَا مِنْ قَبْلِكَ مِنْهُمْ مَنْ قَصَصْنَا عَلَيْكَ وَ مِنْهُمْ مَنْ لَمْ نَقْصُصْ
عَلَيْكَ۔

”اور بلاشبہ ہم نے آپ سے پہلے (بھی) رسول بھیجے، ان میں سے بعض کا حال ہم نے آپ پر بیان فرما دیا ہے اور ان میں سے بعض کا حال آپ پر (ابھی تک) بیان نہیں فرمایا،
(المؤمن: ۷۸)۔“

سارے انبیاء کرام و رسل عظام علیہم السلام کے اسماء مبارکہ اور احوال قرآن مجید میں مذکور نہیں ہیں، تاہم جن انبیاء کرام کا ذکر قرآن مجید میں آیا ہے، ان کے اسماء مبارکہ یہ ہیں:

۱۔ حضرت آدم علیہ السلام، ۲۔ حضرت نوح علیہ السلام، ۳۔ حضرت ابراہیم علیہ السلام، ۴۔ حضرت اسماعیل علیہ السلام، ۵۔ حضرت اسحاق علیہ السلام، ۶۔ حضرت یعقوب علیہ السلام، ۷۔ حضرت یوسف علیہ السلام، ۸۔ حضرت موسیٰ علیہ السلام، ۹۔ حضرت ہارون علیہ السلام، ۱۰۔ حضرت شعیب علیہ السلام، حضرت لوط علیہ السلام، ۱۲۔ حضرت ہود علیہ السلام، ۱۳۔ حضرت داؤد علیہ السلام، ۱۴۔ حضرت سلیمان علیہ السلام، ۱۵۔ حضرت ایوب علیہ السلام، ۱۶۔ حضرت الیاس علیہ السلام، ۱۷۔ حضرت ایشع علیہ السلام، ۱۸۔ حضرت یحییٰ علیہ السلام، ۱۹۔ حضرت عیسیٰ علیہ السلام، ۲۰۔ حضرت یونس علیہ السلام، ۲۱۔ حضرت ادریس علیہ السلام، ۲۲۔ حضرت ذوالکفل علیہ السلام، ۲۳۔ حضرت صالح علیہ السلام، اور ۲۴۔ حضرت محمد رسول اللہ صلی اللہ علیہ وسلم۔ ان کے علاوہ سورۃ الکہف میں حضرت خضر علیہ السلام کا ذکر ہے لیکن ان کا نام مذکور نہیں ہے، ان کے بارے میں دو قول ہیں ایک یہ کہ وہ نبی تھے اور دوسرا یہ کہ وہ نبی نہیں تھے لیکن رائج قول یہی ہے کہ وہ نبی تھے، اسی طرح حضرت لقمان کے بارے میں بھی دو قول ہیں لیکن قول رائج یہ ہے کہ وہ نبی نہیں تھے بلکہ ایک مرد حکیم و دانا تھے۔

باقی رہا یہ سوال کہ انبیاء کرام کی کل تعداد کتنی ہے تو اس سلسلے میں مسند امام احمد بن حنبل میں ایک طویل حدیث مذکور ہے۔ جس میں آگے چل کر رسول اللہ ﷺ نے ارشاد فرمایا:

قَالَ: قُلْتُ يَا رَسُولَ اللَّهِ! كَمْ وَفِي عِلَّةِ الْأَنْبِيَاءِ؟ قَالَ: مِائَةُ أَلْفٍ وَارْبَعَةٌ وَعِشْرُونَ أَلْفًا، الرِّسَلُ مِنْ ذَلِكَ ثَلَاثُمِائَةٍ وَخَمْسَةٌ عَشَرَ جَمَاعًا غَفِيرًا۔

”(حضرت ابو ذر) بیان کرتے ہیں، میں نے عرض کیا یا رسول اللہ! انبیاء کرام کی کتنی پوری ہوئی؟ فرمایا: ایک لاکھ چوبیس ہزار، ان میں سے رسول تین سو پندرہ کا جم غفیر (بڑی جماعت) ہے، (مسند امام احمد رقم الحدیث: ۲۲۱۸۹)۔“

علامہ غلام رسول سعیدی نے تبیان القرآن جلد اوّل صفحہ ۶۱۹ پر ”نبیوں، رسولوں اور صحیفوں کی تعداد کی تحقیق کے عنوان کے تحت اس موضوع پر متعدد روایات با حوالہ جمع کی ہیں، جن میں سے ایک درج ذیل ہے:

”حضرت ابو ذر رضی اللہ عنہ بیان کرتے ہیں کہ میں نے عرض کیا: یا رسول اللہ! انبیاء کتنے ہیں؟ آپ نے فرمایا ایک لاکھ چوبیس ہزار، میں نے عرض کیا: یا رسول اللہ! رسول کتنے ہیں آپ نے فرمایا تین سو تیرہ جم غفیر ہیں، میں نے کہا بہت اچھے ہیں، میں نے کہا یا رسول اللہ! پہلا نبی کون ہے؟ آپ نے فرمایا آدم، میں نے عرض کیا: یا رسول اللہ! کیا وہ نبی مرسل ہیں؟ آپ نے فرمایا: ہاں اللہ تعالیٰ نے ان کو اپنے ہاتھ سے پیدا کیا اور ان میں اپنی پسندیدہ روح پھونکی پھر ان کو اپنے سامنے بنایا، پھر آپ نے فرمایا: اے ابو ذر چار نبی سریانی ہیں آدم، شیث، اور خنوخ، یہ اور لیس ہیں جنہوں نے سب سے پہلے قلم سے خط کھینچا اور نوح، اور چار نبی عرب ہیں: ہود، صالح، شعیب اور تمہارے نبی، اے ابو ذر! میں نے عرض کیا یا رسول اللہ! اللہ تعالیٰ نے کتنی کتابیں

نازل کیں، آپ نے فرمایا سو صحیفے اور چار کتابیں، شیث پر پچاس صحیفے نازل کیے گئے،
خنوخ پر تیس صحیفے نازل کیے گئے، ابراہیم پر دس صحیفے نازل کیے گئے اور موسیٰ پر تورات
سے پہلے دس صحیفے نازل کیے گئے اور تورات، انجیل، زبور اور فرقان کو نازل کیا گیا،
(حلیۃ الاولیاء ج ۱، ص ۱۶۷، مطبوعہ دارالکتاب العربی بیروت، ۱۴۰۷ھ)۔

اس حدیث کو امام ابن حبان نے بھی اپنی صحیح میں حضرت ابو ذر رضی اللہ عنہ
سے روایت کیا ہے، (موارد القمآن، ص ۵۳-۵۴، مطبوعہ دارالکتاب العلمیہ
بیروت)۔

آپ نے ملاحظہ فرمایا کہ بعض روایات میں رسولوں کی تعداد تین سو تیرہ مذکور ہے
اور بعض میں تین سو پندرہ ہے۔ اگرچہ اکثر روایات میں انبیاء کرام کی تعداد ایک لاکھ
چوبیس ہزار مذکور ہے اور ہم ان احادیث کی روشنی میں اس تعداد کا بطور تعین ذکر کر سکتے
ہیں، لیکن افضل واولیٰ یہ ہے کہ اللہ تعالیٰ کی کتاب مقدس قرآن مجید کی اتباع کرتے
ہوئے ہم اجمالاً اپنے عقیدے کو اس طرح بیان کریں کہ اللہ تعالیٰ نے مختلف اوقات
میں اپنے جن برگزیدہ بندوں کو نبی اور رسول بنا کر بھیجا ہے، وہ سب برحق تھے اور ہم
سب پر ایمان لاتے ہیں، ہم تعداد کی تعین کے مکلف نہیں ہیں، کیونکہ روایات و
احادیث کی روشنی میں تعداد متعین کر لی جائے تو ان سب کے اسماء مبارکہ تو پھر بھی
ہمارے علم میں متعین نہیں ہیں، اللہ تعالیٰ کا ارشاد ہے:

اَمَّنَ الرَّسُوْلُ بِمَا اَنْزَلَ اِلَيْهِ مِنْ رَّبِّهِ وَالْمُؤْمِنُوْنَ ط كُلُّ اَمَنَ بِاللّٰهِ وَمَلٰئِكَتِهٖ وَ
كُتُبِهٖ وَرُسُلِهٖ لَا تَفْرِقُ بَيْنَ اَحَدٍ مِّنْ رُّسُلِهٖ۔

”رسول مکرم ایمان لائے اس کلام پر جو ان کی طرف ان کے رب کی طرف
سے نازل کیا گیا اور مومن (بھی ایمان لائے)، سب (کے سب) ایمان لائے اللہ پر
اور اس کے فرشتوں پر اور اس کی کتابوں پر اور اس کے رسولوں پر، (یہ اقرار کرتے

ہوئے) کہ ہم (ایمان لانے میں) اس کے رسولوں میں کوئی فرق نہیں کرتے (کہ بعض پر ایمان لائیں اور بعض کا انکار کر دیں)، (البقرہ: ۲۸۶)۔“

قیامت کے دن کس کی نسبت سے پکارا جائے گا؟

سوال:

ہمیں ایک مسئلہ درپیش ہے، وہ مسئلہ یہ ہے کہ جب قیامت کے دن میدانِ حشر میں پکارا ہوگی تو انسان کو کس نام کے ساتھ پکارا جائے گا؟ اپنی والدہ کے نام سے یا اپنے والد کے نام سے پکارا جائے گا۔ ہمیں قرآن مجید اور حدیث پاک کی روشنی میں اس کا جواب چاہئے؟ (محمد اختر..... کراچی)۔

جواب:

قرآن مجید کی کسی آیت میں صراحت کے ساتھ یہ مسئلہ بیان نہیں کیا گیا، البتہ قرآن مجید کی اس آیت کے تحت مفسرین کرام نے اس مسئلے پر گفتگو فرمائی ہے:

يَوْمَ نَدْعُوا كُلَّ اُنَاسٍۭ بِاِمَامِهِمْ۔

”جس دن ہم سب لوگوں کو ان کے پیشواؤں کے ہمراہ بلائیں گے، (الاسراء: ۷۱)۔“

اس آیت مبارکہ کا واضح معنی تو یہ ہے کہ قیامت میں لوگوں کو ان پیشواؤں کے ہمراہ حساب و کتاب اور سوال و جواب کے لئے بلایا جائے گا۔ انبیاء کرام اپنی اپنی امتوں کے ہمراہ بارگاہِ رب العالمین میں حاضر ہوں گے، اور ائمہ کے ہمراہ ان کے پیروکاروں کو طلب کیا جائے گا۔ چنانچہ جو گمراہ اور باطل پرست لوگ ہیں، وہ اپنی عذر خواہی اس انداز میں کریں گے:

رَبَّنَا اِنَّا اطَعْنَا سَادَتَنَا وَكُفِّرْنَا فَاَضَلُّوْنَا السَّبِيلَا ۝ رَبَّنَا اَتِيْهِمْ ضِعْفَيْنِ مِّنْ

الْعَذَابِ وَالْعَنْهُمْ لَعْنًا كَبِيرًا ۝

”اے ہمارے پروردگار! ہم نے اپنے سرداروں اور وڈیروں کی پیروی کی، تو انہوں نے ہمیں راہ (راست) سے بھٹکا دیا۔ اے ہمارے پروردگار! انہیں (ہمارے مقابلے میں) دگنا عذاب دے اور ان پر بڑی بھاری لعنت فرما، (الاحزاب: ۶۸-۶۷)۔“

تاہم بعض مفسرین نے زیر بحث آیت میں لفظ ”امام“ کو امّ (بمعنی ماں) کی جمع قرار دے کر ایک نئے انداز سے اس کی تفسیر کی ہے، ذیل میں ہم چند تفاسیر کے حوالہ جات درج کر رہے ہیں اور ایسا معلوم ہوتا ہے کہ اس آیت کی تفسیر کا یہ نیا انداز سب سے پہلے علامہ زمخشری صاحب ”تفسیر کشاف“ نے اختیار کیا ہے۔

نئے انداز کی تفسیر یہ ہے کہ ”امام“ ام (بمعنی ماں) کی جمع ہے اور یہ کہ لوگوں کو قیامت کے دن ان کی ماؤں کی نسبت سے پکارا جائے گا اور (باپوں کے بجائے) ماؤں کے نام کے ساتھ پکارنے میں حکمت یہ ہے کہ حضرت عیسیٰ علیہ السلام کے حق کی پاسداری ہو جائے اور حضرت حسن و حسین کا شرف ظاہر کرنا مقصود ہے اور یہ کہ جو لوگ ”ولد الزنا“ ہیں، ان کی (سرعام) رسوائی نہ ہو، (تفسیر الکشاف، ج ۲ ص ۶۳۷ دار احیاء التراث العربی، بیروت)۔“

علامہ زمخشری کی اس تفسیر کا حوالہ علامہ آلوسی حنفی بغدادی نے بھی دیا ہے، لیکن پھر اسے دلائل سے رد کرتے ہوئے فرماتے ہیں:

”صاحب تفسیر کشاف نے محمد بن کعب سے اسے روایت کیا ہے اور اس تفسیر کے قابل قبول نہ ہونے کے دلائل یہ ہیں: اولاً، اس لئے کہ ”امّ“ کی جمع امام غیر معروف ہے اور اس کی معروف جمع ”امہات“ ہے۔ ثانیاً اس لئے کہ عیسیٰ علیہ السلام کے حق کی رعایت تو اس میں ہے کہ انہیں ”شان امتیازی“ کے طور پر ماں کے

نام سے پکارا جائے (یعنی سب کو اگر ماں کے نام سے پکارا جائے تو اس میں ان کا امتیاز کہاں رہے گا؟)، کیونکہ باپ کے بغیر ان کی پیدائش ان کے لئے باعثِ کرامت و افتخار ہے (کیونکہ یہ ایک معجزہ ہے)، تو اس افتخار کو نمایاں کرنے کی ضرورت ہے نہ کہ اس سے چشم پوشی کی کہ اس بنا پر مجبوراً سب کو ماؤں کی نسبت سے پکارا جائے، اور حضراتِ حسنین کریمین کا شرف تو ویسے ہی کامل دائم ہے، کیونکہ ان کے باپ کا مرتبہ ان کی ماں سے زیادہ ہے، اور رہے ”اولاد الزنا“ تو اس میں ان کا تو کوئی گناہ نہیں ہے جو ان کے لئے باعثِ رسوائی ہو، رسوائی تو ان کی ماؤں کے لئے ہے (اور یہ قائم رہتی ہے) خواہ دوسروں کو ان کی ماؤں کے نام سے پکارا جائے یا ان کے باپوں کے نام سے۔“

اس کے بعد علامہ آلوسی نے ان اعتراضات کا جواب بھی دیا ہے، جس میں اس امر کو تسلیم کیا ہے کہ ”امّ“ کی جمع امام معروف نہیں ہے، لیکن حضراتِ حسنین کریمین کی نسبت ماں کی طرف کرنے سے ان کی نسبی نسبت رسول اللہ ﷺ کی طرف ہونا، بہت بڑا شرف ہے۔ اس طرح ”اولاد الزنا“ کے رسوائی سے بچنے کی بھی تاویل کی ہے کہ ماں کی نسبت تو دنیا میں بھی لوگوں کو معلوم تھی، لیکن باپ کی نسبت معلوم ہونے پر رسوائی ہوگی۔ لیکن آگے چل کر وہ لکھتے ہیں کہ ممکن ہے ”صاحبِ کشاف“ کا موقف کسی روایت پر مبنی ہو، لیکن وہ حدیثِ صحیح کے معارض ہے، جس میں نبی کریم ﷺ نے فرمایا کہ ”قیامت کے دن تمہیں تمہارے ناموں اور تمہارے باپوں کے ناموں سے پکارا جائے گا، (روح المعانی ج ۹ ص ۱۷۶-۱۷۵ مطبوعہ دار الفکر بیروت)۔“

امام ابو عبد اللہ محمد بن احمد انصاری قرطبی مالکی حکماء کے حوالے سے لکھتے ہیں کہ: ”اور امام، امّ کی جمع ہے، حکماء نے کہا ہے اس میں تین حکمتیں ہیں، ایک عیسیٰ

علیہ السلام کے سبب، دوسری حضرات حسنین کریمین کے شرف کا اظہار اور تیسرا یہ کہ اولادِ اِزنا کی رسوائی نہ ہو۔ پھر لکھتے ہیں کہ یہ قول محلِ نظر ہے، کیونکہ حدیث صحیح میں حضرت ابن عمر رضی اللہ عنہما سے مروی ہے کہ: جب اللہ تعالیٰ اولین و آخرین کو قیامت کے دن جمع فرمائے گا، تو ہر بد عہد کے لئے ایک (علامتی) جھنڈا ہوگا اور کہا جائے گا کہ یہ فلاں بن فلاں کی بد عہدی (کا نشان) ہے، یہ حدیث متفق علیہ ہے، اس حدیث میں ”فلاں بن فلاں“ کے الفاظ ہیں نہ کہ ”فلاں بن فلاں“ کے، یہ اس بات کی دلیل ہے کہ آخرت میں لوگوں کو ان کے ناموں اور ان کے باپوں کے ناموں سے پکارا جائے گا اور یہ ان لوگوں کا رد ہے جو کہتے ہیں کہ قیامت کے دن لوگوں کو ان کی ماؤں کی نسبت سے پکارا جائے گا، (الجامع لاحکام القرآن ج ۵ ص ۲۶۷)۔

آپ نے ملاحظہ فرمایا کہ قیامت کے دن ماؤں کے ناموں کے ساتھ پکارے جانے کے قول کو ان کی تمام تر عقلی تو جیہات اور فلسفیانہ موشگافیوں کے باوجود جلیل القدر مفسرین کرام علامہ محمود آلوسی اور علامہ قرطبی مالکی نے حدیث صحیح سے معارض ہونے کی بناء پر رد کیا ہے اور حدیث صحیح کو عقلی تو جیہات پر ترجیح ہے۔

حدیث پاک میں ہے: حضرت ابوالدرداء بیان کرتے ہیں کہ رسول اللہ ﷺ نے فرمایا: قیامت کے دن تمہیں تمہارے ناموں اور تمہارے باپوں کے نام سے پکارا جائے گا تو اپنے نام اچھے رکھا کرو۔ (مشکوٰۃ ص ۴۰۸)

اس حدیث کے تحت شیخ عبدالحق محدث دہلوی اشعۃ اللمعات شرح مشکوٰۃ المصابیح میں لکھتے ہیں: ”بعض روایات میں آیا ہے کہ روز قیامت لوگوں کو ماؤں کے نام سے پکارا جائے گا اور اس کی حکمت یہ بیان کی اولادِ اِزنا کو شرمساری نہ ہو اور حضرت عیسیٰ ابن مریم کے حال کی رعایت کہ اللہ نے ان کو بن باپ کے پیدا کیا اور حضرات

حسنین کی شرافت نسبت کے اظہار کے لئے کہ رسول اللہ ﷺ کی نسبت کا اظہار ہو، اگر یہ روایت پایہ ثبوت کو پہنچ جائے تو حدیث کی توجیہ کی جائے کہ لفظ ”آباء“ تغلیب کے طور پر آیا ہے (جیسے حکم تو مردوزن سب کے لئے ہوتا ہے لیکن صیغہ مذکر کا آنا ہے) جیسے ماں باپ دونوں کو ”اَبَوَیْنِ“ کہا جاتا ہے، اور کبھی آباء کہا جاتا ہے، اور کبھی امہات، یہ بھی ہو سکتا ہے کہ بعض کو باپوں کے ناموں سے پکارا جائے اور بعض لوگوں کو ماؤں کے ناموں سے، یا بعض مواقع پر ماؤں کے ناموں سے اور بعض مواقع پر باپوں کے ناموں سے، واللہ اعلم، (اشعۃ اللمعات - ج ۳ ص ۵۰ مطبوعہ لکھنؤ)۔

شیخ عبدالحق محدث دہلوی کی تاویلات و توجیہات اس پر موقوف ہیں کہ ماں کے نام سے پکارے جانے کی روایت صحیح ہو۔ اسی حدیث کی شرح میں صاحب عون المعبود لکھتے ہیں:

طبرانی نے سند ضعیف کے ساتھ روایت کیا ہے، جیسے کہ ابن قیم نے سنن ابی داؤد کے حاشیے میں عبد اللہ بن عباس رضی اللہ عنہما سے روایت کیا ہے کہ بعض بندوں کی پردہ داری کے لئے ماؤں کے نام سے پکارا جائے گا، علقمی نے کہا ہے کہ دونوں روایات میں تطبیق اس طرح بھی ہو سکتی ہے کہ صحیح النسب لوگوں کو باپ کے نام سے پکارا جائے گا، اور سنن ابی داؤد کی روایت اسی سے متعلق ہے، اور طبرانی کی حدیث دوسروں سے متعلق ہے، یا یہ کہ بعض کو باپ کے نام سے پکارا جائے گا اور بعض کو ماں کے نام سے۔

تفہیم المسائل جلد اول میں ہم نے ”حدیث صحیح“ ہی کو رائج قرار دیا تھا اور اب بھی ہمارا موقف یہی ہے، تاہم دیگر روایات، اقوال، توجیہات اور تاویلات بھی درج کر دی ہیں۔

مسکلی اختلافات سے ڈھنی اضطراب

سوال:

ہمارے ملک میں، جو مسلمانوں کا ملک ہے، کئی مسالک اور مذہبی مکاتب فکر (Schools of Thought) پائے جاتے ہیں، ہر ایک نے اپنی الگ ڈیڑھ اینٹ کی مسجد بنا رکھی ہے، ہر ایک اپنے آپ کو حق اور دوسرے کو باطل سمجھتا ہے، خالص دین اسلام کی دعوت دینے والا کوئی نہیں، فقط صرف مسالک کی طرف دعوت دی جاتی ہے، ایسے حالات میں عام آدمی کیا کرے؟ سادہ لوح بندے کدھر جائیں؟، کوئی غیر مسلم اسلام سے متاثر ہو تو کیا کرے؟۔ ان حقائق و واقعات پر غور کرتے ہیں تو شدید ڈھنی اضطراب میں مبتلا ہو جاتے ہیں۔ ازراہ کرم بتائیے کہ اس مشکل کا حل کیا ہے؟، (عبداللہ۔ پی ای سی ایچ ایس۔ اور متعدد دوسرے افراد)۔

جواب:

میں نے آپ سب حضرات کے مفصل خطوط کو کافی غور اور توجہ سے پڑھا ہے۔ اس مفہوم پر مشتمل گفتگو اکثر محافل میں ہوتی ہے۔ اس موضوع پر گفتگو کرنے والے لوگ اکثر پڑھے لکھے اور جدید تعلیم یافتہ ہوتے ہیں، یہ دو قسم کے لوگ ہیں۔ ان میں سے ایک طبقہ وہ ہے جو تلاش حق میں سرگرواں ہے، یہ لوگ حق کو جاننے، اسے قبول کرنے اور اس پر عمل پیرا ہونے کے لئے دل و جان سے آمادہ ہیں، ان کا ڈھنی اضطراب اور تلاش حق کے لئے بے قراری لائق تحسین ہے، ان کا جذبہ قابل قدر ہے اور وہ اس کے لئے اللہ تعالیٰ کے ہاں اجر و ثواب کے حقدار ہوں گے۔ ان میں وہ لوگ

بھی شامل ہیں، جو شرح صدر کے ساتھ یہ سمجھتے ہیں کہ مسلمانوں کی باہمی فکری آویزش اور بین الممالک مسلکی تصادم سے اسلام کو ناقابل تلافی نقصان پہنچ رہا ہے، غلبہ اسلام کی جدوجہد نتیجہ خیز ثابت نہیں ہو رہی اور اس سے لادینی قوتوں کو فائدہ پہنچ رہا ہے۔ دوسری قسم ان لوگوں کی ہے، جو مسلمانوں کی باہمی فکری آویزش اور مسلکی تصادم کو مذہب سے گریز اور انحراف کے لئے ایک بہانہ اور وجہ جواز (Justification) بنانا چاہتے ہیں۔ یہ سوچ اور طرز فکر قابل مذمت ہے اور اللہ تعالیٰ کی ناراضگی کا باعث ہے۔ تاہم نیتوں کا حال اللہ تعالیٰ ہی جاننے والا ہے، ہمارے لئے یہ جائز نہیں کہ ہم شخصی طور پر کسی کے بارے میں بدگمانی کریں۔ لہذا ہر ایک کو اپنی علمی استعداد اور فکری استطاعت کے مطابق مطمئن کرنا ہماری دینی ذمہ داری ہے۔

سوچ اور فکر کا اختلاف (Approach) اور اختلاف رائے انسان کی فطرت ہے۔ یہ اللہ تعالیٰ کی خلاق صناعی اور قدرت ہے کہ اس نے انسانوں کی صورتوں کے ساتھ ساتھ ان کے اذہان میں بھی بڑا تنوع (Variety And variation) پیدا فرمایا ہے۔ آپ کو ایسے دو انسان بہت کم ملیں گے یا شاید بالکل نہ ملیں، جن کی ذہنی سوچ ہر چیز کے بارے میں یکساں ہو۔ لہذا اختلاف فکر و نظر آپ کو حیات اجتماعی کے ہر شعبے میں نظر آئے گا۔ کسی مقدمے کے بارے میں حتمی رائے قائم کرنے اور قطعی فیصلے تک پہنچنے میں آئین کی تعبیر و تشریح (Interpretation) اور قوانین کے اطلاق (Application) میں اعلیٰ عدالتوں کے ججوں میں اختلاف ہوتا ہے، حالانکہ مقدمے کے حقائق و واقعات ان سب کے سامنے یکساں طور پر پیش کئے جاتے ہیں۔ اسی طرح قوانین کی تعبیر و تشریح

میں ماہرینِ قانون کے درمیان اختلاف رائے ہوتا ہے۔ مرض کی تشخیص (Diagnosis) میں ماہر ڈاکٹروں کے درمیان بعض اوقات اختلاف رائے ہوتا ہے۔ اسی طرح سیاست، معیشت اور حیاتِ انسانی کے دیگر شعبوں میں بھی اختلافات موجود ہیں۔ لیکن آج تک کسی نے یہ نہیں کہا کہ ان تمام شعبوں کی بساطِ کار لپیٹ دی جائے یا ڈاکٹرز سے علاج کرانا چھوڑ دیا جائے، کیونکہ اختلافات ہیں اور بندہ کس کی سنے اور کدھر جائے۔ اس کے برعکس ہر عقلمند انسان اپنی تمام تر ذہنی صلاحیتوں کو کام میں لاتے ہوئے بہتر سے بہتر کی جستجو جاری رکھتا ہے، اندھی تقلید (Blind Faith) کسی کی نہیں کرتا۔ لہذا مذہب کے معاملے میں بھی ہمیں اپنی خدا داد صلاحیتوں کو کام میں لاتے ہوئے حق و صواب کو سمجھنے اور پانے کی کوشش کرنی چاہئے اور اس امر کا اہتمام کرنا چاہئے کہ اسلام کے بنیادی معتقدات سے روگردانی نہ ہونے پائے۔ اختلافات تو دنیا کے تمام مذاہب میں ہیں، خواہ وہ الہامی مذاہب (Revealed Religion) ہوں یا انسانوں کے خود ساختہ مذاہب ہوں، مثلاً یہودیت، مسیحیت، ہندومت، بدھ مت وغیرہ۔

لہذا اولاً تو ہم میں سے ہر ایک کو اس امر کی آگاہی ضروری ہے کہ اسلام کے بنیادی عقائد اور اصول و نظریات کیا ہیں؟ اور پھر یہ جاننا ہوگا کہ کون سا مسلک یا مکتبہ فکر کتاب و سنت کے عین مطابق ہے کہ جس میں توحید، ناموس الوہیت و ناموس رسالت و عقیدہ ختم نبوت کی مکمل پاسداری ہو، جو رسالت مآب ﷺ، اصحاب رسول اور ان کے اتباع سلف صالحین، ائمہ مجتہدین، اولیاء کرام اور علماء ربانین کے طریق پر ہو۔ کیونکہ ہم ہر نماز میں سورہ فاتحہ میں اللہ تعالیٰ سے دعا مانگتے ہیں: ”(اے اللہ!) ہمیں سیدھی راہ پر چلا، ان لوگوں کی راہ جن پر تو نے انعام

فرمایا، ان لوگوں کی راہ نہیں جن پر تیرا غضب نازل ہوا اور نہ ان کی جو گمراہ ہوئے۔“

پھر قرآن مجید نے دوسرے مقام اپنے ان انعام یافتہ بندوں، جن کی حیات کو ہمارے لئے مشعلِ راہ قرار دیا ہے، کی تفصیل اللہ تعالیٰ نے خود ہی بیان فرمادی: ”اور جس نے اللہ اور رسول (ﷺ) کی اطاعت کی تو وہ لوگ (حشر میں) ان لوگوں کے ساتھ ہوں گے جن پر اللہ نے انعام فرمایا ہے، یعنی جو اس کے انبیاء، صدیقین، شہداء اور عباد صالحین ہیں۔“

اور اللہ تعالیٰ نے حق و باطل، صواب و خطاء، نور و ظلمت اور خیر و شر میں تمیز کا ملکہ ہر انسان کی فطرت میں ودیعت فرمایا ہے، چنانچہ ارشاد فرمایا: ”کیا ہم نے انسان کو (دیکھنے کے لئے) دو آنکھیں (بولنے کے لئے) ایک زبان اور دو ہونٹ عطا نہیں کئے اور ہم نے اسے (خیر و شر کی) دونوں راہوں کو بچھا دیا ہے، (البلد: ۱۰-۸)۔“

اللہ تعالیٰ فرماتا ہے: ”انسان اپنی ذات پر کامل بصیرت کے ساتھ (شاہد) ہے، خواہ وہ کتنے ہی عذر تراشتا رہے، (القیامہ)۔“ جب انسان تلاشِ حق (In Search of Truth) میں آگے بڑھتا ہے تو اللہ تعالیٰ کی طرف سے نورِ ہدایت اس کی رہنمائی فرماتا ہے، ارشادِ باری تعالیٰ ہے:

”بھلا اللہ تعالیٰ جس کے سینے کو (قبول) اسلام کے لئے کھول دے، تو وہ اپنے رب کی جانب سے ایک (عظیم) نور (معرفت) سے فیض یاب ہوتا ہے، (الزمر: ۲۲)۔“

رسول اللہ ﷺ نے مستقبل کی خبر دیتے ہوئے پہلے ہی ہماری رہنمائی فرمادی تھی کہ جب مسلمان مختلف فرقوں میں بٹ جائیں تو صرف وہ گروہ ہدایت یافتہ

اور حق و صواب پر ہوگا جو: ”اس جاوہِ مستقیم پر (نحی سے) کار بند ہو، جس پر میں اور میرے اصحاب (ہمیشہ) کار بند رہے ہیں۔“ اور رسول اللہ ﷺ نے فرمایا: ”اللہ تعالیٰ کا دست (تائید و حمایت) جماعت پر ہوتا ہے۔“ اس لئے فرمایا: ”جماعت (کی اتباع) کو لازم پکڑو، کیونکہ جو بکری ریوڑ سے جدا ہو کر دور چلی جاتی ہے یا ایک جانب کو ہو جاتی ہے اسے بھیڑ یا شکار کر لیتا ہے۔“ یہ بھیڑ یا، یہ دشمنِ ایمان، شیطان ہے۔ اور خود اللہ جل شانہ کا فرمان ہے:

”جو شخص مومنوں کی (اجماعی راہ کو چھوڑ کر) کسی دوسری راہ کو اختیار کرے گا، ہم اسے اسی رخ پر پھیر دیں گے، جسے اس نے (از خود) اختیار کر لیا ہے اور اسے ہم جہنم میں جھونک دیں گے اور وہ بہت برا ٹھکانہ ہے، (النساء: 115)

☆.....☆.....☆

نفس اسلام

WWW.NAFSEISLAM.COM

﴿کتاب الطہارت﴾

مہض خواب دیکھنے پر غسل کا وجوب؟

سوال:

ایک شخص مباشرت کا خواب دیکھتا ہے لیکن جب صبح بیدار ہو کر اٹھتا ہے تو اس کے بدن یا لباس پر کوئی داغ، دھبہ یا نشان نہیں ہوتا تو کیا مہض خواب دیکھنے سے اس پر غسل جنابت فرض ہو جاتا ہے؟ (مظہر کمال - گلشن اقبال، کراچی)۔

جواب:

مہض احتلام کا خواب دیکھنے پر، جبکہ بیدار ہونے پر اس کے جسم پر یا لباس پر کوئی داغ، دھبہ یا نشان نہ ہو، اس پر غسل جنابت فرض نہیں ہوتا اور وہ شرعاً پاک ہے۔

نا پاک بدن پر پاک کپڑے

سوال:

ایک شخص جس پر غسل جنابت فرض ہے، وہ کسی ضروری کام کی بنا پر غسل کئے بغیر پاک کپڑے پہن لیتا ہے، تو کیا مہض حالت جنابت میں پہننے سے پاک کپڑا نا پاک ہو گیا یا بعد میں غسل کر کے پاک ہو کر اسی لباس کو پہن کر نماز پڑھ سکتا ہے؟ (مظہر کمال - گلشن اقبال، کراچی)۔

جواب:

پاک کپڑا محض حالت جنابت میں پہننے سے ناپاک نہیں ہوتا، وہ بعد میں غسل کر کے پاک ہو کر اور دوبارہ وہی لباس پہن کر نماز پڑھ سکتا ہے۔ انسان کا پسینہ بھی ناپاک نہیں ہوتا۔ لہذا حالت جنابت میں کسی کو پسینہ آ گیا اور پاک کپڑا بدن سے مس ہو گیا تو ناپاک نہیں ہوگا۔ اسی طرح بیوی یا شوہر میں سے کوئی ایک ناپاک ہے اور دوسرے کا بدن اس سے مس ہو گیا تو وہ اس سے ناپاک نہیں ہوگا البتہ اگر بدن پر منی یا خون کا دھبہ ہے اور پاک کپڑا پہن لیا ہے اور پسینہ آنے سے وہ ناپاک کپڑے پر لگ گئی تو کپڑے کے اس حصے کو دھو کر پاک کر لیں، باقی لباس پاک رہے گا۔

ناپاک کپڑا پہننے سے کیا بدن ناپاک ہو جاتا ہے؟

سوال:

ایک شخص کے کپڑوں پر پیشاب یا کوئی اور ناپاک (مثلاً پاخانہ وغیرہ) لگ جاتا ہے اور وہ اس کے جسم کے کسی حصے پر نہیں لگتا، تو وہ شخص اگر با وضو ہے تو ناپاک کپڑے اتار کر اور پاک کپڑے پہن کر نماز پڑھ سکتا ہے؟ (مظہر کمال۔ گلشن اقبال، کراچی)۔

جواب:

محض ناپاک کپڑا پہننے سے بدن ناپاک نہیں ہوتا بشرطیکہ نجاست بدن پر نہ لگے۔ البتہ اگر نجاست مرطوب ہونے کی بناء پر بدن پر لگ جاتی ہے یا بدن کسی وجہ سے پانی یا پسینے سے تر ہو گیا اور وہ نجاست اس پر لگ گئی تو اس سے بھی وضو نہیں ٹوٹتا، صرف اس ناپاک جگہ کو دھو لے، وضو بدستور قائم رہے گا۔

جلد سے جڑے ہوئے مصنوعی بالوں کی طہارت کا مسئلہ؟

سوال:

آج کل جدید ٹیکنالوجی کے ذریعے مستقل بنیادوں پر جو مصنوعی بال لگائے

جار ہے ہیں کیا ایسے بال لگوا کر طہارت حاصل کی جاسکتی ہے کیونکہ ان بالوں کو جلد کے ساتھ مستقل طور پر جوڑ دیا جاتا ہے؟ (شیمیم یا سر۔ شاہ فیصل کالونی، کراچی)۔

جواب:

اگر یہ بال جلد کے ساتھ جڑ گئے ہیں یعنی انہیں ظاہراً اُگی ہوئی شکل یا مستقل پونگی کی شکل میں کر دیا گیا ہے تو وہ اصل بالوں ہی کے حکم میں ہوں گے بشرطیکہ وہ بال کسی ناپاک اور حرام چیز سے نہ بنائے گئے ہوں یا کسی حرام جانور کے نہ ہوں، کیونکہ ایسی صورت میں ان کے ہوتے ہوئے طہارت ممکن ہی نہیں رہے گی اس لئے کہ جو چیز اصلاً ناپاک ہو اسے دھو کر پاک نہیں کیا جاسکتا۔ دھونے سے صرف وہ چیز پاک ہو سکتی ہے جو اپنی اصل کے اعتبار سے پاک ہو لیکن اس کو حقیقی، حکمی یا مصنوعی نجاست لاحق ہوئی ہو۔ یہ جو ہم نے کہا ہے کہ اگر مصنوعی بال فی نفسہ پاک ہوں تو وہ اصل بالوں کے حکم میں ہیں اس کا مطلب یہ ہے کہ جن مواقع پر اصل بالوں کے لئے مسح کافی ہے، وہاں ان پر بھی مسح کافی ہوگا اور جہاں اصلی بالوں کو دھونا اور ان کی جڑوں تک پانی کا پہنچنا ضروری ہے وہاں ان کا بھی وہی حکم ہوگا۔

حضرت علیؑ کا حضرت فاطمہؑ کو غسل دینا (وضاحتی نوٹ)

میں نے کامران قریشی کے استفسار پر، شوہر کے اپنی بیوی کی میت کو غسل دینے کے مسئلے پر، ایک مقامی اخبار میں شائع شدہ اور ایک مفتی صاحب سے منسوب ایک فقہی مسئلے کی تصحیح کی تھی، جو جمعہ ۱۵ ستمبر کی اشاعت میں آچکی ہے۔ ہمارے ایک اور قاری سید عمیر الحسن برنی، جو ماشاء اللہ دینی مسائل کا ذوق رکھتے ہیں، کے توجہ دلانے پر اس مسئلے کی مکمل تشریح و توضیح کے لئے یہ سطور درج کی جا رہی ہیں۔ یہ ساری تفصیل فتاویٰ شامی مطبوعہ دار احیاء التراث العربی بیروت جلد نمبر ۳ ص ۸۵ سے ماخوذ ہیں۔ علامہ علاء الدین حصکفی لکھتے ہیں:

”شوہر کے لئے اپنی بیوی کی میت کو غسل دینا اور چھونا منع ہے، صحیح ترین قول کے مطابق دیکھنا منع نہیں ہے۔ ائمہ ثلاثہ کہتے ہیں کہ جائز ہے کیونکہ حضرت علی نے بی بی فاطمہ کو غسل دیا تھا، ہم جواباً کہتے ہیں کہ حضرت علی کا غسل دینا اس پر محمول ہے کہ ان کا بی بی فاطمہ کے ساتھ رشتہ زوجیت بعد از وفات بھی قائم تھا کیونکہ رسول اللہ ﷺ کا ارشاد ہے: ”رشتہ نکاح اور رشتہ نسب موت کے ساتھ منقطع ہو جاتا ہے، سوائے میرے رشتہ نکاح اور میرے رشتہ نسب کے۔“ حالانکہ بعض صحابہ نے اس پر اعتراض کیا تھا۔ (نوٹ اس روایت کو حاکم نے بیان کیا ہے اور کہا ہے کہ یہ صحیح الاسناد ہے (۱۳۲/۳) اور علامہ ذہبی نے ان کا تعاقب کرتے ہوئے اسے منقطع کہا ہے۔)

علامہ ابن عابدین شامی اس کی شرح میں لکھتے ہیں: شوہر کے اپنی بیوی کو غسل دینے کی ممانعت سے البحر الرائق کی اس عبارت کی طرف اشارہ ہے کہ غاسل کے لئے شرط یہ ہے کہ اس کے لئے مغسول (جسے غسل دیا جائے) کی طرف دیکھنا جائز ہو، یہی وجہ ہے کہ مرد اور عورت ایک دوسرے کو غسل نہیں دے سکتے، اور عنقریب یہ مسئلہ آئے گا کہ مرد کا انتقال ہو جائے اور صرف عورتیں ہوں یا عورت کا انتقال ہو جائے اور صرف مرد ہوں تو کیا کریں؟ ظاہر یہ ہے کہ غاسل کے لئے مغسول کو دیکھنے کے جواز کا مسئلہ غسل کے وجوب یا جواز کے لئے شرط ہے، صحت غسل کے لئے نہیں۔ ”شوہر کے لئے بیوی کی میت کو دیکھنا منع نہیں ہے۔“ ”منعہ“ میں اس قول کو ”القلیہ“ کی طرف منسوب کیا ہے اور فتاویٰ خانہ سے نقل کرتے ہوئے لکھا کہ اگر مردہ عورت کا محرم مرد ہے تو اسے اپنے ہاتھ سے تیمم کرائے اور اگر اجنبی مرد ہے تو اپنے ہاتھ پر کپڑا پیٹ کر تیمم کرائے اور نگاہیں اس کے بازوؤں پر نہ ڈالے، اسی طرح شوہر اپنی بیوی کو تیمم کرائے مگر اس کے لئے نگاہیں نیچے رکھنے کی پابندی نہیں ہے اور شاید اس کی وجہ یہ ہے کہ چھونے سے دیکھنا کم تر چیز ہے۔ ہم کہتے ہیں ”شرح الجمع“ کے مصنف نے کہا ہے (در حقیقت) حضرت فاطمہ کو ان کی دائی ام ایمن نے غسل دیا تھا۔ حضرت علی کے غسل دینے کی

روایت اس پر محمول ہے کہ انہوں نے تیاری کی تھی اور سارا سامان فراہم کیا تھا، اور اگر یہ (غسل علی کی) روایت درست بھی ہو تو ان کی خصوصیت پر محمول ہے، یہی وجہ ہے کہ جب حضرت عبداللہ بن مسعود نے اعتراض کیا تو حضرت علی نے جواب دیا کہ ”کیا تمہیں معلوم نہیں کہ رسول اللہ ﷺ نے فرمایا تھا: بے شک فاطمہ دنیا اور آخرت (دونوں) میں تمہاری بیوی ہے۔“ (اس روایت کو امام شافعی، امام دارقطنی، امام بیہقی اور امام ابو نعیم نے سند حسن کے ساتھ روایت کیا ہے۔) یہ اس امر کی دلیل ہے کہ صحابہ کرام کے نزدیک عام حکم شرعی یہی تھا کہ شوہر کے لئے اپنی بیوی کو غسل دینا جائز نہیں ہے اور حضرت علی اپنے لئے خصوصیت کے دعویدار تھے۔

نفاس کی مدت

سوال:

اکثر خواتین بچے کی ولادت کے بعد سوا مہینے یعنی چالیس دن تک غسل نہیں کرتیں، اس مدت کے دوران نماز، تلاوت سب کچھ موقوف ہو جاتا ہے، کیا یہ درست ہے؟ (رخسانہ شاہ کر۔ گلشن اقبال، کراچی)۔

جواب:

زچگی (Delivery) یعنی بچے کی ولادت کے بعد عورت کے رحم سے جو خون جاری ہوتا ہے، اسے نفاس کہتے ہیں، اس کی زیادہ سے زیادہ ممکنہ مدت چالیس دن ہے، یعنی چالیس دن تک اگر خون جاری رہا تو اسے نفاس ہی سمجھا جائے گا، اور وہ شرعاً ناپاک رہے گی، اور اس عرصے کی نمازیں اسے معاف ہیں، لہذا ان کی قضا بھی اس پر نہیں ہے۔ اس عرصے میں رمضان کا روزہ رکھنا بھی منع ہے، لیکن روزہ معاف نہیں ہے، بعد میں اس کی قضا لازم ہوگی۔ اگر خون چالیس دن پورے ہونے کے بعد

بھی جاری رہے تو اب یہ نفاس نہیں ہے، بلکہ استحصا ہے، یعنی سیلان الرحم کی بیماری ہے۔ اب نفاس والی عورت پر لازم ہے کہ غسل کر کے پاک ہو جائے اور نمازیں پڑھے، روزے رکھے اور تلاوت کرے، ہیئت اللہ کا طواف بھی کر سکتی ہے۔ خون مستقل جاری رہتا ہے تو یہ بیماری ہے اور شرعی عذر ہے، بس اتنا ہے کہ ہر نماز کے لئے تازہ وضو کرے یا ہو سکے تو غسل کرے، اور خون کے قطرے آنے کے باوجود وہ نماز پڑھتی رہے اور تلاوت کرتی رہے۔ نفاس کے لئے کم سے کم کوئی مدت متعین نہیں ہے، لہذا خون جب بھی رک جائے، خواہ ایک دن بعد یا زیادہ دنوں کے بعد، غسل کر کے پاک ہو جائے اور نمازیں شروع کر دے، تلاوت کرے وغیرہ۔ چالیس دن پورے کرنے ضروری نہیں ہیں۔ اگر چالیس دنوں سے کم مدت میں، خواہ ان ایام کی تعداد کوئی بھی ہو، خون بند ہو گیا، لیکن عورت نے غسل کر کے اور پاک ہو کر نمازیں نہیں شروع کیں، تو ان دنوں کی قضا اس پر لازم ہوگی۔

کیا ڈیڑھ سالہ بچی کے پیشاب سے کپڑے ناپاک ہو جاتے ہیں

سوال:

میری بچی ڈیڑھ سال کی ہے، کبھی اس کا پیشاب میرے کپڑوں اور بدن پر گر جاتا ہے تو کیا اس صورت میں دوبارہ غسل کرنے اور کپڑے بدلنے ضروری ہیں؟ (ڈاکٹر بشری۔ گلستان جوہر)۔

جواب:

بدن کے جس حصے پر اور کپڑے پر جہاں بچی کا پیشاب لگا ہے، وہ ناپاک ہو جاتے ہیں، بس انہیں دھو ڈالیں، نہ دوبارہ غسل کی ضرورت ہے نہ اس سے وضو ٹوٹتا ہے۔

خواتین کا ایام مخصوص میں مہندی لگانا

سوال:

کیا خواتین ایام مخصوص میں مہندی لگا سکتی ہیں اور اگر لگا دی جائے تو ایام گزرنے پر غسل کر کے پاک ہو سکتی ہیں؟ (لبنی رشید، کیمڑی، کراچی)

جواب:

جی ہاں، خواتین ایام مخصوص میں مہندی لگا سکتی ہیں، اپنے ہاتھ پاؤں پر یا بالوں پر، اور ایام گزرنے پر جب وہ غسل کریں گی تو پاک ہو جائیں گی۔

گلی کوچوں کے ناپاکی پانی کا بدن یا کپڑوں پر لگنا

سوال:

ہم جب گھروں سے نکلتے ہیں تو اکثر گلی کوچوں میں پانی جمع رہتا ہے اور وہ بدن یا کپڑوں پر لگ جاتا ہے، کیا اس کا ازالہ متاثرہ جگہ کے دھو لینے سے ہو جاتا ہے، یا وضو یا غسل کرنا پڑے گا؟ (سید محمد عارف۔ شاہ فیصل کالونی، کراچی)۔

جواب:

عام طور پر یہ یقین یا ظن غالب ہوتا ہے کہ یہ پانی گٹر کا ہے جو سیوریج لائن کے بند ہونے یا کسی لائن یا مین ہول کے ٹوٹ جانے سے ابلنے لگتا ہے اور گلی کوچوں میں پھیل جاتا ہے، یہ پانی ناپاک ہے اور بدن یا کپڑے کے جس حصے پر لگے، اسے اچھی طرح سے دھو ڈالیں۔ اس کے ازالے کے لئے غسل یا وضو کی ضرورت نہیں، اگر آپ پہلے سے با وضو ہیں تو آپ کا وضو بدستور قائم رہے گا۔

﴿کتاب الصَّلَاة﴾

مسجد میں داخل ہوتے وقت اونچی آواز سے سلام کرنا

سوال:

آج کل لوگ مسجد میں داخل ہوتے ہوئے بلند آواز سے سلام کرتے ہیں، جس سے نماز واذکار میں مشغول نمازیوں کا خیال بٹ جاتا ہے اور بعض نمازی بیٹھے ہوئے نمازیوں سے ہاتھ ملاتے ہیں اور بعض نمازی آپس میں گفتگو کرتے ہیں، بعض دفعہ وہ گفتگو تفریح و مذاق کا رخ اختیار کر جاتی ہے۔ قرآن و سنت کی روشنی میں جواب عنایت فرمائیں کہ اس طرح کے معمولات مسجد میں جائز ہیں یا نہیں، (قاری محمد صدیق قادری، خطیب جامع مسجد خلفائے راشدین، گلشن اقبال، کراچی)۔

جواب:

(۱) عن عبد الله بن عمرو ان رجلا سال رسول الله صلى الله عليه وسلم: اي الاسلام غير؟ قال: تطعم الطعام و تقرئ السلام على من عرفت و من لم تعرف۔ (مشکوٰۃ، باب السلام ص ۳۹۷)

”حضرت عبد اللہ بن عمرو بیان کرتے ہیں کہ ایک شخص نے رسول اللہ صلی اللہ علیہ وسلم سے دریافت کیا کہ اسلام کی کون سی خصلت سب سے اچھی ہے؟ آپ نے فرمایا: ”تم (مساکین کو) کھانا کھلاؤ اور (ہر مسلمان کو) سلام کرو، خواہ تم اسے جانتے ہو یا نہیں۔“

(۲) عن ابی ہریرۃ قال قال رسول اللہ صلی اللہ علیہ وسلم: للمؤمن علی المؤمن ست خصال یعودہ اذا مرض و یشہدہ اذا مات و یحییہ اذا دعاه و یسلم علیہ اذا لقیہ و یشمتہ اذا عطس و ینصح لہ اذا غاب او شہد لم

اجلہ۔ (مشکوٰۃ، باب السلام، صفحہ ۳۹۷)

”حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ایک مومن کے دوسرے مومن پر چھ (عمومی) حقوق ہیں، جب وہ بیمار ہو تو اس کی عیادت کرے، جب وہ وفات پائے تو اس کے جنازے میں شریک ہو، جب وہ دعوت دے تو اسے قبول کرے، جب اس سے ملاقات ہو تو اسے سلام کرے، جب اسے چھینک آئے تو (اس کی الحمد للہ کے جواب میں) ”یَرْحَمُكَ اللَّهُ“ کہے اور وہ مومن ہو یا نہ ہو (ہر حال میں) اس کی خیر خواہی کرے۔“

(۳) عن ابی امامۃ قال: قال رسول اللہ ﷺ: ان اولی الناس باللہ من

بدأ بالسلام۔ (مشکوٰۃ، باب السلام صفحہ ۳۹۸)

”حضرت ابو امامہ سے روایت ہے کہ رسول اللہ صلی اللہ علیہ وسلم نے فرمایا: عام لوگوں کے بہ نسبت اللہ تعالیٰ (کی رحمت و مغفرت) کا سب سے زیادہ حق دار وہ ہے جو سلام کی ابتدا کرے۔“

(۴) عن ابی ہریرۃ قال: قال رسول اللہ ﷺ: یسلم الراكب علی الماشی

والعاشي على القاعد والقليل على الكثير۔

”حضرت ابو ہریرہ بیان کرتے ہیں کہ رسول اللہ ﷺ نے فرمایا: سوار پیدل کو سلام کرے، پیدل چلنے والا بیٹھے ہوئے کو سلام کرے اور جو تعداد میں کم ہوں وہ اپنے بہ نسبت زیادہ تعداد والوں کو سلام کریں۔“

(۵) عن ابی ہریرۃ قال: قال رسول اللہ ﷺ یسلم الصغیر علی الکبیر والمار علی القاعد والقلیل علی الكثير۔ (مشکوٰۃ باب السلام)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: چھوٹا بڑے کو سلام کرے، (راستے پر) چلنے والا بیٹھے ہوئے کو سلام کرے اور تھوڑے زیادہ کو سلام کریں۔“

(۶) عن ابی ہریرۃ عن رسول اللہ ﷺ قال: اذا اتی احدکم الی مجلس فلیسلم فان بدالہ ان یجلس فلیجلس ثم اذا قام فلیسلم

فلیست الاولیٰ باحق من الآخرۃ۔ (مشکوٰۃ باب السلام)

”حضرت ابو ہریرہ سے روایت ہے کہ نبی کریم ﷺ نے فرمایا: جب تم میں سے کوئی کسی مجلس میں پہنچے تو سلام کرے، اگر وہ بیٹھنا مناسب سمجھے تو بیٹھ جائے، پھر جب مجلس سے (روانہ ہونے کے لیے) اُٹھے تو تب بھی سلام کرے کیونکہ پہلا دوسرے سے کوئی زیادہ اہم نہیں ہے، (یعنی اسلامی شعار ہونے کے اعتبار سے دونوں کی یکساں اہمیت ہے۔)“

ان احادیث مبارکہ سے معلوم ہوا کہ ”سلام“ اسلام کا شعار ہے، سنت متوارثہ ہے، اسلامی اخلاقیات کا اعلیٰ نمونہ ہے، دنیا کی ہر قوم میں باہمی ملاقات کے موقع پر تحیت کے کچھ خاص کلمات رائج ہیں، جیسے انگریزوں کے ہاں گڈ مارنگ، گڈنائٹ وغیرہ، فارسی میں صبح بہ بخیر، شب بخیر وغیرہ۔ لیکن اسلام کا شعار ملاقات والوداع سب سے منفرد ہے، یہ ایک جامع کلمہ دعاء و خیر خواہی ہے، اللہ کی سلامتی و رحمت و برکت کی دعا ہے اور اپنی جانب سے بھی پیغام سلامتی ہے۔ ایک حدیث مبارک میں

آپ نے پڑھ لیا کہ آدمی باہر سے آ کر مجلس میں شریک ہو تو سلام کرے، اُٹھ کر جانے لگے تو سلام کرے، اگرچہ اہل مجلس میں سے ہر ایک پر اس کے سلام کا جواب دینا واجب نہیں ہے ایک یا چند افراد نے جواب دے دیا تو جواب کی ”سنت کفایہ“ ادا ہوگئی۔

لیکن اگر مسجد میں لوگ نماز میں مشغول ہیں، تلاوت قرآن کریم، تسبیح، اوراد و وظائف اور درود شریف پڑھنے میں مشغول ہیں یا وعظ و تذکیر اور درس و تدریس کی مجلس میں مشغول ہیں تو پھر آنے والا اونچی آواز سے سلام نہ کرے (اور اگر اس نے اونچی آواز سے سلام کر بھی دیا تو ان لوگوں پر سلام کا جواب دینا واجب نہیں ہے) بلکہ وہ خاموشی سے آئے اور اپنی عبادت میں مشغول ہو جائے، ہاں اگر کوئی شخص یا چند اشخاص کسی عبادت، تلاوت، اوراد و اذکار وغیرہ میں مشغول نہیں ہیں تو ان کے قریب جا کر انہیں سلام کرے، تاکہ جو لوگ مصروف عبادت ہیں ان کی توجہ اور یکسوئی میں خلل واقع نہ ہو۔ یہ مسئلہ مسجد تک ہی محدود نہیں ہے بلکہ خارج مسجد بھی کوئی مجلس وعظ، تلاوت، درود خوانی یا ذکر و فکر کی مجلس برپا ہو تو جا کر خاموشی سے بیٹھ جائے۔ جہاں سلام کی اجازت ہے وہاں مصافحہ بھی کر سکتے ہیں۔ اگر کوئی کھانا کھانے میں مشغول ہو تو بھی اسے سلام نہ کرے۔ لیکن اگر اسے کسی نے سلام کر دیا تو وہ جواب دے دے کیونکہ رسول اللہ ﷺ سے کھانے کے دوران بات چیت کا جواز ثابت ہے۔ البتہ اگر بھوک ہو اور کھانے کی طلب ہو تو سلام عرض کر دیں، شاید وہ پیش کش کرے۔

مسجد میں شور و غوغا کرنا، دنیوی باتیں کرنا، گپ شپ کرنا، ہنسی مذاق کی باتیں کرنا، کاروباری لین دین کی باتیں کرنا سخت منع ہے۔ اس سلسلے میں مندرجہ ذیل احادیث مبارکہ ملاحظہ فرمائیں۔

(۱) عن ابی ہریرۃ قال قال رسول اللہ ﷺ: من سمع رجلاً ینشد

ضالة فی المسجد فلیقل لاردها اللہ علیک فان المساجد لم یبن لہذا۔

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جو کسی شخص کو مسجد میں گمشدہ چیز کا اعلان کرتے ہوئے سنے تو کہے کہ اللہ کرے تجھے یہ چیز نہ ملے کیونکہ مساجد اس مقصد کے لیے نہیں بنائی گئیں۔“

(۲) عن عمرو بن شعيب عن ابيه عن جده قال نهى رسول الله ﷺ عن
تناشد الاشعار في المسجد و عن البيع والاشتراء فيه وان يتحلق الناس يوم
الجمعة قبل الصلوة في المسجد۔

”عمرو بن شعيب اپنے دادا سے روایت کرتے ہیں کہ رسول اللہ ﷺ نے مساجد میں (فحش) اشعار پڑھنے، خرید و فروخت کرنے اور جمعہ کے دن مسجد میں نماز جمعہ سے پہلے حلقے بنا کر بیٹھنے سے منع فرمایا۔“

(۳) عن ابي هريرة قال قال رسول الله ﷺ: اذا رايتم من يبيع او يتاع في
المسجد فقولوا لا لربح الله تجارتيك و اذا رايتم من ينشد فيه ضالة فقولوا
لا رد الله عليك۔ (مشکوٰۃ، باب المساجد)

”حضرت ابو ہریرہ رضی اللہ عنہ سے روایت ہے کہ رسول اللہ نے فرمایا: جب تم دیکھو کہ کوئی شخص مسجد میں لین دین کر رہا ہے تو کہو کہ اللہ تمہاری تجارت میں نفع نہ دے اور جب تم دیکھو کہ کوئی گمشدہ چیز کا اعلان کر رہا ہے تو کہو کہ اللہ تعالیٰ یہ گمشدہ چیز تمہیں نہ لوٹائے۔“

(۴) عن الحسن مرسل قال قال رسول الله ﷺ: يا بني على الناس زمان
يكون حديثهم في مساجد في امر دنياهم فلا تجالسوهم فليس
لله فيهم حاجة۔ (مشکوٰۃ، باب المساجد)

”حضرت حسن سے ایک حدیث مرسل روایت ہے کہ رسول اللہ صلی اللہ علیہ وسلم نے فرمایا: لوگوں پر ایک زمانہ آئے گا کہ وہ مساجد میں دنیاوی باتیں کریں گے ان کے ساتھ نہ بیٹھو، اللہ کو ان (کی عبادت) سے کوئی غرض نہیں۔“

علامہ ابن عابدین شامی مسجد میں باتیں کرنے کی ممانعت کو منکرات یا ”لہو الحدیث“ (بیہودہ یا بے مقصد باتوں) پر محمول کرتے ہوئے لکھتے ہیں:

”المصنّفی میں ہے مسجد میں بات چیت کے لیے بیٹھنا شرعاً جائز ہے کیونکہ اہل صفہ کا رہن سہن مسجد ہی میں ہوتا تھا وہ وہاں پر سوتے بھی تھے اور بات چیت بھی کرتے تھے، لہذا کسی کے لیے اس سے منع کرنا جائز نہیں ہے۔“ ”الجامع البرہانی“ میں بھی اسی طرح ہے، (فتاویٰ شامی ۲/۳۷۸ طبع جدید بیروت)۔

لیکن ظاہر ہے کہ اہل صفہ زیادہ تر دین ہی کی باتیں کرتے تھے، احادیث کا بیان کرتے تھے یا یہ اس طرح کی ضروری باتوں پر محمول ہے جیسے کسی مسجد کی انتظامیہ کے لوگ مسجد میں بیٹھ کر مسجد کے انتظامی معاملات پر بات کرتے ہیں یا کچھ لوگ کسی دینی، ملی اور فلاحی مسئلے پر بات کرتے ہیں۔ زیادہ احتیاط اس میں ہے کہ مسجد میں داخل ہوتے وقت نفلی اعتکاف کی نیت کر لینی چاہئے۔

گزشتہ انبیاء کرام علیہم السلام کی شریعتوں میں نماز کا تذکرہ

سوال:

کہا جاتا ہے کہ دن میں پانچ وقت کی نماز ہمارے رسول اکرم ﷺ اور آپ کی امت پر معراج کی شب فرض ہوئی، جبکہ عمومی طور پر نماز کا تذکرہ گزشتہ انبیاء کرام علیہم السلام کی تعلیمات میں بھی ملتا ہے، ہم یہ جاننا چاہتے ہیں کہ سابق انبیاء کرام علیہم السلام کی شریعتوں میں کون کون سے اوقات کی نمازیں فرض تھیں، تحریر فرمائیے، (زاہد اللہ لاوگی، مانسہرہ)۔

جواب:

قرآنی ارشادات کے مطابق تمام نبی اپنی امتوں کو نماز کی تعلیم دیتے رہے ہیں، انہوں نے اپنی اپنی امتوں کو نماز پڑھائی بھی ہے اور پڑھی بھی ہے، حضرت

ابراہیم فرماتے ہیں:

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي۔

”اے میرے رب! مجھے نماز قائم کرنے والا بنا اور میری اولاد سے (بھی)، (ابراہیم: ۴۰)۔“

قرآن میں حضرت اسماعیل علیہ السلام کا قول نقل کرتے ہوئے فرمایا:

وَكَانَ يَأْمُرُ أَهْلَهُ بِالصَّلَاةِ وَالزَّكَاةِ

”وہ اپنے اہل و عیال کو نماز اور زکوٰۃ کا حکم دیتے تھے، (مریم: ۵۵)۔“

حضرت لقمان اپنے بیٹے کو نصیحت کرتے ہوئے فرماتے ہیں:

يُثْنِيْ اَقِمِ الصَّلَاةَ۔

”اے میرے بیٹے نماز پڑھو، (لقمان: ۱۷)۔“

اللہ جل شانہ حضرت موسیٰ علیہ السلام کو فرماتا ہے:

اَقِمِ الصَّلَاةَ لِذِكْرِيْ ۝

”میری یاد (کو تازہ رکھنے) کے لئے نماز پڑھو، (طہ: ۱۳)۔“

بنی اسرائیل کو حکم ہوا:

وَأَقِيْمُوا الصَّلَاةَ۔

”اور نماز قائم کرو، (بقرہ: ۴۳)۔“

قرآن مجید حضرت عیسیٰ علیہ السلام کا قول نقل کرتے ہوئے فرماتا ہے:

وَأَوْصَانِيْ بِالصَّلَاةِ۔

”اور (اللہ تعالیٰ نے) مجھے نماز پڑھنے کا حکم دیا ہے، (مریم: ۳۱)۔“

امام نسائی اپنی سند کے ساتھ واقعہ معراج بیان کرتے ہوئے بیان کرتے

ہیں: ”(رسول اللہ ﷺ نے فرمایا) پھر میں پانچ نمازوں (کا حکم لے کر) لوٹا تو موسیٰ

علیہ السلام نے کہا: جائیے! اپنے رب سے مزید تخفیف کی گزارش کیجئے، کیونکہ بنی اسرائیل پر صرف دو نمازیں فرض کی گئی تھیں، لیکن وہ ان کو بھی نہ پڑھ سکے، (سنن نسائی جلد ۱ ص ۵۲)۔ اس حدیث سے معلوم ہوا کہ بنی اسرائیل پر (یعنی شریعت موسیٰ علیہ السلام میں) دو نمازیں فرض تھیں۔

اس کے علاوہ ایک اور روایت میں ہے کہ نماز عشاء ہمارے نبی کریم ﷺ کی شریعت کی خصوصیت ہے، چنانچہ امام ابو داؤد اپنی سند کے ساتھ حضرت معاذ ابن جبل سے روایت کرتے ہیں: رسول اللہ ﷺ نے فرمایا: ”اس نماز (عشاء) کو تاخیر سے پڑھا کرو کیونکہ تم کو اس نماز کے سبب پچھلی تمام امتوں پر فضیلت دی گئی ہے اور تم سے پہلے کسی امت نے یہ نماز نہیں پڑھی، (سنن ابو داؤد ج ۱ ص ۶۱)۔“ ایک خصوصیت یہ بھی ہے کہ پنجگانہ نمازوں میں ہر ایک نماز کسی نہ کسی اولوالعزم نبی نے پڑھی ہے، گویا ہمارے نبی کریم ﷺ کی شریعت میں سب کو جمع کر دیا گیا ہے، چنانچہ ایک روایت میں ہے کہ: ”حضرت آدم علیہ السلام نے صبح کی نماز پڑھی، حضرت داؤد علیہ السلام نے ظہر کی نماز پڑھی، حضرت سلیمان علیہ السلام نے عصر کی نماز پڑھی، حضرت یعقوب علیہ السلام نے مغرب کی نماز پڑھی اور حضرت یونس علیہ السلام نے عشاء کی نماز پڑھی، (الاصابہ ج ۲ ص ۶۳ بحوالہ علامہ حلبی رافعی شارح مسند شافعی)۔“ اس روایت کی رو سے امت محمدیہ سے پہلے عشاء کی نماز حضرت یونس علیہ السلام نے پڑھی ہے، لیکن گزشتہ روایت کی رو سے ان کی یا کسی اور نبی کی امت نے نہیں پڑھی۔

جہاں تک پانچ اوقات کی نماز کی فرضیت کا تعلق ہے، وہ تو شب معراج ہی کو فرض ہوئی ہے، لیکن فی نفسہ نماز نزول وحی کے ساتھ ہی فرض ہو گئی تھی۔ السیرۃ النبویہ لابن ہشام بر حاشیہ روض الالف ج ۱ ص ۱۶۲، اور انسان العیون ج ۱ ص ۴۲۶ میں ہے کہ جبرئیل امین نے وضو کیا، پھر رسول اللہ ﷺ نے وضو فرمایا، پھر آپ نے جبرئیل علیہ

السلام کے ساتھ نماز پڑھی۔ امام احمد رضا قادری رحمہ اللہ تعالیٰ نے شرح الزرقانی علی المواہب، المقصد الخامس فی المعراج والاسراء ۶/۱۳۲ کے حوالے سے لکھا ہے کہ بنی اسرائیل پر دو وقت کی نماز فرض تھی، دو رکعت صبح اور دو رکعت رات کی، اور بعض کے نزدیک دو رکعت زوال کی بھی تھیں، لیکن وہ اس پر کاربند نہ رہ سکے، (فتاویٰ رضویہ ۲۳/۵ مطبوعہ رضا فاؤنڈیشن)۔

رہا یہ سوال کہ انبیاء سابقین کی نمازوں کا طریق اداء کیا تھا، یہ جاننا نہ ہماری ضرورت ہے، نہ ہم اس کے مکلف ہیں اور نہ ہی قرآن مجید اور احادیث صحیحہ میں ان کی تفصیلات مذکور ہیں۔

تائب کی امامت کا حکم

سوال:

ایک شخص کچھ عرصہ پہلے گانے، ڈرامے اور بے حیائی کی فلمیں دیکھتا تھا اور اس نے **يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا** (ترجمہ: اے ایمان والو! اللہ کی طرف صاف دل سے خالص توبہ کرو) کے مطابق توبہ کر لی، کیا ایسا شخص امامت کے قابل ہے، جبکہ اس میں اہلیت امامت کی تمام شرائط موجود ہیں، کیا اس پر کوئی حد شرعی قائم ہوگی، (شاہد جمیل۔ گلشن اقبال، کراچی)۔

جواب:

موسیقی کے ساتھ فحش گانے، بیہودہ ڈرامے اور بے حیائی کی فلمیں دیکھنا گناہ ہے۔ صورتِ مسئلہ میں جب اس شخص نے صدق دل سے توبہ کر لی ہے تو وہ امامت کے قابل ہے اور اس کی افتداء میں نماز صحیح ہے۔ جب تک توبہ کے منافی اس سے فسق و فجور کا صدور نہ ہو تو اس کے ماضی کے کردار کے حوالے سے بدگمانی ناجائز ہے، اللہ تعالیٰ کا ارشاد ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظُّلِّ ذِإِنْ بَعْضُ الظُّلِّ إِثْمٌۭ -
 ”اے ایمان والو! بہت سے گمان سے بچو، کیونکہ بعض گمان گناہ ہوتے ہیں،
 (الحجرات: ۱۲)۔“

اور رسول اللہ ﷺ کا ارشاد ہے: ”بدگمانیوں سے بچو کیونکہ بدگمانی سب سے بڑا جھوٹ ہے، (مشکوٰۃ بحوالہ صحیح بخاری صحیح مسلم)۔“ توبۃ النصوح اور توبہ صادق کی ظاہری علامت یہ ہے کہ بندے نے جس گناہ سے توبہ کی ہے، دوبارہ اس کا ارتکاب نہ کرے۔ اللہ تعالیٰ نے اپنی شان کریمی سے توبہ کی قبولیت کا وعدہ فرمایا ہے اور اسے اپنے ذمہ کرم پر لیا ہے، ارشاد باری تعالیٰ ہے:

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِسَهْوَةٍ ثُمَّ يَتُوبُونَ مِن قَرِيبٍ فَأُولَٰئِكَ يَتُوبُ اللَّهُ عَلَيْهِمْ ط وَكَانَ اللَّهُ عَلِيمًا حَكِيمًا O

”وہ توبہ جس (کی قبولیت) کا اللہ نے وعدہ کیا ہے، صرف ان لوگوں کے لئے ہے جو نادانی کی وجہ سے گناہ کر بیٹھیں، پھر جلدی سے توبہ کر لیں تو وہ ایسے ہی لوگ ہیں جن پر اللہ اپنی رحمت سے رجوع فرماتا ہے، اور اللہ خوب جاننے والا بہت حکمت والا ہے، (النساء: ۱۷)۔“

اور رسول اللہ ﷺ کا ارشاد ہے: ”گناہ سے توبہ کرنے والا ایسا ہے، جیسے اس نے گناہ کیا ہی نہیں، (مشکوٰۃ بحوالہ سنن ابن ماجہ و سنن بیہقی)۔“

سوال میں مذکور شخص پر کوئی حد شرعی عائد نہیں ہوتی۔ عامۃ المسلمین سے بھی گزارش ہے کہ اگرچہ شرعاً تصویر کا حکم اصل کا نہیں ہوتا، لیکن موسیقی اور گانے بجانے کے آلات کے ساتھ فحش گانے سننا، بیہودہ ڈرامے اور بے حیائی کی فلمیں اور ناچ گانے کے پروگرام دیکھنا مکروہ تحریمی ہے اور اس سے اجتناب کرنا چاہئے اور کسی تھیٹر وغیرہ میں جا کر غیر محرم عورتوں کو براہ راست بے حجاب اور نیم عریاں لباس میں دیکھنا بھی مکروہ تحریمی ہے۔ رسول اللہ ﷺ کا فرمان ہے: ”بے شک شیطان انسان

(کی رگ و پے) میں اس طرح سرایت کئے ہوئے ہے جیسے (رگوں میں) خون رواں ہے، (مشکوٰۃ بحوالہ صحیحین)۔“ اور فرمان رسول ﷺ ہے: ”آنکھوں کا زنا (غیر محرمات کو بے حجاب) دیکھنا ہے، اور کانوں کا زنا (فحش باتیں) سننا ہے، اور زبان کا زنا (بے حیائی کی) باتیں کرنا ہے، اور ہاتھ کا زنا چھونا ہے اور پاؤں کا زنا (برائی کی طرف) قدم اٹھانا اور دل (گناہ کی) خواہش اور آرزو کرنا ہے اور شرم گاہ (گناہ سے رک کر) اس کی تکذیب کرتی ہے یا (گناہ میں مبتلا ہو کر) اس کی تصدیق کرتی ہے، (مشکوٰۃ بحوالہ صحیح مسلم)۔“ یعنی مومن کو گناہ کے مبادیات اور محرکات سے بچنا چاہئے ورنہ گناہ میں مبتلا ہونے کا ہر وقت اندیشہ ہے۔

امام کا صفیں درست کرنے کی ہدایت کرنا

سوال:

سوال یہ ہے کہ بندہ نے اب تک جہاں بھی نماز جمعہ ادا کی ہے۔ ائمہ کرام یہ بات ضرور کہتے ہیں کہ صفیں سیدھی کر لیں اور ساتھ کوئی اور جملہ بھی کہہ دیتے ہیں آیا اس کا کوئی شرعی جواز ہے؟ اگر ہے تو مفصل جواب دیں۔ مہربانی ہوگی۔ ہاں آیا امام صاحب نماز کی امامت پہ بھی یہ الفاظ دہرا سکتا ہے یا کہ نہیں؟ (ارشاد علی، پنجاب)۔

جواب:

رسول اللہ ﷺ نے باجماعت نماز میں صفوں کی درستی پر بہت زور دیا ہے، تاکید فرمائی ہے اور صفوں میں خلا چھوڑنے اور صفیں ٹیڑھی بنانے پر وعید بھی فرمائی ہے، آپ کا ارشاد ہے: ”اللہ کے بندو! تمہیں لازماً صفیں سیدھی رکھنی چاہییں، ورنہ اللہ تعالیٰ تمہارے چہروں کو بگاڑ دے گا (یا انہیں پھیر دے گا یا ان میں اختلاف پیدا فرما دے گا، (مشکوٰۃ بحوالہ صحیح مسلم)۔“

اور آپ نے ارشاد فرمایا: ”صفوں کو (سیدھا اور) برابر رکھو، کیونکہ صفوں کی

درستی سے نماز کی تکمیل ہوتی ہے، (مشکوٰۃ)۔“

”ابو مسعود انصاری رضی اللہ عنہ بیان کرتے ہیں کہ رسول اللہ ﷺ (نماز کے وقت) ہمارے کندھوں کی چھو کر صفوں کو درست کیا کرتے تھے اور فرماتے تھے: صفیں برابر رکھو اور ان میں بگاڑ پیدا نہ کرو ورنہ تمہارے دلوں میں بگاڑ (اور نفاق) پیدا ہوگا، تم میں جو زیادہ سمجھدار ہیں وہ میرے قریب کھڑے ہوں، اور اس کے بعد دوسرے درجہ بدرجہ، (مشکوٰۃ بحوالہ صحیح مسلم)۔“

حضرت انس بیان کرتے ہیں کہ (ایک مرتبہ) نماز کی اقامت کہی گئی، پھر رسول اللہ ﷺ ہماری جانب متوجہ ہوئے اور فرمایا: صفوں کو سیدھا کرو اور ایک دوسرے کے ساتھ مل کر کھڑے ہوا کرو، کیونکہ میں (دوران نماز) اپنی پیٹھ کے پیچھے بھی اسی طرح دیکھتا ہوں جیسے کہ سامنے دیکھتا ہوں، (مشکوٰۃ)۔“ اسی طرح مشکوٰۃ شریف میں متعدد روایات درج ہیں، جن کی رو سے آپ ﷺ صفوں کی درستی کے لئے یہ کلمات ارشاد فرماتے تھے: ”سَرُّوْا، اِسْتَوُّوْا، اِغْتَدِلُوْا“ (یعنی صفوں کو برابر کرو، سیدھا کرو، ٹھیک کرو)۔“ اور آپ فرماتے تھے: ”صفوں کو سیدھا کرو، کندھے ایک دوسرے کے برابر رکھو (یعنی آگے پیچھے نہ کرو)، اور صفوں میں (دو آدمیوں کے درمیان) خلا نہ چھوڑو، کیونکہ اس میں شیطان گھس جاتا ہے (اور تمہارے دلوں میں وسوسے ڈالتا ہے، بگاڑ پیدا کرتا ہے)۔“

عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا: صفیں سیدھی رکھو، کندھے ایک دوسرے کے برابر رکھو، صفوں میں (دو آدمیوں کے درمیان) خالی جگہ نہ چھوڑو، (صفیں سیدھی کرنے کے لئے) تمہارا دینی بھائی ہاتھ بڑھائے تو اس کے ساتھ نرمی اختیار کرو، شیطان کے لئے بیچ میں کشادہ جگہ نہ چھوڑو، جو صف کو ملا کر رکھے گا، اللہ تعالیٰ اسے اپنی رحمت سے وابستہ رکھے گا اور جو صف کا سلسلہ توڑ دے گا، اللہ تعالیٰ اپنی رحمت سے اس کا رشتہ توڑ دے گا، (مشکوٰۃ بحوالہ

ابوداؤد و نسائی)۔“

ان احادیث مبارکہ سے آپ اندازہ لگا سکتے ہیں کہ رسول اللہ ﷺ صفوں کی درستگی کا کتنا اہتمام اور تاکید فرماتے تھے اور آپ نے صفوں کو برابر نہ رکھنے والوں کے لئے کتنی شدید وعیدیں فرمائیں۔ عہد رسالت مآب ﷺ اور عہد خلفاء راشدین و سلف صالحین میں یہ تاکید شدید اس لئے بھی تھی کہ مساجد نا پختہ تھیں، صفوں کی نشاندہی کے لئے لائنوں، دریوں، چٹائیوں اور قالینوں کا اہتمام نہیں تھا، لہذا صفوں کی درستگی کے لئے انتہائی توجہ کی ضرورت تھی۔ آج کل ہمارے لئے بڑی آسانیاں ہیں، اگر کسی مسجد میں نمازی کم ہیں یا مسجد بالکل چھوٹی ہے اور امام سمجھتا ہے کہ صفیں درست بن رہی ہیں تو اگر زبانی تاکید نہ بھی کرے تو حرج نہیں ہے، لیکن اگر تاکید صفوف کو سنت رسول اللہ ﷺ سمجھتے ہوئے زبانی بھی کہہ دے تو تعمیل سنت کا اجر ملے گا۔ مسجد بڑی ہو، نمازی زیادہ ہوں تو بہتر یہی ہے کہ امام تاکید صفیں درست کرائے، امام اگر ضرورت محسوس کرے تو اقامت مکمل ہونے کے بعد نمازیوں کو صفوں کی درستگی کے لئے مزید وقت دے سکتا ہے اور اس مقصد کے لئے تکبیر تحریمہ میں چند لمحے کی تاخیر بھی ہو جائے تو کوئی حرج نہیں ہے۔

اَوَّابین کے نوافل پڑھنے کا طریقہ

سوال:

”اَوَّابین“ کے نوافل پڑھنے کا کیا طریقہ ہے؟ کیا یہ نوافل نماز مغرب کے ساتھ ملا کر پڑھے جاتے ہیں؟ اور کیا نقلی عبادت کے بعد دعا مانگنی چاہئے، (محمد سلیم، فیڈرل بی ایریا، کراچی)

جواب:

”اَوَّاب“ کے لفظی معنی ہیں ”توبہ کرنے والا“، اللہ تعالیٰ کی بارگاہ میں ”طلب مغفرت کے لئے رجوع کرنے والا۔“ اللہ تعالیٰ کا ارشاد ہے:

رَبُّكُمْ أَعْلَمُ بِمَا فِي نُفُوسِكُمْ ۖ إِنَّ تَسْكُونُوا صَالِحِينَ فَإِنَّهُ كَانَ لِلْأَوَّابِينَ غَفُورًا ۝

”تمہارا رب خوب جانتا ہے، جو کچھ تمہارے دلوں میں ہے، اگر تم نیک ہوئے تو بلاشبہ وہ ان لوگوں کو بہت بخشنے والا ہے جو اس کی طرف رجوع کرنے والے (اؤائین) ہیں، (بنی اسرائیل: ۲۵)۔“

مغرب کی نماز کے بعد کم از کم چھ رکعات نوافل پڑھنا مستحب ہے، ان کو ”اؤائین“ کہتے ہیں، یہ نماز دو دو رکعت کر کے تین سلام کے ساتھ پڑھنا افضل ہے، یعنی ہر دو رکعت پر سلام پھیرے۔ مغرب کے فرض کے بعد دو رکعت سنت مؤکدہ اؤائین کے نوافل کے ساتھ ملا کر پڑھ سکتے ہیں، ان نوافل میں مطلق نماز کی نیت کافی ہے، یعنی نیت میں اؤائین کا لفظاً ذکر یا ذہن میں اس مفہوم کا استحضار (Presence) ضروری نہیں ہے اور سنت کی نیت سے بھی پڑھ سکتے ہیں کیونکہ یہ سنن زوائد میں سے ہیں۔ اؤائین کی کم از کم چھ رکعات ہیں، حضرت عائشہ صدیقہ رضی اللہ عنہا سے ایک اور روایت کے مطابق ان کی تعداد بیس رکعات ہے، (ترمذی ج ۱ ص ۵۸ باب ماجاء فی فضل التطوع ست رکعات)۔ نفل نماز کے بعد دعا مانگی جاسکتی ہے، دعا مانگنا افضل ہے اور اس کے لئے کسی وقت کی تحدید نہیں ہے، اللہ تعالیٰ کا ارشاد ہے:

أَجِيبْ دَعْوَةَ الدَّاعِ إِذَا دَعَانِ۔

”میں دعا مانگنے والے کی دعا کو قبول کرتا ہوں جب بھی وہ مجھ سے دعا مانگے، (البقرہ: ۱۷۶)۔“

حدیث شریف کی معروف کتاب ”سنن ترمذی“ میں ہے:

عن ابی ہریرۃ رضی اللہ عنہ قال قال رسول اللہ ﷺ: مَنْ صَلَّى بَعْدَ الْمَغْرِبِ سِتَّ رَكَعَاتٍ لَمْ يَتَكَلَّمْ فِيهَا بَيْنَهُنَّ بِسُوءٍ عُدِلْنَ لَهُ بِعِبَادَةِ ثَلَاثِي عَشْرَةِ سَنَةٍ۔

”حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: جس شخص نے نماز مغرب کے بعد چھ رکعات (نفل) اس طرح پڑھے کہ ان کے درمیان کوئی بری بات نہیں کی تو وہ (اللہ تعالیٰ کے نزدیک) بارہ سال کی (نفلی) عبادت کے برابر ہوں گے، (رقم الحدیث: ۴۳۵)۔“

اس حدیث کے تحت امام ابو عیسیٰ ترمذی لکھتے ہیں: حضرت عائشہ رضی اللہ عنہا سے رسول اللہ ﷺ کی ایک روایت ہے کہ ”جس نے مغرب کے بعد بیس رکعات نفل پڑھے، اللہ تعالیٰ اس کے لئے جنت میں ایک گھر تعمیر فرمادے گا۔“ مغرب کے بعد کے چھ نوافل کی فضیلت کے بارے میں ”مسنن ابن ماجہ“ میں دو مقامات پر الگ الگ عنوانات کے تحت یہ حدیث مذکور ہے (احادیث نمبر ۱۱۶۷، ۱۳۷۳) اور تحفۃ الاشراف میں حدیث نمبر ۱۵۴۱۲ کے تحت درج ہے۔ امام ترمذی نے اس حدیث کو غریب و ضعیف قرار دیا ہے، لیکن فضائل اعمال میں ضعیف احادیث معتبر ہوتی ہیں۔

نماز میں سورت ملانا بھول گیا

سوال:

ایک شخص نے چار رکعت نماز سنت کی نیت کی، سورہ فاتحہ کے بعد سورت ملانی بھول گیا اور رکوع میں چلا گیا، بعد میں یاد آیا کہ سورت ملانا رہ گئی ہے، کیا سجدہ سہو سے نماز ہو جائے گی؟

(حافظ محمد ارشاد۔ امام و خطیب جامع مسجد اللہ والی۔ لائسنس ایریا، صدر، کراچی)۔

جواب:

اگر فرض کی پہلی دو رکعات اور باقی کسی بھی نماز (وتر، سنت مؤکدہ، سنت غیر مؤکدہ، نفل) کی کسی بھی رکعت میں سورہ فاتحہ کے بعد سورت ملانا بھول جائے اور

رکوع میں چلا جائے تو رکوع میں یاد آنے پر بھی پلٹ کر نہ آئے بلکہ نماز مکمل کرے اور آخر میں سجدہ سہو کر لے، نماز صحیح طور پر ادا ہو جائے گی، کیونکہ سورت کا ملنا واجب ہے اور ترک واجب کی تلافی سجدہ سہو سے ہو جاتی ہے۔

نماز میں سہو کے مسائل

سوال:

اگر کوئی نمازی بھول کر رکوع یا سجود میں قرأت کر لے تو کیا اس سے سجدہ سہو لازم آئے گا؟ (آثار اللہ - قاری، بختیار احمد فیڈرل بی ایریا، کراچی)۔

جواب:

یہ مسئلہ ہمارے اکابر فقہاء کرام میں مختلف فیہ ہے۔ علامہ ابن عابدین شامی نے لکھا ہے:

قال المقدسی: و كما لو قرأ القرآن هنا وفي الركوع يلزمه السهو مع انه كلام الله تعالى و كماله ذكر التشهد في القيام مع انه توحيد الله تعالى۔

”مقدس نے کہا ہے کہ اسی طرح اگر یہاں (یعنی التحیات کے بعد) یا رکوع میں قرآن پڑھا تو سجدہ سہو لازم ہوگا، حالانکہ یہ تو اللہ کا کلام ہے اور اسی طرح اگر قیام میں تشہد (یعنی التحیات) پڑھی تو سجدہ سہو لازم آئے گا، حالانکہ یہ اللہ تعالیٰ کی توحید کا اقرار ہے، (فتاویٰ شامی، ج ۲ ص ۵۷۵ طبع جدید)۔“
تبیین الحقائق شرح کنز الدقائق مؤلفہ علامہ فخر الدین زیلعی ج ۱ ص ۱۹۳ پر ہے:

و كذا لو قرأ اية في الركوع او السجود او القومة او القعود فعليه السهو لانه ليس بموضع القراءة۔

”اور اسی طرح اگر رکوع یا سجود یا قومہ (رکوع سے اٹھنے کے بعد سجدے میں جانے سے پہلے جو ایک تسبیح کی مقدار رک کر قیام کرتے ہیں) یا قعود (یعنی التحیات)

میں ایک آیت پڑھی تو اس پر سجدہ سہو لازم ہے، کیونکہ یہ مقام قرأت نہیں ہے۔“
علامہ کمال الدین ابن ہمام نے فتح القدیر شرح ہدایہ میں ج ۱ ص ۵۲۱ پر لکھا ہے:

”ولو قرأ التشهد في الركوع او السجود لاسهو عليه لانه ثناء وهما محله،
بخلاف القراءة فيهما فان فيه السهو۔“

”اگر نمازی نے رکوع و سجود میں التحیات پڑھی تو اس پر سجدہ سہو نہیں ہے، کیونکہ یہ (التحیات) ثناء ہے اور رکوع و سجود ثناء پڑھنے کا محل ہے، اس کے برعکس اگر رکوع و سجود میں قرآن پڑھا تو اس پر سجدہ سہو لازم آئے گا (کیونکہ رکوع و سجود محل قرأت نہیں ہیں)۔“

علامہ زین الدین ابن نجیم، البحر الرائق شرح كنز الدقائق ج ۲ ص ۹۷ پر لکھتے ہیں:

وقد اقتصر المصنف على هذه الواجبات في باب صفة الصلاة وبقي واجب آخر وهو عدم تأخير الفرض والواجب وعدم تغييرهما وعليه تفرع مسائل منها وكذا لو قرأ آية في الركوع او السجود والقومة فعليه السهو كما في الظهيرية وغيرها وعلة في المحيط بتأخير ركن او واجب عليه۔“
”اور مصنف نے ”باب صفة الصلاة“ میں انہی واجبات کے بیان پر اکتفاء کیا ہے اور ایک اور واجب کا بیان رہ گیا ہے اور وہ ہے: فرض اور واجب میں تاخیر نہ کرنا اور ان میں تبدیلی نہ کرنا اور اس پر کئی مسائل متفرع ہوتے ہیں، ان میں سے ایک یہ ہے کہ: اور اسی طرح اگر اس نے رکوع یا سجدہ یا قومہ (یعنی رکوع کے بعد سجدہ میں جانے سے پہلے ایک تسبیح کی مقدار جو قیام ہوتا ہے) کی حالت میں ایک آیت پڑھ لی تو اس پر سجدہ سہو واجب ہے، جیسا کہ ظہر یہ وغیرہ میں ہے، محیط میں اس سجدہ سہو کی علت یہ بیان کی ہے کہ اس قرأت سے رکن یا واجب میں تاخیر ہو جاتی ہے۔“

علامہ علاؤ الدین بن مسعود کا سانی بدائع الصنائع ج ۱ ص ۶۹۹ پر لکھتے ہیں:

وَلَوْ قَرَأَ الْقُرْآنَ فِي رُكُوعِهِ أَوْ فِي سُجُودِهِ أَوْ فِي قِيَامِهِ، لَا سَهْوَ عَلَيْهِ، لِأَنَّهُ ثَنَاءٌ وَهَذِهِ أَرْكَانُ مَوَاضِعِ الثَّنَاءِ۔

”اور اگر اس (نمازی) نے اپنے رکوع یا سجود یا قومہ میں قرآن پڑھا، تو اس پر سجدہ سہو واجب نہیں ہے، کیونکہ قرآن بھی اللہ کی ثناء ہے اور یہ ارکان (رکوع، سجود اور قومہ) بھی محل ثناء ہیں۔“

آپ نے اکابر فقہاء کرام کے اقوال ملاحظہ فرمائے، یہ سب ہمارے وہ عظیم اسلاف ہیں جن کی کتب سے نقل کر کے ہر مفتی فتویٰ دیتا ہے اور جتنے بھی اہل سنت و جماعت حنفی لوگ ہیں، بہ طیب خاطر ان پر عمل کرتے ہیں اور ان کو حجت مانتے ہیں، ان میں سے صرف علاؤالدین کاسانی، رکوع و سجود میں قرآن پڑھنے پر سجدہ سہو کے عدم وجوب کے قائل ہیں اور ان کی دلیل بھی معقول ہے۔ لیکن چونکہ باقی تمام فقہاء کرام، جن کے حوالہ جات اوپر دیئے گئے ہیں، رکوع و سجود اور قومہ میں قرآن پڑھنے پر سجدہ سہو کو واجب قرار دیتے ہیں، لہذا عامۃ المسلمین کو چاہئے کہ احتیاط پر عمل کریں اور ایسے موقع پر سجدہ سہو کریں۔

مفتی امام کو رکوع میں پائے تو کیا کرے؟

سوال:

فرض نماز میں جب امام قرأت شروع کر دے تو ثناء نہیں پڑھنی چاہئے جبکہ آپ نے سوال و جواب کے کالم میں فرمایا ہے کہ اگر نمازی کو گمان یہ ہے کہ تکبیر تحریمہ کے بعد ثناء حالت قیام میں پڑھ کر امام کو رکوع میں پالے گا تو ثناء پڑھ لے، (عبداللہ لائڈھی، کراچی)۔

جواب:

میں نے جو کچھ تحریر کیا تھا، وہ قرآن مجید کی اس آیت ربانی میں جو ارشاد باری تعالیٰ ہے، وہ اس کی تعمیل ہے:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ۝

”اور جب قرآن پڑھا جائے تو اسے توجہ سے سنو اور خاموش رہو تا کہ تم پر رحم کیا جائے۔ (الاعراف: ۲۰۳)“

فقہاء احناف نے اس کی تفسیر میں فرمایا ہے کہ فَاسْتَمِعُوا (یعنی توجہ سے سنو) پر عمل تب ہوگا جب امام جہری نماز (مغرب، عشاء اور فجر) میں اونچی آواز سے تلاوت کرتا ہے، اور جب امام سرسی نماز (یعنی ظہر و عصر) میں آہستہ آواز سے تلاوت کرتا ہے تو مقتدی أَنْصِتُوا (خاموش رہو) پر عمل کر رہا ہے، اور جب امام کو رکوع یا سجدے کی حالت میں پائے ہو فتاویٰ عالمگیری ج ۱ ص ۹۱ پر ہے:

”اور اگر مقتدی امام کو رکوع میں پائے یا سجدے کی حالت میں، تو سوچے، اگر اس کا غالب گمان یہ ہو کہ اگر وہ ثناء پڑھے گا تو امام کو اس رکوع یا سجدے میں پالے گا، تو حالت قیام میں ثناء پڑھ کر امام کے ساتھ شامل ہو جائے، ورنہ (یعنی اگر اس کا غالب گمان یہ ہے کہ اس کے ثناء پڑھنے سے امام رکوع یا سجدے سے اٹھ جائے گا تو) ثناء و تعوذ (اعوذ باللہ) نہ پڑھے، اور اگر مقتدی امام کو قعدے میں پائے تو ثناء نہ پڑھے بلکہ تکبیر تحریمہ کہنے کے بعد دوسری تکبیر (تکبیر انتقال) کہہ کر قعدے میں چلا جائے، (البحر الرائق میں ”باب فی صفۃ الصلوۃ“ کے تحت یہ مسئلہ اسی طرح درج ہے)۔

اذان یا اقامت میں کوئی کلمہ رہ جائے تو کیا حکم ہے؟

سوال:

اگر اذان کے کلمات میں غلطی ہو جائے یا کوئی کلمہ رہ جائے، مثلاً ”حَسْبِيَ عَلَى الصَّلَاة“ تو اذان کا اعادہ ضروری ہے یا نہیں، نیز اقامت میں اگر کلمہ ”قَدْ قَامَتِ الصَّلَاة“ رہ جائے تو اقامت کا اعادہ بھی ضروری ہے یا نہیں، اگر اسی اقامت سے

نماز پڑھالی، آیا نماز ہو جائے گی یا نہیں؟ وضاحت فرمائیے، (حافظ آثار اللہ،
ماہرہ)۔

جواب:

اذان یا اقامت میں کوئی کلمہ رہ جانے کی دو صورتیں ہیں، ایک یہ کہ کوئی
کلمہ رہ جائے اور اذان یا اقامت کے دوران میں ہی یاد آ گیا، تو اس کا حکم یہ ہے کہ
جہاں سے کوئی کلمہ چھوٹا ہے، پلٹ کر وہاں سے دوبارہ ترتیب کے مطابق سارے
کلمات ادا کر کے اذان یا اقامت کو مکمل کرے۔ علامہ علاء الدین بن مسعود کا سانی
حنفی لکھتے ہیں: ”(ترجمہ) ان مسائل اذان و اقامت میں سے ایک یہ ہے کہ کلمات
اذان و اقامت کو ترتیب کے مطابق پڑھے، یہاں تک اگر کسی کلمے کو دوسرے کلمے پر
مقدم کر کے پڑھ لیا تو پھر ترتیب کے مطابق کلمات کو ملا کر پڑھے اور جو کلمہ بھول کر
پہلے پڑھ چکا تھا، اسے دوبارہ ترتیب کے مطابق اپنے مقام پر پڑھے، (بدائع
الصنائع ج ۱ ص ۶۳۳)۔“

اذان یا اقامت کا کلمہ رہ جانے کی دوسری صورت یہ ہے کہ درمیان میں
سے کوئی کلمہ بھولے سے رہ گیا اور دوران اذان و اقامت یاد نہ آیا، بلکہ اذان و اقامت
کے اختتام کے بعد خود یاد آیا یا کسی نے یاد دلایا تو اب اذان یا اقامت کا اعادہ ضروری
نہیں ہے، (لیکن کرنا افضل ہے) کیونکہ اذان و اقامت کا مقصد نماز کا اعلان کرنا ہے
اور وہ مقصد حاصل ہو گیا۔ اور عادے کے بغیر بھی نماز کی صحت یا جواز پر کوئی اثر نہیں
پڑے گا۔ علامہ شیخ نظام الدین لکھتے ہیں: ”اگر مؤذن اپنی اذان یا اقامت میں کسی
کلمے کو خلاف ترتیب دوسرے کلمے پر مقدم کر دے، جیسے اَشْهَدُ اَنْ مَحَمَّدًا رَسُوْلُ
اللّٰهِ كَرَّ اَشْهَدُ اَنْ لَا اِلٰهَ اِلَّا اللّٰهُ سے پہلے پڑھ لے، تو بہتر صورت تو یہ ہے کہ جو کلمہ
خلاف ترتیب پہلے پڑھ لیا گیا ہے، اس کا اعتبار نہ کرے اور دوبارہ ترتیب کے مطابق

وہاں سے پڑھے جہاں سے کوئی کلمہ رہ گیا ہے، اور اگر بھولے سے چھوڑے ہوئے کلمہ کا اعادہ کر کے ترتیب کے مطابق اذان کی تکمیل نہ کی، بلکہ ویسے ہی مکمل کر لی تو نماز جائز ہوگی، (فتاویٰ عالمگیری ج ۱ ص ۵۶)۔“

علامہ کمال الدین ابن ہمام لکھتے ہیں: ”اور اذان کے دو کلمات کے درمیان فصل (یعنی سکتہ) نہ کرے بلکہ روانی سے پڑھے تاکہ وہ ایک مسلسل کلام معلوم ہو، اور اقامت کہتے وقت اپنی آواز کو اذان کے بہ نسبت ذرا پست رکھے، اور کلمات اذان و اقامت، جیسے کہ شریعت میں وارد ہوئے ہیں اسی ترتیب کے مطابق پڑھے، اگر بعض کلمات میں ترتیب شرعی کے خلاف تقدیم و تاخیر ہوگئی ہو، تو رعایت ترتیب کے لئے اعادہ سنت ہے، (فتح القدیر شرح ہدایہ ج ۱ ص ۲۳۸)۔“

امام مقدار واجب تلاوت کر لے اور اس کے بعد اس سے غلطی ہو جائے تو مقتدی لقمہ

دے سکتا ہے؟

سوال:

امام نے بقدر واجب تلاوت کر لی اور اس کے بعد تلاوت جاری تھی کہ امام سے غلطی ہوگئی، مقتدی امام کو بتائے یا نہیں، اگر مقتدی نے بتایا تو اس کی نماز فاسد تو نہیں ہوگی، اسی طرح امام کے لقمہ لینے سے امام کی نماز بھی فاسد تو نہیں ہوگی؟ (زاہد اللہ۔ لائڈھی، کراچی)۔

جواب:

اصولی طور پر تو مقتدی کو بلا ضرورت لقمہ نہیں دینا چاہئے، ورنہ بلا ضرورت لقمہ دینے سے اس کی نماز فاسد ہو جائے گی اور امام کے لقمہ لینے سے اس کی نماز بھی فاسد ہو جائے گی، لیکن قرأت کا مسئلہ اس ضابطے سے مستثنیٰ ہے، لہذا اگر امام سورہ فاتحہ کے بعد قرأت مقدار واجب سے زیادہ بھی پڑھ لے (یعنی ایک طویل آیت یا تین

چھوٹی آیات) تو غلطی پر مقتدی لقمہ دے دے اور امام اس کا لقمہ لے سکتا ہے۔ حدیث پاک میں ہے کہ ایک مرتبہ رسول اللہ ﷺ نے نماز میں ”سورة المؤمنون“ کی تلاوت کی اور ایک کلمہ درمیان میں رہ گیا، نماز سے فراغت کے بعد آپ نے فرمایا: تم میں ابی ابن کعب نہیں تھے جو بتا دیتے، انہوں نے عرض کیا: یا رسول اللہ! میں نے سمجھا: شاید یہ کلمہ منسوخ ہو گیا ہے، آپ نے فرمایا: اگر منسوخ ہوا ہوتا تو میں تمہیں بتا دیتا۔ اس سے معلوم ہوا کہ امام کی قرأت مقدار واجب سے طویل بھی ہو اور اس سے غلطی ہو جائے تو مقتدی کو بتا دینا چاہئے اور امام کو لقمہ لے لینا چاہئے۔

نماز کے بعد سر پر ہاتھ رکھ کر دعا کرنا

سوال:

اکثر دیکھنے میں آیا ہے کہ فرض نماز کے بعد بعض لوگ سر پر ہاتھ رکھ کر کچھ پڑھتے ہیں، کیا یہ طریقہء کار درست ہے؟ کیا احادیث سے اس کا ثبوت ملتا ہے، یہ لوگ کیا پڑھتے ہیں؟ (سید محمد علی اورنگی ناؤن، کراچی)۔

جواب:

علامہ محمد بن محمد جذری نے حصن الحصین میں طبرانی اور بزار کے حوالے سے مندرجہ ذیل حدیث نقل کی ہے: ”حضرت انس بن مالک بیان کرتے ہیں کہ نبی کریم ﷺ جب نماز پڑھ لیتے اور نماز سے فارغ ہو جاتے تو اپنا دایاں ہاتھ سر پر رکھ کر یہ دعائیں لگتے تھے:

”بِسْمِ اللَّهِ الَّذِي لَا إِلَهَ إِلَّا هُوَ الرَّحْمَنُ الرَّحِيمُ، اللَّهُمَّ أَذْهِبْ عَنِّي الْهَمَّ وَالْحُزْنَ“

ترجمہ: ”اللہ کے نام سے جس کے سوا کوئی معبود نہیں، جو بہت مہربان نہایت رحم والا ہے، اے اللہ! (ازراہ کرم) تو مجھ سے ہر قسم کے رنج و الم اور غم کو دور فرما۔“

ایک اور روایت میں ہے کہ نبی کریم ﷺ جب نماز فرض پڑھ کر فارغ ہو جاتے تو اپنا دایاں ہاتھ اپنی پیشانی پر رکھ کر یہ دعا فرماتے: ”أَشْهَدُ أَنْ لَا إِلَهَ إِلَّا هُوَ الرَّحْمَنُ الرَّحِيمُ، اَلْحَمْدُ لِلّٰهِ اَللّٰهُمَّ اَذْهَبْ غَنِيَّ اَلْهَمَّ وَالْحُزْنَ“ ترجمہ: ”میں گواہی دیتا ہوں کہ اس کے سوا کوئی معبود نہیں، وہ رحمان و رحیم ہے، تمام تعریفیں اللہ کے لئے ہیں، اے اللہ (ازراہ کرم) مجھ سے ہر قسم کے رنج و الم اور غم و اندوہ کو دور فرما۔“

مقتدی امام کو رکوع میں پائے تو کیا کرے؟

سوال:

ایک نمازی مسجد میں داخل ہوا تو جماعت کھڑی تھی، اور امام رکوع میں تھا، اب وہ کیا کرے؟ تکبیر تحریمہ کہہ کر اور ہاتھ باندھنے کے بعد رکوع میں جائے یا بغیر ہاتھ باندھے ”اللہ اکبر“ کہہ کر رکوع میں چلا جائے اور امام کے ساتھ شامل ہو جائے؟ (محمد انصر۔ دنگیر کالونی، کراچی)

جواب:

باہر سے آنے والا نمازی جب امام کو رکوع میں پائے تو سیدھا کھڑے ہو کر حالت قیام میں تکبیر تحریمہ کہے اور پھر تکبیر انتقال یعنی رکوع کے لئے اللہ اکبر کہہ کر رکوع میں جائے اور امام کے ساتھ شامل ہو جائے، ہاتھ باندھنے کی ضرورت نہیں، اگر اسے غالب گمان یہ ہو کہ اس کے ”سُبْحَنَكَ اللّٰهُمَّ“ (یعنی ثناء) پڑھنے سے امام

رکوع سے اٹھ جائے گا تو وہ ثناء نہ پڑھے اور رکوع میں چلا جائے۔ اگر عجلت یا بے خیالی میں تکبیر تحریمہ کے بعد رکوع کی تکبیر کہنا بھول گیا تو بھی نماز ادا ہو جائے گی کیونکہ تکبیر انتقال سنت ہے اور نسیاناً ترک سنت سے سجدہ سہولاً لازم نہیں آتا اور نماز صحیح طور پر ادا ہو جاتی ہے۔ البتہ اگر تکبیر تحریمہ حالت قیام میں نہ کہی، بلکہ اتنا جھکتے ہوئے کہی کہ ہاتھ پھیلائیں تو گھٹنوں تک پہنچ جائیں تو نماز ادا نہیں ہوگی، لہذا احتیاط ضروری ہے۔ اگر نمازی کا گمان غالب یہ ہے کہ تکبیر تحریمہ کے بعد ”سُبْحٰنَكَ اللّٰهُمَّ“ (یعنی ثناء) حالت قیام میں پڑھ کر امام کو رکوع میں پالے گا تو پھر ہاتھ باندھ کر ثناء پڑھ لے اور پھر اللہ اکبر کہہ کر رکوع میں چلا جائے اور امام کے ساتھ شامل ہو جائے۔

غیر مسلم ملک میں نماز باجماعت، جمعہ اور روزے کا مسئلہ؟

سوال:

بہت سے لوگوں کو روزگار کے لئے غیر مسلم ممالک جانا پڑتا ہے، وہاں پر نماز باجماعت، خجگانہ، جمعہ اور روزے کے لئے کیا کرے؟ (سید عشرت۔ بفرزون، ناتھ کراچی)۔

جواب:

آج کل تقریباً ہر غیر مسلم ملک میں مساجد، اسلامک سینٹر، کمیونٹی سینٹر موجود ہیں، جہاں سے بہت سے معاملات میں مسلمانوں کی رہنمائی ہوتی ہے، مثلاً یہ کہ قریب ترین مسجد کہاں ہے؟ حلال اشیاء خوراک اور حلال گوشت کہاں سے ملتا ہے، وغیرہ۔ جہاں آپ کی ملازمت یا روزگار ہے، اگر قریب کوئی مسجد یا اسلامی مرکز نہیں ہے تو تنہا نماز پڑھیں، اگر کسی ایک جگہ دو تین مسلمان بھائی کام کر رہے ہیں تو آپس

میں مل کر جماعت کر لیا کریں، دوہوں تو ایک امام بن جائے اور ایک مقتدی۔ اکیلے ہیں یا بد قسمتی سے دوسرے ساتھی نماز نہیں پڑھتے تو آپ سے جماعت کی مسئولیت نہیں ہوگی۔ آپ کے قریب کوئی مسجد یا اسلامی مرکز نہیں ہے جہاں نماز جمعہ کا اہتمام ہوتا ہے یا ہے مگر غیر مسلم ادارہ آپ کو چھٹی نہیں دیتا تو ظہر کی نماز پڑھ لیا کریں۔ روزے باقاعدہ رکھیں، صبح صادق اور غروب کے اوقات کسی قریب ترین اسلامک سینٹر سے معلوم کر لیں۔ غروب کا وقت تو ہر ملک میں اخبارات وغیرہ سے معلوم ہو جاتا ہے۔

ناپاکی کی حالت میں نماز پڑھنا

سوال:

میں کسی کے ہاں مہمان تھا، رات کو جنابت ہو گئی، غسل واجب ہو گیا، شرم کے مارے میزبانوں کو بتایا نہیں اور معمول کے مطابق وضو کر کے نماز پڑھ لی، اب کیا کروں؟ (اولیس یا رافغانی۔ لائڈھی، کراچی)

جواب:

مشہور مقولہ ہے کہ ”شرع میں کوئی شرم کی بات نہیں ہے“ انسانی احوال و کیفیات کو سب جانتے ہیں، آپ کو اپنے میزبان کو بتادینا چاہئے تھا کہ مجھے غسل کرنا ہے، سب سے زیادہ حیا تو بندے کو رب سے کرنا چاہئے۔ حالت جنابت میں نماز پڑھ کر آپ نے گناہ کیا ہے، اللہ تعالیٰ سے صدق دل سے توبہ کریں اور اس نماز کی قضا بھی پڑھیں۔

بڑی مسجد کی تعریف

سوال:

آپ نے تفہیم المسائل میں لکھا ہے کہ بڑی مسجد میں نمازی کے آگے سے گزر سکتے ہیں، بڑی مسجد کی تعریف کیا ہے؟ (ابوالجہاد محمد عبدالرشید ہمایوں۔ گلستان جوہر، کراچی)۔

جواب:

میں نے مسئلہ یہ تحریر کیا تھا کہ ”مسجد صغیر“ میں نمازی کہیں بھی کھڑا ہو، دیوارِ محراب تک اس کے آگے سے گزرنا سترہ کے بغیر جائز نہیں ہے، البتہ ”مسجد کبیر“ یا کھلے میدان میں ایک محدود فاصلے کے بعد نمازی کے آگے سے گزر سکتے ہیں۔ یعنی یہ کہ حالتِ قیام میں آدابِ نماز کے مطابق نمازی اپنے ”مقامِ سجدہ“ پر نظر جمائے رکھے تو آگے جتنی جگہ تک اس کی نظر پھیل سکتی ہے، وہاں تک نہیں گزر سکتے، اس کے آگے سے گزرنا جائز ہے۔

”مسجد کبیر“ کی تعبیر کے بارے میں فقہاء کرام کے مختلف اقوال ہیں، مثلاً یہ کہ اس کا طول و عرض ۴۰ یا ۶۰ ذراع شرعی یعنی مروجہ ۲۰ یا ۳۰ میٹر سے کم نہ ہو۔ ہم آسانی اور سہولت کے لئے کم از کم مقدار پر فتویٰ دے سکتے ہیں، یعنی یہ کہ مسجد کا طول و عرض ۲۰ میٹر سے زیادہ ہو تو نمازی کے آگے سے تین صف کے بعد سترہ کے بغیر بھی گزر سکتے ہیں اور جو صاحبان احتیاط کرنا چاہیں وہ ۳۰ میٹر طول و عرض کو معیار بنا سکتے ہیں۔

فاسق کی اذان

سوال:

ہماری ایک چھوٹی سی مسجد ہے جس میں کوئی مؤذن نہیں ہے۔ بعض اوقات امام کو

دیر ہو جاتی ہیز، کیا اس صورت میں داڑھی منڈا ہوا شخص اذان و اقامت کہہ سکتا ہے؟
(عرفان اللہ قادری۔ جامع مسجد فہد گارڈن، کراچی)۔

جواب:

شرعاً داڑھی منڈا فاسق معطل ہے، اور فاسق معطل کو مؤذن مقرر نہیں کرنا چاہئے، لیکن جیسا کہ سوال سے ظاہر ہے کہ یہ عام معمول کا مسئلہ نہیں ہے بلکہ شاذ و نادر ہی ایسی صورت پیش آ جاتی ہے۔ فتاویٰ عالمگیری میں ہے: ”اور فاسق کا اذان دینا مکروہ ہے لیکن اگر دے دی گئی تو اعادہ نہیں کیا جائے گا، ذخیرہ میں یہ مسئلہ اسی طرح بیان کیا گیا ہے، (ج ۱، ص ۵۴، مطبع رشیدیہ کوئٹہ)۔“

علامہ ابن عابدین شامی نے اس مسئلہ کا تفصیلی جائزہ لیا ہے، وہ لکھتے ہیں: ”توفیق“ سے مجھ پر جو بات آشکار ہوئی، وہ یہ ہے کہ شریعت میں اذان کا مقصود اصلی یہ بتانا ہے کہ نماز کا وقت داخل ہو چکا ہے، پھر یہ ہر علاقے میں اسلام کا شعار بن گیا تو اس اعتبار سے کہ دخول وقت نماز کی بابت اور اس ضمن میں مؤذن کے قول کے معتبر ہونے کے لئے چند شرائط ہیں، یعنی مسلمان، عاقل و بالغ اور عالم ہونا۔ اور اس سے پہلے ”معین الاحکام“ کے حوالے سے ہم بتا چکے ہیں کہ جب مؤذن مسلمان، مرد، عاقل و بالغ اور اوقات نماز کا جاننے والا ہو تو اس کے اعلان دخول وقت نماز کے لئے اتنا ہی (یعنی اذان) کافی ہے اور اس کے قول پر اعتبار کیا جائے۔ آگے چل کر علامہ شامی، مجنون، ناقص العقل نشے میں مدہوش، وغیرہ افراد کی اذان کے بارے میں لکھتے ہیں کہ اس سے مقصد اذان تو حاصل ہو جائے گا لیکن صحیح ترین قول یہ ہے کہ ان سب کی اذان کا اعادہ مستحب ہے۔ پھر علامہ شامی لکھتے ہیں کہ بظاہر اس کا مفہوم یہ ہے کہ ایسے لوگوں کی اذان کا

اعادہ اس صورت میں مستحب ہے جبکہ اذان کے لئے باقاعدہ شرعی شرائط کا حامل مؤذن مقرر ہو، لیکن اگر ایسے لوگوں کی ایک جماعت موجود ہو جو اوقاتِ نماز کے جاننے والے ہوں اور ان کے ہوئے کوئی فاسق یا کم عقل بچہ اذان دے تو ایسی اذان نہ تو مکروہ ہے اور نہ ہی اس کا اعادہ کیا جائے گا کیونکہ اذان کا مقصد حاصل ہو چکا، (فتاویٰ شامی: ج ۲، ص ۵۸-۵۷، مطبوعہ دار احیاء التراث العربی بیروت)۔“

امام احمد رضا قادری علیہ الرحمہ نے فتاویٰ شامی کے حوالہ سے فاسق کی اذان کے اعادہ کو مستحب قرار دیا ہے، (فتاویٰ رضویہ ج ۲، ص ۳۸۸ مطبوعہ مکتبہ رضویہ آرام باغ کراچی)۔“

قضاء نمازوں کے ہوتے ہوئے صلوٰۃ التَّسْبِيح پڑھنا

سوال:

زید فرض نمازوں کے ساتھ قضاء نمازیں ادا کر رہا ہے تو کیا زید مہینے میں ایک بار ”صلوٰۃ التَّسْبِيح“ پڑھ سکتا ہے، (عرفان اللہ قادری۔ جامع مسجد فہد گارڈن، کراچی)۔

جواب:

صلوٰۃ التَّسْبِيح بڑی فضیلت والی نماز ہے، لہذا مہینے میں ایک بار تو کیا اگر کوئی مرد صالح اسے روز ایک بار پڑھے تو نہایت سعادت، اجر و ثواب اور خیر و برکت کی بات ہے۔ لیکن سوال میں آپ نے قضاء نماز کے ساتھ تقابل کر کے اسے پڑھنے کا مسئلہ دریافت فرمایا ہے جس سے بظاہر یہ معلوم ہوتا ہے کہ کسی کے پاس اتنا ہی وقت ہے کہ وقتی فرض نماز کو پڑھنے کے بعد یا تو اپنے ذمے واجب الادا قضاء نمازیں پڑھ لے یا صلوٰۃ التَّسْبِيح پڑھے تو ایسی صورت میں نوافل پر قضاء نماز کو ترجیح دینی چاہئے۔

چند ہفتے قبل ہم اسی کالم میں امام احمد رضا قادری علیہ الرحمہ کے حوالے سے حضرت علی کا یہ قول نقل کر چکے ہیں جس کے ذمہ فرائض کی قضاء باقی ہو، اس کے سنت اور نوافل مقبول نہیں ہیں۔ اور سر پر قضاء نمازوں کا بوجھ لدا ہوا اور کوئی شخص ان سے عہدہ بردار ہونے کے بجائے نوافل پڑھتا رہے تو یہ ایسا ہی ہے کہ کوئی شخص بارِ قرض تلے دبا ہوا اور قرض ادا کرنے کے بجائے خیرات بانٹتا پھرے۔

”بکثرت قضا نمازیں باقی ہوں تو ان کی ادائیگی کے لئے سنن مؤکدہ چھوڑ سکتے ہیں“

اس مسئلے پر ایک فتویٰ اور اس کا جواب

سوال:

عرض یہ ہے کہ آپ کی تفہیم المسائل جلد اول کے صفحہ نمبر ۷۱ پر ایک سائل نے آپ سے سوال کیا کہ کیا قضا نمازیں ادا کرنے کے لئے سنت مؤکدہ چھوڑ سکتے ہیں؟ آپ نے فرمایا: چھوڑ سکتے ہیں، میں نے بھی ایسا کرنا شروع کر دیا، مگر ایک صاحب نے کہا ایسا کرنا غلط ہے، پھر میں نے ایک دارالافتاء سے فتویٰ لیا؟ جو آپ کو ارسال کر رہا ہوں، برائے مہربانی تفصیلی جواب عنایت فرمائیں، (عرفان اللہ قادری، کراچی)۔

جواب:

پہلے وہ فتویٰ ملاحظہ فرمائیے، جو عرفان اللہ قادری صاحب نے، ”دارالافتاء اہلسنت“ سے حاصل کر کے ہمیں ارسال فرمایا ہے، وہ درج ذیل ہے:

صورتِ مستفسرہ میں زید اپنی قضا نمازوں کی ادائیگی کے لئے سنت مؤکدہ نہیں چھوڑ سکتا کہ سنت مؤکدہ کا ترک اساءت اور نادرا ترک پر عتاب اور ترک کی عادت پر استحقاق عذاب ہے، خاتم ^{المحققین} علامہ ابن عابدین شامی علیہ الرحمہ فرماتے ہیں:

وَالسُّنَنُ نَوَاحِيَانِ، سُنَّةُ الْهُدَى وَتَرَكُّهَا يُوجِبُ إِسَاءَةً وَكَرَاهِيَّةً۔

”اور سنت کی دو قسمیں ہیں، ایک ”سنت الہدیٰ“ اور ان کا چھوڑنا گناہ اور کراہیت کا سبب بنتا ہے، (ردالمحتار ج ۱ ص ۲۱۸، دارالکتب العلمیہ)۔“

علامہ علاؤ الدین ہسکفی علیہ الرحمہ فرماتے ہیں:

وَحُكْمُهَا مَا يُؤْجَرُ عَلَى فِعْلٍ وَيُلَامُ عَلَى تَرْكِهٖ۔

”اور ان کا حکم یہ ہے کہ کرنے پر ثواب ملے گا اور چھوڑنے پر ملامت کیا جائے گا، (الدر المختار معہ شامی ج ۱ ص ۲۰۰، دارالکتب العلمیہ)۔“

اس کے تحت علامہ شامی علیہ الرحمہ تلویح کے حوالے سے فرماتے ہیں:

تَرْكُ السُّنَّةِ الْمُؤَكَّدَةِ قَرِيبٌ مِنَ الْحَرَامِ يَسْتَحِقُّ جَرَمَانَ الشَّفَاعَةِ لِقَوْلِهِ عَلَيْهِ الصَّلَاةُ وَالسَّلَامُ: ”مَنْ تَرَكَ سُنَّتِي لَمْ تَنْلُ شَفَاعَتِي وَفِي التَّحْرِيرِ: اَنَّ تَارِكَهَا يَسْتَوْجِبُ التَّضَلُّلَ وَاللُّغْمَ، وَالْمُرَادُ اَلَّتَرْكُ بِلَا عُدْرٍ عَلَى سَبِيلِ الْاِصْرَارِ كَمَا فِي ”شَرْحِ التَّحْرِيرِ“ لِابْنِ امِيرٍ حَاجٍ۔

”سنت مؤکدہ کا چھوڑنا حرام کے قریب ہے اور ایسا شخص شفاعت سے محروم ہونے کا مستحق ہے۔ کیونکہ نبی اکرم ﷺ کا فرمان ہے: ”جس نے میری سنت کو چھوڑا، وہ میری شفاعت کو نہیں پائے گا“ اور ”تحریر“ میں ہے کہ تارکِ سنت گمراہ قرار دیئے جانے اور ملامت کا سزاوار ہے، مراد یہ ہے کہ جو سنت کو کسی عذر کے بغیر چھوڑے اور اس ترک پر اصرار کرے، جیسا کہ ابن امیر حاج کی ”شرح التحریر“ میں ہے، (ردالمحتار ج ۱ ص ۲۲۰، دارالکتب العلمیہ)۔“

یہی علامہ شامی علیہ الرحمہ فرماتے ہیں:

قَوْلُهُ (وَسَنَّ مُؤَكَّدًا) اَيُّ اسْتِنَانًا مُؤَكَّدًا بِمَعْنَى اِنَّهُ طَلَبَ طَلْبًا مُؤَكَّدًا زِيَادَةً

عَلَى بَقِيَّةِ السُّنَنِ وَلِهَذَا كَانَتْ السُّنَّةُ مُؤَكَّدَةً "قَرِيبَةً مِّنَ الْوَاجِبِ فِي الْحُقُوقِ الْإِثْمِ كَمَا فِي الْبَحْرِ".

”ان (علامہ حنفی) کا قول (اور سنت قرار دیا گیا ہے تاکید کے ساتھ) یعنی اس کا سنت ہونا تاکیداً ہے۔ اس کے معنی ہیں کہ باقی نوافل کے مقابلے میں (شارع نے) زیادہ تاکید کے ساتھ اس کے کرنے کا مطالبہ کیا ہے۔ لہذا سنت مؤکدہ (بصورت ترک) گناہ کو لاحق ہونے میں واجب کے قریب ہے، جیسے کہ تحریر میں ہے۔“

مذکورہ بالا عبارتوں کا خلاصہ یہ ہے کہ سنت مؤکدہ کی بہت تاکید آئی ہے، جو بلا عذر ایک بار بھی ترک کرے تو مستحق ملامت ہے، اور ترک کی عادت کرے تو فاسق مردود الشہادۃ، مستحق نار ہے، اور بعض ائمہ نے فرمایا کہ وہ گمراہ ٹھہرایا جائے گا اور گناہ گار ہے، اگرچہ اس کا گناہ واجب کے ترک سے کم ہے۔ تلوخ میں ہے کہ اس کا ترک قریب حرام کے ہے۔ اس کا تارک اس بات کا مستحق ہے کہ معاذ اللہ شفاعت سے محروم ہو جائے کہ حضور اقدس ﷺ نے فرمایا: جو میری سنت کو ترک کرے گا اسے میری شفاعت نہ ملے گی، سنت مؤکدہ کو سنن الہدی بھی کہتے ہیں۔ صدر الشریعہ مولانا امجد علی اعظمی علیہ الرحمہ فرماتے ہیں: قضاء نوافل سے اہم ہیں، یعنی جس وقت نفل پڑھتا، انہیں چھوڑ کر ان کے بدلے قضا کیں پڑھے کہ بری الذمہ ہو جائے، البتہ تراویح اور بارہ رکعتیں سنت مؤکدہ نہ چھوڑے، (بہار شریعت ص ۴۷ حصہ چہارم مکتبہ رضویہ)۔“

کتبہ مفتی محمد فاروق العطارى المدنى
تہدیق و تصویب مفتی محمد ابوبکر صدیق
العطارى،

دارالافتاء اہلسنت، جامع مسجد کنز الایمان
مورخہ: ۱۷ ستمبر ۲۰۰۱ء

ہمارا جواب ایک خاص سیاق و سباق (Context) میں تھا کہ ایک خاتون کے ذمے چالیس سال کی قضاء نمازیں ہیں اور وہ خاتون وقتی فرض بھی بہ مشکل ادا کر پاتی ہیں، ہم نے ان کے تفصیلی سوال کو اختصار کے ساتھ لکھا تھا، اب سوال یہ درپیش تھا کہ وقتی فرض نماز کے علاوہ ان میں جتنی استطاعت ہے، اس میں اگر سنت مؤکدہ پڑھتی ہیں تو ماضی کی قضاء نمازیں رہ جاتی ہیں، اور اگر اس وقت میں ماضی کی قضاء نمازیں پڑھتی ہیں تو وقتی نماز کی ”سنن مؤکدہ“ رہ جاتی ہیں تو ایسی صورت میں وہ کیا کرے؟ قضاء نماز پڑھنے کو ترجیح دے یا وقتی ”سنن مؤکدہ“ کو؟ تو ہم نے لکھا تھا کہ ماضی کی قضاء نمازوں کو ترجیح دے۔ اس سے العیاذ باللہ! سنتوں کا استخفاف یا ان کی اہمیت کو کم کرنا مقصود نہیں ہے۔ اگر کسی نے ہماری تحریر سے یہ تاثر لیا ہے تو ہم اللہ تعالیٰ اور اس کے حبیب کریم علیہ الصلوٰۃ والسلام کی بارگاہ میں عنفوان مغفرت کے طلب گار ہیں کہ ہم اپنا پورا مفہوم اپنے قارئین تک نہ پہنچا سکے۔ ”سنن مؤکدہ“ کے فقہی احکام وہی ہیں جو مذکورہ بالا فتوے میں بیان کئے گئے ہیں۔ جہاں ”سنت مؤکدہ“ کے ترک کو ”تھلیل اور ملامت“ کا موجب قرار دیا گیا ہے وہ بلاعذر اور اصرار پر محمول ہے، علامہ شامی نے ابن الامیر حاج کی ”شرح التحریر“ کے حوالے سے یہی بات لکھی جس کا مذکورہ بالا فتویٰ میں حوالہ دیا گیا ہے۔

فقہ میں ایک اصول ”الاہم فالاہم“ ہے، یعنی بعض اوقات ایک چیز اہم ہوتی ہے، لیکن جب اس کا اہم ترین چیز سے تعارض ہو جائے تو اہم ترین کے مقابلے میں اہم کو چھوڑ دیتے ہیں۔

چنانچہ علامہ علاؤ الدین ہسکفی لکھتے ہیں:

وَلَا يَحْجُوزُ تَرْكُهَا لِغَالِمٍ صَارَ مَرْجِعًا فِي الْفَتَاوَى (بِخِلَافِ بَاقِي السُّنَنِ) فَلَهُ تَرْكُهَا لِحَاجَةِ النَّاسِ إِلَى فِتْوَاهُ۔

”اور فجر کی سنتوں کا ایسے عالم کے لئے بھی چھوڑنا جائز نہیں ہے جس سے عامۃ المسلمین فتویٰ کے لئے رجوع کرتے ہوں، جبکہ ایسا ”مرجع فی الفتاویٰ“ باقی سنن مؤکدہ کو چھوڑ سکتا ہے، کیونکہ لوگوں کو اس سے فتویٰ لینے کی ضرورت ہوتی ہے۔“

اس کے تحت علامہ ابن عابدین شامی لکھتے ہیں:

(فَلَهُ تَرْكُهَا لِمَنْ الظَّاهِرُ أَنَّ مَعْنَاهُ أَنَّهُ يَتْرُكُهَا وَقْتَ إِشْتَغَالِهِ بِالْإِفْتَاءِ لِأَجْلِ حَاجَةِ النَّاسِ الْمُحْتَاجِينَ عَلَيْهِ وَيَنْبَغِي أَنْ يُصَلِّيَهَا إِذَا فَرَغَ فِي الْوَقْتِ وَظَاهِرُ التَّفْرِيقِ بَيْنَ سُنَّةِ الْفَحْرِ وَغَيْرِهَا أَنَّهُ لَيْسَ لَهُ تَرْكُ الصَّلَاةِ الْحَمَاعَةِ لِأَنَّهَا مِنَ الشُّعَائِرِ فَهِيَ أَكْبَدُ مِنْ سُنَّةِ الْفَحْرِ وَلِذَا يَتْرُكُهَا لَوْ خَافَ قَوَّتَ الْحَمَاعَةِ، وَأَفَادَ طَائِفَةٌ أَنَّهُ يَنْبَغِي أَنْ يُكْرَهَ الْقَاضِي وَطَالِبُ الْعِلْمِ كَذَلِكَ لَا سِيَّمَا الْمُتَرَسُّ، أَقُولُ: فِي الْمُنَاسِ نَظَرٌ، بِخِلَافِ الطَّالِبِ إِذَا خَافَ قَوَّتَ التَّرْسِ أَوْ بَعْضُهُ تَأَمَّلْ۔

”(اس کے لئے سنن مؤکدہ کا چھوڑنا جائز ہے) اس کا ظاہر معنی یہ ہے کہ جب فتویٰ دینے میں مشغول ہو تو سنت مؤکدہ کو چھوڑ دے، کیونکہ جو لوگ فتویٰ لینے کے لئے جمع ہیں، ان کی ضرورت ہے، ہاں جب فتویٰ دینے سے فارغ ہو جائے اور

نماز کا وقت ہے تو سنتیں پڑھ لے، سنت فجر اور باقی سنن مؤکدہ میں اس فرق سے عیاں ہے کہ اس کی خاطر جماعت نماز کو نہیں چھوڑیں گے، کیونکہ جماعت کے ساتھ نماز پڑھنا، شعار اسلام میں سے ہے اور اس کی تاکید سنت فجر سے بھی زیادہ ہے۔ لہذا اگر جماعت کے فوت ہونے کا اندیشہ ہو تو سنت فجر کو چھوڑ دے، طبی نے اس کا یہ فائدہ بھی بتایا ہے کہ قاضی (اگر قضاء میں مشغول ہے) اور طالب علم (اگر استاذ سے سبق پڑھنے میں مشغول ہے) اور اسی طرح مدرس بھی سنن مؤکدہ کو چھوڑ سکتے ہیں۔ میں کہتا ہوں کہ مدرس کے لئے ترک سنت کی رخصت محل نظر ہے، بخلاف طالب علم کے کہ جب اس کا کل یا بعض سبق فوت ہونے کا اندیشہ ہو (تو اس کی رخصت قابل فہم ہے) اس باریکی پر غور کریں (یعنی طالب علم کے لئے تو مجبوری ہے، استاذ کے لئے مجبوری نہیں ہے)، (رد المحتار علی الدر المختار ج ۲ ص ۳۹۵، دار احیاء التراث العربی بیروت)۔“

علامہ حصکھی اور علامہ شامی کی ان تصریحات سے معلوم ہوا کہ مفتی کے لئے فتویٰ دینا فرض کفایہ ہے۔ لہذا وہ سنت فجر کے سوا باقی ”سنن مؤکدہ“ چھوڑ سکتا ہے، جبکہ وہ عامۃ المسلمین کے لئے مرجع فتاویٰ ہے اور لوگوں کو اس کی ضرورت ہے۔ البتہ فتوے کے بعد وقت ملے تو پڑھ لے۔ اسی طرح سنت فجر بھی، جن کی تاکید باقی ”سنن مؤکدہ“ سے زیادہ ہے، اگر جماعت فجر کے فوت ہونے کا اندیشہ ہو تو چھوڑ دے، کیونکہ جماعت شعار دین میں سے ہے اور سنت فجر سے اس کی تاکید زیادہ ہے۔ ”تخصّص فی الدین“ اور ”تھقفہ فی الدین“ بھی چونکہ فرض کفایہ ہے اس لئے اگر طالب علم کے سبق اور سنت مؤکدہ میں تعارض ہو جائے تو وہ سنتیں چھوڑ سکتا ہے۔ اور قضاء نماز تو فرض عین ہے، اور اس کی تاکید جماعت اور سنت فجر سے زیادہ ہے، تو بصورت تعارض اسے ترجیح

دی جائے گی۔ عام حالات میں تو سنتیں چھوڑنے کا وہی حکم ہے جو مذکورہ بالا فتویٰ میں بتایا گیا ہے، البتہ ”مردود الشہادۃ“ ہونے کا جو مفتی صاحب نے ذکر فرمایا ہے، اس کا ہمیں علم نہیں ہے کیونکہ قرآن نے صرف ”محدود فی القذف“ کو مردود الشہادۃ قرار دیا ہے۔

یہ امر بھی واضح ہو کہ سنن اپنی اصل کے اعتبار سے، خواہ مؤکدہ ہوں یا غیر مؤکدہ، نقلی عبادت ہیں۔ البتہ اہمیت اور حکم شرعی کے اعتبار سے نفل محض، سنت غیر مؤکدہ اور سنت مؤکدہ میں فرق ہے، تعارض کے وقت تدریج کا اعتبار ہوتا ہے۔ امام احمد رضا قادری لکھتے ہیں:

”شیطان کا بڑا دھوکا ہے کہ آدمی کو نیکی کے پردے میں ہلاک کرتا ہے، نادان سمجھتا ہی نہیں، نیک کام کر رہا ہوں، اور نہ جانا کہ نفل بے فرض نہ رہے دھوکے کی ٹٹی ہے، اس کے قبول کی امید تو منفقو اور اس کے ترک کا عذاب گردن پر موجود۔ اے عزیز! فرض خاص سلطانی قرض ہے اور نفل کو یا تحفہ و نذرانہ۔ قرض نہ دیجئے اور بالائی بیکار تحفے بھیجئے وہ قابل قبول ہوں گے خصوصاً اس شہنشاہ غنی کی بارگاہ میں جو تمام جہان و جہانیاں سے بے نیاز ہے، (فتاویٰ رضویہ ج ۱۰ ص ۸۷، مطبوعہ رضا فاؤنڈیشن، لاہور)۔“

اور آگے چل کر حدیث کا حوالہ دیتے ہیں:

لَمَّا حَضَرَ أَبَا بَكْرٍ الْمَوْتَ دَعَا عُمَرَ فَقَالَ اتَّقِ اللَّهَ يَا عُمَرُ وَاعْلَمْ أَنَّ لَهُ عَمَلًا بِالنَّهَارِ لَا يَقْبَلُهُ بِاللَّيْلِ وَعَمَلًا بِاللَّيْلِ لَا يَقْبَلُهُ بِالنَّهَارِ وَاعْلَمْ أَنَّهُ لَا يَقْبَلُ نَافِلَةً حَتَّى تَرُدَّكَ الْفَرِيضَةُ الْحَدِيثُ۔

”جب خلیفہ رسول اللہ ﷺ سیدنا صدیق اکبر رضی اللہ عنہ کی نزع کا وقت ہوا

امیر المومنین فاروق اعظم رضی اللہ عنہ کو بلا کر فرمایا: اے عمر! اللہ سے ڈرنا اور جان لو کہ اللہ کے کچھ کام دن میں ہیں کہ انہیں رات میں کرو تو قبول نہ فرمائے گا اور کچھ کام رات میں کہ انہیں دن میں کرو تو مقبول نہ ہوں گے، اور خبردار رہو کہ کوئی نفل قبول نہیں ہوتا جب تک فرض ادا نہ کر لیا جائے، الحدیث (حلیۃ الاولیاء ج ۱ ص ۳۶، دارالکتاب العربی بیروت، الجامع الکبیر ج ۱۳ ص ۵۳، مسند ابوبکر صدیق رقم الحدیث: ۱۸۹)۔“

امام احمد رضا قادری مزید لکھتے ہیں:

”حضور پر نور سیدنا غوث اعظم مولائے اکرم حضرت شیخ محی الملتہ والدین ابو محمد عبدالقادر جیلانی رضی اللہ عنہ نے اپنی کتاب مستطاب فتوح الغیب شریف میں کیا کیا جگرشکاف مثالیں ایسے شخص کے لئے ارشاد فرمائی ہیں جو فرض چھوڑ کر نفل بجالائے، فرماتے ہیں: اس کی کہاوت ایسی ہے جیسے کسی شخص کو بادشاہ اپنی خدمت کے لئے بلائے، یہ وہاں تو حاضر نہ ہوا اور اس کے غلام کی خدمت گاری میں موجود ہے۔ پھر حضرت امیر المومنین مولیٰ المسلمین سیدنا مولیٰ علی مرتضیٰ کرم اللہ تعالیٰ وجہہ سے اس کی مثال نقل فرمائی کہ جناب ارشاد فرماتے ہیں: ایسے شخص کا حال اس عورت کی طرح ہے جسے حمل رہا جب بچہ ہونے کے دن قریب آئے اسقاط ہو گیا اب وہ نہ حاملہ ہے نہ بچہ والی۔ یعنی جب پورے دنوں پر آ کر اسقاط ہو تو محنت تو پوری اٹھائی اور نتیجہ خاک نہیں کہ اگر بچہ ہوتا تو ثمرہ موجود تھا، حمل باقی رہتا تو آگے امید لگی تھی اب نہ حمل نہ بچہ نہ امید نہ ثمرہ اور تکلیف وہی جھیلی جو بچہ والی کو ہوتی۔ ایسے ہی اس نفل خیرات دینے والے کے پاس سے روپیہ تو اٹھا مگر جبکہ فرض چھوڑا یہ نفل بھی قبول نہ ہوا تو خرچ کا خرچ ہوا اور حاصل کچھ نہیں۔ اسی کتاب مبارک میں حضور مولیٰ رضی اللہ عنہ نے فرمایا ہے

کہ: فَإِنْ اشْتَغَلَ بِالسُّنَنِ وَالنُّوَافِلِ قَبْلَ الْفَرَائِضِ لَمْ يُقْبَلْ مِنْهُ وَأُهِنَ۔
 ”اگر فرض چھوڑ کر سنت و نفل میں مشغول ہو گا یہ قبول نہ ہوں گے اور خوار کیا جائے گا، (فتوح الغیب مع الشرح ص ۲۷۳)۔“

یوں ہی شیخ محقق مولانا عبدالحق محدث دہلوی قدس سرہ نے اس کی شرح میں فرمایا کہ:
 ترک آنچہ لازم و ضروری ست و اہتمام بآنچہ نہ ضروری است از فائدہ عقل و خرد دور است چہ دفع ضرر اہم ست بر عاقل از جلب نفع بلکہ تحقیقت نفع دریں صورت منفعی است۔

”لازم اور ضروری چیز کا ترک اور جو ضروری نہیں اس کا اہتمام، عقل و خرد میں فائدہ سے دور ہے کیونکہ عاقل کے ہاں حصول نفع سے دفع ضرر اہم ہے بلکہ اس صورت میں نفع منفعی ہے، (فتوح الغیب مع شرح عبدالحق الدہلوی ص ۲۷۳)۔“

حضرت شیخ الشیوخ امام شہاب الملّیہ والدّین سہروردی قدس سرہ العزیز عوارف شریف کے باب الثامن والثلاثین میں حضرت خواص رضی اللہ تعالیٰ عنہ سے نقل فرماتے ہیں:

بَلَّغْنَا أَنَّ اللَّهَ لَا يَقْبَلُ ذَا فِلَةٍ حَتَّى يُرَدِّيَ فَرِيضَةً يَقُولُ اللَّهُ تَعَالَى مَثَلُكُمْ كَمَثَلِ الْعَبْدِ السُّوءِ بَدَأَ بِالْهَدِيَّةِ قَبْلَ قَضَاءِ الدَّيْنِ۔

”ہمیں خبر پہنچی کہ اللہ عز و جل کوئی نفل قبول نہیں فرماتا یہاں تک کہ فرض ادا کیا جائے، اللہ تعالیٰ ایسے لوگوں سے فرماتا ہے کہاوت تمہاری بد بندہ کی مانند ہے جو قرض ادا کرنے سے پہلے تحفہ پیش کرے، (عوارف المعارف ملحق باحیاء العلوم باب ۳۸ ص ۱۶۸، مکتبہ و مطبع المشهد الحسینی قاہرہ)۔“

خود حدیث میں ہے: حضور پر نور سید عالم ﷺ فرماتے ہیں:

اربع فرضهن اللہ فی الاسلام فمن جاء بثلاث لم يغنين عنه شيئاً حتى ياتي بهن جميعاً الصلوة والزكاة وصيام رمضان وحج البيت۔ رواه الامام احمد في مسنده بسند حسن عن عمارة بن حزم رضى الله تعالى عنه۔

”چار چیزیں اللہ تعالیٰ نے اسلام میں فرض کی ہیں جو ان میں سے تین ادا کرے وہ اسے کچھ کام نہ دیں جب تک پوری چاروں نہ بجالائے نماز، زکوٰۃ، روزہ رمضان، حج کعبہ، (اسے امام احمد نے اپنی مسند میں سند حسن کے ساتھ حضرت عمارہ بن حزم رضی اللہ عنہ سے روایت کیا، (مسند احمد بن حنبل ج ۳ ص ۲۰۱، دار الفکر بیروت، کنز العمال ج ۳ ص ۳۰ مؤسسۃ الرسالہ بیروت)۔“

سیدنا عبداللہ بن مسعود رضی اللہ تعالیٰ عنہ فرماتے ہیں: امرنا باقام الصلوة وابتداء الزكاة ومن لم يرك فلا صلوة له۔ رواه الطبرانی في الكبير بسند صحيح۔

”ہمیں حکم دیا گیا کہ نماز پڑھیں اور زکوٰۃ دیں اور جو زکوٰۃ نہ دے اس کی نماز قبول نہیں۔ اسے طبرانی نے المعجم الکبیر میں صحیح سند کے ساتھ روایت کیا ہے۔ (مجمع الزوائد ج ۳ ص ۶۲، دار الفکر بیروت)

سبحان اللہ! جب زکوٰۃ نہ دینے والے کی نماز، روزہ، حج تک مقبول نہیں تو اس نفل خیرات نام کی کائنات سے کیا امید ہے بلکہ انہی سے اصہبانی کی روایت میں آیا کہ فرماتے ہیں: من اقام الصلوة ولم يرك الزكاة فليس بمسلم ينفعه۔

”جو نماز ادا کرے اور زکوٰۃ نہ دے وہ مسلمان نہیں کہ اس کا عمل کام آئے، (فتاویٰ رضویہ، ج ۱۰ ص ۱۸۱-۱۷۹ مطبوعہ رضافاؤنڈیشن)۔“

فرض کی قضاء بھی فرض ہے اور امام احمد رضا قادری کے بقول جو فرض چھوڑ

کر سنت اور نفل میں مشغول ہوگا، یہ قبول نہ ہوں گے اور ایسا شخص جو فرائض کو ترک کر کے سنت و نفل میں مشغول ہوگا، وہ رسوا ہوگا۔ اسلام کی تعلیمات اور فکر اعلیٰ حضرت سے غفلت ہی کا نتیجہ ہے کہ اہلسنت بعض مخصوص راتوں اور مخصوص مواقع پر ساری ساری رات عبادت و قیام اور نعت و درود و سلام میں گزار دیتے ہیں، لیکن اپنی روزمرہ زندگی میں فرائض کو وہ اہمیت نہیں دیتے جو ان کا حق ہے، نتیجہ یہ ہے کہ سالہا سال کی نمازوں کا بارقضاء ان کے سر پر رہتا ہے اور لمحہ موت کب مقدر ہے، کوئی ایک پل کی گارنٹی نہیں دے سکتا، میں نے مسئلہ ایسے لوگوں پر فرض کی اہمیت کو واضح کرنے کے لئے لکھا تھا اور میری ناقص فہم کے مطابق اعلیٰ حضرت کی فکر بھی یہی ہے۔ باقی صورت مسئلہ کے برعکس کہ کبھی کبھار کسی کی نماز رہ جائے، جبکہ وہ عادتاً نمازی ہو تو ایسی اشخاص کے لئے فتاویٰ عالمگیری میں ہے:

إِلَّا شَتَّغَالَ بِالْفَوَائِتِ أُولَىٰ وَآهَمٌ مِنَ النَّوَافِلِ إِلَّا السُّنَنَ الْمَعْرُوفَةَ۔

”سنن مؤکدہ کے علاوہ دیگر نوافل پڑھنے سے قضاء نمازوں کی ادائیگی میں مشغول ہونا اولیٰ اور اہم ہے۔“ (عالمگیری ج ۱ ص ۱۲۵)

نماز کے لئے کپڑے اڑسنے، موڑنے اور سمیٹنے اور

آستینیں چڑھا کر نماز پڑھنے کے مسائل

سوال:

بعض لوگ نماز پڑھنے کے لئے جب کھڑے ہوتے ہیں تو شلوار اور پاجامے کو نیچے سے اڑس لیتے ہیں، بعض لوگ پینٹ کے پانچے کو تھیں بنا کر موڑتے ہیں، بعض لوگ رکوع و سجود میں جاتے وقت کپڑوں کو سمیٹ لیتے ہیں، بعض کی آستینیں چڑھی ہوتی ہیں اور اسی حالت میں نماز پڑھتے ہیں اور بعض لوگ بشرٹ پہن

کر نماز پڑھتے ہیں، جن کی آستینیں ہاف کٹ ہوتی ہیں، کہنیوں تک یا کہنیوں سے اوپر تک، ان سب کا کیا حکم ہے، (مولانا سید نذیر احمد شاہ، خطیب جامع مسجد اسکاؤٹ کالونی)

جواب:

حدیث پاک میں ہے: حضرت ابن عباس رضی اللہ عنہما بیان کرتے ہیں کہ رسول اللہ ﷺ کو سات (اعضاء) پر سجدہ کا حکم دیا گیا ہے اور بال سنوارنے اور کپڑوں کو موڑنے سے منع کیا گیا، (صحیح مسلم، رقم الحدیث ۱۰۰۱)۔ اس حدیث میں ”سکت ثوب“ سے ممانعت کا حکم ہے۔ ہمارے نزدیک کپڑوں کو نیفے کی جانب اڑنا، پتلون کے پانچے کی تہیں بنا کر نیچے سے موڑنا اور رکوع اور سجود میں جاتے ہوئے کپڑوں کو سمیٹنا یا اوپر کو کھینچنا سب اس کا مصداق بنتے ہیں، اسی طرح آستینوں کی تہیں بنا کر موڑنا یا جسے عرف عام میں آستین چڑھانا اور عربی میں ”تشمیر“ کہتے ہیں، اس پر بھی ”سکت ثوب“ کا اطلاق ہوتا ہے اور مذکورہ بالا حدیث مبارک اور دیگر احادیث کی روشنی کی رو سے ممنوع ہے۔

علامہ علاؤ الدین ہسکفی لکھتے ہیں: ”اور کپڑے کا سمیٹنا یعنی اوپر اٹھانا مکروہ ہے، خواہ مٹی سے بچنے کے لئے ایسا کرے، جیسے آستین چڑھانا یا دامن کو اوپر اٹھانا اور کپڑے کے ساتھ کھیلنا۔“

اس کی شرح میں علامہ ابن عابدین شامی لکھتے ہیں:

یعنی جس طرح ایک شخص نماز میں داخل ہوتے وقت ہی آستین یا دامن چڑھائے ہوئے تھا، اس سے اس جانب اشارہ ہے کہ کراہت صرف اس صورت کے ساتھ خاص نہیں ہے کہ نماز کے اندر آستین چڑھائے تو تب مکروہ ہے، جیسا کہ ”شرح

المنیہ“ سے بھی یہی مفہوم مستفاد ہوتا ہے۔ لیکن ”المنیہ“ میں کہا ہے کہ: ”اس امر میں اختلاف رائے ہے کہ ایک شخص نے نماز پڑھی اور وہ (نماز میں داخل ہونے سے) پہلے ہی کسی کام کی بناء پر آستین چڑھائے ہوئے تھا یا اس کی ہیئت ہی ایسے ہے۔“ اس کی مثال یوں ہے، جیسے اس نے وضو کے لئے آستین چڑھائی، پھر امام کے ساتھ رکعت پانے کی خاطر عجلت کی اور اسی حالت میں نماز میں داخل ہو گیا، تو ہم کہتے ہیں کہ یہ بھی مکروہ ہے، تو اب دریافت طلب امر یہ ہے کہ اب نماز کے اندر عمل قلیل کے ذریعے آستینیں کھول دے یا اپنی حالت پر چھوڑ دے، میں نے کسی کتاب میں اس کا جواب نہیں پایا، لیکن زیادہ واضح بات پہلے والی بات ہے (یعنی یہ کہ عمل قلیل سے کھول دے)، اس کی دلیل علامہ ہسکمی کے اس قول سے ملتی ہے کہ: ”اگر نمازی کی ٹوپی گر جائے تو اٹھا کر سر پر رکھ لینا ہی افضل ہے، غور کیجئے۔“

آگے چل کر علامہ شامی لکھتے ہیں کہ ”خلاصہ“ اور ”منیہ“ میں کراہت کو اس صورت کے ساتھ مقید کیا ہے کہ آستینیں کہنیوں تک چڑھائی ہوئی ہیں، اور اس کا ظاہری مفہوم یہ ہے کہ کہنیوں سے نیچے تک چڑھانا، باعث کراہت نہیں ہے، لیکن ”البحر الرائق“ میں لکھا ہے کہ ظاہر یہی ہے کہ مطلقاً آستینیں چڑھانا (کہنیوں سے نیچے ہو یا اوپر) کراہت کا سبب ہے کیونکہ ”کفِ ثوب“ تمام صورتوں پر صادق آتا ہے، (رد المحتار ج ۲ ص ۳۵۰، مطبوعہ دار احیاء التراث العربی بیروت)

امام احمد رضا قادری سے پوچھا گیا ”آستینیں کہنی تک چڑھی ہوئی نماز پڑھنی مکروہ ہے یا نہیں؟“ جواب دیا: ”مضرور مکروہ اور سخت و شدید مکروہ ہے۔“ (فتاویٰ رضویہ ج ۷ ص ۳۱۱، مطبوعہ رضا فاؤنڈیشن لاہور)۔ ”کفِ ثوب“ کو بیشتر فقہاء کرام نے مکروہ تحریمی کہا ہے اور بقول علامہ ابن عابدین شامی جو کراہت کی نفی کرتے

ہیں وہ کراہت تحریمی کی نفی کرتے ہیں، کراہت تنزیہی سب کے نزدیک ثابت ہے، (منہج الخالق حاشیہ البحر الرائق ج ۲ ص ۲۳) اور اس حکم کراہت میں وہ تمام صورتیں شامل ہیں جو شروع میں ذکر کر دی گئی ہیں۔ نماز میں ہیئت لباس کے بارے میں اللہ جل شانہ کا ارشاد ہے، ”اے بنی آدم! ہر نماز کے وقت اپنا لباس (زینت) اختیار کیا کرو۔“

یعنی نماز باوقار لباس پہن کر پڑھنی چاہئے اور اوپر ”کفّ ثوب“ کی جتنی صورتیں بیان کی ہیں، یہ سب وقار کے منافی ہیں، یہی وجہ ہے کہ کوئی بھی شخص یہ وضع اختیار کر کے کسی باوقار اور ذی وجاہت، سستی کے سامنے نہیں جاتا، چہ جائے کہ ”احکم الحاکمین“ کی بارگاہ میں حاضر ہو۔

اگر کوئی شخص ہاف کٹ آستین والی قمیص پہنے ہوئے ہے، یعنی ایسی قمیص جس کی آستین کی اصل وضع اور ساخت ہاف کٹ ہے، یعنی کہنیوں یا اس سے اوپر ہے، اس کو پہن کر نماز پڑھی جائے تو مکروہ نہیں ہوگی، کیونکہ نماز میں پہنچوں تک آستینوں کا رکھنا ضروری نہیں ہے، عہد رسالت سے لے کر آج تک کے مسلمان احرام باندھ کر نماز پڑھتے ہیں اور احرام میں پوری کلائیوں کا ڈھکی ہوئی نہیں ہوتی اور نہ انہیں ڈھکنے کا حکم دیا گیا ہے، نیز نبی ﷺ اور متعدد صحابہ کرام نے ایک کپڑا اپنے جسم پر لپیٹ کر بھی نماز پڑھی ہے اور اس صورت میں پوری کلائیوں کا ڈھکنا متصور ہی نہیں ہے۔

امام کا مسجد میں ہوائی چپل پہن کر پھرنا

سوال:

ہمارے محلے کی مسجد کے امام قاری صاحب گزشتہ ہفتہ سے مسجد میں ہوائی

چیل پہن کر آ رہے ہیں۔ ایک دن کسی نمازی نے یہ سوچ کر سوال کر دیا کہ کہیں بھول کر چیل نہ پہن لی ہو، پوچھا ”قاری صاحب! آپ نے بھول کر تو چیل نہیں پہنی“؟ اس پر قاری صاحب نے چار پانچ نمازیوں کی موجودگی میں جواب دیا کہ ”یہ چیل پاک و صاف ہے، میں اسے پہن کر نماز بھی پڑھتا ہوں، بلکہ نماز پڑھا بھی سکتا ہوں“۔ اس جواب پر نمازیوں پر سکتہ طاری ہو گیا، سب نے وقتی طور پر خاموشی اختیار کر لی، لیکن اب یہ صورتحال فتنہ کی شکل اختیار کرتی جا رہی ہے، ازراہ کرم اس مسئلے کی شرعی حیثیت بیان کر کے ہمیں مطمئن کریں؟ (آغا عبدالوحید خان، جہانگیر روڈ، کراچی)۔

جواب:

صحیح بخاری میں ایک باب کا عنوان ہے ”باب الصلوة فی النعال“ اس باب کے تحت امام محمد بن اسماعیل بخاری متوفی ۲۵۶ھ اپنی سند کے ساتھ ابو مسلمہ سعید بن زید ازدی سے روایت کرتے ہیں کہ انہوں نے حضرت انس بن مالک سے پوچھا: ”کیا نبی ﷺ جوتا پہن کر نماز پڑھتے تھے؟ انہوں نے کہا: ”جی ہاں۔“ اس حدیث کے تحت علامہ بدرالدین ابو محمد محمود عینی متوفی ۸۵۵ھ نے جوتے پہن کر نماز پڑھنے یا جوتے کے اوپر کھڑے ہو کر نماز پڑھنے اور ناپاک جوتے کے پاک ہونے کے مسائل اور اس سلسلے میں ائمہ کے اقوال بیان کئے ہیں، بحث کے اختتام پر وہ لکھتے ہیں کہ اس سے ایک مسئلہ یہ واضح ہوتا ہے کہ مسجد میں (پاک) جوتے پہن کر چلنا جائز ہے، (عمدة القاری شرح صحیح بخاری ج ۲ ص ۱۲۰-۱۱۹ مطبوعہ بیروت)۔

لیکن چونکہ آج کل مساجد عہد نبوی ﷺ، اور عہد صحابہ کرام رضی اللہ عنہم کی طرح کچی یا ریتیلے فرش کی نہیں ہوتیں، بلکہ بہت صاف و شفاف پختہ فرش کی ہوتی ہیں،

دریاں یا قالین بچھے ہوتے ہیں، اس لئے جوتے پہن کر ان پر چلنا پھرنا، خواہ وہ جوتے پاک ہی کیوں نہ ہوں، لوگوں کی نفاست طبع پر گراں گزرتا ہے اور اب جوتے پہن کر مساجد میں جانا یا چلنا پھرنا کہیں بھی معمول نہیں ہے، اس لئے امام صاحب کو اس سے اجتناب کرنا چاہئے، یہ امر کوئی سنت و مستحب تو ہے نہیں کہ حصول ثواب کے لئے اس پر اصرار کیا جائے، زیادہ سے زیادہ یہ سنن زوائد میں سے ہے۔

چنانچہ شیخ نظام الدین متوفی ۱۱۶۱ھ لکھتے ہیں:

”اور جوتے پہن کر مسجد میں داخل ہونا مکروہ ہے۔“ فتاویٰ سراجیہ میں بھی یہ مسئلہ اسی طرح بیان کیا ہے۔ (فتاویٰ عالمگیری ج ۵ ص ۳۳۱، مطبوعہ مکتبہ رشیدیہ)

اس سے معلوم ہوتا ہے کہ آج سے کئی صدیاں قبل بھی امت مسلمہ میں یہ مسئلہ معروف تھا کہ جوتے پہن کر مسجد میں نہیں جانا چاہئے اور شریعت کا مزاج یہ ہے کہ اگر کسی بات سے لوگوں کے فتنہ میں مبتلا ہونے کا اندیشہ ہو تو جواز بلکہ بعض صورتوں میں افضلیت کے باوجود اس کا چھوڑ دینا بہتر ہے۔ حدیث پاک میں ہے:

”حضرت عائشہ رضی اللہ عنہا بیان کرتی ہیں کہ میں نے نبی ﷺ سے (حطیم کعبہ کی) دیواروں کی بابت پوچھا کہ کیا وہ بیت اللہ کا حصہ ہیں؟ آپ نے فرمایا: ہاں، میں نے عرض کیا تو انہیں بیت اللہ میں داخل کیوں نہیں کیا؟ حضور ﷺ نے فرمایا: تمہاری قوم (قریش) کے پاس (تعمیری فنڈ کی) کمی واقع ہو گئی تھی، (حضرت عائشہ فرماتی ہیں) میں نے عرض کیا اس (بیت اللہ) کا دروازہ بلند کیوں ہے؟ حضور ﷺ نے فرمایا: تمہاری قوم نے اسے بلند اس لئے رکھا تا کہ (ان کی اجارہ داری رہے اور) وہ جسے چاہیں بیت اللہ میں داخل ہونے دیں، اور اگر تمہاری قوم نئی نئی مسلمان نہ ہوئی ہوتی اور ان میں زمانہ جاہلیت کے اثرات نہ ہوتے اور مجھے یہ اندیشہ نہ ہوتا کہ ان کے

ذہن اسے قبول نہیں کریں گے تو میں (عظیم کعبہ کی) دیواروں کو (عمارت) بیت اللہ میں شامل کر دیتا اور (بیت اللہ کے) دروازے کو سطح زمین سے ملا دیتا، (صحیح بخاری رقم الحدیث: ۱۳۸۹، کتاب الحج)۔“

امام بخاری نے صحیح بخاری میں حضرت علی رضی اللہ عنہ کا یہ قول روایت کیا ہے: ”لوگوں سے ان کے عرف کے مطابق بات کیا کرو، کہیں ایسا نہ ہو کہ (تمہاری بے تدبیری سے) اللہ اور اس کے رسول کو جھٹلایا جائے۔“
ارشاد باری تعالیٰ ہے:

أَدْعُ إِلَى سَبِيلِ رَبِّكَ بِالْحُجَّةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ۔

”(لوگوں کو) اپنے رب کے راستے کی طرف حکمت اور اچھی نصیحت کے ساتھ بلائیے اور ان سے بحث بھی کرنی ہو تو احسن طریقے سے کیجئے، (النحل: ۱۲۵)۔“

کسی امام یا مبلغ دین کا کسی مسئلے کو جواز بنا کر مسلمانوں کی عقیدت کو مجروح کرنا حکمت و دعوت و ارشاد کے منافی ہے اور اپنے علمی زعم و افتخار میں مبتلا ہونے کی دلیل ہے۔ کسی مقدس و متبرک مقام کی تعظیم کے لئے جوتے اتارنا قرآن سے ثابت ہے، اللہ تعالیٰ کا ارشاد ہے:

فَلَمَّا أَتَاهَا نُودِيَ لِمُوسَىٰ ۖ إِنَّي أَنَا رَبُّكَ فَانْخَلَعْ نَعْلَيْكَ ۚ إِنَّكَ بِالْوَادِ الْمُقَدَّسِ طَوًى ۖ

”جب وہ (موسیٰ) آگ کے پاس آئے تو انہیں ندا کی گئی، اے موسیٰ! بیشک میں تیرا رب ہوں، تو (آپ) اپنے جوتے اتار دیں، یقیناً آپ وادی مقدس طویٰ میں ہیں، (طہ: ۱۱-۱۲)۔“

۱۔ اس آیت کے تحت امام ابو عبد اللہ محمد قرطبی اپنی تفسیر ”الجامع لاحکام القرآن“ میں لکھتے ہیں:

” (اس موقع پر) اللہ تعالیٰ سے کلام کے وقت عاجزی اور تواضع کے لئے جوتے اتارنے کا حکم دیا گیا ہے اور سلف صالحین سے لے کر آج تک بیت اللہ کا طواف کرتے وقت تعظیماً جوتے اتار لئے جاتے ہیں، اور ایک قول یہ ہے کہ وادی مقدس کی تعظیم کے لئے یہ حکم ہوا، جیسا کہ حرم پاک کی تعظیم کے لئے جوتے پہن کر داخل نہیں ہوتے، اور آگے چل کر امام قرطبی ایک حدیث نقل کرتے ہیں کہ حضرت بشیر بن خصاصیہ جوتے پہن کر قبروں کے درمیان چل رہے تھے کہ حضور ﷺ نے فرمایا ”جب تم اس جگہ (یعنی قبرستان میں) ہو تو اپنے جوتے اتار لیا کرو، (الجامع لاحکام القرآن ج ۱ ص ۱۷۳، مکتبہ الغزالی دمشق)۔“

ظاہر ہے کہ رسول اللہ ﷺ نے یہ حکم وجوہاً نہیں فرمایا بلکہ یہ استحباب کے درجے میں ہے، اور جب قبور اور اہل قبور کا اتنا ادب ہے تو مسجد کا ادب تو اس سے زیادہ ہونا چاہئے، کیونکہ حدیث پاک میں آیا ہے ”مسجدیں اللہ کا گھر ہیں (یعنی اس کی عبادت اور رحمت و برکت کے نزول کے مقدس مقامات ہیں)۔“

جمعہ کی سنتیں

سوال:

جمعہ کے دن نماز جمعہ سے پہلے اور بعد کتنی سنتیں پڑھنی چاہئیں اور ان کی ترتیب کیا ہے؟ (شوکت علی، نیو کراچی)

جواب:

جمعہ کے دن نماز جمعہ سے پہلے چار سنتیں پڑھنی چاہئیں اور نماز جمعہ کے بعد

چھ سنتیں، اس طرح کہ پہلے چار سنتیں پڑھ کر سلام پھیر دیں اور پھر دو سنتیں پڑھ کر سلام پھیریں۔

علامہ شمس الدین محمد بن احمد سرخسی المحبسوط ج ۱ ص ۵۷ پر رقم طراز ہیں:

”حضرت عبداللہ بن عمر رضی اللہ عنہما کی حدیث میں ہے کہ نبی کریم ﷺ جمعہ سے پہلے چار رکعت پڑھا کرتے تھے اور جمعہ کے بعد کی سنتوں میں اختلاف ہے، حضرت ابن مسعود رضی اللہ عنہ چار رکعت پڑھتے تھے۔ امام ابو حنیفہ اور امام محمد رحمۃ اللہ علیہما کا اسی پر عمل ہے، کیونکہ حضرت ابو ہریرہ رضی اللہ عنہ روایت کرتے ہیں کہ نبی کریم ﷺ نے فرمایا: جو شخص جمعہ کے بعد نماز پڑھے وہ چار رکعت نماز پڑھے۔ حضرت علی رضی اللہ عنہ جمعہ کے بعد چھ رکعت نماز پڑھتے تھے، پہلے چار رکعت، اس کے بعد دو رکعت، امام ابو یوسف کا اس پر عمل ہے، اور حضرت عمر رضی اللہ عنہ پہلے دو اور پھر چار رکعت نماز پڑھتے تھے، بعض علماء نے ظہر کے بعد کی سنتوں پر قیاس کرتے ہوئے حضرت عمر رضی اللہ عنہ کے قول کو ترجیح دی ہے اور امام ابو یوسف رحمۃ اللہ علیہ نے حضرت علی رضی اللہ عنہ کے قول کو ترجیح دی ہے کہ جمعہ کے بعد پہلے چار رکعت پڑھے تاکہ ایک فرض کے بعد اس کی مثل نفل پڑھنا لازم نہ آئے۔ مصنف ابن ابی شیبہ ج ۲ ص ۳۲ میں ہے عطا کہتے ہیں کہ حضرت عبداللہ بن عمر رضی اللہ عنہما جمعہ کے بعد چھ رکعات پڑھتے تھے، پہلے دو رکعت پھر چار رکعت، جامع ترمذی ص ۱۰۱ پر ہے، حضرت علی ابن ابی طالب رضی اللہ عنہ نے حکم دیا کہ جمعہ کے بعد پہلے دو رکعت پڑھی جائیں پھر چار، فقہاء احناف نے امام ابو یوسف کے قول کو ترجیح دی ہے اور لکھا ہے کہ جمعہ کے بعد پہلے چار رکعت پڑھی جائیں اور پھر دو، علامہ ابن نجیم نے البحر الرائق میں فقہاء احناف کے حوالے سے یہی قول نقل کیا ہے، اس مسئلے کی پوری تفصیل شرح صحیح مسلم مصنفہ علامہ

سعیدی صاحب کی ج ۲ ص ۲۲۵-۲۲۶ پر موجود ہے۔

مسافر قصر نماز کہاں سے شروع کرے؟

سوال:

ایک شخص دیہات سے پندرہ دن سے کم کے ارادے سے سفر کرتا ہے۔ کیا قصر نو شروع ہوگی یا مقررہ فاصلہ طے کرنے کے بعد؟ (محمد الیاس، لائڈھی)

جواب:

اگر کوئی شخص اپنے شہر، قصبے یا گاؤں سے اتنی مسافت کے سفر پر روانہ ہوتا ہے جو سفر شرعی کہلاتا ہے اور جس سے قصر لازم ہے (یعنی ۷۳.۷۸ کلومیٹر یا ۶۱ میل ۴۶۰ گز) تو جب وہ اپنی بستی کی حدود سے نکل کر جائے تو قصر شروع کر دے۔ شہروں اور قصبات کی حدود آج کل کارپوریشن اور میونسپلٹی یعنی بلدیاتی ادارے طے کرتے ہیں اور دیہاتوں کی حدود کو مقامی لوگ خود سمجھتے ہیں۔

قصر واجب ہے؟

سوال:

جب کوئی آدمی جانتا ہو کہ قصر واجب ہے، مگر وہ پوری نماز پڑھے تو وہ کیسا ہے؟ (محمد الیاس، لائڈھی)

جواب:

احناف کے نزدیک حالت سفر میں قصر واجب ہے، لہذا قصر کو ترک کر کے پوری نماز پڑھنے والا گنہگار ہوگا۔ درمختار میں ہے (یعنی) پوری نماز پڑھنا مسافر کے حق میں رخصت نہیں ہے بلکہ ایسا کرنے والا گنہگار ہے۔

سفر میں سنت مؤکدہ پڑھنے کا مسئلہ

سوال:

کیا مسافر سنت مؤکدہ پڑھے یا نہ پڑھے، نیز کیا ایسا کوئی عذر شرعی ہے جس سے سنت مؤکدہ چھوڑ سکتے ہیں؟ (محمد الیاس، لا اذھی)

جواب:

اگر مسافر دوران سفر اپنی منزل مقصود کی طرف رواں دواں ہے تو راستے میں وہ سنت مؤکدہ چھوڑ دے، اور اگر وہ اپنی منزل مقصود پر پہنچ گیا ہے اور حالت قرار و سکون میں ہے تو سنت مؤکدہ پڑھ لیا کرے اور پوری پڑھے، مگر فجر کی دو سنتیں ہر حال میں یعنی دوران سفر بھی پڑھے، کیونکہ فجر کی تاکید زیادہ آئی ہے، (فتاویٰ شامی طبع جدید ج ۲ ص ۵۳۵)۔

فجر کی قضاء ظہر میں پڑھنا

سوال:

کیا نماز فجر کی قضاء نماز ظہر کے بعد ایک ساتھ ادا کر سکتے ہیں؟ (محمد شاہد اعجاز۔ ناظم آباد، کراچی)

جواب:

جی ہاں۔ بالکل پڑھ سکتے ہیں، لیکن اگر آپ صاحب ترتیب ہیں، شروع سے یا اب بن چکے ہیں، تو پہلے فجر کی قضاء پڑھیں، پھر ظہر کی ادا پڑھیں ”صاحب ترتیب“ وہ شخص ہے جس کی کبھی چھ نمازیں مسلسل قضاء نہ ہوئی ہوں۔ اصل اور کامل

صاحبِ ترتیب تو وہی کہلائے گا کہ جب سے بالغ ہوا ہے اور اس پر نمازیں فرض ہوئی ہیں اس نے کبھی چھ نمازیں تسلسل کے ساتھ قضا نہیں کیں لیکن آج کل عملی تنزل کے دور میں فقہاء کرام اس کو بھی صاحبِ ترتیب شمار کرتے ہیں جو زندگی کے کسی بھی مرحلے میں پچھلی نمازیں جو اس کے ذمے واجب الادا تھیں، ادا کر کے دوبارہ صاحبِ ترتیب بن گیا ہو اور اب اس پر مداومت و پابندی کر رہا ہو۔

دعا کے وقت ہاتھ کیسے رکھے جائیں

سوال:

بعض لوگ دعا کے وقت دونوں ہاتھوں کی ہتھیلیاں مکمل ملا کر رکھتے ہیں، بعض ایک دو انگلیوں کی نوک ملا دیتے ہیں، بعض دونوں ہاتھوں کو الگ الگ رکھتے ہیں، صحیح طریقہ کیا ہے، سنت رسول اللہ ﷺ کے مطابق کون سا طریقہ ہے، (مولانا علی عمران صدیقی..... اورنگی ٹاؤن)

جواب:

اس مسئلے کی وضاحت سے پہلے مندرجہ ذیل احادیث ملاحظہ فرمائیے:

عَنْ أَنَسِ بْنِ مَالِكٍ قَالَ: كَانَ النَّبِيُّ ﷺ لَا يَرْفَعُ يَدَيْهِ فِي شَيْءٍ مِنْ دُعَائِهِ إِلَّا فِي الْإِسْتِسْقَاءِ وَ أَنَّهُ يَرْفَعُ حَتَّى يُرَى بَيَاضُ إِبْطِهِ۔

حضرت انس بیان کرتے ہیں کہ نبی کریم ﷺ دعاء استسقاء (یعنی نزولِ بارش کی دعاء) کے سوا کسی اور دعاء میں اپنے ہاتھ نہیں اٹھاتے تھے اور دعاء استسقاء میں آپ ہاتھوں کو اتنا بلند فرماتے کہ آپ کی دونوں بغلوں کی سفیدی نظر آتی، (صحیح بخاری، ج ۱، ص ۱۴۰)۔

اس حدیث کی شرح میں امام نووی لکھتے ہیں:

اس حدیث سے بظاہر یہ معلوم ہوتا ہے کہ رسول اللہ ﷺ دعاء استسقاء کے سوا اور مواقع پر دعاء کے وقت اپنے ہاتھ نہیں اٹھاتے تھے لیکن یہ بات درست نہیں ہے بلکہ ”دعاء استسقاء“ کے علاوہ اور بے شمار مواقع پر بھی دونوں ہاتھ اٹھانا ثابت ہے اور میں نے ”شرح المہذب“ میں باب صفۃ الصلوۃ کے آخر میں صحیح بخاری و صحیح مسلم کی تقریباً تیس احادیث کو اس موضوع پر جمع کیا ہے، اور علامہ غلام رسول سعیدی نے اپنی تفسیر ”تبیان القرآن“ (ج ۳، ص ۱۸۳-۱۷۲) میں بیرون نماز ہاتھ اٹھا کر دعاء کرنے کے موضوع پر چالیس احادیث مبارکہ مکمل حوالوں کے ساتھ درج کی ہیں۔ پھر سوال پیدا ہوتا ہے کہ مذکورہ بالا حدیث کی کیا تاویل کی جائے گی؟ تو اس کی تاویل یہ ہے کہ دیگر مواقع پر آپ دعاء میں ہاتھ اٹھاتے تو تھے لیکن اس حد تک بلند نہیں کرتے تھے کہ آپ کی بغلوں کی سفیدی نظر آنے لگے یا اس کی تاویل یہ کی جائے کہ ہو سکتا ہے انہوں نے نہ دیکھا ہو لیکن اور صحابہ کرام نے دیکھا ہو کہ حضور ﷺ نے اکثر اوقات دعاء کے وقت ہاتھ اٹھائے ہیں۔

اور قاعدہ شرعیہ یہ ہے کہ جب کسی مسئلے میں ایک قول اثبات کا ہو اور ایک نفی کا تو اثبات کو ترجیح دی جائے گی اور یہاں تو نفی کا قول کرنے والے ایک ہیں اور اثبات کا قول ایک جماعت کثیر کا ہے، (صحیح مسلم بشرح الامام ابوزکریا یحییٰ بن شرف النووی الدمشقی المتوفی ۶۷۶ھ، ج ۳، ص ۲۵۲۲ کتاب صلوۃ الاستسقاء)۔

علامہ شہاب الدین احمد بن علی بن حجر عسقلانی متوفی ۸۵۲ھ لکھتے ہیں:

قَالَ السُّرَوِيُّ: قَالَ الْعُلَمَاءُ الْمُسْنَدُ فِي كُلِّ دُعَاءٍ لِرَفْعِ الْبَلَاءِ أَنْ يَرْفَعَ يَدَيْهِ جَاعِلًا ظُهُورَ كَفِّهِ إِلَى السَّمَاءِ وَإِذَا دَعَا بِسُؤَالٍ شَيْءٍ وَتَحْصِيلُهُ أَنْ

يُحْمَلُ كَفْيُهُ إِلَى السَّمَاءِ انْتَهَى، وَقَالَ غَيْرُهُ، الْحِكْمَةُ فِي الْإِشَارَةِ لِظُهُورِ
الْكُفْيَيْنِ فِي الْإِسْتِسْقَاءِ ثَوْنٌ غَيْرُهُ لِلتَّفَاوُلِ بِتَقْلُبِ الْحَالِ ظَهَرًا لِيُطْنِ كَمَا
قِيلَ فِي تَحْوِيلِ الرِّدَاءِ أَوْ هُوَ إِشَارَةٌ إِلَى صِفَةِ الْمَسْئُولِ وَهُوَ نَزُولُ السَّحَابِ
إِلَى الْأَرْضِ۔

”امام نووی نے کہا ہے: علماء کہتے ہیں کہ دعاء میں سنت طریقہ یہ ہے کہ جو دعاء
کسی مصیبت کو دور کرنے کے لیے کی جائے اس میں دونوں ہاتھ بلند کیے جائیں اور
ہاتھوں کی پشت آسمان کی طرف رکھی جائے، اور جب کسی نیک مقصد کے حصول کی
دعاء کی جائے تب بھی ہاتھ اٹھائے جائیں اور ہتھیلیوں کا رخ آسمان کی طرف رکھا
جائے، اور دوسرے علماء نے کہا ہے کہ دعاء استسقاء میں بطور خاص ہاتھوں کی پشت کو
آسمان کی طرف کرنے کی حکمت یہ ہے کہ ہتھیلی کی جگہ پشت کو (اوپر کر کے) تہہ پائی
حال سے نیک فال لینا ہے جیسا کہ اس موقع پر چادر کو پلٹ کر اوپر کا حصہ نیچے کیا جاتا
ہے، یا اس طریقے سے جو چیز مانگی جا رہی ہے اس کی ہیئت کی طرف اشارہ مقصود
ہے (یعنی اے اللہ! جس طرح میری ہتھیلیوں کا رخ زمین کی طرف ہے اسی طرح تو
اپنی قدرت سے) زمین پر بارش نازل فرما، (فتح الباری ج ۳، ص ۲۱۲، مکتبہ دار الفکر،
کتاب الاستسقاء)۔“

ان احادیث سے معلوم ہوتا ہے کہ دعاء میں بالعموم ہاتھوں کو بلند کرنا سنت
ہے۔ نماز استسقاء یا دعاء دفع شر میں ہتھیلیوں کی پشت آسمان کی طرف بھی کر سکتے
ہیں، حصول خیر و برکت اور دیگر مواقع پر ہتھیلیوں کا رخ آسمان کی طرف رکھنا چاہئے۔
دعاء استسقاء میں بھی دونوں اعتبارات ہو سکتے ہیں۔ ایک دفع شر کا یعنی قحط اور خشک
سالی کا دور ہونا اور ایک حصول منفعت کا یعنی باران رحمت کا نزول اور یہ دونوں ایک

دوسرے کے لیے لازم و ملزوم ہیں۔ دعاء دفع شر میں ہتھیلیوں کی پشت کو جو آسمان کی طرف کرتے ہیں، یہ تبدیلی حال کے لیے نیک فال کے طور پر ہے، ہاتھ اتنے زیادہ بلند کرنا کہ بغلیں نظر آئیں، یہ بھی مستحب ہے۔ باقی چونکہ الفاظ حدیث میں ہاتھوں کو ملا کر رکھنے کی کہیں ممانعت وارد نہیں ہوئی اس لیے دعا کے وقت ہاتھوں کو ملا کر (خواہ کسی بھی انداز سے ہوں) بھی رکھ سکتے ہیں لیکن ہاتھوں کو کھلا رکھنا سنت سے زیادہ قریب تر معلوم ہوتا ہے۔

نماز میں کوئی سورت دوبارہ پڑھنا

سوال:

نماز میں کوئی بھی سورت دوبارہ پڑھ لی جائے، یعنی بھول کر تو اس کی تلافی کیسے ہوگی؟ (محمد شاہد اعجاز، کراچی)

جواب:

نماز صحیح طور پر ادا ہو جائے گی۔

سوال:

نماز میں سورہ فاتحہ کے بعد کوئی سورت یاد نہ آ رہی ہو تو کیا نماز توڑ کر دوبارہ پڑھیں؟

جواب:

نماز مکمل کر کے سجدہ سہو کر لیں، نماز صحیح ادا ہو جائے گی۔

مسبق اپنی بقیہ نماز کس طرح ادا کرے؟

سوال:

ایک شخص نے امام کی اقتداء کی اور آخری قعدے میں امام کے ساتھ آ کر شامل ہوا، اب امام کے سلام پھیرنے کے بعد وہ اپنی بقیہ نماز کس طرح پڑھے، الٹی ترتیب سے یا

سیدھی ترتیب سے؟ (م۔ الف۔ ع، کراچی)

جواب:

جس مقتدی کی نماز کی ابتدائی ایک رکعت یا اس سے زائد نماز رہ گئی ہو اور وہ دوران نماز امام کے ساتھ آکر شامل ہوا، اسے فقہی اصطلاح میں مسبوق کہتے ہیں۔ آپ نے جو صورت سوال میں بیان کی ہے، اس کی رو سے وہ اپنی نماز صحیح ترتیب کے ساتھ ابتدا سے پڑھے گا، یعنی کھڑے ہو کر ثناء پڑھے پھر اعوذ باللہ، پھر بسم اللہ اور پھر حسب ترتیب پہلی دو رکعت میں سورہ فاتحہ کے بعد سورت ملائے گا اور آخری دو رکعت میں صرف سورہ فاتحہ پڑھے گا اور اس طرح اپنی نماز مکمل کرے گا۔ اگر چار رکعت والی نماز میں درمیان والے قعدے میں یا تیسری رکعت میں حالت قیام میں یا رکوع میں امام کے ساتھ ملا ہے تو وہ بعد میں اٹھ کر اپنی ابتدائی دو رکعت پڑھے جس میں ثناء (سبحانک اللہم) اور تعوذ و تسمیہ (اعوذُ بِاللّٰہِ، بِسْمِ اللّٰہِ) کے بعد سورہ فاتحہ کے ساتھ سورت بھی ملائی جاتی ہے۔ اگر چوتھی رکعت میں امام کے ساتھ ملا ہے تو امام کے سلام پھیرنے کے بعد ایک رکعت ثناء، تعوذ، تسمیہ اور فاتحہ مع سورت کے ساتھ پڑھے گا اور اس طرح اس کی اپنی دو رکعت ہو جائیں گی۔ اس کے بعد درمیانی قعدہ کرے گا، پھر اٹھ کر ایک رکعت فاتحہ مع سورت پڑھے گا اور آخری رکعت میں صرف سورہ فاتحہ پڑھے گا۔ اگر وہ دوسری رکعت میں امام کے ساتھ شامل ہوا تو آخر میں اٹھ کر ایک رکعت ثناء، تعوذ، تسمیہ اور فاتحہ سورت کے ساتھ پڑھ کر نماز مکمل کر کے سلام پھیر دے گا۔

نوافل تہجد کی جگہ قضاء پڑھنا

سوال:

ایک شخص کے ذمے قضاء نمازیں ہیں، لیکن اب وہ باقاعدہ تہجد گزار بھی ہے، تو اگر وہ نوافل تہجد کی جگہ قضاء نمازیں پڑھتا رہے تو کیا اسے تہجد کا ثواب ملے گا؟
(بہار احمد مشتاق۔ دنگیر کالونی، کراچی)

جواب:

جب تک کسی کے ذمے قضاء نمازیں رہتی ہوں، اسے نوافل پر فرائض و واجبات کی قضاء کو ترجیح دینی چاہئے، کیونکہ زندگی کی گارنٹی کسی کے پاس نہیں ہے کہ کل آنے والا دن اسے نصیب ہو گیا نہیں۔ نوافل کا اجر و ثواب اور برکات اپنی جگہ مسلم ہیں، لیکن نوافل نہ پڑھنے پر آخرت میں مسکویت نہیں ہوگی، جبکہ فرائض و واجبات کی آخرت میں جواب دہی لازمی ہے۔ لہذا تہجد کے نوافل کی جگہ وہ قضاء نمازیں پڑھنی چاہئیں جو کسی کے ذمے باقی ہیں۔ امام احمد رضا خان قادری نے فتاویٰ رضویہ میں متعدد حوالہ جات کے ساتھ حضرت ابو بکر صدیق رضی اللہ عنہ کی طویل وصیت نقل کی ہے جو انہوں نے عالم نزع میں حضرت عمر رضی اللہ عنہ کو کی، اس طویل وصیت کے آخر میں فرمایا ”جان لو! جب تک فرائض ادا نہ کر دیئے جائیں، نوافل قبول نہیں ہوں گے۔“ اسی طرح انہوں نے فتوح الغیب مؤلفہ شیخ عبدالقادر جیلانی کے حوالے سے حضرت علی رضی اللہ عنہ کا یہ قول نقل کیا ہے کہ ”اگر کوئی شخص فرائض کو چھوڑ کر سنت و نفل میں مشغول ہوگا تو یہ (بارگاہِ الہی میں) قبول نہیں ہوں گے اور وہ خوار ہوگا۔“ اسی طرح انہوں نے عوارف المعارف کے حوالے سے شیخ الشیوخ شہاب الدین سہروردی کا یہ قول بھی نقل کیا ہے کہ ”ہمیں یہ خبر پہنچی ہے کہ جب تک فرائض ادا نہ کئے جائیں، اللہ تعالیٰ نوافل کو بھی قبول نہیں فرماتا، اللہ تعالیٰ ایسے لوگوں سے فرماتا ہے کہ تمہاری مثال اس شخص کی سی ہے کہ جو قرض تو ادا نہیں کرتا اور تحفے بانٹتا پھرتا ہے۔“ باقی جو شخص رات

کے پچھلے پہر اپنی راحت و نیند کو قربان کر کے اٹھتا ہے اور اللہ تعالیٰ کی عبادت میں مشغول ہو جاتا ہے، خواہ وہ گزشتہ فرائض کی قضاء ہی کیوں نہ پڑھے۔ اللہ تعالیٰ کی رحمت سے بعید نہیں ہے کہ وہ اسے ”قیام الیل“ اور ”تہجد“ کا ثواب عطا فرمائے لیکن یہ کوئی ضابطہ شرعیہ نہیں ہے۔ ویسے اللہ تعالیٰ کی رحمت تو اپنے بندوں پر بے سنے کا بہانہ ڈھونڈتی ہے۔

وضو اور نماز کے باطل ہونے کا غلط مسئلہ

سوال:

ایک معروف مفت روزہ جریدہ (اخبار جہاں) کی ۱۶ تا ۲۲ اپریل ۲۰۰۱ء کی اشاعت میں ”کتاب وسنت کی روشنی میں“ کے عنوان کے تحت ایک سائل نے پوچھا کہ: وضو میں لوگ جب سر کا مسح کرنے لگتے ہیں تو ہاتھ بھگو کر پہلے اسے چومتے ہیں اور پھر سر کا مسح کرتے ہیں۔ کیا یہ طریقہ صحیح ہے؟ مفتی صاحب نے جواب دیا کہ یہ طریقہ صحیح نہیں ہے۔ اس طرح مسح نہیں ہوتا جو وضو کے فرائض میں سے ہے اور جب ایک فرض چھوٹ گیا تو وضو نہ ہوا اور بغیر وضو نماز پڑھنے کی اجازت نہیں، اس طرح نماز نہیں ہوگی، کیا مفتی صاحب کا یہ جواب درست ہے؟ (مولانا عنایت اللہ۔ آرام باغ، کراچی)

جواب:

مفتی صاحب کا یہ جواب درست نہیں ہے۔ اگرچہ ہاتھ تر کرنے کے بعد سر کا مسح کرنے سے پہلے ہاتھوں کا چومنا ثابت نہیں ہے لیکن اگر کسی نے لاعلمی کی بناء پر ایسا کر لیا تو سر کا مسح شرعاً صحیح ہو جائے گا اور چونکہ کوئی فرض ترک نہیں ہوا اس لئے وضو بھی صحیح ادا ہو گیا اور اس وضو سے نماز بھی صحیح ادا ہو جائے گی۔

سفر کی قضاء و حضر میں اور حضر کی قضاء و سفر میں

سوال:

دوران سفر نمازیں رہ گئی ہوں اور واپس گھر آ کر ان کی قضاء پڑھنا چاہیے تو قصر پڑھے یعنی چار فرض کی جگہ دو یا پوری پڑھے گا؟ (بہار احمد مشتاق، کراچی)

جواب:

قضاء میں حالت ادا کا اعتبار نہیں بلکہ حالت قضاء کا اعتبار ہے۔ لہذا سفر کی قضاء گھر پر آ کر پڑھی جائے تو قصر ہی پڑھے گا اور گھر پر اقامت کے دوران قضاء شدہ نمازیں سفر میں پڑھنا چاہیے تو ان کی قضاء پوری پڑھے گا۔

کیا توبہ کے بعد بھی قضاء عمری پڑھنا ضروری ہے؟

سوال:

سورہ توبہ آیت: ”اَلَّذِیْنَ یُؤْتُوا زَكَوٰةً وَلَیْسَ فِیْهِمْ كَلِمَةٌ مِّنْ دِیْنٍ یَّهْدُوْنَ سَبِيلَ اللّٰهِ“ اگر یہ لوگ توبہ کر لیں اور نماز پڑھنے لگیں اور زکوٰۃ دینے لگیں تو وہ تمہارے دینی بھائی ہو جائیں گے۔“ اگر کاہلی اور سستی کی وجہ سے کسی شخص کی پندرہ بیس سال کی نمازیں قضاء ہو گئی ہوں لیکن اب وہ شخص صدق دل سے توبہ کر کے گزشتہ بیس سال سے باقاعدگی کے ساتھ باجماعت نماز ادا کر رہا ہے، تو کیا صدق دل سے توبہ کے بعد بھی قضاء عمری پڑھنا ضروری ہے؟ (بہار احمد مشتاق۔ گلشن مصطفیٰ۔ فیڈرل بی ایریا، کراچی)

جواب:

یہ آیت یہود منافقین اور کفار بدینہ کے بارے میں نازل ہوئی ہے کہ اگر وہ صدق دل سے کفر و نفاق سے توبہ کر کے مشرف بہ اسلام ہو چکے ہیں اور اسلام پر مکمل طریقے سے کاربند ہیں تو وہ اسلامی برادری کے رکن بن چکے ہیں اور انہیں وہی

تحفظات حاصل ہوں گے جو دیگر مسلمانوں کو حاصل ہیں، ان کے تاریک، گمراہ کن اور مسلمانوں سے بغض و عناد پر مبنی ماضی کے پیش نظر ان کے ساتھ نہ کوئی امتیازی سلوک کیا جائے گا اور نہ ہی انتقامی کارروائی کی جائے گی کیونکہ ”اسلام ماضی کے گناہوں کو مٹا دیتا ہے۔“ چنانچہ اگلی آیت میں فرمایا ”اور اگر یہ لوگ اپنے عہد کے بعد اپنی قسمیں توڑ دیں اور تمہارے دین میں طعنہ زنی کریں تو کفر کے پیشواؤں سے جنگ کرو، بلاشبہ ان کی قسموں کو کوئی اعتبار نہیں، تاکہ وہ کفر سے باز آجائیں۔“ اس کے برعکس مسلمان جب ماضی کے گناہوں سے صدقِ دل سے توبہ کرے گا تو توبہ کی صحت کی شرائط میں سے ایک یہ بھی ہے کہ

شریعت نے جن گناہوں کی تلافی کی جو صورتیں مقرر کر رکھی ہیں، ان پر بھی عمل کرے۔ مثلاً قسم کھا کر توڑ دی ہے تو اس کا کفارہ ادا کرے، کسی کا حق غصب کیا ہے تو اسے واپس کرے، زکوٰۃ ادا نہیں کی تو ماضی کی تمام سالوں کی زکوٰۃ ادا کرے اور جو نمازیں قضاء ہو چکی ہیں تو ان کی قضاء پڑھے اور اپنی تقصیر قضاء پر اللہ تعالیٰ سے معافی بھی مانگے۔

صلوٰۃ التَّسْبِيحَ بِاجْمَاعَتٍ پڑھنا

سوال:

کیا فرماتے ہیں علمائے دین و مفتیانِ شرع متین مسئلہ ذیل میں کہ صلوٰۃ التَّسْبِيحَ بِاجْمَاعَتٍ کے لئے باقاعدہ اعلان کرنا اور اشتہار شائع کرنا ازروئے شرع درست ہے یا نہیں؟ دلائل کی روشنی میں مسئلہ ہذا کی وضاحت فرما کر ممنون فرمائیں،
(الطاف حسین سنا تھنا ظم آباد، کراچی)۔

جواب:

صورتِ مسئلہ میں صلوٰۃ التَّسْبِيح باجماعت کے لئے باقاعدہ اعلان کرنا اور اشتہارات شائع کرنا ”تداعی“ ہے، اور نوافل باجماعت بالتداعی اگر دائماً یعنی ہمیشہ ہو تو فقہاء نے اسے مکروہ لکھا ہے اور اگر دائماً نہ ہو بلکہ سال میں ایک یا دو مرتبہ ہوں تو یہ بہت سے علماء متقدمین سے ثابت ہے جن میں حضرت لقمان بن عامر، خالد بن معدان اور امام بخاری کے استاذ اسحاق بن راہویہ وغیرہم رحمہم اللہ تعالیٰ اجمعین شامل ہیں۔

اعلیٰ حضرت امام احمد رضا خان فاضل بریلوی قدس سرہ العزیز ”فتاویٰ رضویہ“ میں لکھتے ہیں ”بہت اکابرین سے جماعت نوافل بالتداعی ثابت ہے اور عوام فعلِ خیر سے منع نہ کئے جائیں گے اور نہ نوافل سے، علمائے ملت و حکمائے ملت نے ایسی ممانعت سے منع کیا ہے۔“ آگے ایک اور مقام پر ”حقیقہ ندیہ“ کے حوالے سے لکھتے ہیں کہ ”اور اس قبیل سے ”صلوٰۃ الرغائب“ اور ”صلوٰۃ لیلۃ القدر“ وغیرہ باجماعت ادائیگی کو منع کرنا ہے اگرچہ علماء نے اس کی کراہت صراحت فرمائی ہے لیکن عوام کی دلچسپی کم تر ہونے کی وجہ سے اس کا فتویٰ نہیں دیا جائے گا۔ نفل نماز باجماعت کے جواز پر علمائے متاخرین کی تصانیف موجود ہیں اور عوام کو نماز کی طرف راغب کرنا متنفر کرنے سے بہتر ہے۔“

نمازِ عید کا خطبہ سننا

سوال:

نمازِ عید کے بعد جو دو خطبے دیئے جاتے ہیں، ان کے سننے کا شرعی حکم کیا ہے؟ بعض لوگ خطبہ سننے کے بجائے اٹھ کر چلے جاتے ہیں (عبداللہ۔ گلشن اقبال، کراچی)۔

جواب:

نمازِ عید کے بعد دو خطبے پڑھنا اور ان کا سننا رسول اللہ ﷺ کی سنتِ مقدسہ ہے اور اتنی عظیم برکتوں اور سعادتوں کے دن اجر و ثواب کے طلبگاروں کو نماز کے بعد باادب بیٹھ کر خطبہ سننا چاہئے۔

تارکِ اُصلوۃ کا حکم

سوال:

جو لوگ نمازِ جمعہ ادا نہیں کرتے اور پانچ وقت کی نمازیں نہیں پڑھتے، ان کے لئے کیا حکم ہے؟ (محمد شاہد اعجاز، کراچی)

جواب:

اس سلسلے میں چند آیات اور احادیث مبارکہ ملاحظہ فرمائیں: اللہ تعالیٰ کا ارشاد ہے:

(۱) مَا سَأَلَكُمْ فِي سَقَرٍ ۚ قَالُوا لَمْ نَكُ مِنَ الْمُصَلِّينَ ۚ وَلَمْ نَكُ نُطْعِمِ
الْمَسْكِينِ ۚ وَكُنَّا نَخْوَضُ مَعَ الْخَائِضِينَ ۚ وَكُنَّا نُكَلِّبُ بِيَوْمِ الدِّينِ ۚ حَتَّىٰ آتَانَا
الْيَقِينَ ۚ

”(قیامت کے دن اہل جنت، جہنمیوں سے پوچھیں گے) تمہیں کیا چیز جہنم میں سے لے جانے کا باعث بنی؟“ وہ (جواباً) کہیں گے کہ ہم نماز پڑھنے والوں میں سے نہ تھے۔ اور ہم مسکین کو کھانا نہیں کھلاتے تھے۔ یہودہ لوگوں کے ساتھ یہودہ مشغلوں میں گم رہتے تھے۔ اور ہم روزِ جزا کو جھٹلاتے تھے۔ یہاں تک کہ ہمیں موت آ، (المدرثر: ۳۲ تا ۳۷)۔“

(۲) وَاسْتَعِينُوا بِالصَّبْرِ وَالصَّلَاةِ ۚ وَإِنَّهَا لَكَبِيرَةٌ ۚ إِلَّا عَلَى الْخَاشِعِينَ ۚ

يُظُنُّونَ أَنَّهُمْ مُلْقُوا رَبِّهِمْ وَأَنَّهُمْ إِلَيْهِ رَاجِعُونَ ۝

”اور (اللہ کی) مدد چاہو صبر اور نماز کے ذریعے سے اور بیشک نماز ضرور دشوار محسوس ہوتی ہے، مگر (رب کی طرف) جھکنے والوں پر شاق نہیں ہے۔ (یہ وہ لوگ ہیں) جو یقین رکھتے ہیں کہ وہ اپنے رب سے ملنے والے اور اسی کی طرف لوٹنے والے ہیں، (البقرہ: ۲۵-۲۶)۔“

(۳) فَوَيْلٌ لِلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝

”پس افسوس (اور خرابی) ہے ان نمازیوں کے لئے۔ جو اپنی نمازوں سے غافل رہتے ہیں، (الماعون: ۳-۵)۔“

۱- حضرت جابر رضی اللہ عنہ بیان کرتے ہیں کہ رسول اللہ ﷺ نے فرمایا ”بندے اور کفر کے درمیان (حدِ فاصل) ترکِ نماز ہے۔“ (مشکوٰۃ بحوالہ صحیح مسلم)

۲- عبد اللہ بن شفیق کہتے ہیں کہ اصحاب رسول اللہ ﷺ جس عمل کے ترک کو کفر (کے قریب تر) سمجھتے تھے وہ نماز ہے۔“ (مشکوٰۃ بحوالہ جامع ترمذی)

۳- حضرت ابو جعد ضمری بیان کرتے ہیں کہ رسول اللہ ﷺ نے فرمایا ”جس نے سستی اور کاہلی کی بنا پر مسلسل تین جمعے چھوڑ دیئے، اللہ تعالیٰ (سزا کے طور پر) اس کے دل پر مہر لگا دے گا (یعنی وہ اپنی اس سرکشی کی پاداش میں قبولِ حق کی استعداد سے محروم ہو جائے گا)۔“ (مشکوٰۃ بحوالہ سنن ابی داؤد، جامع ترمذی، سنن نسائی، ابن ماجہ)

۴- حضرت عبد اللہ بن عمر اور ابو ہریرہ رضی اللہ عنہما بیان کرتے ہیں کہ ہم نے رسول اللہ ﷺ کو منبر پر ارشاد فرماتے ہوئے سنا کہ لوگ جمعہ چھوڑنے سے باز آجائیں، ورنہ اللہ ان کے دلوں پر (شقاوت کی) مہر لگا دے گا اور وہ غفلوں میں سے ہو جائیں گے۔“ (مشکوٰۃ بحوالہ صحیح مسلم)

ایک دکاندار یا کاروبار سے وابستہ مختلف افراد کا

باری باری مختلف مساجد میں نماز جمعہ پڑھنا

سوال:

ایک دکان میں ہم کئی افراد کام کرتے ہیں، مساجد میں نماز جمعہ کے اوقات مختلف ہوتے ہیں کہیں ایک بجے کہیں ڈیڑھ بجے، کہیں دو بجے اور کہیں ڈھائی بجے کیا ایسا کرنا جائز ہے کہ ہم دکان بند نہ کریں اور باری باری ایک ایک کر کے مختلف مساجد میں نماز جمعہ پڑھ لیں، اس طرح سب کی نماز بھی ادا ہو جاتی ہے اور کاروبار بھی چلتا رہتا ہے دکان بالکل بند نہیں کرنی پڑتی اور کیا نماز جمعہ کی دعاءِ ثانی کے بعد دوبارہ کاروبار شروع کر سکتے ہیں؟ (خرم عبداللہ، کراچی)

جواب:

ضابطے کی رو سے تو آپ کا یہ عمل درست ہوگا اور یہ فریضہء جمعہ سے عہدہ برآ ہونے اور کاروبار کو بدستور جاری رکھنے کا ایک حیلہ ہوگا اس کی ضرورت غیر مسلم ممالک میں پڑ سکتی ہے جہاں نماز جمعہ کے لئے باضابطہ کاروبار بند نہیں ہوتا بلکہ جاری رہتا ہے، وہاں رخصت کی حد تک تو یہ حیلہ درست ہوگا البتہ عزیمت کے خلاف ہوگا کیونکہ آپ میں سے ہر ایک نے اللہ تعالیٰ کے حکم ”سعی الی ذکر اللہ“ پر تو باری باری عمل کیا لیکن ”اور ہر قسم کا لین دین چھوڑ دو“ کے حکمِ الہی پر کلی عمل نہیں کیا بلکہ بالواسطہ طور پر آپ کا کاروبار جاری رہا یہ اس حیلہ سے مشابہ ہے جو بنی اسرائیل نے ”یوم السبت“ (ہفتے کے دن) مچھلی کے شکار کی ممانعت سے بچنے کے لئے اختیار کیا تھا کہ یا تو گھروں میں تالاب بنا لئے اور ان میں مچھلی لاکر ڈال دیتے اور ہفتے کے روز انہیں پکڑ کر کھانے لگے اور یا دریاؤں سے گھروں تک نالیاں کھود دیں جن کے ذریعے

مچھلیاں خود بخود گھروں کے تالابوں تک آ جاتیں اور پکڑ کر کھا لیتے یہاں بھی صورت یہی کہ کاروبار بھی جاری رہا اور جمعہ کا ثواب بھی کمالیا یعنی ”ہم خرما و ہم ثواب“
 ارشاد باری تعالیٰ ہے:

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ
 ”پس جب نماز جمعہ ادا کر چکو تو زمین پر پھیل جاؤ اور اللہ کا فضل (روزی)
 تلاش کرو۔“

وہی کاروبار جو نماز جمعہ میں رکاوٹ بننے کی وجہ سے حرام تھا اب فریضہ جمعہ کی ادائیگی کے بعد اللہ کا فضل قرار پایا۔ یہ اللہ تعالیٰ کی شان کریبی ہے، تاہم یہ امر ملحوظ رہے کہ یہاں امر و جوب کے لئے نہیں بلکہ اباحت کے لئے ہے۔

نوافل بیٹھ کر پڑھنا

سوال:

بعض لوگ تندرست و توانا ہوتے ہوئے نوافل بیٹھ کر پڑھتے ہیں، کیا ان کا یہ عمل درست ہے؟ کیا دونوں صورتوں (یعنی کھڑے ہو کر نماز پڑھنے اور بیٹھ کر نماز پڑھنے) میں ثواب یکساں ہے۔ بعض لوگ عشاء کے بعد دو نفل بیٹھ کر پڑھتے ہیں اور کہتے ہیں کہ چونکہ رسول اللہ ﷺ عشاء کے بعد دو نفل بیٹھ کر پڑھتے تھے، اس لئے ان نوافل کا بیٹھ کر پڑھنا افضل ہے؟ (انور شمیم اعوان۔ قیوم آباد، کراچی)

جواب:

جو شخص نماز میں قیام پر قادر ہے، اس کے لئے فرض نماز بلا عذر بیٹھ کر پڑھنا جائز نہیں ہے اگر بلا عذر بیٹھ کر پڑھے گا تو نماز ادا نہیں ہوگی۔ درمختار میں ہے جو نمازیں فرض کے ساتھ ملحق ہیں (یعنی حکماً) ان کا بھی بیٹھ کر پڑھنا جائز نہیں ہے جیسے

نوافل کی نذر مانی ہو تو واجب ہو جاتے ہیں، اور صحیح ترین قول کے مطابق فجر کی دو سنتوں کا بھی یہی حکم ہے کہ بلا عذر بیٹھ کر پڑھنا جائز نہیں ہے، کیونکہ بعض فقہاء فجر کی سنتوں کے وجوب کے قائل ہیں، لیکن جو فقہاء فجر کی ان دو رکعت کے سنت ہونے کے قائل ہیں۔ وہ بھی جانب وجوب کی رعایت کرتے ہوئے اسی بات کے قائل ہیں کہ فجر کی سنتیں بلا عذر بیٹھ کر نہیں پڑھنی چاہیں بعض فقہاء سنت فجر پر قیاس کرتے ہوئے نماز تراویح بھی بلا عذر بیٹھ کر پڑھنے کو جائز نہیں سمجھتے۔ لیکن علامہ قاضی خان نے کہا ہے کہ چونکہ نماز تراویح کی تاکید سنت فجر سے کم ہے، اس لئے قول صحیح یہ ہے کہ نماز تراویح بلا عذر بھی بیٹھ کر پڑھ سکتے ہیں اسی طرح باقی سنتیں اور نوافل بھی بلا عذر بیٹھ کر پڑھ سکتے ہیں سوائے سنت فجر کے کہ ان کی تاکید دیگر سنتوں کے بہ نسبت زیادہ آئی ہے، لہذا یہ واجب کے قریب ہیں اور ان کا بلا عذر بیٹھ کر پڑھنا جائز نہیں ہے، لیکن بلا عذر بیٹھ کر پڑھنے والے کو کھڑے ہو کر پڑھنے والے کے مقابلے میں آدھا ثواب ملے گا، البتہ اگر فرض یا واجب یا سنت یا نفل کوئی بھی نماز عذر کی بناء پر بیٹھ کر پڑھی تو ثواب میں کمی نہیں ہوگی، انشاء اللہ العزیز۔

عشاء کی نماز میں وتر کے بعد کے دو نوافل کا حکم بھی وہی ہے، جو دوسرے نوافل کا ہے یعنی بلا عذر بیٹھ کر پڑھنا جائز تو ہے لیکن ثواب میں کمی ہوگی۔ جو لوگ عشاء کے وتر کے بعد دو رکعت نفل اس لئے بیٹھ کر پڑھتے ہیں کہ رسول اللہ ﷺ کے عمل سے ایسا کرنا ثابت ہے اور اسے زیادہ باعث ثواب سمجھتے ہیں تو ان کی یہ سوچ اور یہ طرز عمل درست نہیں ہے، علامہ یحییٰ بن شرف الدین نووی شارح صحیح مسلم اور دیگر علماء نے لکھا ہے کہ رسول اللہ ﷺ کا عشاء کے وروں کے بعد دو رکعت نفل بیٹھ کر پڑھنا آپ کی خصوصیت ہے اور اس سے آپ کے ثواب میں کمی نہیں ہوتی تھی، دوسرے لوگوں کا

اپنے آپ کو رسول اللہ ﷺ پر قیاس کرنا درست نہیں ہے، چنانچہ صحیح مسلم میں حدیث ہے: ”حضرت عبداللہ بن عمر بیان کرتے ہیں کہ میں نے یہ حدیث سنی تھی کہ رسول اللہ ﷺ نے فرمایا ہے بیٹھ کر نماز پڑھنے کا آدھا اجر ہوتا ہے، ایک دن میں حضور کی خدمت میں حاضر ہوا تو آپ کو بیٹھ کر نماز پڑھتے ہوئے دیکھا میں نے ہاتھ آپ کے سر اقدس پر رکھا، آپ نے فرمایا، اے عبداللہ بن عمر! کیا بات ہے؟ میں نے عرض کیا یا رسول اللہ! مجھے بتایا گیا کہ آپ نے فرمایا ہے بیٹھ کر نماز پڑھنے کا آدھا اجر ہوتا ہے، حالانکہ آپ خود بیٹھ کر نماز پڑھ رہے ہیں، آپ نے فرمایا، ہاں لیکن میں تم جیسا کہ ہوں۔ (رقم الحدیث: ۱۶۱۲)“

سورہ فاتحہ کی آیت کا چھوٹ جانا؟

سوال:

اگر امام سے نماز میں دوران قرأت سورہ فاتحہ کی کوئی آیت بھولے سے رہ جائے تو کیا نماز صحیح ادا ہو جائے گی، (مستقیم، پی ای سی ایچ ایس۔ کراچی)۔

جواب:

سورہ فاتحہ مکمل نماز میں پڑھنا واجب ہے، لہذا کوئی ایک کلمہ بھی پڑھنے سے رہ جائے تو سجدہ سہو لازم آئے گا اور اگر نماز کے اندر سجدہ سہو نہ کیا تو نماز کا اعادہ لازم آئے گا۔

نماز باجماعت میں دعائے قنوت کا رہ جانا

سوال:

باجماعت وتر کی ادائیگی کے دوران اگر کسی سے دعائے قنوت رہ جائے تو کیا اکیلے سجدہ سہو کر سکتا ہے، (زیتون میمن۔ کلغٹن)۔

جواب:

باجماعت وتر کی ادائیگی کے دوران اگر امام دعاء قنوت پڑھنا بھول جائے اور تکبیر کہتے ہوئے سیدھا رکوع میں چلا جائے تو امام اور اس کی متابعت میں سب مقتدی بھی سجدہ سہوا دا کریں گے اور نماز صحیح طور پر ادا ہو جائے گی۔ اگر امام کی اقتداء کے دوران صرف مقتدی دعاء قنوت پڑھنا بھول جائے تو اس پر سجدہ سہوا لازم نہیں ہے، نہ وہ جماعت کے اندر ادا کرے گا اور نہ اکیلے، انشاء اللہ جماعت کی برکت سے اس کی نماز صحیح ادا ہو جائے گی۔

بیت اللہ کی طرف سجدہ کرنے اور حجر اسود

کو بوسہ دینے پر صہیونیوں کا اعتراض

سوال:

عرض یہ ہے کہ آج کل صہیونی قوتوں خصوصاً ہندوؤں کی جانب سے یہ پروپیگنڈہ کیا جا رہا ہے۔ مسلمان دوسروں کو تو بت پرستی سے روکتے ہیں، پتھر کے خداؤں کی پوجا کرنے سے منع کرتے ہیں، مگر خود پتھر کی ایک عمارت (خانہ کعبہ) کو سجدہ کرتے ہیں، اس طرح تو مسلمان خود بھی بت پرستی کرتے ہیں (العیاذ باللہ)، ایک اور شوشہ یہ بھی چھوڑا جا رہا ہے کہ بتوں کو بوسہ دینے کی مخالفت کرنے والے مسلمان خود ایک پتھر کو بوسہ دیتے ہیں اور بت پرستی کرتے ہیں (العیاذ باللہ) نیز اس طرح کے کئی اور فضول، بکو اس اور گھٹیا حربے استعمال کر کے مسلمان قوم کو بدنام کرنے کی مذموم کوشش کی جا رہی ہے کہ ہم لوگ ان لغو باتوں پر دھیان نہیں دیتے اور اپنی طرف سے ان کافروں کو منہ توڑ جواب دیتے ہیں مگر دوسروں کو مطمئن کرنے کے لئے علمی جواب ضروری ہے۔ (محمد احسن سمیع۔ نارتھ ناظم آباد، کراچی)

جواب:

مشرک بتوں کو سجدہ کرتے ہیں اور بت ہی ان کے معبود اور مسجود ہوتے ہیں، جبکہ مسلمان بیت اللہ کو سجدہ نہیں کرتے۔ کعبہ مسلمانوں کا معبود اور مسجود نہیں ہے نہ ہی مسلمانوں کا یہ عقیدہ ہے کہ بیت اللہ یا خانہ کعبہ ایسا مقام یا جگہ ہے جہاں معاذ اللہ! اللہ تعالیٰ قیام پذیر ہے۔ اللہ تعالیٰ کی ذات زمان و مکان کی حدود سے ماوراء ہے۔ زمان و مکان کے اندر محدود یا مقید ہونا یہ عالم اجسام اور مادی دنیا کی صفات ہیں، اللہ کی ذات اس سے بلند تر ہے، چنانچہ جب تحویل قبلہ کا حکم نازل ہوا اور مسلمانوں کو حکم ہوا کہ بیت المقدس کے بجائے بیت اللہ کی طرف رخ کر کے نماز پڑھیں تو قرآن نے منکرین کے اعتراضات کا ازالہ کرتے ہوئے فرمایا کہ:

سَيَقُولُ السُّفَهَاءُ مِنَ النَّاسِ مَا وَلَّهُمْ عَن قِبْلَتِهِمُ الَّتِي كَانُوا عَلَيْهَا ^ط قُلْ لِلّٰهِ الْمَشْرِقُ وَالْمَغْرِبُ ^ط

”اب یہ قوف لوگ یہ کہیں گے کہ مسلمانوں کو ان کے سابقہ قبلے سے کس چیز نے پھیر دیا؟ (اے رسول!) آپ فرمادیجئے کہ مشرق و مغرب اللہ ہی کے ہیں، (البقرہ: ۱۴۲)۔“

اور دوسرے مقام پر ارشاد ہوتا ہے کہ:

وَاللّٰهُ الْمَشْرِقُ وَالْمَغْرِبُ ^ط قَ فَإِنَّمَا تُوَلُّوا قِبْلَتُكُمْ وَجْهَ اللّٰهِ ^ط

”اور مشرق و مغرب سب اللہ ہی کے ہیں، تو جہاں کہیں تم (قبلے کی طرف) منہ کرو، وہیں اللہ (کی رحمت تمہاری طرف) متوجہ ہے، (البقرہ: ۱۱۵)۔“

اور ارشاد باری تعالیٰ ہے کہ:

لَيْسَ الْبِرُّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللّٰهِ

وَالْيَوْمِ الْآخِرِ وَالْمَلَكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ ^{وَالسَّائِلِينَ} وَفِي الرِّقَابِ وَآتَى الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَآءِ وَحِينَ الْبَأْسِ ^ط أُولَٰئِكَ الَّذِينَ صَلَقُوا ^ط وَأُولَٰئِكَ هُمُ الْمُتَّقُونَ ۝

”(اصل) نیکی یہ نہیں کہ تم اپنا رخ مشرق و مغرب کی جانب پھیرلو، بلکہ (اصل) نیکی اس شخص کی ہے جو اللہ، قیامت کے دن، فرشتوں، آسمانی کتابوں اور انبیاء پر ایمان لائے اور مال کی محبت کے باوجود رشتے داروں، یتیموں، ناداروں، مسافروں، سائلین (اور قرض میں پھنسے ہوئے یا غلامی کی زنجیروں میں جکڑے ہوئے لوگوں کی) گلو خلاصی کے لئے (اللہ کی رضا کی خاطر) مال دے اور نماز قائم کرے زکوٰۃ دے، اور اپنے کئے ہوئے عہد کو پورا کرنے والے ہوں اور حالت تکلیف و سختی میں کافروں سے لڑائی کے وقت صبر کرنے والے ہوں، یہی وہ لوگ ہیں جو (اپنے دعوائے ایمان میں) سچے ثابت ہوئے اور (درحقیقت) یہی لوگ متقی ہیں، (البقرہ: ۱۷۷)۔“

تو کعبہ ہمارا مسجد نہیں بلکہ جہتِ سجدہ ہے۔ ہم کعبے کو نہیں، بلکہ جادِ کعبہ سجدہ کرتے ہیں، عبادت کعبہ کی نہیں کرتے بلکہ رب کعبہ کی کرتے ہیں، اگر سجدہ کعبے کو ہوتا تو صرف اس کے سامنے ہی ہوتا جیسے بت پرست مشرک بت کے سامنے جھک کر اسے سجدہ کرتے ہیں، سینکڑوں ہزاروں کلومیٹر کے فاصلے سے، جبکہ درمیان میں ہزاروں رکاوٹیں اور حجابات حائل ہوتے ہیں کعبے کو سجدہ کیسے ہو سکتا ہے۔ ہزاروں کلومیٹر کے فاصلے سے ہر نمازی کا ایسے زاویے پر کھڑا ہونا کہ نوے درجے کا خطِ مستقیم بنتے ہوئے کعبہ عین اس کی پیشانی کے سامنے واقع ہو رہا ہو اگر ناممکن نہیں تو مشکل

ترین امر ضرور ہے، اس لئے فقہاء کرام نے لکھا ہے کہ نمازی اپنی طرف سے پوری ذہنی و فکری کوشش صرف کر کے یا کسی صاحب علم سے پوچھ کر قبلے کا تعین کر کے نماز پڑھ لے، اس کو اصطلاح فقہ میں ”تحری“ کہتے ہیں۔ اگر انتہائی کوشش کے باوجود فی الواقع اس کا رخ قبلے سے ہٹ گیا ہو اور یہ انحراف ۴۵ درجے تک ہو جائے تب بھی نماز صحیح ادا ہو جائے گی۔

باقی رہا یہ سوال کہ اس میں باری تعالیٰ کی کیا حکمت ہے کہ بیت اللہ کی جانب رخ کر کے عبادت کا حکم فرمایا جبکہ اللہ تعالیٰ کی قدرت اور علم تو ہر جہت اور جگہ کو محیط ہے۔ تو اس کی حکمت جو میری ناقص عقل میں آتی ہے وہ یہ ہے کہ اللہ تعالیٰ نے بیت اللہ کو تمام روئے زمین کے مسلمانوں کا مرکز عبادت اور جہت نماز بنا کر ایک بے مثال وحدت قائم فرمادی، اور خانہ کعبہ کو اپنی برکات اور انوار و تجلیات کا مرکز و محور بنا دیا تاکہ وہ اس کی برکات سے فیض یاب ہو سکیں اور اسے مسلمانوں کا شعار اور امتیازی نشان بنا دیا، چنانچہ حدیث پاک میں ہے: ”حضرت انس بیان کرتے ہیں کہ رسول اللہ ﷺ نے فرمایا، جو ہماری طرح نماز پڑھے اور (نماز میں) ہمارے قبلے کی جانب رخ کرے اور ہمارا ذبیحہ کھائے، تو وہ شخص مسلم ہے، پس اللہ تعالیٰ کے (عطا کردہ) عہد امان کو نہ توڑو (یعنی اس کی جان، مال اور آبرو کی حرمت کو پا مال نہ کرو)، (مشکوٰۃ، بحوالہ صحیح بخاری)۔“

حجر اسود کو بوسہ دینے کی بابت یہ حدیث ملاحظہ فرمائیے: ”عبداللہ بن مسرج بیان کرتے ہیں کہ میں نے دیکھا کہ حضرت عمر رضی اللہ عنہ حجر اسود کو بوسہ دے رہے تھے اور کہہ رہے تھے، بخدا میں تجھے بوسہ دے رہا ہوں، حالانکہ میں خوب جانتا ہوں تو ایک پتھر ہے، تو (اپنی ذات سے) نہ نفع دیتا ہے نہ نقصان اور اگر میں نے رسول

اللہ ﷺ کو تجھے بوسہ دیتے ہوئے نہ دیکھا ہوتا تو میں تجھے کبھی بوسہ نہ دیتا، (صحیح مسلم، رقم الحدیث ۲۹۶۵)۔ جامع ترمذی میں حضرت عبداللہ رضی اللہ عنہ سے روایت ہے کہ جب جنت سے حجرِ اسود کو اتارا گیا تو یہ دودھ سے زیادہ سفید تھا، لیکن بنی آدم کے گناہوں نے اسے سیاہ کر دیا۔ تو حجرِ اسود کو، حصولِ خیر و برکت کے لئے اور سنتِ رسول ﷺ کی اتباع میں بوسہ دیا جاتا ہے۔ محض بوسہ دینا کسی بھی مذہب میں عبادت نہیں ہے۔ کبھی تعظیم و توقیر کے طور پر بوسہ دیا جاتا ہے جیسے حجرِ اسود کو کبھی حصولِ برکت کے لئے بوسہ دیا جاتا ہے جیسے بزرگوں اور والدین کی دست بوسی اور قدم بوسی اور آثارِ صالحین کو بوسہ دینا۔ کبھی اظہارِ شفقت و محبت کے طور پر بوسہ دیا جاتا ہے جیسے بزرگ بچوں کو بوسہ دیتے ہیں۔ ہمارا عقیدہ یہ نہیں ہے کہ حجرِ اسود اپنی ذات سے فیض رساں ہے، ذاتی کمالات صرف اللہ تعالیٰ کی ذات کے ساتھ خاص ہیں، مخلوق میں جو بھی کمال ہے، وہ اللہ تعالیٰ کی عطا اور تخلیق سے ہے۔

مسجد اور اس سے ملحقہ درے کو
دانتہ بم سے اڑانے والوں کا شرعی حکم

سوال:

اہل سنت کی ایک جامع مسجد پر بعض دوسرے مکتبہ فکر کے لوگ قبضہ کرنا چاہتے تھے اس ناپاک مہم میں ناکامی کے بعد انہوں نے مسجد اور اس سے ملحقہ درے کو بم سے اڑا دیا۔ ازراہِ کرم شریعتِ مطہرہ کی روشنی میں ایسے لوگوں کا جو مسجد کو شہید کر دیں اور اس پر ناپاک قبضہ جمانے کی سازشیں کریں کیا حکم ہے؟ ایسے لوگوں کے

ساتھ تعلقات میل جول شادی بیاہ کی کیا حیثیت ہوگی۔ یہ واضح رہے کہ مذکورہ جامع مسجد علاقہ کی واحد جامع مسجد ہے۔ (قاری محمد سیف اللہ۔ نیریاں شریف آزاد کشمیر)

جواب:

سورة التوبة آیات ۱۷-۱۸ میں اللہ جل شانہ کا ارشاد ہے:

مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ أَنْفُسِهِمْ بِالْكُفْرِ ۚ وَأُولَٰئِكَ حَبِطَتْ أَعْمَالُهُمْ فِي النَّارِ هُمْ فِيهَا خَالِدُونَ ۝ إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ ۚ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ ۝

”مشرکوں کا یہ وتیرہ ہی نہیں کہ وہ اللہ کی مسجدوں کو آباد کریں حالانکہ وہ خود اپنی ذات پر کفر کے کواہ ہیں، وہ ایسے لوگ ہیں جن کے عمل ضائع ہو گئے اور ہمیشہ دوزخ ہی میں رہیں گے۔ اللہ کی مسجدیں تو وہی آباد کرتے ہیں جو اللہ اور قیامت کے دن پر ایمان لائے اور انہوں نے نماز قائم کی اور زکوٰۃ دی اور اللہ کے سوا کسی سے خائف نہیں ہوئے تو وہ لوگ اس کے قریب ہیں کہ ہدایت پانے والوں میں سے ہو جائیں، (التوبہ: ۱۷-۱۸)

اور سورة البقرہ آیت: ۱۴۴ میں ارشاد باری تعالیٰ ہے:

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا ۚ
”اور اس سے بڑا ظالم اور کون ہو سکتا ہے جس نے اللہ کی مسجدوں میں اس کے مقدس نام کے ذکر سے روکا اور ان کو ویران کرنے کی کوشش کی، (البقرہ: ۱۴۴)۔“

”عمارة المسجد“ سے مراد مسجدیں تعمیر بھی کرنا ہے اور اللہ تعالیٰ کے ذکر اور اقامتِ صلوٰۃ کے ذریعے انہیں آباد بھی کرنا ہے اور قرآن نے بتایا کہ یہ مومنین صادقین کا شعار ہے نہ

کہ مشرکین و کفار کا، اور قرآن نے یہ بھی بتایا کہ مساجد میں اللہ کے ذکر سے روکنے والے اور انہیں ویران کرنے والے شقی اور ظالم ترین لوگ ہیں۔

مساجد کو ویران کرنے کی کئی صورتیں ہیں:

(۱) یہ کہ مسجد کی عمارت تو قائم و دائم رہے لیکن ذاکرین اور نمازیوں کو اس میں ذکر و عبادت سے روک دیا جائے، جیسے مشرکین مکہ کا وتیرہ تھا اور بیعت رضوان کے موقع پر انہوں نے رسول اللہ ﷺ کو بیت اللہ میں آنے، عمرہ ادا کرنے اور عبادت و ذکر الہی سے روک دیا تھا۔

(۲) امام قرطبی مالکی رحمہ اللہ تعالیٰ نے اس کی ایک صورت یہ بیان کی ہے کہ بدعتی سے کسی مسجد کے متصل یا قریب ترین دوسری مسجد مٹھن اس لئے بنائی جائے کہ وہ مسجد ویران اور غیر آباد ہو جائے اور ذاکرین، مصلیان سے خالی ہو جائے جیسے ”منافقین مدینہ“ نے مسجد خضار بنائی تھی۔

(۳) یہ کہ سرے سے مسجد کو خدا نخواستہ شہید کر دیا جائے اور مسمار کر دیا جائے، یہ ظالم ترین اور شقی القلب لوگوں ہی کا کام ہو سکتا ہے۔ جیسے نصاریٰ نے بخت نصر بابلی مشرک کے ساتھ مل کر یہود کی عداوت میں ”بیت المقدس“ کو مسمار کرایا تھا اور اسے مردار خانے اور کوڑے اور گندگی کے ڈھیر میں تبدیل کر دیا تھا۔ العیاذ باللہ! اسی طرح ماضی قریب میں ہندوستان میں ہندوؤں نے بامری مسجد کو شہید کیا، کشمیر میں درگاہ حضرت بل کو شہید کیا، یہود نے بیت المقدس کو آگ لگانے کی مذموم کوشش کی اور اب حال ہی میں استغناء میں درج صورتحال کے مطابق آزاد کشمیر کے علاقہ ڈنہ پوٹھی میر خان میں مسجد کو بم سے اڑا دیا۔

ایک اسلامی مملکت میں ایسے واقعات کا رونما ہونا انتہائی سنگین، اندوہناک اور المناک

حادثہ ہے، یہ شعار اللہ کی صریح توثیق ہے، اور اگر متعلقہ حکومت نے ایسے لوگوں کی نشاندہی کر کے انہیں گرفتار کر کے قرار واقعی سزا نہ دی تو وہ بھی عند اللہ مسئول ہوں گے۔ یہ فعل حرام اور گناہ کبیرہ ہے۔ قرآن کی وعید اس پر شاہد ہے چونکہ ان لوگوں نے ”علی رؤس الاشہاد“ یعنی علانیہ طور پر یہ جرم فتنہ کیا ہے اس لئے جن لوگوں نے مسلمانوں کی مسجد کو شہید کیا ہے ان پر ضروری ہے کہ توبہ کریں اور توبہ کی شرط یہ ہے کہ:

(۱) اظہارِ ندامت کیا جائے۔

(۲) آئندہ ایسا نہ کرنے کا عزم مصمم کیا جائے۔

(۳) جو کچھ کیا ہے اس کا تدارک اور تلافی کی جائے، اس لئے ان لوگوں کی توبہ اس وقت صحیح ہوگی جب یہ لوگ اس مسجد کو پہلے کی طرح بنادیں ورنہ صرف زبانی اظہارِ ندامت سے ان کی توبہ نہیں ہوگی اور جب تک یہ لوگ درج بالا شرائط کے مطابق توبہ نہ کریں مسلمان ان سے میل جول اور کسی قسم کا تعلق نہ رکھیں۔ قرآن مجید میں ہے:

وَلَا تَرْكَبُوا إِلَى الَّذِينَ ظَلَمُوا فَتَمَسَّكُمُ النَّارُ۔

”اور تم ظالموں سے میل جول نہ رکھو ورنہ تم کو بھی آگ جلائے گی، (ہود: ۱۱۳)۔“

یعنی قرآن نے تو ان کو ظالم کہا ہے اور دعائے ثنوت میں ہے:

”جو تیری نافرمانی کرتا ہے ہم اس سے ترک تعلق کرتے ہیں۔“ یہ حکم اس صورت میں ہے جب انہوں نے گناہ سمجھ کر یہ فتنہ کام کیا اور اگر اس کو جائز اور حلال سمجھ کر کیا ہے تو پھر ان کا ایمان جاتا رہا اور وہ مرتد ہو گئے اور ان کا نکاح باطل ہو گیا اور ان پر اس فتنہ فعل سے براءت کا اظہار کر کے تجدیدِ ایمان اور تجدیدِ نکاح لازم ہے۔

قرآن اور تلاوتِ قرآن کے آداب

سوال:

آج تقریباً ہر اخبار، رسالے اور کتاب میں آیاتِ قرآنی درج ہوتی ہیں، ماشاء اللہ تعلیمِ قرآن اور حفظِ قرآن کا ذوق بھی فروغ پا رہا ہے، لیکن ایسا معلوم ہوتا ہے کہ قرآن کا ادب اٹھتا جا رہا ہے، اس لئے وہ روحانیت اور برکت پیدا نہیں ہوتی جو تعظیمِ قرآن کا تقاضا ہے، ازراہِ کرم اپنے کالم میں قرآن اور تلاوتِ قرآن کے آداب پر روشنی ڈالیں، شاید کسی کے دل میں بات اتر جائے، (مولانا علی عمران صدیقی۔ اورنگی ٹاؤن، کراچی)

جواب:

قرآن، کلامِ ربانی اور انسانیت کے لئے تا ابد صحیفہ ہدایت ہے۔ لیکن یہ محض ایک قانون کی کتاب نہیں ہے، بلکہ یہ کتابِ الہی انتہائی مقدس و محترم ہے۔ اسی لئے اللہ جل شانہ نے تعلیمِ کتاب و حکمت کے ساتھ ساتھ تلاوتِ قرآن کو بھی ایک مستقل فریضہ نبوت قرار دیا ہے، اللہ تعالیٰ کا ارشاد ہے:

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ

”اللہ وہ ہے جس نے انہی لوگوں کے درمیان انہی میں سے ایک عظیم رسول کو مبعوث فرمایا، جو ان پر اس کی آیات کی تلاوت کرتا ہے، اور ان (کے قلوب) کا تزکیہ کرتا ہے اور انہیں کتاب و حکمت کی تعلیم دیتا ہے، (الجمعة: ۲)۔“

اور فرمایا:

وَرَبَّلَ الْقُرْآنَ تَرْيَلًا

”اور قرآن کو ٹھہراؤ کے ساتھ پڑھئے، (المزمل: ۴)۔“

اس لئے تلاوتِ قرآن ایک مستقل سعادت و عبادت ہے۔ جب کوئی مومن قرآن

مجید کی تلاوت کا ارادہ کرے تو اپنے منہ کو ہر قسم کی بدبو (پان، نسوار، تمباکو، لہسن و پیاز وغیرہ کے اثرات) سے پاک کر کے کسی پاک و صاف جگہ با وضو، با ادب قبلہ رو بیٹھ کر تلاوت کرے، ہو سکے تو خوشبو بھی استعمال کرے، اگر چہ بے وضو تلاوت کرنا جائز ہے لیکن خلافِ اولیٰ ہے۔ اگر تنہا ہو تو اونچی آواز سے تلاوت کرے، لیکن اگر مسجد میں اور لوگ بھی ہوں جو نماز، تلاوت اور اواز دار میں مشغول ہوں یا گھر پر دنیوی کام کاج میں مشغول ہوں تو پھر آہستہ پڑھے، اجتماعی قرآن خوانی ہو رہی ہو تو بھی آہستہ پڑھیں۔ تلاوتِ قرآن کے دوران ادھر ادھر نہ دیکھے بلکہ مصحف شریف پر نظر رکھے، کیونکہ قرآن کو دیکھنا بھی عبادت ہے، یہی وجہ ہے کہ دیکھ کر پڑھنے کا اجر زبانی پڑھنے سے زیادہ ہے، بے وضو قرآن کو چھونا نہیں چاہئے۔ اللہ تعالیٰ کا ارشاد ہے:

لَا يَمَسُّهُ إِلَّا الْمُطَهَّرُونَ ۝

”اس کو پاکیزہ افراد ہی چھوتے ہیں، (الواقعہ: ۷۹)۔“

حائض و نفاس والی عورت اور جنبی مرد (یعنی جن پر غسل واجب ہے یا جو ابھی پاک نہیں ہوئے) کے لئے قرآن پاک کو چھونا اور پڑھنا منع ہے، حائض عورت اگر معلّمہ ہے تو چھوئے بغیر قرآن کے کلمات کو روانی کے بجائے الگ الگ کر کے بچوں کو پڑھائے۔ حائض اور جنبی قرآن کی کوئی آیت بطور دعا پڑھ سکتے ہیں، جیسے شکر کے موقع پر کوئی کہے: ”الْحَمْدُ لِلَّهِ رَبِّ الْعَالَمِينَ“ اسی طرح ان کے لئے کلمات تسبیح، تہلیل، تہمید، تکبیر اور درود شریف پڑھنا جائز ہے۔ استنجا خانے، اٹیچڈ باتھ روم اور کسی بھی بے توقیر جگہ پر قرآن پڑھنا خلافِ ادب ہے۔ تلاوت شروع کرنے سے پہلے اعوذ باللہ اور بسم اللہ پڑھے۔ اگر کوئی عورت مستحاضہ ہے (یعنی اس کا خون جاری رہتا ہے) یا کسی کو پیشاب کے قطرے ٹپکتے رہنے یا دائمی نکسیر یا کسی زخم سے خون یا پیپ رستے رہنے یا

مسلل غلبہ ریح کی شکایت ہے تو ایسے لوگ شرعاً معذور ہیں، یہ لوگ ایک نماز کے وقت کے لئے جب وضو کریں تو دوسری نماز کا وقت داخل ہونے تک ان شکایات کے جاری رہنے کے باوجود مسلل نماز پڑھ سکتے ہیں اور تلاوت کر سکتے ہیں۔

قصد قرآن کی توہین کفر ہے، لیکن اگر غیر ارادی طور پر غلطی سے یا بے خیالی میں قرآن مجید گرجائے تو اس کا کوئی مالی کفارہ نہیں ہے، بس اللہ تعالیٰ سے معافی مانگیں، اللہ معاف فرمانے والا ہے۔ قرآن کی طرف پاؤں کر کے بیٹھنا یا سونا خلاف ادب ہے لیکن اگر قرآن قدموں کی جانب کسی الماری میں بند ہے یا بالائی طاق پر ہے تو کوئی جرم نہیں ہے۔ قرآن کو ترتیب مصحف کے مطابق پڑھنا چاہئے، خلاف ترتیب پڑھنا منع ہے، لیکن اگر نماز میں بھول کر پڑھ لیں تو سجدہ سہو نہیں ہے۔ قرآن مجید کی تلاوت کرنا سنت و مستحب ہے، البتہ اگر تلاوت ہو رہی ہو تو اس کا سننا واجب ہے۔ اگر متعدد کتب ہوں تو سب سے اوپر قرآن مجید، پھر تفسیر، پھر حدیث، پھر سیرت و فقہ اور دوسری کتب نیچے رکھیں۔

نماز کے اندر قرأت میں غلطی کا مسئلہ

سوال:

ایک امام صاحب مغرب کی نماز پڑھا رہے تھے، انہوں نے ”سورة القارعة“ کی قرأت شروع کی، جب ”فامامن ثقلت موازینہ“ تک پہنچے تو اس کے بعد کی دو آیات بھول گئے اور ان سے آگے والی آیت ”فامہ ہاویة“ پڑھ لی۔ امام صاحب نے نماز مکمل کر کے سلام پھیر دیا، اور سجدہ سہو نہیں کیا۔ کیا نماز صحیح طور پر ادا ہوگئی، (محمد آصف۔ اورنگی ٹاؤن، کراچی)

جواب:

جی ہاں نماز صحیح طور پر ادا ہوگئی، کیونکہ مقدار واجب قرأت ادا ہوگئی، نہ کوئی اعراب کی غلطی ہوئی اور نہ ہی قرأت میں ایسے لفظوں کا اضافہ ہوا، جو قرآن کا حصہ نہ تھے۔ بس درمیان سے دو آیتیں رہ گئیں، باقی جو کچھ پڑھا وہ قرآن ہی ہے۔ فقہاء کرام نے قرأت میں ایسی غلطی، جس کی وجہ سے نماز فاسد ہو جاتی ہے، کا ضابطہ یہ بیان کیا ہے کہ بھولنے کے بجائے اگر وہ دانستہ طور پر اس طرح پڑھے تو کفر لازم آجائے۔

فتاویٰ عالمگیری جلد نمبر 1، صفحہ نمبر 81 پر قرأت کی چند فاحش غلطیوں کا بطور مثال ذکر کرنے کے بعد لکھا:

وما اشبه ذالك مما له لو تعمده به يكفر اذا قرأ خطأ فسدت صلاته، في قول المتقدمين۔

”اور ان جیسی غلطیاں کہ اگر وہ قصد اس طرح پڑھتا تو اس کی تکفیر لازم آتی، اگر ان کو غلطی سے پڑھ لے تو متقدمین فقہاء کرام کے نزدیک اس کی نماز فاسد ہو جائے گی۔“ آگے چل کر لکھا: ”اور متقدمین کا فساد نماز (اور عادت نماز) کے بارے میں یہ قول زیادہ احتیاط پر مبنی ہے۔“ یہی فقہی ضابطہ ”فتاویٰ شامی“، ”فتاویٰ خانیہ“ اور دیگر کتب فقہ میں بھی مذکور ہے۔ اس کے برعکس متاخرین فقہاء کرام نے کہا کہ چونکہ عام مسلمانوں سے اعراب کی غلطیاں سرزد ہو جاتی ہیں، وہ اعراب یا الفاظ کی ایسی غلطیوں پر اکثر مطلع بھی نہیں ہوتے، اور اگر اعراب کی غلطیوں پر مطلع ہو جائیں تو معنی کے فاسد ہونے کا انہیں علم نہیں ہوتا اس لیے عموم بلوی (یعنی لوگوں کے کثرت سے اس میں مبتلا ہونے) کی وجہ سے نماز ادا ہو جاتی ہے۔ تاہم جب نماز کے فاسد ہونے

کی وجہ معلوم ہو جائے تو احتیاط پر عمل کرتے ہوئے نماز کا دہرانا ہی بہتر ہے۔

مستحب پر دوام

سوال:

بعض لوگ عبادات میں مستحبات پر اتنا التزام کرتے ہیں، اتنا زور دیتے ہیں اور اتنا اہتمام و دوام کرتے ہیں کہ لگتا ہے انہیں فرض یا واجب کا درجہ دے دیا گیا ہے۔ کیا ان لوگوں کا یہ رویہ اور طرز عمل درست ہے، (سید عمران علی، بلدیہ ٹاؤن، کراچی)۔

جواب:

ہر معقول شخص اپنے لباس، وضع قطع، رہن سہن، اکل و شرب اور بودوباش میں ترتیب، تزئین اور تحسین کو پسند کرتا ہے اور یہ فطرتِ سلیم کا تقاضا بھی ہے، بشرطیکہ یہ وجوہ تحسین و تزئین شریعت کے دائرے میں ہوں اور اللہ جل شانہ اور اس کے رسول ﷺ کی مقررہ حدود کے اندر ہوں۔ اسی طرح عبادات اور اعمال دینیہ میں بھی بعض امور وجوہ تحسین میں شمار ہوتے ہیں، انہیں آداب و مستحبات کہا جاتا ہے اور ان کا درجہ فرائض، واجبات اور سنن کے بعد آتا ہے۔ ان کے اہتمام سے عبادت کی اعلیٰ معیار پر تکمیل ہوتی ہے اور اس میں روحانی اور معنوی حسن پیدا ہوتا ہے، مثلاً آپ نماز پڑھیں تو حالتِ قیام میں نگاہیں مقامِ سجدہ پر مرکوز رکھیں، لباس اور بدن کے ساتھ نہ کھیلیں، اپنے اوپر اللہ تعالیٰ کی بارگاہ میں حضوری کا تصور طاری کریں تا کہ دل میں خشیتِ الہی پیدا ہو اور ذہن نماز سے کسی اور چیز کی طرف منتقل ہی نہ ہو۔ نماز کے انتظار میں باادب صف بستہ ہو کر بیٹھیں اور جب اقامت کہی جائے تو ”حی علی الصلوٰۃ، حی علی الفلاح“ پر کھڑے ہو جائیں۔ اگر بھوک کی شدید خواہش یا پیشاب کی حاجت ستا رہی ہے تو ان حاجات کی تکمیل کر کے نماز شروع کریں، بشرطیکہ وقت میں

گنجائش ہوتا کہ نماز میں یکسوئی نصیب ہو، وغیرہ۔

مستحب کے معنی ہیں ”پسندیدہ بات“، ”پسند چیز“، ایک روایت میں آیا ہے کہ: ”(صحیح العقیدہ و سلیم الفطرت) ”مسلمان جس چیز کو پسندیدہ اور اچھی سمجھیں، اسے اللہ تعالیٰ بھی پسند فرماتا ہے۔“ اعمالِ حسنہ میں دوام و ہمیشگی اللہ تعالیٰ کو پسند ہے، حدیثِ پاک میں ہے: ”جن اعمال کو دوام اور پابندی کے ساتھ کیا جائے، وہ اللہ تعالیٰ کو بہت پسند ہیں، خواہ وہ مقدار میں کم ہی کیوں نہ ہوں۔“ لہذا اگر کوئی شخص یا افراد عبادات و اعمال اور اطوارِ حیات میں آداب و مستحبات کا اہتمام و التزام کرتے ہیں اور انہیں ہمیشہ پابندی کے ساتھ کرتے ہیں، تو یہ روش ایسی ہے، جس کی تحسین (Appreciation) کی جانی چاہئے تاکہ دوسروں کو بھی اس کی ترغیب ہو، نہ کہ اسے نشانہ بنایا جائے، بشرطیکہ کوئی اسے فرض و واجب سمجھ کر نہ کر رہا ہو۔

البتہ اگر کوئی شخص ”آداب و مستحبات“ میں کسی امرِ مستحب پر اپنے کسی عذر، مصروفیت یا مجبوری کی بناء پر عمل نہیں کرتا، تو ترکِ مستحب پر اسے ملامت نہیں کرنا چاہئے، کیونکہ ترکِ مستحب پر ملامت کرنا، اسے فرض یا واجب قرار دینے کے مترادف ہے اور یہ ہمارا منصب نہیں، شارع کا منصب ہے۔ لیکن اس کے ساتھ ساتھ یہ امر بھی ملحوظ رہے کہ کوئی شخص کسی امرِ مستحب کو حقیر سمجھ کر نہ چھوڑے، یہ روش قلبی شقاوت کا مظہر ہوگی، کم ہمتی سے چھوڑنا الگ بات ہے۔ بہر کیف اسلام ایک متوازن اور معتدل دین ہے، ہمیں افراط و تفریط کو چھوڑ کر اعتدال و توازن پر کاربند رہنا چاہئے، یہی عادت اللہ تعالیٰ کو پسند ہے۔

مسجد نبوی ﷺ میں چالیس نمازوں کی فضیلت

سوال:

ایک حدیث نبوی کا مفہوم مشہور ہے کہ جس نے میری مسجد میں چالیس نمازیں ادا کیں، اس پر میری شفاعت واجب ہے، اس حدیث کا حوالہ بیان فرمائیں، (عبدالحی انصاری، فیڈرل بی ایریا، کراچی)۔

جواب:

حضرت امام احمد بن حنبل نے اپنی سند کے ساتھ حضرت انس بن مالک سے مندرجہ ذیل حدیث بیان فرمائی ہے:

عن انس بن مالك عن النبي ﷺ انه قال من صلى في مسجدی أربعين صلوة لا يفوته صلوة كُتبت له براءة من النار ونجاة من العذاب و برئ من النفاق۔

حضرت انس بن مالک رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا: ”جس شخص نے میری مسجد میں چالیس نمازیں (اس تسلسل کے ساتھ) پڑھیں کہ اس کی ایک بھی نماز فوت نہ ہوئی ہو، تو اس کے لیے جہنم سے آزادی، عذاب سے نجات اور نفاق سے براءت (کا پروانہ) لکھ دیا جائے گا، (مسند امام احمد بن حنبل، ج ۳، ص ۱۵۵)۔“

اس حدیث مبارک کی رو سے مسجد نبوی میں چالیس نمازیں مسلسل پڑھنے کا بڑا اجر ہے اور اس کے لیے نار جہنم سے براءت، عذاب سے نجات اور نفاق سے براءت کی ضمانت ہے۔

اور چالیس کے عدد میں ایسا معلوم ہوتا ہے کہ بعض برکات ہیں، چند مثالیں ملاحظہ ہوں۔ رسول اللہ صلی اللہ علیہ وسلم نے فرمایا:

ما من رجل مسلم يموت فيقوم على جنازته أربعون رجلا لا يشركون

بِاللّٰهِ شَيْئاً اِلَّا شَفَعَهُمُ اللّٰهُ فِيْهِ۔

جب کوئی مسلمان وفات پا جائے اور اس کی نماز جنازہ میں ایسے چالیس افراد شریک ہوں جو اللہ تعالیٰ کے ساتھ کسی کو شریک نہ ٹھہراتے ہوں تو اللہ تعالیٰ اس (میت) کے حق میں ان کی شفاعت قبول فرمائے گا، (صحیح مسلم بحوالہ مشکوٰۃ، باب الحبشی بالجنازة والصلوة علیہا)۔

امام یحییٰ بن شرف الدین نووی نے ”اربعین النوویہ“ میں حضرات علی، عبداللہ بن مسعود، معاذ بن جبل، ابوالدرداء، ابن عمر، ابن عباس، انس بن مالک، ابو ہریرہ اور ابو سعید خدری رضی اللہ عنہم سے کئی طریقوں سے مختلف قسم کی روایات میں بیان کیا ہے کہ رسول اللہ ﷺ نے فرمایا:

من حفظ علی امتی لربیعین حلیثا من امر دینہا بعثہ اللہ یوم القیمة فی زمرة الفقہاء والعلماء، وفی رواية ”بعثہ اللہ فقیہا عالماً“ وفی رواية ابی الدرداء: و کنت له یوم القیمة شافعاً و شهیداً، وفی رواية ابن مسعود: قیل له: ادخل من ای ابواب الجنة شئت۔

”جو میری امت کے لیے اس کے دینی امور سے متعلق چالیس حدیثیں یاد کرے گا تو اللہ تعالیٰ قیامت کے دن اسے فقہاء و علماء کی جماعت میں اٹھائے گا، ایک روایت میں ہے اللہ تعالیٰ اسے فقیہ عالم اٹھائے گا، ابوالدرداء کی روایت میں ہے: میں قیامت کے دن اس کی شفاعت کرنے والا اور گواہ ہوں گا اور ابن مسعود کی روایت میں ہے: اس سے کہا جائے گا تم جنت کے دروازوں میں سے جس دروازے سے چاہے داخل ہو جاؤ، وغیرہ۔“

یہ روایت اگرچہ ضعیف ہے، لیکن فضائل اعمال میں ضعیف احادیث بھی معتبر

ہوتی ہیں۔

سلام پڑھنے کی منت

سوال:

زید نے منت مانی کہ اگر میرا فلاں کام ہو گیا تو میں ایک لاکھ مرتبہ سلام پڑھوں گا، اب کام ہو جانے کے بعد زید نے پڑھا کہ ”مصطفیٰ جانِ رحمت پہ لاکھوں سلام“ صرف اتنا پڑھ کر زید اپنی منت سے بری ہو جائے گا یا نہیں۔ جیسے زید کہے کہ میں تین مرتبہ سبحان اللہ کہتا ہوں، تو یہ تین مرتبہ ہو گا یا ایک مرتبہ، (محمد علی قادری، فیڈرل بی ایریا، کراچی)۔

جواب:

شرعاً کسی بندہ مومن کا ایک ایسی عبادت مقصودہ (جیسے نماز، صدقہ وغیرہ) کو اپنے اوپر لازم کرنا، جسے شارع نے اس پر بطور (فرض یا واجب) لازم نہیں کیا، نذر کہلاتا ہے۔ نذر کی شروعات اور اس کا لزوم قرآن و سنت سے ثابت ہے، لیکن شرط یہ ہے کہ جس چیز یا بات کی نذر مانی جا رہی ہے اس کی جنس سے کوئی عبادت شارع کی طرف سے فرض یا واجب ہو، جیسے نماز، روزہ، زکوٰۃ، حج وغیرہ۔ شرعاً اگرچہ نذر کا پورا کرنا واجب ہے لیکن نذر ماننا پسندیدہ اور مستحسن بات نہیں ہے، حدیث شریف میں ہے:

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: لَا تَنْذِرُوا فَإِنَّ النَّذْرَ لَا يَغْنِي مِنَ الْقَدَرِ شَيْئًا وَ إِنَّمَا يَسْتَخْرِجُ بِهِ مِنَ الْبَخِيلِ۔

”حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”نذر مت مانا کرو، کیونکہ نذر تقدیر کو نال نہیں سکتی، یہ صرف بخیل سے

مال نکالنے کا ذریعہ ہے، (صحیح مسلم، رقم الحدیث ۴۱۲۸)۔“

اس حدیث مبارک کا یہ مطلب نہیں ہے کہ شرعاً نذر ماننا منع ہے اور معصیت ہے بلکہ اس کے کئی مفہوم ہو سکتے ہیں، مثلاً

(ا) یہ کہ اللہ تعالیٰ سے اس طرح کا معاملہ کرنا بندگی کے شایانِ شان نہیں ہے کہ بندہ اپنے خالق و مالک سے یہ کہے کہ اے اللہ! اگر میرا یہ کام بن گیا تو اتنے نوافل پڑھوں گا یا اتنا صدقہ دوں گا یا اتنے روزے رکھوں گا، اس کا مفہوم مخالف یہ ہے کہ خدا نخواستہ کام نہ بنا تو میں یہ سب کچھ نہیں کروں گا۔ یہ اندازِ فکر مقامِ بندگی کو زیب نہیں دیتا بلکہ کمالِ بندگی تو یہ ہے کہ اللہ تعالیٰ کی عطا کردہ توفیق سے جو عمل خیر اپنے رب کے حضور نذرانہ بندگی کے طور پر پیش کر سکتا ہے، کر لے اور پھر اس عملِ خیر کے صدقے، وسیلے اور برکت سے اپنی حاجت روائی کے لیے اللہ سے دعاء مانگے۔ یہ طرزِ عمل نذر ماننے کے بہ نسبت اعلیٰ واولیٰ ہے۔

(ب) یہ کہ یہ اعتقاد نہ رکھے کہ نذر اللہ کی تقدیر کو بدل دے گی، بلکہ اسے بھی ”تقدیر معلق“ کے طور پر تابعِ تقدیر سمجھے اور جس طرح دنیا میں ظاہری طور پر ہم نتائج کی نسبت اسباب کی طرف کرتے ہیں کیونکہ یہ عالمِ اسباب ہے، مثلاً فلاں طبیب یا فلاں دوا سے مجھے شفاء ملی، لیکن ہمارا عقیدہ یہ ہوتا ہے کہ اسباب تو ایک ظاہری وسیلہ ہیں ورنہ معاملات و امور کے وجود میں آنے میں مؤثر بالذات اللہ کی مشیت ہے، یہی عقیدہ نذر کے بارے میں بھی ہونا چاہئے۔

(ج) یہ کہ یہ نذر ماننے کے بعد اس کے پورا نہ کرنے میں سستی اور غفلت و کوتاہی پر وعید ہے۔

رسول اللہ ﷺ پر سلام چونکہ تشہد (یعنی نماز میں التحیات) کا جزء لازم ہونے کی

بنا پر واجب ہے اور فقہاء کرام نے لکھا ہے کہ آیت درود (سورہ احزاب کی آیت نمبر ۵۶) کی رو سے کم از کم ایک بار زندگی میں صلوٰۃ و سلام پڑھنا فرض ہے، لہذا اس کی نذر ماننا بھی جائز ہے اور اس کی تعمیل واجب ہے۔

لیکن ”مصطفیٰ جانِ رحمت پہ لاکھوں سلام“ پڑھنے سے صرف ایک بار سلام شمار ہوگا۔ ایک لاکھ بار نہیں، جیسے کوئی یہ کہے کہ ”سبحان اللہ مائة مرة“ (یعنی سو بار سبحان اللہ) تو ایک بار سبحان اللہ کہنے کا ثواب ملے گا۔ علامہ علاؤ الدین ہسکفی لکھتے ہیں:

ولو نذران یصلی علی النبی صلی اللہ علیہ وسلم کل یوم کذا لزمہ وقیل لا۔

”اور اگر کسی نے نذر مانی کہ وہ ہر روز نبی ﷺ پر اتنی بار درود پڑھے گا (یعنی تعداد معین کی) تو اس پر اس نذر کو پورا کرنا لازم ہے اور ایک قول یہ ہے کہ لازم نہیں۔“
یعنی قول مختار یہی ہے کہ درود و سلام کی نذر کا پورا کرنا لازم ہے اور عدم لزوم کا قول ضعیف اور غیر مختار ہے، تاہم اس کی توجیہ میں علامہ ابن عابدین شامی، حموی کے حوالے سے لکھتے ہیں:

(وقیل لا) لعل وجهه اشتراط کون الفرض قطعياً۔

”یعنی اسی نذر کے پورا کرنے کا عدم لزوم ان کے نزدیک ہوگا جن کے نزدیک نذر کے لیے شرط یہ ہے کہ اس کی جنس سے کوئی عبادت فرض قطعی ہو، (لیکن مختار یہ ہے کہ اس کی جنس سے کوئی عبادت مقصودہ فرض یا واجب ہو)، (رد المحتار علی الدر المختار، جلد ۵ صفحہ ۴۱۶، طبع جدید)۔“

نماز باجماعت کی صف بندی میں بچوں کا مقام

سوال:

آپ کے اس مفید اور علمی صفحے کے ذریعے میں آپ کی توجہ دواہم مسائل کی طرف دلانا چاہتا ہوں۔ پہلا یہ کہ آج کل کی بزرگ نسل کو اپنی نئی نسل یا پودے یوں تو بہت ساری شکایات ہیں لیکن بڑی شکایت یہ ہے کہ نئی نسل اپنے دین سے بیگانہ ہے اور مساجد ویران رہتی ہیں لیکن ہم نے کبھی ان کی وجوہات جاننے کی کوشش نہیں کی ہے۔ اس سلسلے میں ایک خاص بات جو میں نے نوٹ کی ہے وہ یہ کہ ہم بڑوں کا رویہ اس معاملے میں ٹھیک نہیں ہے۔ خاص طور پر جمعے کے دن بچے سب سے پہلے نہا دھو کر تیار ہو کر مسجد میں آ جاتے ہیں بڑے لوگ عام طور پر وقت کے وقت پہنچنے کی کوشش کرتے ہیں۔ جماعت کھڑی ہونے کے وقت امام صاحب خاص طور پر یہ اعلان کر دیتے ہیں کہ تمام بچے پچھلی صف میں چلے جائیں تو عام طور پر ہمارے جیسے چھوٹے علاقے کی چھوٹی مسجد کی آخری صف دراصل مسجد کے باہر ہوتی ہے، اس اعلان پر لوگ فوری طور پر عمل کرتے ہیں اور گرمی ہو یا سردی بچوں کو اگلی صفوں سے نکال کر پیچھے کر دیتے ہیں جس کی وجہ سے وہ بچے جو بڑی خوشی خوشی نماز پڑھنے کے لئے آتے ہیں ان کے دل ٹوٹ جاتے ہیں۔ عام نمازوں میں بھی یہ ہوتا ہے کہ بچے جو کہ بڑے نمازیوں کی صف چھوڑ کر ان سے پچھلی صف میں کھڑے ہوتے ہیں بعد میں آنے والے بڑے ان کو نیت بندھی حالت میں کھسکاتے ہوئے پیچھے پہنچا دیتے ہیں جس سے میرے خیال میں ان کے دل و دماغ پر مسجد میں باجماعت نماز پڑھنے کے بارے میں کوئی زیادہ اچھا اثر نہیں پڑتا۔ ہونا تو یہ چاہئے کہ بڑے نمازی وقت سے پہلے خاص طور پر جمعے کے دن پہنچنے کی کوشش کریں اور جب جماعت کھڑی ہو تو چھوٹے بچوں کو صفوں کے دائیں بائیں کھڑا کیا جائے نہ کہ سب سے پیچھے یا مسجد سے

باہر۔ آپ مجھے اور دوسرے قارئین کو یہ بتلائیے کہ ہمارا مذہب ہمارا دین جو کہ آسانیاں پہنچانے والا اور انتہا پسندی سے روکنے والا مذہب ہے وہ اس بارے میں کیا کہتا ہے، (ایس۔ این اقبال، ہرجانی ٹاؤن۔ کراچی)۔

جواب :

عام کتب فقہ میں نماز کی صفوں کی ترتیب اس طرح درج ہے:

و یصف الرجال ثم الصبيان ثم النساء لقوله عليه السلام ليأمنن منكم أولو الاحلام والنهي۔

”اور پہلے مردوں کی صفیں ہوں۔ پھر بچوں کی اور پھر عورتوں کی“ کیونکہ رسول اللہ ﷺ کا فرمان ہے: (جماعت میں) میرے قریب بالغ اور عقلمند ہونے چاہئیں (ہدایہ اولین صفحہ ۱۰۳)۔“

در مختار میں ہے:

(الرجال) ظاہرہ یعم العبد (ثم الصبيان) ظاہرہ‘ تعددہم، فلو واحد دخل الصف۔

”(نماز کی صفوں کی ترتیب میں پہلے) مرد ہوں گے، بظاہر یہ غلاموں کو بھی شامل ہے، پھر بچے، بظاہر یہ اس صورت میں ہے کہ ان کی تعداد زیادہ ہو، اور اگر ایک ہی بچہ ہو تو (مردوں کی) صف میں شامل ہو جائے گا۔“

اس کی شرح میں علامہ ابن عابدین شامی لکھتے ہیں:

”البحر الرائق میں اس مسئلے پر بحث کرتے ہوئے فرمایا: اور اسی طرح اگر مقتدی صرف ایک مرد اور ایک بچہ ہوں تو وہ دونوں امام کے پیچھے اکٹھے صف بنا کے کھڑے ہوں گے، کیونکہ حضرت انس رضی اللہ عنہ سے روایت ہے کہ میں نے اور یتیم نے آپ

کے پیچھے صف بنائی اور بڑھیا ہمارے پیچھے تھیں، اور ایک بچے کا مسئلہ ایک عورت کے مسئلے سے مختلف ہے، کیونکہ عورتیں ایک ہوں یا زیادہ حدیث مذکور کی بناء پر بہر صورت پیچھے الگ صف میں کھڑی ہوں گی، (رد المحتار جلد نمبر ۲ صفحہ ۲۷۰-۲۶۹۔ دار احیاء التراث العربی بیروت)۔“

حدیث پاک کی روشنی میں پہلی صف میں امام کے پیچھے وسط صف میں ایسے عاقل و بالغ اور متشرع افراد ہونے چاہئیں جو کسی ہنگامی صورت میں امام کی نیابت کر سکیں۔ باقی ترجیحی ترتیب تو یہی ہے کہ پہلے مردوں کی صفیں ہوں اور پھر بچوں کی، لیکن مذکورہ بالا فقہی عبارت سے ظاہر ہے کہ بوقت ضرورت جب کہ اگلی صفیں نامکمل ہوں تو بچے بڑوں کے ساتھ کھڑے ہو سکتے ہیں۔ اگر اگلی صفیں نامکمل تھیں اور بچے درمیان میں آ کر شامل ہو گئے تو بعد میں انہیں نکال کر پیچھے بھیجنا مروت کے خلاف ہے۔

آج کل عام طور پر مشاہدے میں آیا ہے کہ بچوں کو بالکل الگ تھلگ کر کے آخری صف میں کھڑا کر دیا جائے تو وہ دورانِ نماز شرارتیں کرتے ہیں اور اس طرح سارے نمازیوں کی یکسوئی اور حضور قلبی میں خلل واقع ہوتا ہے، اگر انہیں بڑوں کے درمیان کھڑا کیا جائے تو زیادہ باادب ہو کر پڑھتے ہیں اور بڑوں سے سیکھتے بھی ہیں۔ اور جب بچے نیت باندھ کر آگے کی صف میں کھڑے ہو جائیں تو انہیں گھسیٹ کر پیچھے کرنا آداب نماز کے منافی ہے اور اگر اس کا سینہ قبلے سے پھر گیا یا وہ چل کر پیچھے آیا تو اس کی نماز فاسد ہو جائے گی۔ لیکن یہاں ایسے بچے مراد ہیں جو با شعور ہوں، نماز اور مسجد کے آداب کو سمجھتے ہوں۔

بعض لوگ ایسے کم عمر اور نا سمجھ شرارتی بچوں کو اپنے ساتھ مسجد میں لے آتے

ہیں، جو مسجد میں ادھر ادھر دوڑتے ہیں، نمازیوں کے آگے سے بے ڈھڑک گزرتے ہیں، شور مچاتے ہیں، کبھی جماعت کے دوران رونے لگ جاتے ہیں، کبھی پیشاب بھی کر لیتے ہیں اور آج کل مساجد میں بالعموم قالینیں پٹھیں ہوتی ہیں، جن کو پاک کرنا کافی دشوار ہوتا ہے، تو ایسے بچوں کو مسجد میں لانا ہی شرعاً منع ہے۔ حدیث شریف میں ہے:

جَنَّبُوا مَسَاجِدَ كُم صِبْيَانَكُمْ وَ مَحَانِيَكُمْ وَ بَيْعَكُمْ وَ شِرَاءَكُمْ وَ رَفَعَ اصْوَاتَكُمْ وَ سَلَّ سِوْفَكُمْ وَ اِقَامَةَ حَدُودِكُمْ وَ جَمْرُوهَا فِي الْجَمْعِ وَ اجْعَلُوا عَلٰى ابْوَابِهَا الْمَطَاهِرَةَ۔

”اپنی مسجدوں کو (نا سمجھ) بچوں، پاگلوں، لین دین کے معاملات، شعور و شغب ہڑائی جھگڑے اور (مساجد کے اندر) حدود شرعی کے قیام سے بچا کر رکھو، اور جمعہ کے دن انہیں کسی خوشبودار چیز کی دھونی دو اور ان کے دروازوں پر (پانی کے) ایسے برتن رکھ دیا کرو (جن کے ذریعے صفائی کی جاسکے، (ابن ماجہ رقم الحدیث..... ۷۵۰/۳)۔“

درمختار میں ہے:

و یحرم ادخال صبیان و محانین حیث غلب تنجیسہم، والا فیکرہ۔
 ”اور بچوں اور فاجر العقل لوگوں کا مسجد میں داخل کرنا حرام ہے کیونکہ اکثر وہ ناپاک ہوتے ہیں، اور اگر ناپاک نہ ہوں تو مکروہ تنزیہی ہے، (فتاویٰ شامی ج ۲ ص ۳۷۱، دار احیاء التراث العربی)۔“

یہاں حرام سے مراد مکروہ تحریمی ہے۔ ہمیں بچوں کے معاملے میں افراط و تفریط سے بچنا چاہئے، نا سمجھ اور شعور آداب مسجد سے عاری کم عمر بچوں کو مسجد میں لے کر نہیں

آنا چاہئے اور باشعور و باادب بچوں کی حوصلہ شکنی بھی نہیں کرنی چاہئے، اگر وہ صفوں کے درمیان پہلے سے موجود ہیں تو انہیں گھسیٹ کر پیچھے نہیں کرنا چاہئے، یہ مروت اور بزرگانہ شفقت کے خلاف ہے، وہ بڑوں کے درمیان کھڑے ہوں گے تو باادب رہیں گے اور بڑوں سے سیکھیں گے۔

صلوۃ قصر کا مسئلہ

سوال :

کیا فرماتے ہیں علماء دین اس بارے میں کہ:

ہم لوگ کراچی کے مستقل رہائش پذیر ہیں۔ روزگار کے سلسلے میں تقریباً ۱۰۰ میل کی مسافت پر دیوان فاروق موٹرز کمپنی میں ملازمت کر رہے ہیں۔ ہماری چھٹی کا سیٹ آپ کچھ اس طرح ہے کہ ہم پیر کی صبح کراچی سے آتے ہیں اور ہفتہ کی دوپہر واپس کراچی آ جاتے ہیں۔ کراچی میں ہمارا قیام تقریباً ایک روز کا ہوتا ہے، باقی چھ دن ہم مستقل طور پر دیوان سٹی میں ہی رہتے ہیں۔ مزید یہ کہ ہم دیوان موٹرز کمپنی میں مستقل ملازم ہیں۔ یہ سلسلہ تقریباً ایک سال سے جاری ہے۔ آپ سے معلوم یہ کرنا ہے کہ ہم پر نماز قصر فرض ہے یا پوری نماز فرض ہے؟

دوسرا یہ کہ ہم کراچی میں قصر ادا کریں یا دیوان سٹی میں یا دونوں جگہ مکمل نماز ادا کریں؟ اکثر علماء سے ہم نے یہ مسئلہ معلوم کیا ہے، کچھ کی رائے میں ہم مسافر ہیں کچھ کی رائے میں مقیم۔ واضح کیا جائے کہ ہم مسافر ہیں یا مقیم؟

ملازمت مستقل ہے اور کمپنی کی طرف سے اتوار کی چھٹی ہوتی ہے، ہم لوگ گھر چلے آتے ہیں پھر پیر کو واپس چلے جاتے ہیں اور کبھی کبھی اتوار کو بھی کام کے لئے روک لیتے ہیں؟ (سائل: محمد شاہد اعوان ہزاروی اینڈ دیوان سٹی ورکرز، سجاول۔ ضلع ٹھٹھہ)۔

جواب :

کراچی تو آپ لوگوں کا وطن اصلی ہے، لہذا آپ جب بھی کراچی میں ہوں گے، پوری نماز پڑھیں گے، خواہ کراچی میں آپ کا قیام کم وقت کے لئے ہو یا زیادہ وقت کے لئے۔ باقی دیوان سٹی (یعنی دیوان فاروق موٹر کمپنی) کراچی سے سو میل کی مسافت پر ہے، اور کم از کم مسافت سفر، جس پر نماز میں قصر کرنا واجب ہے، ۶۱ میل ۲ فرلانگ ۲۰ گز یا ۹۸.۷۳۳ کلومیٹر ہے، لہذا دیوان سٹی کے لئے جب آپ سفر کریں گے تو قصر پڑھیں گے، اور جب تک کسی مقام پر بندہ پندرہ دن یا اس سے زیادہ عرصے کے لئے قیام کی نیت نہ کرے، شرعاً مسافر ہی رہے گا، مقیم نہیں ہوگا۔ چونکہ آپ لوگ ہفتے میں چھ دن دیوان سٹی میں قیام کرتے ہیں، لہذا اس عرصے میں آپ مسافر ہی رہتے ہیں اور آپ کو نماز قصر ہی پڑھنی ہوگی، کبھی کبھی مالکان کی طرف سے اتوار کو روکے جانے سے سفر کا شرعی حکم تبدیل نہیں ہوگا۔

احمد رضا قادری رحمہ اللہ تعالیٰ لکھتے ہیں :

”نوکری ملازمت ہے اس میں قصد استدامت ہوتا ہے تو جو جہاں نوکر ہو کر رہنا اختیار کرے مقیم ہو جائے گا۔ اگرچہ بالخصوص پندرہ دن کی نیت نہ ہو لان نية الاستدامة فوق ذلك (کیونکہ استدامت نیت سے فوقیت رکھتی ہے) ہاں اگر مدت سفر سے یہاں نوکر ہو کر آیا اور معلوم ہے کہ پندرہ دن ٹھہرنا ہوگا تو البتہ مقیم نہ ہوگا، جب اس دوسری جگہ سے فارغ ہو کر آئے گا اور یہاں ملازمت قیام کرے گا اس وقت سے مقیم ہوگا۔

كما قال في رد المحتار في واقعة عيسى بن ابان رحمه الله تعالى ان نية الإقامة لم تعمل عملها الا بعد رجوعه لوجود خمسة عشر يوما بالنية

خروج فی اثنائہا بخلاف ما قبل خروجه الی عرفات لانہ لما کان عازما علی الخروج قبل تمام نصف شهر لا یصر مقیما۔

جیسا کہ ردالمحتار میں شیخ عیسیٰ بن ابان رحمہ اللہ تعالیٰ کے واقعہ میں ہے کہ نیت اقامت مؤثر نہیں مگر رجوع کے بعد، کیونکہ پندرہ دنوں کی نیت ہے اور اس میں نکلنے کی نیت بھی نہیں بخلاف عرفات کی طرف نکلنے سے پہلے کے کیونکہ جب نصف ماہ کے اتمام سے پہلے نکلنے کا ارادہ رکھتا ہے تو وہ مقیم نہیں ہوگا۔

اور جبکہ ایک جگہ نوکر ہو کر رہے اور پندرہ دن کے اندر وہاں سے دوسری جگہ جانا معلوم نہ ہو تو صرف احتمال قاطع اقامت نہ ہوگا ورنہ کوئی وطن اقامت نہ ہو سکے اور اپنے وطن سے مدت سفر پر جو لاکھوں آدمی نوکر ہوتے اور برسوں وہاں رہتے ہیں کبھی مقیم نہ ہوں کہ بدلی یا کسی کام پر بھیجے جانے کا احتمال ہر وقت ہے، (فتاویٰ رضویہ، ج ۸ ص ۲۶۵-۲۶۳ رضا فاؤنڈیشن۔ لاہور)۔

امام احمد قادری نے لکھا کہ ”نوکری ملازمت ہے، اس میں قصد استدامت (لمبے عرصے کیلئے ٹھہرنا) ہوتا ہے، تو جہاں نوکر ہو کر رہنا اختیار کرے، مقیم ہو جائے گا، اگرچہ بالخصوص پندرہ دن کی نیت نہ ہو، کیونکہ کسی جگہ لمبے عرصے تک رہنے کی نیت بالخصوص پندرہ دن قیام کی نیت سے فوقیت رکھتی ہے۔“ اس عبارت کا مطلب یہ ہے کہ جب آدمی کسی مقام پر ملازم ہو کر ٹھہر جاتا ہے تو بظاہر اس کا لمبے عرصے کے لئے ٹھہرنے کا ارادہ ہوتا ہے، اور ظاہر ہے کہ لمبے عرصے کے لئے ٹھہرنے کی نیت محض پندرہ دن قیام کی نیت سے زیادہ مؤثر ہے۔

لیکن سائل کے استفتاء میں صورت حال مختلف ہے، انہیں پہلے ہی سے معلوم ہے کہ اختتام ہفتہ وہ کراچی واپس آجائیں گے، یہاں ابتداء ہی استدامت (لمبے

عرصے کے لئے ٹھہرنے) کی نیت نہیں ہے، لہذا یہ لوگ شروع ہی سے مسافر ہیں اور قصر پڑھیں گے، ان کے بقول صرف یہ احتمال ہے کہ کبھی مالکان اتوار کے لئے بھی کام پر روک لیتے ہیں، تو امام احمد رضا قادری نے لکھا کہ: ”اور جب کہ ایک جگہ نوکر ہو کر رہے اور پندرہ دن کے اندر وہاں سے دوسری جگہ جانا معلوم نہ ہو، صرف احتمال قاطع اقامت نہ ہوگا۔“ یعنی جب کسی جگہ ملازمت اختیار کر لی ہے اور بظاہر لمبے عرصے رہنے کا ارادہ ہے تو صرف اس احتمال سے حکم اقامت ختم نہیں ہوگا کہ پندرہ دن کے اندر وہاں سے جا بھی سکتے ہیں۔ اس کا مفہوم مخالف یہ ہے کہ جب پہلے سے معلوم ہے کہ اختتام ہفتہ کراچی جانا ہے تو شروع ہی سے مسافر ہے اور قصر پڑھے گا، اور محض یہ احتمال کہ کارخانے کے مالکان اتوار کو روک بھی لیتے ہیں، اس سے حکم سفر و قصر اور عدم اقامت ختم نہیں ہوگا اور یہ لوگ ”دیوان سٹی“ میں قصر ہی پڑھیں گے۔

سنتوں کی قضا

سوال:

اگر عذر یا کوتاہی کی بناء پر کسی وقت کی نماز رہ جائے تو اس وقت کی قضا پڑھتے وقت سنتوں کی قضا بھی پڑھی جائے گی یا نہیں، اور اگر کسی کی فجر کی نماز قضا ہو جائے تو صرف فرض کی قضا پڑھے یا سنتوں کی بھی، (فیصل ندیم احمد قادری، شاہ فیصل کالونی)۔

جواب:

سنتوں کی قضا لازم نہیں ہے، اگر خدا نخواستہ مثلاً کسی شخص کی ظہر یا عصر یا مغرب کی نماز رہ گئی ہے تو وہ اب صرف فرض کی قضا کرے گا، سنتوں کی نہیں ستا، ہم فجر کی دو سنتیں باقی اوقات کی سنتوں کے مقابلے میں زیادہ مؤکد ہیں، اس لئے بعض نے

انہیں واجب کے قریب قرار دیا ہے۔ لہذا اگر کسی کی فجر کی نماز رہ گئی ہے اور وہ اللہ تعالیٰ کی توفیق سے اسی دن زوال سے پہلے قضا پڑھ لیتا ہے تو فرض اور سنت فجر دونوں کی قضا کرے، لیکن اگر تنگی وقت یا جماعت چلے جانے کے خوف سے فرض پڑھ لئے تھے اور سنتیں رہ گئی تھیں تو اب صرف سنتوں کی قضا نہیں کرے گا۔
درمختار میں ہے:

(و تقضى) اذا فاتت معه، بخلاف البراقی۔

”اور فجر کی سنتوں کی قضا پڑھی جائے گی جبکہ فرضوں کے ساتھ فوت ہو جائیں، بخلاف باقی سنتوں کے (کہ ان کی قضا لازم نہیں ہے)“
اس کی شرح میں علامہ ابن عابدین شامی لکھتے ہیں:

(و تقضى) ای الی قبیل الزوال، قوله ”معه“ تنازعہ ”تقضى وفاتت“
فلا تقضى الامعه حیث فات وقتها، واما اذا فاتت وحدها فلا تقضى،
ولا تقضى قبل الطلوع ولا بعد الزوال ولو تبعاً علی الصحيح۔

”یعنی اگر فجر کی قضا زوال سے پہلے پہلے پڑھی جائے تو سنتوں کی قضا بھی پڑھی جائے گی، ”تقضى“ اور ”فاتت“ دونوں افعال کا ”معه“ کے ساتھ تعلق ہے، یعنی فجر کی سنتوں کی قضا نہیں ہے مگر جبکہ (اُسی دن زوال سے پہلے) فرضوں کے ساتھ پڑھے جائیں تو قضا ہے، کیونکہ ان کا وقت فوت ہو چکا ہے، لیکن اگر تنگی وقت یا جماعت کے چھوٹ جانے کے خوف سے فجر کے فرض پڑھ لئے گئے ہوں اور صرف سنتیں رہ گئی ہوں تو ان کی قضا نہیں ہے، نہ طلوع سے پہلے اور نہ ہی زوال کے بعد، تو صحیح قول کے مطابق (زوال کے بعد) فرضوں کی متابعت میں بھی سنتوں کی قضا نہیں ہے، (ردالمحتار ج ۲۔ ص ۳۹۵ دار احیاء التراث العربی)۔“

مرضِ ریح میں نماز کی ادائیگی

سوال:

رتح خارج ہونے کے سبب اگر وضو زیادہ دیر تک نہ ٹھہر سکے تو نماز کیسے پڑھیں؟
(لیئق، جیکب لائن۔ کراچی)

جواب:

اگر یہ شکایت کبھی بکھار پیدا ہو تو ہر بار تازہ وضو کر کے نماز پڑھیں، نماز کے دوران ہو جائے تو فوراً نماز چھوڑ کر چلے جائیں اور تازہ وضو کر کے اسی پر بنا کر کے نماز مکمل کر لیں یا از سر نو پڑھ لیں۔ لیکن غلبہٴ ریح یا کثرتِ ریح کا عارضہ اتنا شدید ہو کہ ایک وقت کی نماز پڑھنا بھی دشوار ہو جائے اور ایسا مسلسل یا بار بار ہوتا ہو تو یہ ایک بیماری ہے اور ایسا شخص شرعاً معذور ہے۔ اسے چاہئے کہ ایک فرض نماز کے وقت کے لئے تازہ وضو کر لے اور اس وضو سے اس وقت کے کما ندر جتنی فرض یا نفل نمازیں چاہے پڑھ سکتا ہے اور تلاوت بھی کر سکتا ہے، خواہ رتح خارج ہوتی رہے، بس نئے وقت کی نماز کے لئے تازہ وضو کرنا پڑے گا، یہی حکم اس کا ہے جسے مسلسل پیشاب کے قطرے آتے ہوں یا زخم سے خون یا پیپ رتی ہو۔

قرآن کی تلاوت کے دوران ”ن“ آجائے تو کس طرح پڑھیں

سوال:

قرآن مجید کی تلاوت کے دوران بعض جگہ چھوٹا سا ”ن“ لکھا ہوتا ہے، اسے کس طرح پڑھا جائے، جیسے سورہ ”ہُمَزَة“ میں ”وَبَلِّ لِّكُلِّ هُمَزَةٍ لُّمَزَةٍ اٰ لٰذٰی“۔ (مسز سرور مظہر۔ ڈیفنس فیئر II)

جواب:

اگر ”هَمْزَة“، پر وقف کریں تو ”الَّذِي“ پڑھیں گے، اور اگر ملا کر پڑھیں وقف نہ کریں تو ”ن“ پڑھیں گے، یعنی ”لَمْزَقِ الْيَدِ“۔

عورتوں کی جماعت

سوال:

اگر عورتیں مل کر جماعت کا اہتمام کریں اور ایک عورت ان کی امامت کرے، تو کیا اس طرح خواتین کا باجماعت تراویح پڑھنا جائز ہے، (نسیم ناصر، گلشن اقبال۔ عبدالرؤف، گلشن۔ سلطانہ بیگم، گلشن۔ محمد طیب، ناظم آباد)۔

جواب:

مردوں کے لئے عورت کا امام بننا بالاجماع باطل ہے۔ عورت کا عورتوں کی امامت کرنے کے بارے میں یہ ہے کہ امام مالک کے نزدیک جائز نہیں ہے، امام احمد بن حنبل اور امام شافعی کے نزدیک جائز ہے، فقہ حنفی میں مکروہ تحریمی ہے۔ بعض احادیث مبارکہ میں عورت کی امامت کا تذکرہ ملتا ہے۔ سنن ابی داؤد۔ سنن کبریٰ بیہقی اور المستدرک للحاکم میں ہے کہ رسول اللہ ﷺ نے حضرت ام ورقہ انصاریہ رضی اللہ عنہا کو اپنے گھر پر امامت کی اجازت دی تھی اور ان کے لئے ایک بوڑھے شخص کو مؤذن مقرر کیا تھا۔ حضور ﷺ فرمایا کرتے تھے کہ چلو شہیدہ کے پاس جائیں اور ان کی زیارت کریں۔ رسول اللہ ﷺ کی یہ بشارت پوری ہوئی اور عہد خلافت فاروقی میں ان کے مُدَبِّر (جسے مالک یہ کہہ دے کہ تو میری موت کے بعد آزاد ہے) غلام اور باندی نے انہیں شہید کر دیا۔ فقہاء احناف میں سے علامہ کمال الدین ابن ہمام نے فتح القدیر میں اس مسئلے پر بحث کی ہے۔ احادیث کی توجیہ بھی کی ہے۔

ان کی بحث کا خلاصہ یہ ہے کہ عورتوں کے لئے عورت کی امامت زیادہ سے

زیادہ مکروہ تشریحی ہے۔ تاہم اگر کہیں ایسا ہو کہ عورتیں عورت کو امام بنالیں تو امام بننے والی خاتون صف کے درمیان میں کھڑی ہو۔

سجدہ تلاوت بھول جائیں تو؟

سوال :

سجدہ تلاوت بھول جائیں تو کس طرح اور کب ادا کیا جائے۔ (فیروز سلطانہ۔ ناظم آباد)

جواب :

اگر نماز کے اندر بھول گئے ہیں اور بروقت ادا نہیں کیا تو نماز کے اندر یاد آنے پر ادا کر دیں اور سجدہ سہو بھی کریں، اگر نماز کے اندر یاد نہیں آیا اور نماز سے فارغ ہو گئے تو نماز ادا ہو گئی اور نماز کے اندر بھولے ہوئے سجدہ سہو کی قضا خارج نماز نہیں ہے، بس اللہ تعالیٰ سے معافی مانگیں۔ اگر خارج نماز تلاوت کے دوران آیت آگئی اور بروقت سجدہ ادا نہیں کیا تو بعد میں یاد آنے پر ادا کر لیں، مکروہ اوقات کے علاوہ۔

ایک جگہ بیچ وقتہ نماز ادا کی جا رہی تھی، اب قریب مسجد بن گئی تو؟

سوال :

ایک جگہ بیچ وقتہ نماز باجماعت ادا کی جاتی رہی ہے، قریب مستقل مسجد بن گئی ہے، تو اب سابقہ جگہ کا کیا حکم ہے؟ (محمد حسن۔ لیما رکیٹ)

جواب :

اگر وہ باقاعدہ مسجد نہیں بنائی گئی تھی بلکہ محض جائے نماز کے طور پر استعمال کی جا رہی تھی تو مسجد میں منتقل ہونے کے بعد یہ جگہ کسی بھی مقصد کے لئے

استعمال کی جاسکتی ہے، اور اگر بانی نے اسے باقاعدہ مسجد بنایا تھا اور اسے اس جگہ پر مالکانہ تصرف کا حق حاصل تھا، تو اب وہ ہمیشہ مسجد ہی رہے گی، اس کی حیثیت تبدیل نہیں کی جاسکتی، بشرطیکہ جائز طور پر اسے مسجد کیلئے وقف کیا گیا ہو۔

نماز میں قصر، وطن اصلی اور وطن اقامت کے مسائل

سوال :

میں اپنے شوہر کے ساتھ ایبٹ آباد میں مقیم ہوں اور ہم دونوں ڈاکٹر ہیں اور کورنمنٹ سروس میں ہیں، میرے شوہر کے والدین لاہور کی ایک مضافاتی بستی میں مقیم ہیں اور میرے شوہر کی ولادت اور انٹر تک تعلیم بھی وہیں پر ہوئی ہے، اب ہم دونوں میاں بیوی نے ایبٹ آباد کو وطنی، فکری اور عملی طور پر مستقل وطن کے طور پر اختیار کر لیا ہے، لیکن ابھی تک ہمارا وہاں پر کوئی مکان یا غیر منقولہ جائیداد یعنی پلاٹ وغیرہ نہیں ہے، ہم اپنے بچوں کے ساتھ کرائے کے مکان میں رہتے ہیں، جب اللہ تعالیٰ کی طرف سے اسباب عطا ہوں گے تو اپنا مکان بھی بنالیں گے، تاہم، ہم دونوں میاں بیوی نے لاہور کو اپنا وطن اصلی ہونے کے تصور کو ترک کر دیا ہے، بلکہ یہ کوشش ہے کہ اللہ تعالیٰ کی طرف سے اسباب مہیا ہونے اور حالات سازگار ہونے پر میرے سرال والے سب کے سب مانسہرہ ہزارہ منتقل ہو جائیں گے۔ میرے والدین پشاور میں مستقل طور پر مقیم ہیں، والد صاحب کا مقام پیدائش اور آبائی گھر، والدہ صاحبہ (یعنی میری دادی) وغیرہ مانسہرہ کے ایک گاؤں میں مقیم ہیں، کبھی میں چھٹی پر والدین کے ہاں پشاور چلی جاتی ہوں، کبھی والد صاحب کے آبائی گاؤں جاتی ہوں اور کبھی ہم سرال سے ملنے لاہور چلے جاتے ہیں، اب دریافت طلب امر یہ ہے کہ کیا مندرجہ بالا تفصیلات کی روشنی میں فقہی احکام اور نماز قصر کے اعتبار سے ایبٹ آباد ہمارا ”وطن

اصلی“ قرار پائے گا یا ”وطن اقامت“؟۔ ہم کبھی مختصر قیام کے لئے اپنے شوہر کے والدین کے ہاں لاہور جائیں جو کہ میرے شوہر کی جائے پیدائش اور بدستور آبائی گھر ہے، یا ہم میرے آبائی گھر پشاور جائیں، جو کہ میرے شوہر کا سرالی گھر بھی ہے، یا کبھی ہم مانسہرہ میں میرے والد صاحب کے آبائی گھر جائیں تو ہمارے لئے یہ تینوں مقامات ”وطن اصلی“ کے حکم میں ہوں گے اور ہم ان مقامات پر مدت قیام سے قطع نظر پوری نماز پڑھیں گے یا اب یہ ”وطن اصلی“ نہیں رہے اور پندرہ دن سے کم قیام کی صورت میں قصر نماز پڑھیں گے۔ اور کیا ایبٹ آباد ہمارا وطن اصلی ہے یا وطن اقامت؟۔ بعض علماء کرام سے سنا ہے کہ مقام پیدائش یا جہاں والدین مستقل طور پر سکونت پذیر ہوں، ہمیشہ ”وطن اصلی“ ہی کے حکم میں رہتے ہیں، اسی طرح جب کوئی شخص سسرال میں جائے گا، تو اس کا حکم ”وطن اصلی“ کا ہے اور وہاں وہ پوری نماز پڑھے گا، اور جہاں ملازمت کی غرض سے مقیم ہے، وہ ”وطن اقامت“ قرار پائے گا اور قصر یا پوری نماز پڑھنے کے لئے مدت قیام کا اعتبار ہوگا، (ڈاکٹر روبینہ شاہین۔ ایبٹ آباد)

جواب :

آپ کا سوال یقیناً کافی پیچیدہ ہے، میرے خیال میں ”وطن اصلی“ اور ”وطن اقامت“ کی فقہی تعریفات کے اطلاق میں بعض حضرات کو مغالطہ ہو جاتا ہے، اس لئے سب سے پہلے میں نماز قصر کے مسئلے پر ”اوطان“ (یعنی وطن اصلی و اقامت) کی فقہی تعریفات مستند ”کتاب فتاویٰ“ سے نقل کروں گا اور آخر میں آپ کے سوالات کے جوابات عرض کروں گا۔

علامہ علاء الدین حصکفی درمختار میں لکھتے ہیں:

(الوطن الاصلی) هو موطن ولادته او تاهله او توطنه۔

”کسی شخص کا وطن اصلی اس کی جائے ولادت ہے یا جہاں وہ شادی کر کے اپنے اہل کے ساتھ رہے یا جسے وہ اپنے وطن کے طور پر اختیار کر لے۔“

اس کی شرح میں علامہ ابن عابدین شامی لکھتے ہیں:

قوله: (الوطن الاصلی) ویسمى بالاھلی و وطن الفطرة ح عن القهستانی، قوله: (اوتاهله) ای تزوجه۔

”وطن اصلی“ کو ”وطن اصلی“ اور ”وطن اھلی“ اور ”وطن الفطرة“ بھی کہا جاتا ہے، اور تاهل کے معنی ہیں: شادی کرنا۔“

اس کے بعد لکھتے ہیں: ”شرح المنیہ“ میں ہے: اور اگر کسی شخص نے کسی شہر میں شادی کر لی اور اس نے وہاں اقامت کی نیت نہیں کی، تو ایک قول یہ ہے کہ وہ مقیم نہیں بنے گا اور ایک قول یہ ہے کہ مقیم بن جائے گا، اور یہ قول زیادہ مناسب ہے، اور اگر اس کی دو شہروں میں دو بیویاں ہوں، تو وہ ان میں سے جس شہر میں بھی داخل ہو، (داخل ہوتے ہی) مقیم ہو جائے گا، اور اگر کسی ایک مقام پر اس کی بیوی کا انتقال ہو گیا ہے تو اب وہ اس کا وطن اصلی نہیں رہے گا، خواہ وہاں پر اس کے مکانات اور غیر منقولہ جائیداد بھی ہو، کیونکہ اعتبار مکان کا نہیں بیوی بچوں کا ہے، جیسے اگر وہ کسی مقام پر شادی کر کے رہنے لگتا ہے، حالانکہ وہاں اس کا مکان وغیرہ نہیں ہے، تو بھی وہ اس کا وطن اصلی ہی کہلائے گا، ایک قول یہ ہے کہ بیوی کی وفات کے بعد بھی وہاں اس کا وطن اصلی ہی رہے گا، اور توطن (یعنی کسی مقام کو بطور وطن اختیار کرنے) کے معنی یہ ہیں کہ کوئی شخص وہاں مستقل قیام کا ارادہ کر لے اور وہاں سے اس کا کہیں اور منتقل ہونے کا ارادہ نہ ہو، اگرچہ وہاں اس نے شادی نہ کی ہو۔ اگر کسی ایسے مقام پر اس کے

والدین مقیم ہیں جو اس کی جائے ولادت نہیں ہے اور وہ بالغ ہے (یعنی اب حکماً ماں باپ کے تابع نہیں ہے) اور اس نے وہاں شادی بھی نہیں کی، تو وہ اس کا وطن نہیں ہے، سوائے اس کے کہ وہاں وہ مستقل رہنے کا پختہ ارادہ کر لے اور اپنے پہلے وطن اصلی کو خیر باد کہہ دے، یہ مسئلہ ”شرح المنیہ“ سے ماخوذ ہے۔

(رد المحتار، ج ۲، ص ۵۳۶، ۵۳۵، طبع جدید)

فتاویٰ عالمگیری ج ۱ ص ۳۳ پر ہے:

عبارة عامة المشائخ ان الاوطان ثلاثة، وطن اصلى وهو مولد الرجل او البلد الذى تاهل به و وطن سفر و قدسمى وطن اقامة وهو البلد الذى ينوى المسافر الاقامة فيه خمسة عشر يوما او اكثر و وطن سكنى وهو البلد الذى ينوى الاقامة فيه دون خمسة عشر يوما، و عبارة عامة المحققين من مشائخنا ان الوطن و طنان، وطن اصلى و وطن اقامة ولم يعتبروا وطن السكنى و طنا وهو الصحيح هكنا فى الكفاية۔

عام علماء کی عبارت یہ ہے کہ وطن تین قسم کے ہیں، ایک وطن اصلی اور یہ اس کی جائے پیدائش یا وہ مقام ہے جہاں وہ شادی کر کے اپنے اہل کے ساتھ رہے، اور دوسرا وطن سفر اور اسے وطن اقامت بھی کہا جاتا ہے، یہ وہ مقام ہے جہاں کوئی مسافر پندرہ دن یا اس سے زیادہ مدت کے لئے رہنے کا ارادہ رکھتا ہے، اور تیسرا وطن سکنى ہے، اور یہ وہ مقام ہے جہاں کوئی مسافر پندرہ دن سے کم مدت کے لئے ٹھہرنے کا ارادہ کرتا ہے، اور ہمارے علماء میں سے عام محققین کا کہنا یہ ہے کہ وطن کی دو ہی قسمیں ہیں، وطن اصلی اور وطن اقامت، اور وہ ”وطن سکنى“ کا اعتبار نہیں کرتے اور یہی قول صحیح ہے، اور کفایہ میں بھی اسی طرح ہے۔“

علامہ زین الدین ابن نجیم البحر الرائق ج ۲ ص ۳۶ پر لکھتے ہیں:

”والوطن الاصلی هو وطن الانسان فی بلدته او بلدة اخرى اتخذها دارا او توطن بها مع اهله و ولده و لیس من قصده الارتحال عنها بل التعمیش بها“

”اور وطن اصلی، وہ انسان کا وہ وطن ہے، جسے اس نے اپنا گھر بنالیا ہو یا وہ وہاں پر اپنے بیوی بچوں کے ساتھ رہ رہا ہو اور اس کا وہاں سے منتقل ہونے کا ارادہ نہ ہو بلکہ (مستقل طور پر) وہاں رہنے کا ارادہ ہو۔“

آگے چل کر لکھتے ہیں: وطن اصلی اپنی مثل (یعنی وطن اصلی) سے ہی باطل ہوتا ہے، نہ کہ کسی اور سے، اس کی صورت یہ ہوگی کہ وہ کسی مقام کو بطور وطن (اصلی) اختیار کر لے اور اس کے بیوی بچے وہاں منتقل ہو جائیں، تو اب پہلا وطن، وطن اصلی نہیں رہے گا، یہاں تک کہ اگر پھر کبھی وہاں جائے تو مسافر کی حیثیت سے نماز پڑھے گا، یہ جو ہم نے پہلے وطن اصلی سے بیوی بچوں کے ساتھ منتقل ہونے کی قید لگائی ہے، اس لئے کہ اگر اس سے بیوی بچوں کے ساتھ منتقل نہیں ہوا، لیکن اس نے کسی اور مقام پر بھی شادی کر کے وہاں اپنے اہل کے ساتھ قیام اختیار کر لیا ہے، تو اس صورت میں پہلا اور دوسرا دونوں کا حکم وطن اصلی کا ہی ہوگا اور دونوں مقام پر پوری نماز پڑھے گا، آگے چل کر لکھتے ہیں: ”محیط میں کہا اگر کسی شخص کی ایک بیوی بصرہ میں ہیں اور دوسری کوفہ میں، اور بصرہ میں بیوی کا انتقال ہو گیا، حالانکہ ابھی وہاں اس کا مکان زمین وغیرہ باقی ہے، تو ایک قول یہ ہے کہ اب بصرہ وطن اصلی نہیں رہے گا، کیونکہ وہ وہاں اپنے بیوی بچوں کے سبب وطن اصلی کے حکم میں تھا نہ کہ غیر منقولہ جائیداد کی وجہ سے، آپ غور تو کریں، اگر وہ کسی مقام پر بیوی بچوں کے ساتھ رہائش اختیار کرتا ہے، حالانکہ وہاں اس کی کوئی غیر منقولہ جائیداد نہیں ہے، تو وہ اس کا وطن اصلی بن جائے گا۔“

ان مستند ”کتب فقہ و فتاویٰ“ کے حوالہ جات اور تفصیلی عبارات نقل کرنے کے بعد جو مفہوم اور خلاصہ نکلتا ہے، وہ یہ ہے کہ ”توطن“ یعنی کسی مقام کو وطنِ اصلی کے طور پر اختیار کرنے کے لئے یہ لازمی شرط نہیں ہے کہ وہاں اس شخص کے زیر ملکیت مکان یا غیر منقولہ جائیداد ضرور ہو، کیونکہ ان چیزوں کا حصول مالی وسعت پر موقوف ہے، اور نہ ہی یہ ضروری ہے کہ وہ مقام اس کی جائے پیدائش ہو، بلکہ اپنی نیت، عمل اور ارادے سے کسی مقام پر مستقل طور پر قیام کرنے سے وہ مقام ”وطنِ اصلی“ بن جاتا ہے اور اسی کو ”کتب فقہ و فتاویٰ“ میں ”توطن“ سے تعبیر کیا گیا ہے۔

دوسری بات یہ کہ جائے ولادت کا ہمیشہ ”وطنِ اصلی“ رہنا ضروری نہیں ہے، خواہ والدین میں سے کوئی ایک یا دونوں وہاں پر مقیم ہوں، یا والدین کا انتقال ہو چکا ہو لیکن وہاں اس کی مملوکہ یا موروثی جائیداد وغیر منقولہ (یعنی زمین و مکانات) ہو۔ عاقل و بالغ ہونے کے بعد جب کسی نے اپنے مولد یا موروثی مقام کے علاوہ کسی دوسرے مقام کو مستقل وطن کے طور پر اختیار کر کے وہاں اقامت اختیار کر لی اور اپنی نیت اور ارادے میں اور عملاً بھی پہلے ”وطنِ اصلی“ کو ترک کر دیا تو اب یہ دوسرا وطن ہی وطنِ اصلی ہے، پہلا وطن، وطنِ اصلی نہیں رہا، ”البحر الراق“ کی عبارت سے یہی مترشح ہوتا ہے۔ فتاویٰ دارالعلوم دیوبند مکمل و مدلل (جلد چہارم) میں سوالات نمبر ۲۱۹۸ اور ۲۱۹۹ کے جوابات میں یہی موقف اختیار کیا ہے۔ اسی طرح ”نمائاھل“ کے معنی محض شادی کرنے کے نہیں ہیں بلکہ اس مقام پر اہل و عیال کے ساتھ رہنے کے ہیں، لہذا اگر اس نے اپنے سرالی گھریا مقام کو اپنے بیوی بچوں کے ساتھ رہائش کے لئے اختیار کر لیا ہے تو وہ ”وطنِ اصلی“ کے حکم میں ہوگا اور وہ وہاں جب بھی جائے گا، خواہ ایک دن کے لئے سہی، پوری نماز پڑھے گا، لیکن جب کوئی شخص اپنے سرالی گھریا مقام

پر اپنے بچوں کے ساتھ مقیم نہیں ہے تو محض خسر کا گھر ہونا، وطنِ اصلی کے حکم میں نہیں ہے، فتاویٰ دارالعلوم دیوبند دلل و مکمل (جلد چہارم) میں سوال نمبر ۲۲۵۴ کے جواب میں یہی موقف اختیار کیا گیا ہے۔ تاہم اس مقام پر یہ لکھا ہے کہ اگر کسی مقام پر نماز کامل یا قصر پڑھنے میں اشتباہ ہو جائے تو احتیاطاً پوری پڑھ لے، جبکہ فتاویٰ شامی میں اس طرح کے اشتباہ کے موقع پر فرمایا ہے:

لأنه اجتمع في هذه الصلوة ما يوجب الأربع وما يمنع فرجحنا ما يوجب الأربع احتياطاً۔

”کیونکہ اس نماز میں ایسے دو اسباب یا دو صورتیں جمع ہو گئی ہیں جن میں سے ایک تکمیل نماز کو واجب کرتی ہے اور دوسری اس کیلئے مانع ہے، تو ہم نے احتیاطاً اس صورت کو ترجیح دی ہے جو (قصر کے بجائے) تکمیل نماز کو واجب کرتی ہے، (فتاویٰ شامی، باب صلوٰۃ المسافر تحت قولہ قاصدا، ج ۱، ص ۷۳۳)۔“

لہذا میری رائے میں چونکہ آپ لوگوں نے ایبٹ آباد کو وطنِ اصلی کے طور پر نیت و ارادے اور عمل سے اختیار کر لیا ہے، لہذا اب وہ آپ کا ”وطنِ اصلی“ ہے اور آپ وہاں ہر صورت میں پوری نماز پڑھیں گے۔ اور آپ کے شوہر نے اپنے آبائی مقام لاہور کی وطنیت کو مستقل طور پر ترک کر لیا ہے اور وہ اب عاقل و بالغ ہیں اور ماں باپ کے تابع نہیں ہیں، تو آپ کے والدین اور آپ کے شوہر کے خسر کا مستقل قیام تو ضرور ہے لیکن آپ کے شوہر اپنے بیوی بچوں کے ساتھ وہاں مستقل طور پر مقیم نہیں ہیں، لہذا وہاں آپ لوگ پندرہ دن سے کم مدت اقامت کی صورت میں قصر پڑھیں گے۔ اسی طرح آپ کے والد کا آبائی مقام بھی آپ کا ”وطنِ اصلی“ نہیں رہا۔

میری گزارش ہے کہ اگر یہ سطور اہل فتویٰ علماء کی نظر سے گذریں اور وہ ان کا مطالعہ کرنے کی زحمت کو ادا فرمائیں تو میرے اس موقف سے اتفاق یا اختلاف دونوں صورتوں میں اپنی آراء اور دلائل سے مطلع فرمائیں، غلطی پر آگاہ ہونے کی صورت میں میں اپنے موقف سے رجوع کرنے میں ادنیٰ تا مل بھی نہیں کروں گا، اللہ تعالیٰ مجھے حق کی حقانیت پر آگاہی نصیب فرمائے اور اس کی اتباع کی توفیق عطا فرمائے اور باطل کے بطلان پر آگاہی عطا فرمائے اور اس سے اجتناب کی توفیق عطا فرمائے اور رائے اور فکر میں کجی سے محفوظ فرمائے۔

﴿کتاب الجنائز﴾

اپنے یا احباب کیلئے زندگی میں قبر تیار کرنا

سوال:

کیا کوئی شخص اپنے یا اپنے احباب کے لئے زندگی ہی میں قبر تیار کر سکتا ہے، اس میں کوئی شرعی قباحت یا ممانعت تو نہیں ہے؟ (حنیف۔ کورنگی)۔

جواب:

جی ہاں زندگی میں قبر تیار کرنے میں کوئی شرعی ممانعت نہیں ہے۔ فتاویٰ عالمگیری میں ہے: ”جس نے اپنے لئے زندگی ہی میں قبر کھودی تو اس میں کوئی حرج نہیں ہے اور اسے اس پر اجر ملے گا۔“ ممکن ہے اجر کی حکمت یہ ہو کہ اسے موت کی یاد آتی رہے گی۔ باقی اس کا اسی قبر میں دفن ہونا یا کرنا شرعاً ضروری نہیں ہے، اور قرآن مجید میں ہے:

وَمَا تَلْبِسُ نَفْسٌ أَيْدِي أَرْضٍ تَمُوتُ ط

”کسی کو خبر نہیں کہ اس کی موت کس زمین پر آئے گی، (سورہ لقمان: ۳۳)۔

مدفن کے بعد میت کا قبر سے نکالنا

سوال:

کیا آپ مجھے بتا سکتے ہیں کہ کن وجوہات کی وجہ سے آپ میت کو قبر سے نکال کے دوسرے قبرستان میں دفن کر سکتے ہیں۔ ہمارا واقعہ یہ ہے کہ ہمارے عزیز ڈھائی مہینے پہلے لندن کے قبرستان میں دفنائے گئے اور ہم نے ان کو وہاں سے نکالنا ہے۔

(۱) مسلمانوں کے ساتھ ساتھ عیسائی بھی دفن ہیں۔ ہمارے علم میں یہ نہیں تھا۔
(۲) قبرستان کے یہودی مالک وہاں پہ خصوصی دھیان نہیں دیتے اور وہ جگہ ویران لگتی ہے۔ ہمیں نہیں معلوم تھا کہ وہاں کا مالک یہودی ہے۔

(۳) ہماری گزارش کرنے کے باوجود یہودی مالک اپنے کتوں کو کھلا چھوڑ دیتے ہیں اور نعوذ باللہ ہمارے عزیز کے قبر کی پاس ہم نے ان کی ناپاکی دیکھی تھی۔

(۴) ہم نے یہودیوں کے ساتھ کوئی بھی کاغذات پہ دستخط نہیں کیے اور وہ اس بات کا ناجائز فائدہ اٹھا رہے ہیں وہ کہہ رہے ہیں کہ ہمیں لازمی قبر پکی کرنی ہے اور اگر ہم ایک مسلمان بھائی کی قبر کو پکی کرنے کا حکم دیتے ہیں تو یہودیوں کو اس بات کے بھی

پیسے چاہئے۔

(۵) اگر کل کوئی ہمارے عزیز کے قبر کے پتھر کو توڑ دے تو وہ اس کی ذمہ داری نہیں اٹھائیں گے اور الٹا ہم سے پیسے مانگیں گے۔

(۶) تقریباً کوئی ایک سال پہلے اس قبرستان میں رات کے وقت وہاں کچھ لوگوں نے نعوذ باللہ قبروں کے پتھروں کو توڑ دیا تھا۔ کل رات بھی انہوں نے قبرستان کے گیٹ کوٹا لائیں لگایا۔

(۷) مرحوم کے چار چھوٹے بچے ہیں جو اپنے والد صاحب کے لیے قبرستان جا کر دعا مانگنے گئے۔ ان بچوں کے لیے وہ ماحول اور یہودی لوگ ٹھیک نہیں۔

(۸) ہم نے میت کو دفناتے وقت امانت نہیں کی تھی۔

(محمد کلیم..... انگلینڈ)

جواب :

صورت مسئلہ کا جواب یہ ہے کہ میت کو قبر میں دفنانے کے بعد بغیر ضرورت شرعیہ کے قبر سے نکالنا حرام ہے۔

شرعی ضرورت سے مراد وہ امور ہیں جن کی ادائیگی کا تعلق حقوق العباد سے ہو۔ جیسے بغیر اجازت کے کسی کی زمین میں میت کو دفن کر دیا گیا ہو یا دفن کرتے وقت کسی کی کوئی قیمتی چیز قبر میں گر گئی ہو تو ان صورتوں میں قبر کو کھولنا جائز ہے۔

(فتاویٰ شامی، جلد ۳ ص ۱۳۲، بدائع الصنائع، جلد ۲ ص ۳۵۷، شرح صحیح مسلم، جلد ۲ ص

(۸۱۰)

سوال میں جو صورت حال بیان کی گئی ہے اس میں کسی بھی صورت کو شرعی ضرورت قرار نہیں دیا جاسکتا۔ کیونکہ:

(۱) مسلمانوں کے ساتھ عیسائیوں کا دفن ہونا

(۲) مالک قبرستان کا یہودی ہونا

(۳) اُس کا اپنے کتوں کو کھلا چھوڑ دینا اور کتوں کا ناپاکی پھیلانا

(۴) مالکان کے ساتھ کاغذات پر دستخط کا نہ کرنا

(۵) کسی کا قبروں کے پتھروں کو توڑنا

(۶) مرحوم کی اولاد کا قبر پر جا کر دعائے مانگ سکرنا

(۷) میت کو دفناتے وقت امانت نہ کرنا۔

ان میں سے کوئی بھی امر ایسا نہیں ہے جس کی بنیاد پر قبر کو کھولنے اور اس سے مردے کو نکالنے کی اجازت دی جاسکے۔

میت کو کسی جگہ امانتاً دفن کرنے کے بعد بھی قبر سے نکالنا حرام ہے، (فتاویٰ رضویہ، جلد ۱۱۶/۳)۔

نیز قبر پر جا کر دعا مانگنا ضروری نہیں ہے، گھر سے بھی دعاء، ایصالِ ثواب اور فاتحہ وغیرہ کی جاسکتی ہے۔ نیز قبر کو پختہ کرنے کی بھی شرعاً ممانعت ہے۔

نمازِ جنازہ کا سلام ہاتھ باندھے ہوئے پھیرے یا ہاتھ چھوڑ کر

سوال :

اکثر دیکھا گیا ہے کہ نمازِ جنازہ کے اختتام پر بعض لوگ چوتھی تکبیر کے بعد ہاتھ باندھے ہوئے دونوں طرف سلام پھیرتے ہیں اور پھر دونوں ہاتھ کھولتے ہیں جبکہ بعض لوگ دائیں طرف سلام پھیرتے ہوئے دایاں ہاتھ چھوڑ دیتے ہیں اور بائیں طرف سلام پھیرتے ہوئے دایاں ہاتھ چھوڑ دیتے ہیں، اور اس کے برعکس بعض

لوگ نماز جنازہ کی چوتھی تکبیر کہہ کر دونوں ہاتھ کھول دیتے ہیں اور پھر دونوں طرف سلام پھیرتے ہیں، ان میں سے کون سا طریقہ درست ہے، ویل کے ساتھ جواب دیجئے، (مولانا منور احمد۔ ملیر..... محمد ناصر خان چشتی۔ گلشن اقبال)

جواب :

امام اہل سنت مولانا احمد رضا خان قادری قدس سرہ العزیز سے یہی سوال ان الفاظ میں دریافت کیا گیا کہ: ”نماز جنازہ میں سلام ہاتھ چھوڑنے کے بعد پھیرنا چاہئے یا قبل ہاتھ چھوڑنے کے، افضل کیا ہے؟“، تو آپ نے جواب دیا: ”ہاتھ باندھنا سنت اس قیام کی ہے جس کے لیے قرار ہو، کمافی الدر المختار وغیرہ من الاسفار (یعنی در مختار وغیرہ کتابوں میں ہے)، سلام وقت خروج ہے، اس وقت ہاتھ باندھنے کی طرف کوئی داعی نہیں، تو ظاہر یہی ہے کہ تکبیر چہارم کے بعد ہاتھ چھوڑ دیا جائے۔“ اس کے بعد اس مسئلے کے بارے میں ان سے ”بہار شریعت“ کے حوالے سے سوال کیا گیا تو جواب کے آخری حصے میں آپ لکھتے ہیں: ”ظاہر ہے کہ چوتھی تکبیر کے بعد نہ قیام ذی قرار ہے نہ اس میں کوئی ذکر مسنون، تو ہاتھ باندھے رہنے کی کوئی وجہ نہیں، تکبیر رابع (چوتھی) کے بعد خروج عن الصلوٰۃ کا وقت ہے اور خروج کے لیے اعتماد کسی مذہب میں نہیں، (فتاویٰ رضویہ جلد نہم صفحہ ۱۹۴، مطبوعہ رضا فاؤنڈیشن، لاہور)۔“ امام احمد رضا قادری کے بیان کیے ہوئے اصول کی تائید در مختار اور رد المحتار کی اس عبارت سے ہوتی ہے:

”(ولیس بین تکبیراتہ ذکر مسنون) ولذا یرسل یدیه: ای فی أثناء التکبیرات و یضعہما بعد الثالثۃ کما فی ”شرح المعنیۃ“ لان الوضع سنة قیام طویل فیہ ذکر مسنون۔“

”اور عیدین کی زائد تکبیروں کے درمیان ذکر مسنون نہیں ہے، لہذا اپنے دونوں ہاتھوں کو چھوڑ دے، یعنی عیدین کی زائد تکبیرات کے درمیان دونوں ہاتھوں کو چھوڑ دے اور (پہلی رکعت میں) تیسری تکبیر کے بعد باندھ لے، جیسا کہ ”شرح المنیہ“ میں ہے، کیونکہ ہاتھ باندھنا اس طویل قیام کی سنت ہے جس میں کوئی مسنون ذکر ہو، (فتاویٰ شامی، جلد ۳، صفحہ ۵۲-۵۳۔ مطبوعہ دار احیاء التراث العربی بیروت، لبنان)۔“

یہاں تو اصول بیان ہوا، خلاصۃ الفتاویٰ مع مجموعۃ الفتاویٰ مؤلفہ امام طاہر بن عبدالرشید بخاری متوفی ۵۲۲ھ مطبوعہ مکتبہ رشیدیہ، جلد ۱، صفحہ ۲۲۵ پر صراحت و وضاحت کے ساتھ یہ مسئلہ درج ہے، ملاحظہ کیجئے۔

ولا یعقد بعد تکبیر الرابع لانہ لا یقی ذکر مسنون حتی یعقد فالصحيح انه يحل اليدين ثم يسلم تسليمتين هكذا في الذخيرة۔

”اور (نماز جنازہ کی) چوتھی تکبیر کے بعد ہاتھ نہ باندھے، کیونکہ اب کوئی ذکر مسنون باقی نہیں رہا کہ بدستور ہاتھ باندھے رکھے، پس صحیح یہی ہے کہ (نماز جنازہ کی چوتھی تکبیر کے بعد) دونوں ہاتھ کھول دے اور دونوں جانب سلام پھیرے، ”ذخیرہ“ میں بھی یہ مسئلہ اسی طرح درج ہے۔“

متعدد جنازے ایک ساتھ کیسے پڑھے جائیں؟

سوال:

اگر ایک وقت میں کئی جنازے جمع ہوں، جن میں مرد، عورتیں اور بچے بھی شامل ہوں۔ تو کیا ان کی نماز جنازہ ایک ساتھ پڑھی جاسکتی ہے؟ اگر پڑھی جاسکتی ہے تو ان کے لئے کون سی دعا پڑھی جائے گی؟ (غلام مرشد۔ سندھوئی، آزاد کشمیر)۔

جواب :

علامہ ابن عابدین شامی، فتاویٰ شامی (ردالمحتار ج ۳ ص ۱۱۹-۱۱۸ مطبوعہ مکتبہ امدادیہ) میں لکھتے ہیں: ”اگر ایک وقت میں کئی جنازے جمع ہو جائیں تو ہر ایک کی نماز جنازہ اکٹھے پڑھنے کی بجائے الگ الگ پڑھنا افضل ہے، اور الگ الگ پڑھنے کی صورت میں ان کے ظاہری حالات کے اعتبار سے جو افضل ہو اس کی نماز پہلے پڑھی جائے اور پھر اسی طرح حسب درجہ بدرجہ سب کی پڑھی جائے۔ لیکن اگر سب اموات کی نماز جنازہ بیک وقت پڑھنا چاہیں تو یہ بھی جائز ہے، اگر متعدد جنازے بیک وقت ایک ساتھ پڑھنے کا ارادہ ہو تو اموات کو جنازہ پڑھنے کے لئے رکھنے کی دو صورتیں ہیں:

(۱) یہ کہ اموات کو شمالاً جنوباً ایک لمبی صف میں رکھ دیں اور امام اس میت کے سامنے کھڑا ہو، جو ان سے تقویٰ کے اعتبار سے سب سے افضل ہے اور ظاہر ہے کہ امام اور مقتدی تمام موجود اموات کا جنازہ پڑھنے کی نیت کریں گے۔

(۲) دوسری صورت یہ ہے کہ جنازے شرقاً غرباً امام کے سامنے ایک لائن میں رکھ دیے جائیں اور امام کے سب سے قریب وہ میت ہو جو سب سے افضل ہے، اس کے بعد درجہ بدرجہ اموات کے جنازے رکھے جائیں، یہ صورت نسبتاً بہتر ہے، اسی طرح متعدد اموات ہونے کی صورت میں امام کے قریب پہلے بالغ مردوں کے جنازے ہوں، پھر بچوں کے، پھر خنثی کے (اگر کوئی ہو)، پھر بالغہ عورت اور پھر قریب البلوغ لڑکیوں کے۔ یہی صورت مسئلہ علامہ زین العابدین ابن نجیم نے البحر الرائق میں ج ۲ ص ۱۸۷، پر، علامہ احمد بن محمد الطحطاوی نے حاشیہ الطحطاوی علی مراقی الفلاح ص ۵۹۲ پر اور شیخ حسن بن عمار نے نور الایضاح میں ص ۱۲۵ پر تحریر کی ہے۔ علامہ طحطاوی نے

مزید یہ مسئلہ بھی تحریر فرمایا ہے کہ نماز جنازہ میں تیسری تکبیر کے بعد جو بالغ میت کی دعا ہے وہ ویسے بھی صیغہ جمع کے ساتھ ہے، لہذا اگر اموات ایک سے زائد ہوں تو سب ہی کو یہ دعا شامل ہو جاتی ہے البتہ اگر متعدد اموات میں چھوٹے بچے بھی ہوں تو بالغ کی دعا کے بعد بچے یا بچی والی دعا بھی پڑھ لینی چاہئے، اگر بچے دو ہوں تو ضمیر ”ہ“ یا ”ہا“ کے بجائے ”ہما“ اور اگر دو سے زیادہ ہوں تو جمع کی ضمیر ”ہم“ پڑھ لیں لیکن اگر صرف بالغ ہی کی دعا پڑھ کر سلام پھیر دیا، تب بھی سب کا جنازہ صحیح ادا ہو جائے گا۔

دعاء بعد الجنازہ

سوال :

ہمارے علاقے میں بعض لوگ عوام کو علی الاعلان یہ کہہ کر گمراہ کرتے ہیں کہ آپ لوگ نماز جنازہ کے بعد میت کے لیے ہاتھ اٹھا کر جو دعاء مغفرت کرتے ہیں اس کا کوئی شرعی ثبوت نہیں اگر ہے تو ہمیں ثبوت پیش کریں۔ قرآن و سنت کی روشنی میں دلائل کے ساتھ جواب عنایت فرمائیں، نیز جو لوگ علی الاعلان اسے ناجائز کہہ کر عوام کو گمراہی میں مبتلا کرتے ہیں ایسے لوگوں کے لیے کیا حکم ہے، (مولانا نصیر اللہ نقشبندی، نیریاں شریف، آزاد کشمیر)۔

جواب :

اس سوال کا براہ راست جواب سننے سے پہلے ایک دو اصولی باتیں سمجھ لیجئے۔ اسلام اور دنیا کے ہر نظام قانون اور اصول قانون کا ایک بنیادی مسلمہ یہ ہے کہ اشیاء و امور میں اصل اباحت (یعنی جائز ہونا) ہے، لہذا کہیں بھی قوانین کی تشکیل میں مباحات (جائز امور) کا احاطہ نہیں کیا جاتا بلکہ ہر شعبے کے محرمات، ممنوعات اور مکروہات کو تفصیل کے ساتھ بیان کر دیا جاتا ہے اور یہ سمجھ لیا جاتا ہے کہ ان کے علاوہ

دیگر امور جائز ہیں، مثلاً جن خواتین سے نکاح شرعاً حرام ہے، قرآن نے ان کو سورۃ النساء آیات ۲۲ تا ۲۵ میں تفصیل کے ساتھ بیان فرمادیا ہے اور پھر فرمایا:

واحل لکم ما وراء ذلکم۔

اور ان (مذکورہ محرمات) کے علاوہ باقی سب عورتوں کے ساتھ تمہارا نکاح جائز ہے،
(النساء: ۲۴)

اسی طرح قرآن نے سورۃ بقرہ آیت نمبر ۱۷۳ اور سورۃ النحل آیت نمبر ۱۱۵ میں ماکولات میں سے محرمات (مردار، ذبح کے وقت بہنے والا خون، خنزیر اور جس جانور پر ذبح کے وقت غیر اللہ کا نام لیا جائے) کا ذکر فرمایا، احادیث میں اس پر درندے، شکاری پرندے اور گدھے کا اضافہ فرمایا گیا، بعض دیگر جانوروں کو قیاس و اجتہاد کے ذریعے فقہاء امت نے مکروہ تحریمی قرار دیا، ان کے علاوہ دیگر لاتعداد جانور جو حلال ہیں، کتاب و سنت اور ائمہ مجتہدین نے ان کا تفصیل سے احاطہ نہیں کیا اور نہ ہی ایسا کرنا عملاً ممکن ہے، ہماری عملی زندگی میں اس کی مثال یہ ہے کہ جس سڑک پر دائیں یا بائیں مڑنا منع ہو، یا جس گلی یا سڑک پر گاڑی چلانا منع ہو ٹریفک کا عملہ وہاں مخصوص ممانعت کا نشان لگا دیتا ہے، باقی جس جس گلی یا سڑک پر گاڑی چلانا ممنوع نہیں ہے، وہاں کوئی مخصوص نشان نہیں لگایا جاتا، ممانعت کا نشان نہ ہونا ہی اس بات کی دلیل ہے کہ اس گلی یا سڑک پر گاڑی چلانے کی عام اجازت ہے بعینہ یہی اصول احکام شریعت کا ہے، حدیث شریف میں ہے:

عن سلمان قال: سئل رسول اللہ ﷺ عن اشیاء فقال: الحلال ما احل الله في كتابه والحرام ما حرمه الله في كتابه وما سكت عنه فهو معاقدا عفي عنه فلا تتكلفوا۔

”حضرت سلمان سے روایت ہے کہ بعض اشیاء (کی حلت و حرمت) کے بارے میں رسول اللہ صلی اللہ علیہ وسلم سے (شرعی حکم) دریافت کیا گیا تو آپ نے فرمایا: حلال وہ ہے جسے اللہ نے اپنی کتاب میں حلال قرار دے دیا ہے اور حرام وہ ہے جسے اللہ نے اپنی کتاب میں حرام قرار دے دیا ہے اور جس کے بارے میں (کتاب و سنت میں) سکوت فرمایا گیا تو وہ معاف ہے۔ (یعنی جائز و حلال ہے) لہذا خواہ مخواہ اپنے آپ کو تکلیف میں نہ ڈالو، (سنن ابن ماجہ، ص ۲۳۹، سنن ترمذی، ص ۲۱۹)

اس حدیث سے کرب تفاسیر و فقہ میں اس مفہوم پر استدلال کیا گیا ہے۔

سنن بیہقی صفحہ ۱۲، جلد نمبر ۱۰، پر حضرت ابوالدرداء رضی اللہ عنہ کی حدیث مرفوع ہے:

وما سکت عنه فهو عافية فاقبلوا من الله العافية فان الله يكن نبياً ثم قرأ
وما كان ربك نسياً۔

”جس چیز (کی حرمت کے بیان) سے قرآن نے سکوت کیا وہ معاف ہے (یعنی جائز ہے) تو اللہ کی طرف سے معافی (یا جواز کی رعایت) کو (خوش دلی سے) قبول کرو کیونکہ اللہ بھولنے والا نہیں، پھر آپ نے (سورہ مریم کی آیت نمبر ۶۴) تلاوت فرمائی (جس کا معنی یہ ہے کہ) اور آپ کا رب بھولنے والا نہیں۔“

فتاویٰ شامی میں ہے:

المختار ان الاصل عند الجمهور من الحنفية والشافعية الاباحة۔

”قول مختار یہ ہے کہ جمہور حنفیہ و شافعیہ کے نزدیک (امور و اشیاء میں) اصل اباحت (جائز ہونا) ہے۔ (جلد ۱، صفحہ ۹۸)

لہذا اگر کوئی شخص، کسی خاص موقع و مقام کے لیے یا علی الاطلاق، کسی چیز کی حرمت یا کراہت کا مدعی ہے تو باریت اس پر ہے کہ وہ عدم جواز کی شرعی دلیل پیش کرے، نہ

کہ فریق مخالف (قائل جواز) سے دلیل طلب کرے۔

دوسرا اصولی مسئلہ یہ کہ فی نفسہ دعاء اللہ تعالیٰ کے نزدیک انتہائی محبوب اور پسندیدہ فعل ہے، مقاماتِ نجاست و کراہت کے علاوہ دعا کے لیے نہ کسی وقت کی پابندی ہے نہ کسی خاص لب و لہجے اور زبان کی، یہ الگ بات ہے کہ مسنون دعاؤں کی برکات زیادہ ہیں۔ بندے کی دعا اللہ تعالیٰ کو اتنی مرغوب ہے کہ رسول اللہ ﷺ نے احادیث مبارکہ میں فرمایا:

أَكْثَرُ الدُّعَاءِ۔

”کثرت سے دعا کیا کرو، (المستدرک، کتاب الدعاء ج ۱ ص ۵۲۹)۔“

الدُّعَاءُ مَخِ الْعِبَادَةِ۔

دعاء عبادت کا مغز ہے، (مشکوٰۃ، کتاب الدعوات)۔“

لَا يَرِدُ الْقَدْرُ إِلَّا الدُّعَاءُ۔

دعا تقدیر کو نال دیتی ہے، (مشکوٰۃ، کتاب الدعوات)۔“

سَلُّوا اللَّهَ مِنْ فَضْلِهِ فَإِنَّ اللَّهَ يُحِبُّ أَنْ يُسَالَ۔

”اللہ سے اس کے فضل کا سوال کیا کرو کیونکہ اللہ تعالیٰ اس بات کو پسند فرماتا ہے کہ کوئی اس سے سوال کرے، (مشکوٰۃ، کتاب الدعوات)۔“

اور وفات یافتہ اہل ایمان کے لیے دعا کی ترغیب دیتے ہوئے اللہ جل شانہ نے فرمایا:

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِأَخْوَانِنَا الَّذِينَ سَبَقُونَا

بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ۝

”اور جو ان کے بعد آئے وہ (اللہ کی بارگاہ میں) عرض کرتے ہیں کہ اے اللہ! تو ہمیں بخش دے اور ہمارے ان دینی بھائیوں کو بھی جو ہم سے پہلے ایمان لا چکے ہیں اور

ہمارے دلوں میں مومنوں کے لیے کینہ نہ رکھ، اے ہمارے رب! تو بہت مہربان
نہایت رحم فرمانے والا ہے۔ (الحشر: ۱۰)

اس آیت کا سیاق و سباق (مورد) تو خاص ہے لیکن اس کا حکم عام ہے اور اپنے
اسلاف و سابقین اہل ایمان کے لیے دعاء مغفرت کو اہل ایمان کا شعار قرار دیا گیا
ہے۔ اب اس دعاء مغفرت کے لیے کسی وقت خاص کا تعین نہیں ہے، کسی شخص کی زندگی
میں بھی اس کے لیے دعاء مغفرت کی جاسکتی ہے، موت کے بعد نماز جنازہ سے پہلے بھی
کی جاسکتی ہے اور بعد میں بھی کی جاسکتی ہے بطور خاص بعد نماز جنازہ ممانعت کی کسی
کے پاس کوئی دلیل ہو تو پیش کرے۔ مندرجہ بالا آیت کے تحت علامہ جلال الدین
سیوطی رحمہ اللہ تعالیٰ لکھتے ہیں: ”متعدد حضرات نے اس پر اجماع نقل فرمایا ہے کہ بلاشبہ
دعاء میت کو فائدہ دیتی ہے اور اس کی دلیل کے طور پر اس آیت کو پیش کیا ہے۔
(شرح الصدور صفحہ ۱۳۷)“

رہا یہ سوال کہ آیا دعا بعد نماز جنازہ کے لیے کوئی دلیل مثبت بھی ہے؟ تو حدیث
شریف میں حضرت ابو ہریرہ سے مرفوعاً روایت ہے:
اذا صليتم على الميت فاعلصوا له الدعاء۔

”جب تم میت پر نماز پڑھ چکو تو اخلاص کے ساتھ اس کے لیے دعا کرو۔“ (سنن ابی
داؤد طبع مجیدی ۲/۱۰۰، سنن بیہقی طبع حیدر آباد ۳/۴۰، سنن ابن ماجہ اصح المطابع ص
۱۰۹)“

اس حدیث میں نماز جنازہ پڑھنے کے فوراً بعد دعا کا ذکر ہے کیونکہ اصول فقہ میں
یہ طے ہے کہ ”ق“ ”تعھیب علی الفور“ کے لیے آتی ہے، یہ اس کے حقیقی معنی ہیں
اور کسی عقلی، عادی یا شرعی دلیل کے بغیر حقیقی معنی سے عدول جائز نہیں ہے، لہذا اس کا

مطلب یہ ہے کہ نماز جنازہ کے فوراً بعد میت کے لیے اخلاص کے ساتھ دعا مانگو۔
امام علاؤ الدین ابوبکر بن مسعود کا سانی حنفی لکھتے ہیں:

ولنا: ما روى ان النبي صلى الله عليه وسلم صلى على جنازة فلما فرغ، جاء
عمرو معه قوم، فأراد ان يصلي ثانياً فقال له النبي صلى الله عليه وسلم:
الصلوة على الجنازة لاتعاد“ ولكن أدع للميت واستغفر له وهذا نص في
الباب، وروى ان ابن عباس و ابن عمر رضي الله تعالى عنهم فاتهما صلاة
على الجنازة فلما حضرا ما زاد ادا على الاستغفار له وروى عن عبد الله بن
سلام رضي الله عنه: انه فاتته الصلاة على جنازة عمر رضي الله عنه فلما
حضر قال: ان سبقتموني بالجنازة فلا تسبقوني بالدعاء له۔

(”یہ مسئلہ کہ نماز جنازہ کی تکرار نہیں ہے) اس میں ہماری دلیل یہ ہے کہ نبی ﷺ نے
ایک شخص کی نماز جنازہ پڑھائی جب حضور جنازہ پڑھا کر فارغ ہو چکے تو اس وقت
حضرت عمرؓ کچھ لوگوں کے ساتھ آئے اور دوبارہ نماز جنازہ پڑھنے کا ارادہ کیا تو حضور
نے (انہیں تکرار جنازہ سے روکتے ہوئے) فرمایا: نماز جنازہ دوبارہ نہیں پڑھی جائے
گی لیکن میت کے لیے دعا کرو اور اس کے لیے استغفار کرو، یہ اس باب میں (کہ نماز
جنازہ کی تکرار نہیں) نص ہے، اور ایک روایت میں ہے کہ ابن عباس اور ابن عمر رضی
اللہ عنہم سے ایک نماز جنازہ نکل گئی (یعنی وہ دیر سے پہنچے) پس جب وہ میت کے پاس
آئے تو صرف دعاء مغفرت پر اکتفا کی، اور ایک روایت میں ہے کہ حضرت عبداللہ
بن سلام سے حضرت عمر رضی اللہ عنہ کی نماز جنازہ نکل گئی۔ جب وہ آئے تو انہوں نے
(جنازے پر موجود حاضرین سے) کہا کہ اگرچہ تم لوگ مجھ سے نماز جنازہ میں پہل
کر چکے ہو لیکن دعا میں مجھ سے پہل نہ کرو (یعنی دعا میں مجھے بھی شریک ہونے دو)،

(بدائع الصنائع جلد ۳، ص ۳۳۸ دارالکتب العلمیہ بیروت)۔

ان احادیث مبارکہ سے صراحت کے ساتھ یہ ثابت ہو رہا ہے کہ عہد رسالت و عہد صحابہ میں نماز جنازہ کے بعد میت کے لیے دعا کا معمول تھا۔ مبسوط سرخسی میں بھی یہ روایات موجود ہیں۔

”دعاء بعد الجنازہ“ کے ثبوت کا مسئلہ ہم نے دلائل کے ساتھ بیان کر دیا ہے، ہم اس کے فرض، واجب یا سنت قرار دینے کے مدعی نہیں ہیں بلکہ جواز اور استحباب کے مدعی ہیں کہ جتنے زیادہ مواقع پر اور جتنی زائد باریت کے لیے دعا کی جائے وہ اس کے لیے مفید ہے اور خود دعا کرنے والے کے لیے بھی وسیلہ اجر ہے، لیکن اگر کوئی شخص بطور خاص نماز جنازہ کے بعد میت کے لیے دعا مغفرت و ایصالِ ثواب کو خلاف سنت یا بدعت قرار دیتا ہے تو وہ عدم جواز کی دلیل پیش کرے۔ اصولاً باریت اس کے ذمے ہے کہ کہاں اور کب رسول اللہ ﷺ نے اس سے منع فرمایا۔ اس کے برعکس روایات و آثار سے اس کا ثبوت ملتا ہے۔

مصنف ابن ابی شیبہ جلد ثالث صفحہ ۳۳۱ پر ہے:

عن عمیر بن سعید قال صلیت مع علی بن زید بن مکلف فکبر علیہ اربعاً ثم مشی حتی اتاه وقال: اللهم عبدك وابن عبدك نزل بك اليوم فاغفر له ذنبه ووسع عليه مدخله فاننا لا نعلم منه الا خيراً وانت اعلم به۔

”عمیر بن سعید بیان کرتے ہیں کہ میں نے حضرت علی کے ساتھ یزید بن مکلف کی نماز جنازہ پڑھی، انہوں نے ان پر (جنازے کی) چار تکبیرات پڑھیں، پھر چلے یہاں تک کہ میت کے قریب آ گئے اور عرض کیا: اے اللہ! (یہ) تیرا بندہ ہے اور تیرے بندے کا فرزند ہے آج تیرے حضور حاضر ہے تو تو اس کے گناہوں کو معاف فرما، اس

کی قبر کو اس کے لیے وسیع فرما، ہم اس کے بارے میں خیر کے سوا کچھ نہیں جانتے اور تو اس (کے حال) کو بہتر جانتا ہے۔“



﴿کتاب الزکوٰۃ﴾

زکوٰۃ

اہمیت، فضیلت، مسائل

توحید و رسالت کی شہادت اور نماز کے بعد زکوٰۃ اسلام کا تیسرا بنیادی رکن ہے۔ یہ خالص مالی عبادت ہے جو تمام انبیائے کرام اور رسلِ عظام علیہم الصلوٰۃ والسلام کی

شریعتوں کا لازمی جز رہی ہے۔ جس طرح انسان کو جسمانی امراض اور عوارض لاحق ہوتے ہیں، اسی طرح روحانی اور اخلاقی امراض بھی لاحق ہوتے ہیں، ان میں بہت نمایاں اخلاقی بیماری، حب مال اور کثرت مال کی خواہش ہے، جس کے نتیجے میں انسان کے دل میں تکبر، حرص، بخل، ہوس اور خود غرضی کی صفاتِ رذیلہ پیدا ہوتی ہیں۔ عربی میں مال کو مال کہتے ہی اس لئے ہیں کہ اس کی طرف قلب انسانی بہت جلد مائل ہو جاتا ہے۔ اسی لئے قرآن نے فرمایا:

إِنَّمَا أَمْوَالُكُمْ وَأَوْلَادُكُمْ فِتْنَةٌ ط

”تمہارے مال اور تمہاری اولاد تمہارے لئے آزمائش ہیں، (التغابن: ۱۵)۔“
ان اخلاقی امراض کے ازالے کے لئے اللہ جل شانہ نے عبادتِ زکوٰۃ فرض کی ہے، چنانچہ فرمایا:

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا۔

”(اے حبیب!) آپ مومنوں کے مال سے صدقہ (زکوٰۃ) لیجئے تاکہ اس کے ذریعے آپ ان کے ظاہر و باطن کو پاک و صاف کریں، (توبہ: ۱۰۳)۔“
دوسرے مقام پر فرمایا:

وَسَيُحَنِّبُهَا لِآتَقَىٰ ۝ الَّذِي يُوَرِّثُ مَالَهُ يَتَزَكَّى ۝

”اور آتشِ دوزخ سے وہ نہایت متقی بندہ دور رکھا جائے گا، جو اپنا مال اس لئے (اللہ کی راہ میں) دیتا ہے کہ (اس کا قلب) پاک ہو جائے۔ (ایل: ۱۷-۱۸)۔“

زکوٰۃ ادا نہ کرنے والوں کے لئے قرآنی وعیدیں

ارشادِ باری تعالیٰ ہے:

وَلَا يَحْسِبَنَّ الَّذِينَ يَتَّخِلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ ط بَلْ هُوَ

شَرُّ لَهُمْ ط سَيِّطُورٌ قَوْلٌ مَّأْجِلٌ بِهِ يَوْمَ الْقِيَمَةِ ط

”اور جو لوگ اس مال میں، جسے اللہ تعالیٰ نے اپنے فضل و کرم سے انہیں عطا فرمایا ہے، بخل کرتے ہیں (اور اس کی زکوٰۃ ادا نہیں کرتے)، وہ یہ نہ سمجھ لیں کہ ایسا مال ان کے حق میں خیر ہے بلکہ یہ ان کے لئے شر ہے اور عنقریب (قیامت کے دن) ان کے گلے میں بخل سے جمع کئے ہوئے مال کا طوق پہنایا جائے گا، (آل عمران: ۱۸۰)۔“

اور اللہ تعالیٰ کا فرمان ہے:

وَالَّذِينَ يَكْنِزُونَ الثَّغَبَ وَالْفِضَّةَ وَلَا يُنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُخَصِّصُ عَلَيْهَا فِي نَارِ جَهَنَّمَ فُتُكْرٌ بِهَا جَبَاهُ لَهُمْ وَجُنُوبُهُمْ وَظُهُورُهُمْ ط هَذَا مَا كُنْتُمْ لَا تُفْسِكُمْ فَلَوْ قُورَا مَا كُنْتُمْ تَكْنِزُونَ ۝

”اور جو لوگ سونا اور چاندی ذخیرہ کرتے ہیں اور اسے راہِ خدا میں خرچ نہیں کرتے تو (اے نبی!) انہیں اس دن کے دردناک عذاب کی وعید سنائیے جب ان کے اپنے جمع کئے ہوئے مال کو دوزخ کی آگ میں گرم کیا جائے گا اور پھر اس سے ان کی پیشانیاں، پہلو اور پیٹھیں داغی جائیں گی (اور ان سے کہا جائے گا) یہ ہے اس مال کا انجام جسے تم نے (بے پناہ چاہت سے) جمع کیا تھا، تو اب اپنے (اُس) مال کا مزہ چکھو جو تم (دنیا میں بخل سے) جمع کیا کرتے تھے،

(توبہ: ۳۴-۳۵)۔“

انسان کی جان و مال ہر چیز کا مالک حقیقی اللہ تعالیٰ ہے، انسان کی طرف مال و دولت اور اشیاء کی ملکیت مجازاً ہوتی ہے، انسان کو شریعت کی مقررہ حدود کے اندر اپنی جان و مال پر تصرف کا اختیار دیا گیا ہے۔ یہ شرعی قیود مال کمانے، جمع کرنے اور خرچ کرنے پر ہر جہت سے عائد ہوتی ہیں، حلال و حرام اور کسب مال و صرف مال

کے شرعی احکام اسی مقصد کے لئے ہیں اور قیامت کے دن اسی کی باز پرس ہوگی۔ انسان بعض اوقات اپنی بیوی بچوں اور اہل و عیال کی جائز و ناجائز فرمائشوں اور خواہشات کی تکمیل کی خاطر ان شرعی احکام کو نظر انداز کر دیتا ہے۔ اور پھر ایک دن داعی اجل کو لبیک کہنا پڑتا ہے، سارا جمع شدہ مال دھرے کا دھرا رہ جاتا ہے۔ مال پر وارث وادعیش دیتے ہیں اور حساب قبر میں مردے کو دینا پڑتا ہے۔

اللہ تعالیٰ کا ارشاد ہے:

اَلْهٰكُمُ التَّكَاثُرُ ۚ حَتّٰی زُرْتُمُ الْمَقَابِرَ ۝

”تمہیں کثرت مال کی خواہش نے (آخرت کی جواب دہی سے) غافل کر دیا ہے، یہاں تک کہ تم قبروں میں جا کر (اس کا انجام) دیکھ لو گے، (العنکاب: ۱-۲)۔“

اللہ تعالیٰ کا ارشاد ہے:

يٰۤاَيُّهَا الَّذِيْنَ اٰمَنُوا اتَّقُوا اللّٰهَ وَلْتَنْظُرْ نَفْسٌ مَّا قَلَّعَتْ لِغَدٍ

”اے ایمان والو! اللہ سے ڈرتے رہو اور ہر شخص کو اس امر کا جائزہ لیتے رہنا چاہیے کہ اس نے کل (آخرت) کے لئے کیا آگے بھیجا ہے، (الحشر: ۱۸)۔“

يٰۤاَيُّهَا الَّذِيْنَ اٰمَنُوا اَتَفِقُوا عَلَيْهِمْ مِّنْ قَبْلِ اَنْ يَّاتِيَ يَوْمٌ لَاۡ يَبْعُ فِيْهِ وَلَا خِلَّةٌ وَلَا شَفَاعَةٌ ۚ ط

”اے ایمان والو! ہمارے دیئے گئے مال میں سے (اللہ کی راہ میں) خرچ کرو، اس یوم (جزا) کی آمد سے قبل، جبکہ (دولت کے بل پر) نہ نیکیوں کو خریدا جاسکے گا، نہ دوستی کام آئے گی اور نہ ہی سفارش چلے گی، (البقرہ: ۲۵۴)۔“

اللہ تعالیٰ کی ذات کتنی رحیم و کریم ہے کہ وہ خود اپنے بندے کو مال و دولت سے نوازتا ہے اور پھر امتحان کے طور پر اس سے فرماتا ہے:

وَأَقِيمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا ط وَمَا تُقْلِمُوا
لِأَنفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرٌ وَأَعْظَمُ أَجْرًا ط

”اور نماز قائم کرتے رہو اور زکوٰۃ دیتے رہو اور اللہ کو قرض حسن دو اور جو بھی عمل خیر تم
(زکوٰۃ و صدقات کی صورت میں اپنی عاقبت کے لئے) آگے بھیج دو گے، تو اسے اللہ کی
بارگاہ میں (بدرجہا) بہتر اور بہت بڑے اجر کی صورت میں پاؤ گے، (المزمل: ۲۰)۔“
لہذا قرآن مجید کی ان آیات مقدسہ کی تعلیم یہ ہے کہ بندہ مومن کو اپنی کمائی میں سے اپنا
حصہ نکال کر اللہ تعالیٰ کی امان و حفاظت میں دینا چاہئے، امام رازی سے کسی نے پوچھا
کہ اگر کوئی چاہے کہ اس کا سارا مال اس کے ساتھ قبر میں جائے تو اس کی خواہش کی
تحکیم کیسے ممکن ہے؟ انہوں نے فرمایا: ”وہ اپنا سارا مال اللہ کی راہ میں خرچ کر دے،
وہ سارا کا سارا اجر کثیر کی صورت میں اسے مل جائے گا۔ ایک حدیث پاک میں ہے کہ
ایک بار کا شام نبوت میں ایک بکری ذبح کی گئی، حضور اکرم ﷺ شام کو گھر واپس
تشریف لائے تو آپ نے دریافت فرمایا کچھ بچا ہے؟ گھر والوں نے عرض کیا، ایک
دست بچا ہے، باقی خرچ ہو گیا، یعنی اللہ کے نام پر صدقہ کر دیا ہے، آپ نے فرمایا اس
طرح نہ کہو، بلکہ یوں کہو جو اللہ کے نام پر دے دیا وہ بچ گیا ہے، (یعنی آخرت کے
لئے) اور جو گھر والوں کے لئے بچا ہے وہ خرچ ہو گیا ہے۔“

زکوٰۃ کی تشخیص، ادائیگی اور مصارف کے مجیدہ مسائل

زکوٰۃ کا مفہوم

لغت میں زکوٰۃ کا معنی پاکیزگی، نمو، اضافہ اور برکت ہے۔ مال اور دولت سے انسان
میں حرص، بخل، تکبر، تمرد اور فسق و فجور کی صفات رذیلہ پیدا ہوتی ہیں۔ مالی عبادات

کے طور پر اللہ تعالیٰ نے زکوٰۃ فرض کی ہے تاکہ انفاق فی سبیل اللہ سے ان اخلاقی امراض کا ازالہ ہو اور انسان میں قناعت، جود و سخا، انکسار اور تقویٰ و حسن عمل کی اعلیٰ صفات پیدا ہوں۔

ارشاد باری تعالیٰ ہے:

”ان کے اموال سے زکوٰۃ وصول کر کے ان (کے قلب و ذہن) کا تزکیہ کیجئے (سورہ توبہ) قرآن کی رو سے زکوٰۃ ادا کر کے مالدار، مفلس و نادار پر احسان نہیں کرتا بلکہ وہ حقدار کو اس کا حق لوٹاتا ہے جو مال و دولت عطا کرنے والے رب کریم نے اس کے مال میں شامل کر رکھا ہے۔ اللہ تعالیٰ کا ارشاد ہے:

وَفِيْ اَمْوَالِهِمْ حَقٌّ لِّلسَّائِلِ وَالْمَحْرُوْمِ ۝

”اور ان (مالداروں) کے مال میں سائل اور مال سے محروم لوگوں کا حق ہے، (الذاریات: ۱۹)۔“

گویا قرآن مجید کا پیغام یہ ہے کہ جو شخص استطاعت کے باوجود زکوٰۃ ادا نہیں کرتا وہ حق تلفی کرنے والا، ظالم اور غاصب ہے، کیونکہ وہ نادار کے حق کو لوٹانے سے عملاً منکر ہے۔

WWW.NAFSEISLAM.COM

وجوب زکوٰۃ

مالدار پر زکوٰۃ فرض ہونے کی شرائط یہ ہیں: اسلام، عاقل ہونا، بالغ ہونا، نصاب شرعی کا مالک ہونا (یعنی صلاب نصاب ہونا) اور نصاب پر پورا ایک قمری سال گزر جانا۔

نصاب زکوٰۃ

اس سے مراد وہ کم از کم مالیت ہے، جس کا مالک ہونے سے مسلمان پر زکوٰۃ فرض ہو جاتی ہے اور نصاب شرعی کی مقدار یہ ہے 612.36 گرام چاندی یا اس کی رائج

الوقت قیمت کے مساوی نقد رقم، یا مال تجارت جو اس کی حاجتِ اصلیہ سے زائد ہو، یا 87.48 گرام سونا یا اس کی رائج الوقت قیمت کے مساوی نقد رقم یا مال تجارت جو اس کی حاجتِ اصلیہ سے زائد ہو۔ آج کل چاندی اور سونے کے نصاب کی مالیت میں تقریباً ایک اور سات کی نسبت ہے۔ فقہائے کرام نے کہا ہے کہ اگر اموال متفرق ہوں (یعنی کچھ سونا اور کچھ چاندی اور دیگر اموال) یا صرف چاندی ہو چاندی ہی کے نصاب کا اعتبار ہو گا تا کہ ناداروں کو فائدہ ہو۔

حولانِ حول کا مفہوم

وجوبِ زکوٰۃ کے لئے ضروری ہے کہ مال پر سال گزر جائے، اسے فقہی اصطلاح میں ”حولانِ حول“ کہتے ہیں۔ شریعت کی رو سے جس دن کوئی بالغ مسلمان مرد یا عورت زندگی میں پہلی بار مندرجہ بالا تفصیل کے مطابق کم از کم نصاب کا مالک ہو جائے تو اسلامی کیلنڈر کی اسی تاریخ سے وہ ”صاحبِ نصاب“ قرار پاتا ہے۔ لیکن اس پر اسی دن سے زکوٰۃ واجب نہیں ہوتی تا وقتیکہ اس نصاب پر اس کی ملکیت میں پورا ایک قمری سال گزر نہ جائے، تاہم یہ امر پیش نظر رہے کہ سال بھر کے دوران ”صاحبِ نصاب“ کی ملکیت میں کم از کم نصاب کا رہنا ضروری ہے، ہر مال پر (خواہ وہ نقد رقم ہو یا سونا چاندی کی صورت میں ہو یا صنعت و تجارت کا مال ہو) سال گزرنے کا موجب ہونے کے لئے لازمی نہیں ہے، اگر مال کے ہر جز پر سال گزرنے کی شرط کو لازمی قرار دیا جائے تو تاجر حضرات کے لئے زکوٰۃ کا حساب نکالنا (Assessment) تقریباً ناممکن العمل ہو جائے، کیونکہ مال کی آمد و خرچ کا سلسلہ روز جاری رہتا ہے، بلکہ تنخواہ دار آدمی بھی ہر ماہ کی تنخواہ سے کچھ پس انداز کرتا ہے لہذا مال کے ہر حصے کی مدت الگ ہوتی ہے۔ مذکورہ بالا تشریح کی روشنی میں زکوٰۃ کی تشخیص کی مقررہ تاریخ سے چند دن قبل بھی اگر مال، ”صاحبِ نصاب“ کی ملکیت

میں آجائے تو اسے پہلے سے موجودہ مال میں شامل کر کے کل مالیت پر زکوٰۃ ادا کرنا ضروری ہے۔

اموال تجارت پر زکوٰۃ

مسلمان تاجر کی ملکیت میں جو بھی مال ہے، یعنی نقد رقم، بینک اکاؤنٹ، بانڈز، ڈیپازٹس، سونا چاندی اور مال تجارت وغیرہ، سب کی مالیت پر زکوٰۃ ادا کرنا ضروری ہے۔ زکوٰۃ ادا کرنے کی غرض سے سونا چاندی اور مال تجارت کی وہ قیمت معتبر ہے جو وجوب زکوٰۃ کے وقت ہوگی، یعنی قیمت خرید کا اعتبار نہیں ہے۔ لہذا احتیاط کا تقاضہ یہ ہے کہ مسلمان تاجر کو وجوب زکوٰۃ کی مقررہ تاریخ پر اپنے مال تجارت کی محتاط اسٹاک چیکنگ اور قدر (Valuation) یعنی صحیح قیمت کا تعین کرنا چاہئے۔

صنعت کاروں کی تشخیص

وہ کارخانہ جو پیداواری مقاصد کے لئے استعمال ہو رہا ہے، اس کی زمین، عمارت، متعلقہ تنصیبات اور مشینری کی قیمت پر جو صنعتی پیداواری مقاصد میں استعمال ہو رہی ہے، زکوٰۃ عائد نہیں ہوگی۔ البتہ مسلمان صنعت کار کو اپنے دیگر تمام اموال کے ساتھ کارخانے میں موجود خام مال تیار مال اور مارکیٹ میں کریڈٹ پر دیئے ہوئے تمام مال کی بھی زکوٰۃ کرنی ہوگی۔

تشخیص زکوٰۃ کے وقت واجب الادا قرض کا مسئلہ

تاجر حضرات کا اکثر مارکیٹ میں لین دین جاری رہتا ہے، کسی سے کچھ لینا ہے اور کسی کو کچھ دینا ہے، تجارت سے ہٹ کر بعض اوقات لوگوں کا شخصی لین دین بھی ہوتا ہے۔ لہذا تشخیص زکوٰۃ کے وقت واجب الوصول رقم کو اپنی مالیت میں جمع کر کے اس سے

واجب الاداء رقم کو منہا کر دیا جائے۔ اس کے بعد جو مجموعی مالیت بنے گی اس پر زکوٰۃ دی جائے گی۔

طویل میعادى قرض اور صنعتى قرض کا مسئلہ

ہاؤس بلڈنگ فنانس کارپوریشن کا قرض، بعض صنعتی اور تجارتی قرضوں کی ادائیگی فی الفور لازم نہیں ہوتی بلکہ وہ پانچ، دس، پندرہ سال یا اس سے بھی زائد مدت پر محیط ہوتے ہیں، ماہانہ یا سالانہ اقساط واجب الادا ہوتی ہیں۔ فوری ادائیگی کا نہ قرض خواہ مطالبہ کرتا ہے اور نہ مقرض فروری طور پر قرض سے سبکدوش ہونا چاہتا ہے۔ اس کا واضح ثبوت یہ ہے کہ وہ اپنی ملکیت میں رقم ہونے کے باوجود مقررہ اقساط سے زیادہ ادا نہیں کرتا، ورنہ یہ سوال زیر بحث آنے کی نوبت ہی نہ آئے۔ ایسے قرضوں کے بارے میں ہمارے فقہائے کرام نے لکھا ہے کہ یہ وجوب زکوٰۃ اور ادائیگی میں مانع نہیں ہیں۔ اس کی ایک مثال فقہاء نے بیوی کے مہر مؤجل کی دی ہے کہ بیوی مطالبہ نہیں کرتی اور شوہر کا عمل اس بات کا ثبوت ہے کہ وہ سر دست ادا نہیں کرنا چاہتا، لہذا شوہر تشخیص زکوٰۃ کے وقت ایسے دین مہر کو اپنی کل مالیت سے منہا نہ کرے۔ میعادى قرضوں کی نوعیت بھی اس سے مختلف نہیں ہے، اسی طرح طویل المدتی صنعتی قرضوں کا معاملہ ہے، ایک طرف تو ان قرضوں کے مقابل اتنی یا اس سے زیادہ مالیت کے اثاثے موجود ہوتے ہیں، صنعت بیمار قرار پاتی ہے۔ لیکن صنعت کار کی مالی صحت پر اس کے اثرات مرتب نہیں ہوتے، اس کے بنگلے، ذاتی اثاثے، جائیدادیں، کاریں، غیر ملکی مہنگے سفر پوری شان کے ساتھ قائم و دائم رہتے ہیں۔ ان کے اور ان کے اہل و عیال کی بود و باش اور رہن سہن انتہائی تمول کی سطح پر نظر آتے ہیں۔ کچھ ہمارے ملکی قوانین، انکم ٹیکس وغیرہ کے پیچیدہ قوانین، بیوروکریسی کے بے کراں صوابدیدی اور

انضباطی اختیارات، ایسی وجوہ ہیں کہ کالے دھن اور سفید دھن کا مسئلہ آج تک حل نہیں ہو پایا۔ ہمارے اہل ثروت اور صنعت کاروں کو اللہ تعالیٰ کی ذات کے ساتھ معاملہ شفاف رکھنا چاہئے اور طویل المدتی قرضوں کو منہا کئے بغیر اپنی پوری مالیت پر زکوٰۃ ادا کرنی چاہئے تاکہ کل قیامت کے دن اپنے ہی جمع کردہ مال سے نہ دانغے جائیں۔

مکان، دکان، فلیٹس اور پلاٹوں پر زکوٰۃ

ذاتی استعمال کا مکان زکوٰۃ سے مستثنیٰ ہے، اسی طرح ذاتی مکان کے لئے خریدا ہوا پلاٹ بھی زکوٰۃ سے مستثنیٰ ہے۔ وہ مکان، یا پلاٹ یا دکانیں، فلیٹس جو کرائے پر چڑھے ہوئے ہیں، ان کی سالانہ آمدنی وضع مصارف کے بعد مالکِ جائیداد کی مجموعی سالانہ آمدنی میں جمع ہوگی اور تمام ذرائع آمدن سے سال کے اختتام پر جو رقم پس انداز ہوگی، اس سب پر زکوٰۃ ہے۔ ایسے مکانات، پلاٹس، دکانیں یا فلیٹس جو کاروباری اور تجارتی مقاصد کے لئے ہیں، یعنی نفع کمانے کی غرض سے، ان سب کی مالیت پر زکوٰۃ ہے، اور اس میں قیمتِ خرید کا اعتبار نہیں ہے بلکہ موجودہ قیمت کا اعتبار ہوگا۔ بطور انویسٹمنٹ پلاٹس اور جائیدادیں خریدنے والوں کے لئے یہ سب سے زیادہ قابل توجہ مسئلہ ہے۔ کرائے پر دیئے ہوئے مکان، دکان، فلیٹس وغیرہ کے ڈیپازٹ کی جو رقم جائیداد کے مالک کے پاس بطور ضمانت جمع ہے، اس کی زکوٰۃ رقم کا اصل مالک (کرایہ دار) ادا کرے گا، اسی طرح تاجر حضرات اور انجینیئرز کی ہولڈرز کی جو رقم بطور ضمانت (Security Deposits) کسی ادارے یا فرم کے پاس جمع ہیں اور قابل واپسی ہیں، اس رقم کی زکوٰۃ بھی اصل مالک یعنی (Depositor) کو ادا کرنی ہوگی۔ اگر صاحبِ نصاب کے قرض کی رقم پھنسی ہوئی ہے اور مقرض

ناوہندہ ہے لیکن اس کی واپسی کی آس قائم ہے تو اس کی زکوٰۃ دے دی جانی چاہئے، اگر نہ دی تو ملنے پر گزشتہ ساری مدت کی زکوٰۃ واجب الادا ہوگی۔ البتہ قرض کی ڈوبی ہوئی رقم کی زکوٰۃ اگر نہ دی تو وہ جواب دہ نہیں ہوگا۔

استعمال کے زیورات پر زکوٰۃ

سونا اور چاندی از روئے شریعت خلعتی طور پر (In Born) مال ہیں، لہذا یہ کسی بھی ہیئت (Form, Shape) میں ہوں، ان پر زکوٰۃ واجب ہے۔ مثلاً برتن، مالیاتی سکے (Coins) سونے یا چاندی کی ڈلی (Gold Bullion) استعمال کے زیورات وغیرہ۔

حضرت عبداللہ بن عمر رضی اللہ عنہما سے روایت ہے کہ ایک خاتون اپنی ایک لڑکی کو لے کر رسول اللہ ﷺ کی خدمت میں حاضر ہوئی۔ اس لڑکی کے ہاتھوں میں سونے کے موٹے اور بھاری کنگن (Grasping) تھے۔ رسول اللہ ﷺ نے فرمایا: کیا تم ان کنگنوں کی زکوٰۃ ادا کرتی ہو؟ اس نے عرض کیا: نہیں، حضور ﷺ نے فرمایا: تو کیا تم اس بات پر خوش ہوگی کہ اللہ تعالیٰ (زکوٰۃ نہ دینے کی بناء پر) ان کنگنوں کے عوض قیامت کے دن تمہیں آگ کے کنگن پہنائے؟ یہ (وعید عذاب) سنتے ہی اس نے وہ کنگن اتار کر رسول اللہ ﷺ کو دے دیئے اور عرض کیا کہ یہ اللہ اور اس کے رسول ﷺ کی راہ میں صدقہ ہیں، (سنن ابی داؤد، سنن نسائی، جامع ترمذی)۔

حضرت ام سلمہ رضی اللہ عنہا بیان کرتی ہیں کہ میں سونے کے ”اوضاح“ (ایک خاص زیور کا نام ہے) پہنتی تھی، میں نے اس کے بارے میں رسول اللہ ﷺ سے پوچھا: یا رسول اللہ! کیا یہ بھی اس کنز میں شامل ہے (جس پر سورۃ توبہ آیت: ۳۴-۳۵ میں عذاب جہنم کی وعید آئی ہے)؟ حضور ﷺ نے فرمایا: جو سونے کے زیورات اتنی

مقدار کو پہنچ جائیں کہ ان پر زکوٰۃ واجب ہو جاتی ہے اور پھر ان کی زکوٰۃ ادا کر دی جائے تو ان پر کنز کا اطلاق نہیں ہوتا،
(سنن ابی داؤد، مؤطا امام مالک)۔“

ان احادیث مبارکہ سے واضح طور پر ثابت ہوتا ہے کہ استعمال کے زیورات پر بھی زکوٰۃ واجب ہے، کیونکہ دونوں خواتین نے سونے کے زیورات پہن رکھے تھے۔

اگر سونا یا چاندی مخلوط (Mixed) ہو اور کسی اور چیز کی ملاوٹ اس میں ہو تو غالب جز کا اعتبار ہوگا، یعنی اگر شے مخلوط میں غالب مقدار سونا ہے تو اسے سونا قرار دے کر ان کی زکوٰۃ ادا کرنی ہوگی ورنہ نہیں، البتہ ہیرے اور دوسرے قیمتی پتھر مثلاً زمرد، عقیق، یاقوت وغیرہ اگر تجارت کے لئے ہیں تو ان پر زکوٰۃ ہے، ذاتی استعمال میں ہوں تو ان پر زکوٰۃ نہیں ہے۔

بچوں کی شادی کے لئے مختص زیورات پر زکوٰۃ

اگر صاحب نصاب نے اپنے بالغ بیٹوں یا بیٹیوں کی شادی کے لئے زیورات بنوا کر رکھے ہوئے ہیں، تو اس کی دو صورتیں ہیں، ایک تو یہ کہ اس نے اولاد کو اس کا مالک بنا دیا ہے، دوسری یہ کہ بدستور اس کی ملک میں ہیں، جو بھی صورت ہو وہ زکوٰۃ سے مستثنیٰ نہیں ہیں۔

حج کے لئے جمع شدہ رقم پر زکوٰۃ

اگر کسی نے حج کے لئے رقم جمع کر رکھی ہے اور نیت یہ ہے کہ اس رقم کو حج پر صرف کرے گا تو وہ زکوٰۃ سے مستثنیٰ نہیں ہے۔ ہاں البتہ اگر حکومت کے پاس اس رقم میں جمع کرا دیئے ہیں تو وہ زکوٰۃ سے مستثنیٰ ہوں گے۔

پھنسا ہوا قرض زکوٰۃ میں محسوب نہیں ہوتا

اگر مقروض نادہند اور نادار ہے تب بھی پھنسی ہوئی رقم کے لئے یہ نیت کر لینا کہ وہ زکوٰۃ میں عند اللہ محسوب ہو جائے، ایسی نیت کرنے سے زکوٰۃ ادا نہیں ہوگی، جب تک کہ ابتداء نادار کو دیتے وقت زکوٰۃ کی نیت نہ کی جائے۔ البتہ یہ ہو سکتا ہے کہ وہ اب اسے زکوٰۃ کی رقم دے دے اور مقروض اس رقم کا مالک بن کر ادائے قرض میں اسے واپس کر دے، یہ شرعاً جائز ہے لیکن یہ آزادانہ تصرف ہوگا، زکوٰۃ دیتے وقت یہ شرط عامہ نہیں کی جاسکتی۔ نیز فقہائے کرام نے ادائے زکوٰۃ میں اس امر کو مستحسن قرار دیا ہے کہ زیادہ فقراء کو فائدہ پہنچایا جائے۔ لہذا کسی ایک مستحق کو زکوٰۃ کی بھاری رقم دے دینا جائز تو ہے لیکن شرعاً پسندیدہ امر نہیں ہے۔

زکوٰۃ کہاں صرف کی جائے؟

امام بخاری نے ایک طویل حدیث میں رسول اللہ ﷺ کا یہ ارشاد نقل کیا ہے کہ ’زکوٰۃ ان (مسلمانوں) کے مالداروں سے لے کر ان کے غریبوں کو لوٹا دی جائے۔‘ اس حدیث کی روشنی میں فقہائے کرام نے یہ مسئلہ اخذ کیا ہے کہ مال زکوٰۃ کو خرچ کرنے میں افضل یہ ہے کہ جس مقام پر زکوٰۃ وصول کی جائے، وہیں کے فقراء اور ناداروں پر صرف کی جائے، البتہ مندرجہ ذیل صورتیں اس سے مستثنیٰ ہیں: (۱) یہ کہ اس مقام پر کوئی مستحق نہ ہو جیسے امریکا، یورپ یا بعض متمول مسلم ممالک میں ایسا ممکن ہے (۲) یا زکوٰۃ ادا کرنے والے کے مستحق قریبی رشتہ دار کسی دوسرے مقام پر رہتے ہوں۔ (۳) یا کسی جگہ کے مسلمان بہت زیادہ نادار اور ضرورت مند ہوں تو ان صورتوں میں دوسرے مقامات پر بھی زکوٰۃ کی رقم بھیجی جاسکتی ہیں لیکن مقامی مستحقین کو بالکل نظر انداز کر کے دوسرے مقامات پر زکوٰۃ کی رقم بھیجنا شرعاً قابل ترجیح اور پسندیدہ امر نہیں ہے، اگرچہ ایسا کرنے سے اصولی طور پر زکوٰۃ ادا ہو جائے

گی۔

زکوٰۃ کا سب سے اہم شعبہ

قرآن نے فرضیتِ زکوٰۃ کو تو وضاحت کے ساتھ متعدد مقامات پر بیان کیا ہے، لیکن نصابِ زکوٰۃ، شرائط و جوہِ زکوٰۃ اور شرحِ زکوٰۃ کی تفصیلات بیان نہیں کیں۔ یہ تمام تفصیلات احادیث میں ملتی ہیں، البتہ جس شعبہِ زکوٰۃ کو قرآن نے سب سے زیادہ تفصیل کے ساتھ بیان کیا ہے، وہ مصارفِ زکوٰۃ کا شعبہ ہے۔ چنانچہ سورۃ توبہ آیت: ۶۰ میں ان آٹھ مصارف کی تصریح کر دی گئی ہے جن پر زکوٰۃ صرف کی جاسکتی ہے اور وہ یہ ہیں: (۱) فقراء (۲) مساکین (۳) عاملینِ زکوٰۃ (۴) مؤلفقہ القلوب (۵) جن کو طوق غلامی سے آزاد کرنا مقصود ہو (۶) جو بارِ قرض تلے دبے ہوئے ہوں یا ان پر کوئی تاوان آ پڑا ہو (۷) جنہوں نے کل وقتی اپنے آپ کو دین کی نصرت و حفاظت کے لئے وقف کر رکھا ہو (۸) ایسے مسافر جن کا گھر سے رابطہ منقطع ہو چکا ہو۔

سنن ابوداؤد کی ایک طویل حدیث میں زیاد بن حارث صدائی سے روایت ہے کہ رسول اللہ ﷺ کی خدمت میں ایک شخص حاضر ہوا اور عرض کیا: مجھے زکوٰۃ کے مال میں سے کچھ عنایت فرمائیے! رسول اللہ ﷺ نے فرمایا: اللہ تعالیٰ نے مصارفِ زکوٰۃ کے معاملے کو کسی نبی یا غیر نبی کی مرضی پر نہیں چھوڑا بلکہ خود ہی فیصلہ فرما دیا ہے اور اس کی آٹھ اقسام بیان کی ہیں، اگر تم ان میں سے کسی قسم کے تحت حقدار بنتے ہو تو میں زکوٰۃ میں سے تم کو دے دوں گا (ورنہ نہیں)۔ لہذا زکوٰۃ نکالنا ہی کافی نہیں ہے بلکہ اصل مستحقین تک پہنچانا اور جائز شرعی مصارف پر صرف کرنا بھی لازم ہے ورنہ زکوٰۃ ادا نہیں ہوگی۔ ہمارے معاشرے میں جمع و صرفِ زکوٰۃ کی بعض صورتیں رائج ہیں جو

شرعاً درست نہیں ہیں۔

مدارس تعلیم القرآن

بعض جگہ مقامی طور پر مساجد میں یا بعض دینی، تبلیغی اور رفاہی تنظیموں کے تحت مکاتب تعلیم القرآن کا ایک نیٹ ورک قائم کیا گیا ہے، ان مدارس و مکاتب میں ان مقامی لوگوں کے بچے حفظ و ناظرہ کی تعلیم حاصل کرتے ہیں جو زکوٰۃ یا فطرہ ان اداروں کو دیتے ہیں، ان مدارس و مکاتب کے معلمین کے مشاہرے ادا کرنے کے لئے زکوٰۃ، فدیہ، فدیہ عیصوم، نذر، کفارہ کی رقوم جمع کی جاتی ہیں۔ ایسے مصرف کے لئے زکوٰۃ لینا اور دینا جائز نہیں، کیونکہ یہ خود اپنی زکوٰۃ سے استفادہ کی بالواسطہ صورت ہے۔ البتہ وہ دینی مدارس و جامعات جن میں مستحق اقامتی طلباء دینی تعلیم حاصل کرتے ہیں، وہ زکوٰۃ، فطرہ و صدقات واجبہ کا بہترین مصرف ہیں۔

کمیونٹیز اور برادریوں کے رفاہی فنڈ

بعض کمیونٹیز، برادریوں، مخصوص خاندانی یا علاقائی وحدت کے لوگوں نے اپنی کمیونٹی یا برادری کے افراد کے لئے رفاہی فنڈ قائم کر رکھے ہیں، فاؤنڈیشن یا ٹرسٹ کی صورت میں، اس فنڈ میں زکوٰۃ، فطرہ اور چہم قربانی وغیرہ کی رقوم جمع کی جاتی ہیں۔ اس فنڈ سے برادری یا کمیونٹی کے افراد کو آسان شرائط پر قرض دیئے جاتے ہیں۔ خرچ کرتے وقت مستحق زکوٰۃ کے شرعی معیار کو ملحوظ نہیں رکھا جاتا، یہ طریقہ کار شرعاً درست نہیں ہے۔ اول تو زکوٰۃ جب تک مستحق تک نہیں پہنچے گی محض برادری کے فنڈ میں جمع ہونے سے ادا نہیں ہوگی۔ دوم یہ کہ فطرہ و زکوٰۃ کی رقم جب تک الگ مد میں رکھ کر تملیک کے شرعی اصول کے مطابق مستحق فرد کو ادا نہیں کی جائے گی، ادا نہیں ہوگی۔ مندرجہ بالا مقاصد بلاشبہ لائق تحسین ہیں، لیکن ان کے لئے صدقات واجبہ یعنی زکوٰۃ، فطرہ اور

فدیہ وغیرہ سے الگ نفلی صدقات اور انفاق فی سبیل اللہ کی عمومی رقوم اور عطیات وغیرہ پر مشتمل ”ویلفیئر فنڈ“ قائم کرنا چاہئے۔ جس کے صرف پر زکوٰۃ، فطرہ والی پابندیاں عائد نہیں ہوں گی۔

مساجد کی تعمیر و مصارف پر زکوٰۃ خرچ کرنا

مساجد کی تعمیر اور مصارف جاریہ پر زکوٰۃ و فطرہ کی رقم خرچ کرنا جائز نہیں ہے۔ بعض لوگ ان مقاصد کے لئے حیلہ کا سہارا لیتے ہیں، یہ حیلہ کا غلط استعمال ہے اور اس سے منشاء شریعت کو باطل کرنا مقصود ہے۔ حافظ ابن حجر عسقلانی فتح الباری ج ۲ ص ۳۲۶ پر لکھتے ہیں:

کسی خفیہ طریقہ سے مقصود حاصل کرنے کو حیلہ کہتے ہیں، علما کے نزدیک اس کی کئی اقسام ہیں:

(۱) اگر جائز طریقے سے کسی کا حق (خواہ اللہ کا حق ہو جیسے زکوٰۃ یا بندے کا حق) باطل کیا جائے یا کسی باطل (مثلاً سود، رشوت، پگڑی وغیرہ) کو حاصل کیا جائے تو یہ حیلہ حرام ہے۔ (۲) اگر جائز طریقے سے کسی حق کو حاصل کیا جائے یا کسی ظلم یا باطل کو دفع کیا جائے تو حیلہ مستحب یا واجب ہے (۳) اگر جائز طریقے سے کسی ضرر سے محفوظ رہا جائے تو یہ حیلہ مباح ہے (۴) اگر جائز طریقے سے کسی مستحب کو ترک کرنے کا حیلہ کیا جائے تو یہ مکروہ ہے۔

ہسپتالوں میں زکوٰۃ سے نادر مریضوں کا علاج

رفاہی ادارے جو مریضوں کے علاج کے لئے زکوٰۃ کی رقم جمع کرتے ہیں، وہ اگر حدود شرع میں رہ کر زکوٰۃ خرچ کرنا چاہتے ہیں تو اس کی چند صورتیں یہ ہیں:

(۱) جو دوانا دار مستحق زکوٰۃ کی ملک میں دے دی جائے گی وہ جائز ہے (۲) ڈاکٹر کی

فیس، بیڈ کے کرائے، ایکسری، میڈیکل ٹیسٹ وغیرہ پر جو خرچ آئے، وہ مریض خود ادا کرے اور استحقاق کے تعین کے بعد شعبہ زکوٰۃ سے مریض کو ان مصارف کے عوض کل یا گنجائش کے تناسب سے جتنی رقم دی جاسکتی ہے، دے دی جائے (۳) زکوٰۃ و فطرہ یعنی صدقات واجبہ کی رقم صرف مستحق مریضوں کو دی جائے، غیر مسلم نادار مریضوں کے لئے الگ سے ”ویلفیئر فنڈ“ قائم کیا جائے جو عطیات پر مشتمل ہو (۴) چند سال پیشتر جب مرکزی زکوٰۃ کونسل کے ایک رکن نے ایک رفاہی ادارے کا معائنہ کیا تھا تو انہوں نے زکوٰۃ کے حوالے سے بہت سے ناقص پہلوؤں کی نشاندہی بھی کی تھی۔

جامعات کے مستحق طلبہ کی اعانت

کالجوں اور جامعات میں زیر تعلیم مستحق طلبہ کی اعانت کی جاسکتی ہے، اس کا صحیح طریقہ یہ ہے کہ انہیں زکوٰۃ کی مد سے براہ راست رقم دی جائے اور وہ متعلقہ ادارے کی فیس خود ادا کریں۔ انہیں ذاتی استعمال کے لئے بطور ملکیت کتابیں بھی دی جاسکتی ہیں۔ البتہ زکوٰۃ کی رقم سے لیبارٹری کے آلات، کمپیوٹرز، لائبریری کے لئے کتب نہیں خریدی جاسکتیں کیونکہ زکوٰۃ محض کسی چیز کو مباح قرار دینے یا اس پر تصرف کا موقع دینے سے ادا نہیں ہوتی۔ البتہ جس طالب علم کی اعانت مال زکوٰۃ سے کی گئی ہو اس سے ان اشیاء یا لائبریری، لیبارٹری، ہاسٹل وغیرہ کے استعمال کی فیس وصول کی جاسکتی ہے۔

محض رقم الگ کر دینے سے زکوٰۃ ادا نہیں ہوتی

محض اپنے پاس سے زکوٰۃ کی نیت سے رقم الگ کر کے رکھ لینے سے زکوٰۃ ادا نہیں ہوتی تاوقتیکہ وہ مستحقین تک پہنچانہ دی جائے، لہذا اگر زکوٰۃ کی نیت سے رقم اپنے پاس الگ

کر کے رکھ دی ہو اور خدا نخواستہ وہ تلف ہو جائے یا چوری ہو جائے تو زکوٰۃ اب بھی ادا کرنا لازم ہے، اس طرح وہ بری الذمہ نہیں ہوگا۔

دورانِ سال زکوٰۃ کی پیشگی ادائیگی

اگر دورانِ سال کوئی صاحبِ نصاب تھوڑی تھوڑی رقم وقتاً فوقتاً زکوٰۃ کی نیت سے مستحقین کو ادا کرتا رہا ہے تو سال کے اختتام پر، تشخیصِ زکوٰۃ کے بعد پہلے سے ادا شدہ رقم کو وضع کر کے باقی رقم ادا کرے، اسی طرح مجموعی واجب الادا زکوٰۃ کی رقم بالاقساط بھی ادا کر سکتا ہے۔

زکوٰۃ فنڈ سے قرضِ حسن

حال ہی میں ہمارے پاس ایک سے زیادہ استفسار آئے ہیں کہ بعض برادریوں (Communities) کی فلاحی انجمنیں (Welfare Associations) ہیں، وہ برادریوں کے اہل ثروت افراد سے زکوٰۃ، فطرہ اور فدیہ کی رقم جمع کر کے اس میں سے برادری کے کنا دار اور مستحق افراد کی مدد کرتے ہیں، یہ ایک مستحسن امر ہے اور شرعاً درست ہے۔ لیکن وہ یہ بھی کرتے ہیں کہ اس زکوٰۃ فنڈ سے ضرورت مند افراد کو قرضِ حسن کے طور دیتے ہیں اور پھر ان سے آسان اقساط میں وصول کرتے ہیں۔ یہ ایک طرح کا جاری (Regenerating) فنڈ بن جاتا ہے۔ اس سلسلے میں گزارش یہ ہے کہ اس طرح زکوٰۃ ادا نہیں ہوگی، زکوٰۃ کی ادائیگی سے بری الذمہ ہونے کی صورت یہ ہے کہ مستحق زکوٰۃ کو اس کا مالک بنادیں اور ان کو اختیار ہو کہ اپنی آزادانہ مرضی سے جیسے چاہیں تصرف کریں، انجمنوں (Associations) کے ذمہ داران صرف زکوٰۃ کے لئے اہل ثروت کے وکیل ہوتے ہیں اور اگر وہ اس ذمہ داری کو شرعی احکام کے مطابق ادا نہیں کریں

گئے تو عند اللہ جواب دہ ہوں گے۔ ایسی انجمنوں کے ذمہ داروں کو چاہئے کہ وہ صدقات واجبہ (زکوٰۃ، فدیہ، فطرہ، نذرا اور کفارہ کی رقوم) سے الگ عطیات اور نفلی صدقہ و خیرات پر مشتمل ایک رفاہی فنڈ (Welfare Fund) قائم کریں جس سے ضرورت مندوں کو بلا سود قرضے جاری کریں اور ادائیگی کے لئے انہیں حسب حال رعایت دیں اور اگر کوئی نادار قرض کی واپسی کے قابل نہ ہو تو اسے معاف کر دیں۔ یہ اپنی جگہ ایک بہت بڑی نیکی اور اجر کا کام ہے۔

زکوٰۃ فنڈ کا انویسٹمنٹ

بعض انجمنیں زکوٰۃ کی رقوم کو قومی بچت کی اسکیموں میں لگا کر سرمایہ کاری کرتی ہیں، اور ان سے جو سود حاصل ہوتا ہے اس سے ناداروں کی اعانت کرتی ہیں، یہ عمل بھی شرعاً ناجائز ہے، اس سے زکوٰۃ بھی ادا نہیں ہوتی اور سود لینے کا وبال الگ ہے، ایسے لوگ گنہگار ہیں، اگر زکوٰۃ دینے والوں کی منشا بھی اس میں شامل ہے تو وہ بھی گنہگار ہوں گے اور ان کی زکوٰۃ بھی ادا نہیں ہوگی۔

اپنے اصول و فروع کو زکوٰۃ نہیں دے سکتا

قرابت دار اگر صاحب نصاب نہ ہوں بلکہ مفلس و نادار ہوں تو ان کو زکوٰۃ دینا نہ صرف جائز ہے بلکہ افضل ہے۔ تاہم اپنے اصول (یعنی ماں باپ، دادا دادی، نانا نانی وغیرہ) اور فروع (یعنی بیٹا بیٹی، پوتا پوتی، نواسا نواسی وغیرہ) کو زکوٰۃ دینے سے ادا نہیں ہوگی۔ یہی حکم صدقہ فطر، فدیہ نذرا اور کفارہ کی رقوم کا ہے، بہو یا داماد، سوتیلے باپ، سوتیلی ماں، دوسری ازواج سے شوہر کی اولاد یا شوہر کی اپنی بیوی کی کسی سابقہ شوہر کی اولاد کو زکوٰۃ دے سکتے ہیں۔ میاں بیوی ایک دوسرے کو زکوٰۃ نہیں دے سکتے۔ البتہ بہن بھائی بشرط استحقاق ایک دوسرے کو زکوٰۃ دے سکتے ہیں۔

ہر فرد مسؤل ہے

اسلامی عبادات خواہ بدنی ہوں (جیسے نماز اور حج وغیرہ) یا مالی (جیسے زکوٰۃ، فطرہ، فدیہ وغیرہ) ہر عاقل و بالغ مسلمان پر فرداً فرداً عائد ہوتی ہیں۔ خاندان پر بحیثیت مجموعی عائد نہیں ہوتیں۔ لہذا والدین اور اولاد، شوہر اور بیوی میں سے جو بھی ”صاحبِ نصاب“ ہوگا، اس پر زکوٰۃ فرض ہوگی اور اسے اپنے مال میں سے ادا کرنی ہوگی۔ ہاں البتہ اگر شوہر بیوی کی طرف سے یا اولاد والدین کی طرف سے ان کی مرضی اور اجازت سے زکوٰۃ ادا کریں تو ادا ہو جائے گی۔

زکوٰۃ کی شرح اور حکمتِ زکوٰۃ

زکوٰۃ کی شرح سونا، چاندی، نقد رقم، شیئرز، بینک ڈیپازٹس، بانڈز، اموالِ تجارت وغیرہ پر ڈھائی فیصد ہے، جو فرض کے درجے میں ہے، مطلوبِ کامل اور آئیڈیل نہیں ہے۔ آئیڈیل تو یہ ہے کہ انسان زکوٰۃ ادا کرنے کے بعد باقی حلال اور طیب مال میں سے بھی ناداروں اور حاجت مندوں کی مدد کرے۔ ضرورت مند، قرابت داروں کی اعانت کرے۔ صدقاتِ ناقلہ، عطیات اور صدقاتِ جاریہ کے کاموں میں صرف کرے، دولت کا بندہ بن کر نہ رہ جائے، دولت کو اللہ کی بندگی میں خرچ کرے۔

تنگیِ رزقِ باری قرض سے سبکدوش ہونے کا وظیفہ

سوال :

آج کل میں معاش اور روزگار کی تنگی کا شکار ہوں، قرض کے بوجھ تلے دبا ہوا ہوں اور ادائیگی کی کوئی سہیل نظر نہیں آتی، کوئی ایسا وظیفہ بتائیے جس کی برکت سے بارِ قرض سے نجات مل جائے اور رزق میں کشادگی آئے، (عبدالرحمن، سیماڑی، کراچی)۔

جواب :

امام احمد رضا قادری نے لکھا ہے کہ قرض اور تنگی رزق سے نجات کے لیے مندرجہ ذیل وظیفہ پڑھیں، ہر نماز کے بعد گیارہ مرتبہ اور صبح و شام سو سو بار، اول و آخر درود شریف پڑھیں، لکھتے ہیں: ”اس دعا کی نسبت حضرت علی رضی اللہ عنہ نے فرمایا: اگر تجھ پر مثل پہاڑ کے بھی قرض ہوگا تو اللہ تعالیٰ اس کی ادائیگی کے اسباب پیدا فرما دے گا۔ دعا کے کلمات مبارکہ یہ ہیں۔

اَللّٰهُمَّ اَكْفِنِيْ بِحَلَالِكَ عَنْ حَرَامِكَ وَ اَغْنِنِيْ بِفَضْلِكَ عَنْ مَيْوَاتِكَ۔

”اے اللہ! مجھے حلال رزق اس قدر عطا فرما کہ حرام کی حاجت ہی نہ رہے اور اپنے فضل و کرم سے اتنا عطا فرما کہ غیر کا احتیاج نہ رہے۔“

اسی طرح آپ سے پوچھا گیا کہ آمدنی کی قلت ہے اور اہل و عیال کی کثرت سے سخت دشواری ہے، آپ نے فرمایا کہ بعد نماز عشاء قبلہ رو ہو کر با وضو، ننگے سر ایسی جگہ کہ جہاں سر اور آسمان کے درمیان کوئی چیز حائل نہ ہو، یہاں تک کہ سر پر ٹوپی بھی نہ ہو، روزانہ پانچ سو بار ”يَا مُسَيِّبُ الْاَسْبَابِ“ پڑھے اول و آخر گیارہ مرتبہ درود شریف پڑھے۔

(نوٹ: خواتین سر ڈھانپ کر ایسی جگہ بیٹھ کر پڑھیں جہاں پردے کا بھی اہتمام ہو) ان وظائف کے ساتھ حسبِ توفیق واستطاعت جدوجہد اور سعی و عمل میں بھی مشغول رہیں، انشاء اللہ العزیز مشکل سے نجات کی کوئی نہ کوئی سبیل ضرور مقدر ہوگی۔

شوہر مقرض ہو اور بیوی کے پاس سونا ہو

سوال :

میں بچوں کی شادی پر دو لاکھ کا مقرض ہوں، میری بیوی کے پاس اگر مقدارِ نصاب یا

اس سے زیادہ سونا ہے تو زکوٰۃ کی ادائیگی کس کے ذمے ہے، (شاہ نواز بنگش۔ پی این ایس بہادر)

جواب :

شرعاً ہر عاقل و بالغ مسلمان مرد و عورت اپنے اپنے اعمال کے لئے جواب دہ ہیں، احکام شرعیہ میں خاندان بطور ایک یونٹ کے نہیں ہوتا بلکہ ہر ہر فرد اپنی اپنی ذات کے لئے مسئول ہوتا ہے۔ آپ مقروض ہیں تو آپ پر زکوٰۃ نہیں۔ آپ کی بیوی کے پاس بقدر نصاب، یعنی ساڑھے سات تولے (۳۸۷ گرام) یا اس سے زائد سونا موجود ہے تو اس پر زکوٰۃ واجب ہے، اگر نقد رقم ادائیگی زکوٰۃ کے لئے نہیں ہے تو اسی سونے کا چالیسواں یعنی (۲ ۱/۲) ڈھائی فیصد وزن کاٹ کر دے۔

زکوٰۃ کا نصاب

سوال :

سونے کے لئے زکوٰۃ کا نصاب کیا ہے؟

(غازی خان شارع فیصل۔ ہلال احمد۔ پی ای سی ایچ ایس سوسائٹی)

جواب :

سونے کیلئے زکوٰۃ کا نصاب ساڑھے سات تولے یعنی ۳۸۷ گرام ہے، بشرطیکہ صرف سونا ہو اور کوئی دوسرا مال چاندی یا نقد رقم یا مال تجارت ملکیت میں نہ ہو، اگر اموال متفرق ہوں تو پھر چاندی کا نصاب معتبر ہوگا۔ یعنی ساڑھے باون تولے یا ۶۱۴۳۶ گرام چاندی یا اس کی رائج الوقت بازاری قیمت۔

زکوٰۃ بینک کے منافع یا اصل رقم پر دی جائے

سوال :

زکوٰۃ بینک کے منافع یا اصل رقم پر ادا کی جائے، حکومتی بچت اسکیموں میں جمع رقم کا منافع ششماہی ملتا ہے، زکوٰۃ کیسے ادا ہوگی؟ اگر اصل رقم پر ہی گزراوقات ہے تو کیا پھر بھی اس پر زکوٰۃ ہے، متفرق مال پر کس طرح زکوٰۃ دی جائے، کاروباری منافع پر بھی زکوٰۃ ہے یا نہیں؟ (ہلال احمد۔ سوسائٹی)

جواب :

بینک یا حکومت کی بچت اسکیموں میں جمع اصل رقم پر زکوٰۃ واجب ہے، بینک انٹرسٹ تو سود ہے، جو شرعاً حرام ہے اور زکوٰۃ تو طیب مال پر واجب ہے، کاروباری منافع جائز ہے اور اس پر زکوٰۃ واجب ہے، تاریخ تشخیص زکوٰۃ پر مختلف مدت میں جتنا بھی مال ہو، مثلاً تنخواہ کی آمدنی (اگر ہے)، کرائے کی آمدنی (اگر ہے)، مال تجارت (اگر ہے)، بینک یا اسکیموں میں جمع شدہ اصل رقم، کاروبار میں لگا ہوا مال مع منافع، کسی پر قرض ہے تو، اور زیورات وغیرہ، الغرض تمام ذرائع سے جو مال سال کے آخر میں بچ جاتا ہے اور جمع رہتا ہے، اس سب پر زکوٰۃ ہے ڈھائی فیصد کی شرح سے۔ کل مالیت کو چالیس پر تقسیم کر دیں زکوٰۃ نکل آئے گی۔

بٹی کی زکوٰۃ کی رقم سے انکم ٹیکس میں چھوٹ حاصل کرنا

سوال :

میری بٹی انگلینڈ میں رہتی ہے، وہ زکوٰۃ کی رقم بھیجتی ہے، جسے میں اپنے نام سے جمع کرا دیتا ہوں، پھر زکوٰۃ دے کر اپنے نام سے رسید بنوا لیتا ہوں اور اس کی بناء پر انکم ٹیکس میں چھوٹ حاصل کرتا ہوں، کیا یہ شرعاً درست ہے؟ (زاہد عثمانی۔ ناظم آباد)۔

جواب :

آپ کی بیٹی کا آپ کو ادائیگی زکوٰۃ کے لئے وکیل بنانا درست ہے۔ لیکن آپ کا اس رقم زکوٰۃ کو اپنی زکوٰۃ دکھا کر اس کے ذریعے انکم ٹیکس سے REBATE یعنی چھوٹ لینا درست نہیں ہے، یہ غلط بیانی ہے اور اسلام میں جائز نہیں ہے، کیونکہ اس REBATE کا استحقاق آپ کو تب حاصل ہوتا ہے جب آپ نے اپنی زکوٰۃ ادا کی ہو نہ کہ کسی اور کی، خواہ بیٹی ہی کیوں نہ ہو۔

بنو ہاشم کے لئے بنو ہاشم کی زکوٰۃ

سوال :

ہمارا تعلق بنو ہاشم سے ہے یعنی ہم حضرت عباس بن عبدالمطلب کی اولاد ہیں، کیا ہم اپنی زکوٰۃ اپنے نادار رشتہ داروں کو دے سکتے ہیں، (نیا زالدین عباسی، گلشن اقبال)

جواب :

رسول اللہ ﷺ کا فرمان ہے: ”ہمارے لئے صدقہ جائز نہیں ہے۔“ ائمہ اربعہ کے نزدیک بنو ہاشم کے لئے زکوٰۃ جائز نہیں ہے۔ بنو ہاشم میں آل علی، آل عباس، آل جعفر، آل عقیل اور آل حارث بن عبدالمطلب شامل ہیں۔ بنو ہاشم کی اپنی زکوٰۃ بھی بنو ہاشم کے لئے جائز نہیں ہے۔ تاہم جو سادات یا بنی ہاشم ضرورت مند ہوں بنو ہاشم اور غیر بنو ہاشم سب کو چاہئے کہ اعزاز و اکرام کے ساتھ ان کو ہدیہ اور نفلی صدقہ دیں اور رسول اللہ ﷺ سے نسبی قرابت کی وجہ سے ان کا احترام کریں اور حب رسول کا ثبوت دیں۔

سید کی غیر سیدہ بیوی کو زکوٰۃ دینا

سوال :

اگر شوہر سید ہو اور اس کی بیوی غیر سیدہ ہو تو کیا بیوی کو زکوٰۃ دی جاسکتی ہے؟
(نسیم عبداللہ - ڈیفنس)

جواب :

جی ہاں دی جاسکتی ہے، اس کے بعد وہ اس مال کی مالک ہے جیسے چاہے خرچ کرے۔
بیوی اور بہو کے سونے کی زکوٰۃ

سوال :

بیوی اور بہو کے سونے کی زکوٰۃ ایک ساتھ ادا کی جاسکتی ہے، (محمد نواز۔
بزنس ایونیو)

جواب :

شرعاً ہر عاقل و بالغ مرد و عورت اپنے اپنے دینی فرائض (مثلاً نماز، روزہ،
زکوٰۃ وغیرہ) کے لئے جوابدہ ہے۔ بیوی شوہر کو اور بہو سر کو اپنی زکوٰۃ کی ادائیگی کے
لئے وکیل بنا سکتی ہیں، یا وہ خود ان کی اجازت سے ادا کر سکتے ہیں۔

بہن کو زکوٰۃ دینا

سوال :

میری بہن کے شوہر معدور ہیں، ان کا ذاتی مکان بھی نہیں ہے، تو کیا انہیں
زکوٰۃ دی جاسکتی ہے؟ (نوید احمد - ناظم آباد)۔

جواب :

اگر شرعاً بہن یا بہنوئی مستحق زکوٰۃ ہوں اور صاحب نصاب نہ ہوں تو انہیں
زکوٰۃ دی جاسکتی ہے۔

کیا دو سال کی زکوٰۃ اکٹھی دی جاسکتی ہے

سوال:

کیا دو سالوں کی زکوٰۃ اکٹھی کر کے ایک صاحب کو دی جاسکتی ہے؟
(نوید احمد، ناظم آباد)

جواب:

دینی فریضے کا ہر وقت ادا کرنا افضل ہے، تاہم اگر گزشتہ سال کی زکوٰۃ کسی کے ذمے باقی ہے تو اسے رواں سال کی زکوٰۃ کے ساتھ ملا کر دیا جاسکتا ہے، کسی ایک فرد کو زکوٰۃ کی بڑی رقم دینا اگرچہ مستحسن نہیں ہے لیکن دینے سے ادا ہو جائے گی۔

صدقات کے فنڈ سے قرض حسن

سوال:

پاکستان بھر میں ایک برادری جو اپنی برادری کے غریب، نادار، بے سہارا، بیوہ، یتیم اور بیماروں کی فلاح و بہبود کے لیے برادری کے مختار حضرات سے زکوٰۃ، خیرات، صدقات، قربانی کی کھالیں و نقد عطیات وصول کرتی ہے اور شعبہ امداد کے ذریعے برادری کے لوگوں کی مالی مدد کرتی ہے۔ قرآن و حدیث کی روشنی میں واضح کریں کہ اس فنڈ (شعبہ امداد) سے برادری کے کسی شخص کو قرض حسن دیا جاسکتا ہے تاکہ وہ کوئی چھوٹا موٹا کاروبار کر کے اپنی آمدنی بڑھا سکے اور اپنے خاندان کی کفالت آسانی سے کر سکے اور ماہانہ ادائیگی کرتا رہے، (محمد یاسین ملک، کراچی)۔

جواب:

صدقات کی دو قسمیں ہیں، ایک صدقات واجبہ ہیں، جیسے زکوٰۃ، فطرہ، نذر، کفارات اور فدیہ کی رقم، ان کے آٹھ مصارف اللہ تعالیٰ نے سورہ توبہ آیت نمبر

۶۰ میں متعین کر کے بتا دیے ہیں، لہذا یہ رقوم مالکانہ بنیاد پر ان مستحقین کو دے دی جائیں اگر برادری کے اندر ایسے مستحقین موجود ہوں تو انہیں دیں، ورنہ صدقات دینے والوں کی اجازت سے برادری سے باہر کے ضرورتمندوں اور ناداروں کی مدد کریں، ان صدقات واجبہ کا کھاتہ (Head of Account) اور مصارف کا ریکارڈ الگ ہونا چاہئے۔ دوسری قسم کے صدقات نفلی ہیں جن میں عام خیرات کی رقم اور عطیات شامل ہیں، ان میں سے ”قرض حسنہ“ کا شعبہ قائم کر سکتے ہیں، بشرطیکہ عطیہ و خیرات دینے والے اس کی اجازت دیں۔

زیورات پر زکوٰۃ جبکہ نقد رقم نہ ہو

سوال :

ہماری مالی حیثیت کمزور ہے، ہم پر زیورات کی ڈھائی ہزار روپے زکوٰۃ واجب الادا ہوتی ہے، جو ہم سال بھر تھوڑا تھوڑا کر کے بھی بمشکل ادا کر پاتے ہیں کہ نئے سال کی زکوٰۃ واجب ہو جاتی ہے۔ اب بتائیں کہ اس حال میں ہمارا مال اور کھانا پینا حرام ہے؟ نیز یہ کہ اس صورت میں ہمیں کیا کرنا چاہئے؟ (م۔ الف۔ ع، کراچی)

جواب :

سونا یا چاندی زیورات کی شکل یا کسی بھی شکل میں اگر بقدر نصاب ہے تو اس پر زکوٰۃ بہر حال فرض ہے۔ آپ نے جو صورت بیان کی ہے، اس کی رو سے آپ زکوٰۃ ادا کر رہے ہیں، اگرچہ اقساط میں اور قدرے تاخیر سے، زکوٰۃ کی ادائیگی میں شریعت نے یہ رخصت رکھی ہے کہ وقت سے پہلے بھی ادا کی جاسکتی ہے۔ اقساط میں بھی ادا کی جاسکتی ہے اور یکمشت بھی ادا کی جاسکتی ہے، بروقت ادا کرنا افضل ہے کیونکہ کسی کو نہیں معلوم کہ کل کا دن زندگی میں آئے گا یا نہیں آئے گا۔ تاہم وقت و وجوب کے بعد کی ادا

کردہ زکوٰۃ بھی عند اللہ ادا ہی شمار ہوتی ہے۔ زکوٰۃ میں قضاء کا تصور نہیں ہے۔ لہذا آپ کا مال اور کھانا پینا حلال ہے، متفکر نہ ہوں اور اللہ تعالیٰ سے رزق کی کشادگی اور وسعت کے لئے دعاء کرتے رہیں اور مغرب اور عشاء کی نماز کے بعد اول و آخر درود شریف پڑھ کر یہ دعاء قرآنی پڑھیں:

وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ ط

اور جو اللہ تعالیٰ سے ڈرتا ہے اللہ تعالیٰ اس کے لئے مشکل اور تنگی سے نکلنے کی راہ نجات مقدر فرما دیتا ہے اور اسے ایسی جگہ سے رزق عطا فرما دیتا ہے جو اس کے وہم و گمان میں بھی نہیں ہوتی، (الطلاق: ۳-۲)۔ اور سو بار ”يَا مُسَيِّبَ الْأَسْبَابِ“ پڑھا کریں۔

سونا اور چاندی جب کم از کم مقدار نصاب کی مالیت کی ہیں ان پر زکوٰۃ فرض ہے اگر نقد رقم نہیں تو اس میں سے چالیسواں حصہ نکال کر دینا ہوگا۔ باقی شریعت نے زکوٰۃ ”مال نامی“ پر فرض کی ہے، یعنی ایسا مال جس میں اگر انسان کا روپا وغیرہ کے ذریعے چاہے تو نمونہ کی صلاحیت موجود ہے ورنہ خانہ داری کے سامان، سواری کی چیز یا آلات کسب پر زکوٰۃ نہیں ہے نہ ہی مکان کی مالیت پر زکوٰۃ ہے۔

اگر عید الفطر کے دن صدقہ فطر نہ ادا کر سکا ہو تو؟

سوال :

میری آمدنی بہت کم ہے اور گزارہ مشکل سے ہوتا ہے، عید الفطر کے دن یعنی یکم شوال المکرم کو میرے پاس ضرورت سے زائد اتنی رقم بھی نہیں تھی کہ میں اپنا اور اپنے بیوی بچوں کا فطرہ ادا کر سکتا، کیا اب مجھ پر اس کی قضاء واجب ہے اور مجھے بعد میں ادا کرنا ضروری ہے، (عبداللہ - لائڈھی، کراچی)۔

جواب:

یکم سوال المکرم یعنی عید الفطر کو، جن صاحب کی ملک میں ضرورت سے زائد بقدر نصاب زکوٰۃ فاضل رقم موجود ہو، ان پر اپنے اور اپنے زیر کفالت افراد کا فطرہ ادا کرنا واجب ہے۔ فطرے کے وجوب کے لئے نصاب پر سال گزرنایا سال بھر ”صاحب نصاب“ رہنا شرط نہیں ہے، یہی صورت حال قربانی کے وجوب کی ہے، جبکہ اس کے برعکس ”فرضیت زکوٰۃ“ کے لئے سال بھر ”صاحب نصاب“ رہنا شرط ہے۔ اگر آپ کے پاس عید الفطر کے دن یعنی یکم سوال المکرم کو وقتی ضرورت سے زائد کم از کم نصاب زکوٰۃ کے برابر رقم نہیں تھی، تو آپ پر صدقہ فطر واجب ہی نہیں ہوا، لہذا اس کی کوئی قضاء بھی آپ کے ذمے نہیں ہے۔ البتہ اگر آپ اس دن ”صاحب نصاب“ ہوتے اور فطرہ ادا نہ کیا ہوتا تو جب تک آپ ادا نہ کرتے آپ سے اس کا وجوب ساقط نہ ہوتا۔ اللہ تعالیٰ نے اپنے فضل و کرم سے دین میں آسانی رکھی ہے اور بندے کو کسی ایسی جسمانی یا مالی ذمہ داری کے لئے مکلف (جوابدہ) نہیں ٹھہرایا، جس کا ادا کرنا اس کے بس میں نہ ہو۔

☆ *** ☆ *** ☆ *** ☆ *** ☆

﴿کتاب الصوم﴾

تراویح کی رکعات کتنی ہیں؟

سوال :

تراویح کی رکعات آٹھ ہیں یا بیس، دلائل سے بتائیں۔؟ (مہر۔ بلوچ

کالونی)

جواب :

جہاں تک آٹھ رکعات کا حضور ﷺ سے بطور تراویح ثابت کرنے کا دعویٰ ہے، یہ باطل ہے، کیونکہ صحیح مسلم میں حدیث ہے: ”أُمُّ الْمُؤْمِنِينَ حَضْرَتُ عَائِشَةُ صَدِيقَةُ رَضِيَ اللَّهُ عَنْهَا فَرَمَاتِي هِيَ أَنَّ رَسُولَ اللَّهِ ﷺ كَانَ يَتْلُو فِي نَمَازِ (تہجد) رَمَضَانَ وَغَيْرِ رَمَضَانَ فِي تِسْعَةِ رَكَعَاتٍ هَوْتِي تَحِيَّاتٍ“۔

اس سے معلوم ہوا کہ گیارہ، تیرہ اور پندرہ رکعات مع وتر کے بارے میں جو احادیث ہیں وہ تہجد پر محمول ہیں، جو رمضان وغیر رمضان دونوں کے بارے میں ہیں، ان سے تراویح کا ثبوت درست نہیں ہے۔

امام ابو حنیفہ، امام شافعی اور امام احمد رحمہم اللہ تعالیٰ کے نزدیک اس بات پر اجماع ہے کہ تراویح کی رکعات کی تعداد بیس ہے۔ مصنف ابن ابی شیبہ اور مؤطا امام مالک کی روایات میں مع وتر ۲۳ رکعات کا ثبوت موجود ہے، اسی طرح سنن کبریٰ للبخاری، مصنف عبدالرزاق، مصنف ابن ابی شیبہ میں متعدد روایات ۲۰ تراویح کے ثبوت میں موجود ہیں۔ حافظ ابوبکر کی السنن الکبریٰ اور سنن ترمذی میں بھی ۲۰ رکعات تراویح کا ثبوت موجود ہے۔

کیا تراویح بیٹھ کر پڑھی جاسکتی ہیں

سوال :

کیا نماز تراویح بیٹھ کر پڑھی جاسکتی ہے؟ (مسز سرور مظہر۔ ڈیفنس فیر II)

جواب :

جی ہاں پڑھی جاسکتی ہے، لیکن کھڑے ہو کر پڑھنے کا ثواب زیادہ ہے، البتہ اگر کسی عذر کی وجہ سے بیٹھ کر پڑھی جائے تو ثواب میں کمی نہیں ہوگی۔
چار چار رکعات کی نیت کے ساتھ تراویح پڑھنا

سوال :

کیا تراویح کی نماز دو دو رکعت پڑھنے کے بجائے ایک نیت کے ساتھ چار چار رکعات کر کے پڑھی جاسکتی ہیں۔ (نسیم عبداللہ۔ ڈیفنس)

جواب :

جی ہاں، پڑھی جاسکتی ہیں، البتہ دو گانہ کر کے پڑھنے کا ثواب زیادہ ہے۔
پانچ روزہ تراویح

سوال :

آج کل یہ عام رواج ہے کہ لوگ پانچ روزہ، چھ روزہ اور دس روزہ تراویح و ختم قرآن کا اہتمام کرتے ہیں، کیا یہ طریقہ درست ہے، (محمد شریف، گلشن اقبال، حمید قریشی۔ گلشن اقبال)

جواب :

اس میں شرعاً کوئی قباحت نہیں ہے، البتہ بیرون مسجد، پارکس، مکانات وغیرہ میں جو جماعت کا اہتمام ہوتا ہے، اس میں نماز باجماعت تو یقیناً ادا ہوگی لیکن مسجد کا ثواب نہیں ملے گا۔ اگر پانچ روزہ یا دس روزہ تراویح و ختم قرآن سے لوگ یہ سمجھ لیں کہ بس ایک قرآن ختم ہو گیا، اب تراویح سے بھی فارغ، تو یہ طرز عمل اور سوچ بالکل

غلط ہے، تراویح پورے ماہ رمضان کی سنت ہے، لہذا جن لوگوں کا ختم قرآن ستائیسویں کو ہوتا ہے، ان کو بھی چاہئے کہ بقیہ دنوں کی تراویح باقاعدگی سے پڑھیں۔
روزے کی حالت میں سر پر مہندی اور خوشبو لگانا

سوال:

کیا روزے کے دوران سر پر تیل، مہندی یا خوشبو لگانا جائز ہے؟ (شازیہ۔ جمشید روڈ)

جواب:

جی ہاں لگا سکتے ہیں، اس سے روزے پر کوئی اثر نہیں پڑے گا۔

مسنون دعاء افطار کب پڑھی جائے؟

سوال:

عام طور پر یہ دیکھنے میں آیا ہے کہ لوگ افطار کے وقت پہلے مسنون دعاء افطار پڑھتے ہیں، پھر افطار کرتے ہیں، جبکہ کھانے کی دعاء کھانے کے بعد پڑھی جاتی ہے، ازراہ کرم بتائیے کہ صحیح طریقہ کیا ہے؟ (محمد ناصر خان چشتی۔ گلشن اقبال..... محمد اعظم۔ مظفر آباد، آزاد کشمیر)۔

جواب:

”حضرت عبداللہ بن عمر رضی اللہ عنہما سے روایت ہے کہ نبی کریم ﷺ جب روزہ کھول لیتے تو فرماتے: پیاس چلی گئی، رگیں تر ہو گئیں، اور انشاء اللہ اجر ثابت ہو گیا ہے، (مشکوٰۃ بحوالہ ابوداؤد)۔“ دوسری حدیث میں ہے: معاذ بن زہرہ رضی اللہ عنہ کہتے ہیں کہ نبی اکرم ﷺ جب افطار فرما لیتے تو یہ دعاء پڑھتے:

اَللّٰهُمَّ لَكَ صُمْتُ وَعَلَىٰ رِزْقِكَ افْطَرْتُ.

”اے اللہ! میں نے تیری رضا کے لئے روزہ رکھا اور تیرے ہی عطا کردہ پرافطار کیا،

(مشکوٰۃ بحوالہ ابو داؤد)۔“

حدیث مبارک کے الفاظ بالکل واضح ہیں کہ افطار سے فراغت کے بعد رسول اللہ ﷺ اظہار بندگی اور تشکر نعمت باری تعالیٰ کے لئے یہ دعاء فرماتے۔ امام احمد رضا خان قادری فتاویٰ رضویہ میں لکھتے ہیں کہ ملا علی القاری شارح مشکوٰۃ نے بھی یہی لکھا کہ حضور ﷺ افطار کے بعد یہ دعاء مانگتے تھے، اور ابن المبارک نے تو واضح طور پر لکھا ہے کہ ”اِیْ قَرَأَ بَعْدَ الْاِفْطَارِ“ یعنی آپ افطار کے بعد یہ دعاء پڑھتے تھے۔ اور اگر کوئی شخص اس دعاء کو ”قبل افطار“ پر محمول کرتا ہے تو وہ بلا ضرورت حدیث میں تاویل کرتا ہے، یعنی اس صورت میں کلمات حدیث ”اِذَا اَفْطَر“ کے معنی یہ کرنا پڑیں گے کہ ”اِیْ اِذَا اَرَادَ الْاِفْطَارَ“ یعنی جب آپ افطار کا ارادہ فرماتے، اور بلا ضرورت حدیث پاک میں اپنی من پسند تاویل کرنا درست نہیں ہے۔

کیا دس سالہ بچی پر روزہ فرض ہے؟

سوال : کیا دس سالہ بچی پر روزہ فرض ہے؟ (فائزہ۔ گلشن اقبال)

جواب :

جی نہیں، دس سالہ بچی پر روزہ فرض نہیں ہے، البتہ وہ شوق سے نقلی روزہ رکھ سکتی ہے۔ فقہاء کرام نے لکھا ہے کہ اگر علامات بلوغ ظاہر ہو جائیں تو اس پر بلوغت کا حکم لگایا جائے گا اور اس پر احکام شرعیہ فرض ہو جائیں گے، اور کم از کم نو سال کی عمر میں بلوغت ممکن ہے، اگر علامات ظاہر نہ ہوں تو چندہ سال پورے ہونے پر بالغ تصور کیا جائے گا۔

ڈاکٹر کاٹیو بلائزیشن کے ذریعے بچوں کی ولادت کا آپریشن کرنا

سوال :

میں ڈاکٹر ہوں، ٹیوبلائزیشن کے ذریعے ہمیں ڈیلیوری کرانا پڑتی ہے، ستر کھلتا ہے، کیا ایسے آپریشن سے میرے روزے پر اثر پڑے گا، طبی عمل کے ذریعے بچوں کی تولید بند کرنا شرعاً کیسا ہے؟ (عائشہ دانش۔ کارساز)

جواب:

یہ اطمینان کی بات ہے کہ خواتین کے علاج اور آپریشن کے لئے خواتین ڈاکٹر موجود ہیں، نفسانی حفظ و شہوت کے لئے ستر کو دیکھنا اور چھونا حرام ہے، علاج کے لئے جائز ہے اور اس سے ڈاکٹر کے روزے پر کوئی اثر نہیں پڑتا بلکہ یہ انسانیت کی خدمت ہے۔ جب فطری طریقے سے کسی حاملہ خاتون کے ہاں زچگی نہ ہو سکتی ہو یا زچہ و بچہ کے لئے اس میں خطرہ ہو تو ٹیوبلائزیشن کے ذریعے ڈیلیوری کرانا جائز ہے۔ اگر کوئی خدا ترس مسلمان ڈاکٹر یہ کہے کہ مزید بچے پیدا ہونے سے عورت کی صحت یا زندگی کو خطرہ لاحق ہو سکتا ہے تو مصنوعی طریقے سے عمل تولید کی بندش جائز ہے اور شوہر کی رضامندی ہو تو بہر صورت جائز ہے۔

روزے کی حالت میں اگر بٹی سلگانا

سوال:

کیا روزے دار جہاں بیٹھے ہوں، وہاں اگر بٹی سلگانا جائز ہے؟
(محمد ناصر خان چشتی..... گلشن اقبال، کراچی)

جواب:

جائز ہے، لیکن اگر بٹی سلگا کر اسے دانستہ ناک کے قریب لے جا کر اس کا دھواں ناک کے اندر کھینچے تو دھواں اندر جانے کی صورت میں روزہ فاسد ہو جائے گا اور قضا لازم آئے گی۔

روزے میں INHALER کا استعمال

سوال :

کیا روزے میں INHALER کا استعمال جائز ہے اور اس سے روزے پر اثر پڑے گا یا نہیں، (فائزہ۔ گلشن اقبال)۔

جواب :

ڈاکٹر صاحبان سے ہم نے اس سلسلے میں جو معلومات حاصل کی ہیں، ان کے مطابق سانس کے مریض کے پھیپھڑے سکڑ جاتے ہیں جس کی وجہ سے انہیں سانس لینے میں تکلیف اور دشواری محسوس ہوتی ہے۔ ان ہیملر کے ذریعے ایسے کیمیکلز گیس یا مائع بوندوں کی شکل میں ان کے پھیپھڑوں میں پہنچتے ہیں جن کی بناء پر ان کے پھیپھڑے (LUNGS) کھل جاتے ہیں اور وہ دوبارہ آسانی سے سانس لینے لگتا ہے، تو چونکہ مریض کے بدن کے اندر ایک مادی چیز جاتی ہے لہذا اس کا روزہ ٹوٹ جاتا ہے، اور اگر مرض اس درجے کا ہے کہ پورے روزے کا وقت ان ہیملر کے استعمال کے بغیر مریض کے لئے گزارنا مشکل ہے تو پھر وہ معذور ہے، بر بنائے عذرو بیماری روزہ نہ رکھے اور فدیہ ادا کرے۔

روزے کی حالت میں آنکھ میں سرمہ لگانا یا دوا کے ڈراپ ڈالنا

سوال :

روزے کی حالت میں کیا سرمہ لگا سکتے ہیں، یا آنکھ میں دوا کے قطرے ڈالے جاسکتے ہیں، اس سے روزہ ٹوٹ جائے گا یا نہیں، (طارق۔ لائڈھی)۔

جواب :

روزے کی حالت میں سرمہ لگانے کی اجازت تو رسول اللہ ﷺ سے

ثابت ہے اور اس سے روزہ نہیں ٹوٹتا۔ البتہ دوا کے قطرے ڈالنے کے بارے میں علماء کی دو آراء ہیں اور یہ اختلاف آراء اس بات پر مبنی ہے کہ آنکھ سے حلق کی طرف کوئی نالی یا سوراخ ہے یا نہیں۔ جدید طبی تحقیق یہ ہے کہ آنکھ سے حلق کی طرف نالی (ROUTE) ہے، لہذا ہم اس رائے سے متفق ہیں کہ آنکھ میں دوا کے قطرے ڈالنے سے روزہ ٹوٹ جائے گا۔

روزے کی حالت میں لپ اسٹک لگانا

سوال :

روزے کی حالت میں لپ اسٹک لگانا کیسا ہے، کیا اس کے ذرات پیٹ میں جانے سے روزہ ٹوٹ جائے گا؟ (کمال اشرف۔ کلغٹن)

جواب :

ویسے تو لپ اسٹک مفسدِ صوم نہیں ہے، لیکن اگر ہونٹوں پر زبان پھیرنے کی عادت ہے اور اس سے لپ اسٹک کے ذرات پیٹ میں چلے جاتے ہیں تو روزہ ٹوٹ جائے گا، لہذا احتیاط بہتر ہے۔

مختلف خاتون کا اپنے لئے کھانا خود تیار کرنا؟

سوال :

میں تنہا خاتون اپنے گھر میں رہتی ہوں، گھر پر میری خدمت کیلئے اور کوئی بھی نہیں ہے، میں چاہتی ہوں کہ اپنے گھر میں اعتکاف پر بیٹھ جاؤں، اور کسی رشتے دار کو تکلیف دینے کے بجائے اپنا کھانا خود تیار کر لوں، کیا اس طرح میرا اعتکاف ہو جائے گا۔ (آفرین فاطمہ۔ گلشن اقبال)

جواب :

آپ اس طرح اعتکاف پر بیٹھ سکتی ہیں، اپنے گھر پر ایک جگہ متعین کر کے، صرف کھانا پکانے کے لئے ضرورتاً کچن میں جائیں اور کھانا اٹھا کر اپنی جائے اعتکاف پر لا کر کھائیں اور باقی معمولات میں احکام اعتکاف کی پابندی کریں۔

روزے میں سحری کے بعد اگر غسل واجب ہو جائے تو روزہ رہے گا؟

سوال :

رمضان المبارک میں سحری کے بعد روزے کی حالت میں احتلام ہو گیا اور غسل واجب ہو گیا، تو کیا روزہ قائم رہے گا، (مستقیم، پی ای سی ایچ ایس۔ کراچی)

جواب :

جی ہاں روزہ بدستور قائم رہے گا، جتنی جلد ہو سکے غسل واجب ادا کر کے پاک ہو جائیں تاکہ کسی وقت کی نماز قضا نہ ہو جائے۔

بیوی ”بائی پاس آپریشن“ کی وجہ سے روزہ نہیں رکھ سکتی

سوال :

بیوی کا ”بائی پاس آپریشن“ ہوا ہے، جس کی بناء پر روزہ نہیں رکھ سکتی، کتنا فدیہ ہوگا۔
(حفیظ الرحمن۔ سوسائٹی)

جواب :

اگر بیوی کا ”بائی پاس“ آپریشن ہوا ہے اور کوئی خداترس دین دار ڈاکٹر یہ مشورہ دیتا ہے کہ روزہ رکھنے سے مریض کا مرض بڑھنے کا اندیشہ ہے تو روزہ چھوڑ دیں اور فدیہ دیں، ایک روزے کا فدیہ ایک مسکین کو دو وقت کھانا کھلانا ہے، یا اس کے مساوی نقد رقم دے دیں، کم از کم تیس (30) روپے یومیہ کے حساب سے۔

سحری میں اذان شروع ہونے کے بعد کھانا اور پینا

سوال :

سحری کے وقت اگر آنکھ دیر سے کھلے اور جب انسان اٹھے تو اذان ہو رہی ہو تو کیا اس وقت جلدی جلدی کچھ کھاپی سکتے ہیں، اس سے روزے پر اثر پڑے گا یا نہیں، (ثریا پروین - سنا تھناظم آباد، مسز سلیم - گلشن اقبال)۔

جواب :

روزہ، ایک محدود وقت کے لئے اللہ تعالیٰ کے حکم سے عبادت کی نیت سے، کھانے، پینے اور جنسی عمل سے رک جانے کا نام ہے۔ لہذا جوں ہی صبح صادق شروع ہوئی، جس کا وقت انتہائے سحر کے عنوان سے آج کل ریڈیو، ٹیلی وژن، مختلف اداروں کے مطبوعہ نقشہ جات، اخبارات اور مساجد سے مشتہر ہو جاتا ہے، اور اذان فجر سحری کا وقت ختم ہونے پر ہی شروع ہوتی ہے۔ لہذا اس وقت کھانا پینا منع ہے اور اس سے روزہ فاسد ہو جائے گا اور اس کی قضا لازم ہوگی۔ آپ سحری ختم ہونے کے چند منٹ بعد کھائیں یا چند گھنٹے بعد، آپ نے شریعت کی بندش کو توڑ دیا تو روزہ نہ رہا۔ ایسی صورت میں بغیر کچھ کھائے پیے روزے کی نیت کر لیا کریں۔

کوئی شخص دوسرے ملک سے رمضان کے روزے رکھ کر آئے

تو اب تکمیل کس حساب سے کرے

سوال :

کوئی شخص مثلاً سعودی عرب سے روزہ رکھ کر آئے، جہاں رمضان المبارک ایک دن پہلے شروع ہوا تھا، وہاں کے حساب سے رمضان کے ایام ختم ہو گئے ہیں، لیکن یہاں پاکستان میں رمضان کا آخری دن چل رہا ہے، تو اب وہ کیا کرے، جہاں اور جس ملک میں رمضان المبارک شروع کیا تھا، اس کے حساب کے

مطابق رمضان کی تکمیل کرے یا جہاں اب پہنچا ہے، اس کے حساب سے رمضان کی تکمیل کرے، (مولانا غلام دستگیر افغانی..... آگرہ تاج کالونی)

جواب :

اس سلسلے میں ہمارے سامنے دو مخصوص حدیث ہیں، ایک یہ کہ ”الصَّوْمُ يَوْمَ يَصُومُونَ وَالْفِطْرُ يَوْمَ يُفْطَرُونَ“ یعنی تم جس مقام پر ہو اس کے مطابق روزہ رکھو یا عید مناؤ، یعنی ان کی پیروی کرو، لہذا اگر تمہارے تیس روزے پورے بھی ہو گئے ہیں، تب بھی اس مقام والوں کو ساتھ دو، اس مقام کی اتباع میں آپ کے لئے ابھی رمضان جاری ہے۔

دوسرا یہ ماہ رمضان زیادہ سے زیادہ تیس دن کا ہوتا ہے، اگر آپ کے تیس روزے پورے ہو گئے ہیں تو آپ یہاں اب 31 واں دن کا روزہ نہ رکھیں، جبکہ ”فَمَنْ شَهِدَ مِنْكُمُ الشَّهْرَ فَلْيَصُمْهُ“..... ”پس تم میں سے جو اس ماہ رمضان کو پائے تو اس پر لازم ہے کہ اس کے روزے رکھے“ والی آیت قرآنی کی رو سے آپ اس مقام پر رمضان کو پا رہے تھے، لہذا آپ پر لازم ہے کہ روزہ رکھیں، زیادہ سے زیادہ یہ ہوگا کہ آپ کے لئے یہ رمضان 31 دن کا متحقق ہوگا، آپ کے مخصوص حالات کی بناء پر۔

اور اگر آپ یہاں سے روزہ رمضان کا آغاز کر کے سعودی عرب جائیں اور وہاں بالفرض 29 ویں رمضان کو چاند نظر آئے گا، جبکہ آپ کے ابھی اٹھائیس روزے ہوئے کیونکہ پاکستان میں رمضان ایک دن پیچھے شروع ہوا تھا، تو اب کے پاس دو راستے ہیں ”الصَّوْمُ يَوْمَ يَصُومُونَ وَالْفِطْرُ يَوْمَ يُفْطَرُونَ“ پر عمل کرتے ہوئے روزہ نہ رکھیں اور بعد میں ایک دن کی قضا رکھیں، کیونکہ رمضان المبارک

29 دن سے کم کا نہیں ہوتا۔ یا ”اَتْمِلُوا الْعِدَّةَ“ پر عمل کرتے ہوئے ان کے ساتھ عید نہ منائیں اور اپنے روزے مکمل کر لیں۔

رمضان المبارک کی ستائیسویں شب کو بعد نماز تراویح مخصوص سورتیں پڑھنا

سوال:

ہمارے علاقے میں گاؤں کی مساجد میں بعض جگہ رمضان المبارک میں نماز تراویح میں ختم قرآن ہوتا ہے اور بعض جگہ چھوٹی سورتیں پڑھی جاتی ہیں لیکن ستائیسویں شب کو تعین کے ساتھ نماز تراویح کے بعد سورہ روم اور سورہ عنکبوت پڑھی جاتی ہے، کیا یہ درست ہے؟ (سید ذاکر شاہ، ٹکرام، ہزارہ)۔

جواب:

کسی عمل خیر کو کسی خاص وقت، دن اور تاریخ کے ساتھ اس نظریے کے ساتھ متعین کر کے ادا کرنا کہ اس کا اجر و ثواب اس تعین کے ساتھ مشروط ہے یا یہ تعین اجر زائد کا سبب ہے اسے تعین شرعی کہتے ہیں، اور دلیل شرعی کے بغیر ایسا کرنا جائز نہیں ہے کیونکہ یہ شارع کا منصب ہے جیسے فرضی روزوں کے لئے رمضان المبارک کا تعین، قربانی کے لئے ۱۰ تا ۱۲ ذوالحجہ، حج کے لئے قوف عرفہ اور ۹ ذوالحجہ، رمی جمرات کے لئے ۱۰ تا ۱۳ ذوالحجہ وغیرہ۔ بعض مواقع کے لئے بعض سورتوں کا تذکرہ احادیث مبارکہ میں آتا ہے مثلاً (۱) رسول اللہ ﷺ رات کو سونے سے پہلے ”الم تنزیل“ اور ”تبارک الذی بیدہ الملک“ پڑھا کرتے تھے۔

(۲) رسول اللہ ﷺ نے فرمایا جو شخص ہر رات کو سورۃ الواقعہ پڑھتا رہے وہ کبھی فقر و فاقہ اور تنگدستی کا شکار نہیں ہوگا۔

(۳) نبی اکرم ﷺ نے فرمایا جو شخص جمعہ کے دن ”سورۃ الکہف“ پڑھے دو جمعوں کے درمیان (مدت کے برابر) اس کے لئے وسیلہ نور ہوگی (یہ نور اس کے قلب کو روشن کرے گا یا اس کی قبر یا حشر کی ظلمتوں میں نور ہوگا) وغیرہ۔

یوں تو قرآن مجید کی ہر سورت مقدس اور مبارک ہے اور کسی بھی دن اور کسی بھی تاریخ کو اس کا پڑھنا باعث برکت ہے (بشرطیکہ کوئی اور شرعی مانع نہ ہو) اور رمضان المبارک میں تو نفل عبادت کا ثواب دیگر ایام کے فرائض کے برابر ہوتا ہے، لہذا اگر کچھ لوگ ستائیسویں شب کو ”سورۃ الروم“ اور ”سورۃ العنکبوت“ پڑھتے ہیں یا حسب توفیق اور بھی سورتیں پڑھیں تو بلاشبہ یہ اجر و ثواب اور سعادت کی بات ہے لیکن تعین شرعی کی نیت سے پڑھنا درست نہیں ہے۔

تعین شرعی سے مراد ہے کوئی یہ عقیدہ رکھے کہ خاص اس رات کو یہ سورتیں پڑھنے کا حکم دیا ہے یا یہ کہ اس دن دوسری سورتوں کے مقابلے میں ان کا زیادہ ثواب ہے یا یہ کہ یہ شارع علیہ الصلوٰۃ والسلام کا خاص معمول تھا درست نہیں ہے۔

روزے کی حالت میں خون دینا

سوال :

روزے کی حالت میں ٹیسٹ کے لئے خون دینا کیسا ہے؟ کیا اس سے روزہ ٹوٹ جائے گا؟ (محمد طیب، ناظم آباد)

جواب :

روزے کی حالت میں ٹیسٹ کے لئے خون نکالنا مفسدِ صوم نہیں ہے، روزہ صحیح رہتا ہے، کیونکہ حدیث پاک میں ہے: ”الْفَطْرُ مِمَّا دَخَلَ لَيْسَ مِمَّا خَرَجَ“، بدن میں کوئی چیز جانے سے روزہ ٹوٹتا ہے نہ کہ خارج ہونے سے۔

حاملہ عورت کو الٹی آجائے تو کیا روزہ توڑ دے

سوال :

میں حاملہ ہوں، روزہ رکھنے کے بعد الٹی آگئی، تو کیا روزہ قائم رہا؟
(جویریہ عمران۔ گلشن اقبال)

جواب :

الٹی آنے سے روزہ نہیں ٹوٹتا۔ البتہ اگر حاملہ عورت کی صحت کمزور ہو اور روزہ رکھنے سے زچہ و بچہ کی صحت کو نقصان پہنچنے کا خدشہ ہو اور کوئی خدا ترس دین دار ڈاکٹر یہ مشورہ دے کہ روزہ نہ رکھو تو اس صورت میں وہ روزہ چھوڑ سکتی ہیں لیکن بعد میں اتنے دنوں کی قضا کرنی پڑے گی۔ اگر اللہ تعالیٰ کے فضل و کرم سے صحت اچھی ہے تو روزہ رکھتی رہیں۔

رمضان المبارک میں عشاء کی نماز تنہا پڑھنے والا،

وتر جماعت کے ساتھ پڑھے یا تنہا؟

سوال :

رمضان المبارک میں ایسے مواقع اکثر پیش آتے رہتے ہیں کہ ایک شخص نماز عشاء کے لئے مسجد میں پہنچا تو فرض کی جماعت ختم ہو چکی ہوتی ہے، اب وہ بامر مجبوری فرض اور سنت مؤکدہ تنہا ادا کر کے تراویح کی جماعت میں شامل ہو جاتا ہے، سوال یہ ہے کہ ایسی صورت حال میں وہ وتر باجماعت یا تنہا پڑھے؟ (اکرام اللہ۔ بلدیہ ٹاؤن، کراچی)

جواب :

اس مسئلے میں ہمارے فقہاء کرام کی دو آراء ہیں، ایک یہ کہ ماہ رمضان

المبارک میں فرض نماز جماعت کے ساتھ نہ بھی پڑھی ہو تو اس کا وتر جماعت کے ساتھ پڑھنا بلا کراہت جائز ہے، اور دلائل کے اعتبار سے یہی نظر یہ رائج ہے، جبکہ دوسرا قول یہ ہے کہ ”فرض عشاء“ جماعت کے ساتھ نہ پڑھے ہوں تو وتر بھی جماعت کے ساتھ نہ پڑھے بلکہ تنہا پڑھے، دلائل کے اعتبار سے یہ نظر یہ مرجوح ہے۔

فقہاء کرام میں یہ اختلاف آراء ایک اور اختلاف پر مبنی ہے، وہ یہ کہ آیا رمضان المبارک میں وتر کی جماعت، ”فرض عشاء“ کی جماعت کے تابع ہے یا تراویح کی جماعت کے۔ قول صحیح یہ ہے کہ فی نفسہ نماز وتر تو فرض عشاء کے تابع ہے، لیکن وتر کی جماعت کا مسنون ہونا تراویح کی جماعت کے مسنون ہونے کے تابع ہے، کیونکہ اگر وتر کی جماعت عشاء کی جماعت کے تابع ہوتی تو وتر سارا سال جماعت کے ساتھ مسنون ہوتے، اس لئے کہ عشاء کی نماز میں جماعت سارا سال واجب ہے، جبکہ وتر تو صرف رمضان المبارک میں جماعت کے ساتھ مسنون ہیں، پس ثابت ہوا کہ وتر کی جماعت کا مسنون ہونا تراویح کی جماعت کے مسنون ہونے کے تابع ہے۔

علامہ محمود قاضی خان اوزجندی لکھتے ہیں:

اِخْتَلَفُوا اَنَّ اَدَاءَ الْوُتْرِ فِي رَمَضَانَ بِالْجَمَاعَةِ اَفْضَلُ اَمْ الْاَدَاءُ فِي مَنْزِلِهِ وَحْدَهُ الصَّحِيحُ اَنَّ الْجَمَاعَةَ اَفْضَلُ لِاَنَّ عُمَرَ ابْنَ الْخَطَّابِ رَضِيَ اللَّهُ عَنْهُ كَانَ يَوْمُهُمْ فِي الْوُتْرِ وَلَآئِنَّهُ لَمَّا جَازَ الْاَدَاءُ بِالْجَمَاعَةِ كَانَتْ الْجَمَاعَةُ اَفْضَلُ اِعْتِبَارًا بِالْمَكْتُوبَةِ.

”اس بات میں اختلاف ہے کہ رمضان میں وتر باجماعت ادا کرنا افضل ہے یا تنہا گھر میں پڑھنا، صحیح یہ ہے کہ جماعت افضل ہے، کیونکہ حضرت عمر بن خطاب رضی اللہ عنہ

صحابہ کو وتر جماعت کے ساتھ پڑھاتے تھے، اور یہ بات اس لئے بھی درست ہے کہ جب وتر کو جماعت کے ساتھ پڑھنا جائز ہے تو پھر فرض پر قیاس کرتے ہوئے (یہی کہنا چاہئے کہ وتر میں بھی) جماعت ہی افضل ہے،

(فتاویٰ قاضی خان بر حاشیہ عالمگیری ج ۱، ص ۲۲۲، مطبوعہ کبریٰ بولاق مصر)۔“
علامہ کمال الدین ابن ہمام نے فتح القدیر ج ۱، ص ۳۱۰-۳۰۹ پر اس مسئلے کی بحث کی ہے، جس کا خلاصہ درج ذیل ہے:

”علامہ قاضی خان کی مذکورہ بالا عبارت کو نقل کرنے کے بعد ”صاحب نہایہ“ نے فرمایا کہ ہمارے علماء کا مختار یہ ہے کہ وتر بغیر جماعت کے پڑھے جائیں۔“ اس پر کلام کرتے ہوئے علامہ ابن ہمام تطبیق فرماتے ہیں اور وہ یہ ہے کہ (رمضان المبارک میں) وتر کا باجماعت پڑھنا رسول اللہ ﷺ سے ثابت ہے، پھر اس کے تسلسل کو ترک کرنے کا سبب وہی ہے جو جماعت تراویح کا ہے، پھر خلفاء راشدین سے بھی وتر کی جماعت اور تعامل ثابت ہے، اس حقیقت کے پیش نظر علامہ قاضی خان کے قول کا محمل یہ ہے کہ اگر وتر عشاء کے اول وقت میں پڑھنے ہوں تو باجماعت پڑھنا افضل ہے اور اگر رات کے آخری حصے میں پڑھنے ہوں تو تنہا پڑھنا افضل ہے، جیسا کہ حضرت عمر کا قول ہے: ”رات کے جس حصے میں تم سو جاتے ہو، اس میں نماز پڑھنا افضل ہے“ اور رسول اللہ ﷺ کی یہ حدیث بھی معروف ہے کہ رات کو تمہاری آخری نماز وتر ہونی چاہئے تو اسے مؤخر کر کے پڑھو، جیسا کہ علماء عالمین اور سلف صالحین کا یہ معمول رہا ہے کہ وہ وتر کو آخر شب تہجد کے ساتھ پڑھتے تھے اور ظاہر ہے کہ اس وقت جماعت کا اہتمام دشوار ہے۔ علامہ ابن ہمام کے اس قول کو نقل کر کے جن فقہاء نے (آخر شب کی استثنائی صورت کے علاوہ) وتر کی جماعت کی افضلیت پر استدلال کیا

ہے، ان میں علامہ زین الدین ابن نجیم، علامہ حسن بن عمار شربلاہی، علامہ ابراہیم اور علامہ عبدالحلیم کے اسماء گرامی نمایاں ہیں۔

علامہ ابن عابدین شامی فرماتے ہیں:

الَّذِي يَظْهَرُ أَنَّ جَمَاعَةَ الْوُتْرِ تَبِعَ "لِجَمَاعَةِ التَّرَاوِيحِ وَإِنْ كَانَ الْوُتْرُ نَفْسَهُ أَصْلًا فِي ذَاتِهِ لِأَنَّ سُنَّةَ الْجَمَاعَةِ فِي الْوُتْرِ إِنَّمَا عُرِفَتْ بِالْأَثَرِ تَابِعَةً لِلتَّرَاوِيحِ.

”جو بات میرے نزدیک بالکل عیاں ہے وہ یہ ہے کہ: وتر کی جماعت، تراویح کی جماعت کے تابع ہے، (یہاں بات جماعت وتر کی ہو رہی ہے ورنہ) فی نفسہ اپنی مشروعیت کے اعتبار سے تو وتر کی نماز بذاتِ خود اصل ہے (یعنی کسی کے تابع نہیں ہے، مگر یہاں بات جماعت وتر کی ہو رہی ہے) اور وتر کی جماعت کا سنت ہونا، آثار کی روشنی میں تراویح کے تابع ہے، (ردالمحتار ج ۱، ص ۶۶۳)۔“

اور جب یہ بات ثابت ہوگئی کہ رمضان المبارک میں وتر کی جماعت، تراویح کے تابع ہے، تو واضح ہو گیا کہ رمضان میں اگر عشاء کے فرض تنہا پڑھے ہوں اور تراویح جماعت کے ساتھ پڑھی ہو تو پھر وتر کی نماز تراویح کے ساتھ بلا کراہت پڑھ سکتا ہے۔
مولانا عبدالحلیم لکھتے ہیں:

إِذَا لَا تَيَّارٌ بِالْجَمَاعَةِ فِي رَمَضَانَ سُنَّةٌ "كَمَا أَنَّهَا سُنَّةٌ فِي التَّرَاوِيحِ.
”رمضان میں وتر جماعت کے ساتھ پڑھنا سنت ہے، جیسا کہ تراویح میں جماعت سنت ہے، (حاشیہ الدرر ص ۸۴)۔“

علامہ ابراہیم حلبی مدیہ المصلیٰ کی شرح کبیر (غنیۃ المستملی) میں لکھتے ہیں:

قَالَ أَبُو يُوسُفَ الْبَانِي: إِذَا صَلَّى مَعَ الْإِمَامِ شَيْئًا مِّنَ التَّرَاوِيحِ يُصَلِّيَ مَعَهُ

الْوُتْرَ وَكَذَا إِذَا لَمْ يُدْرِكْ مَعَهُ شَيْءٌ مِّنْهَا وَكَذَا إِذَا صَلَّى التَّرَاوِيحَ مَعَ غَيْرِهِ لَهُ أَنْ يُصَلِّيَ الْوُتْرَ مَعَهُ وَهُوَ الصَّحِيحُ، ذَكَرَهُ أَبُو اللَّيْثِ وَكَذَا قَالَ ظَهِيرُ الدِّينِ الْمَرْغِينَانِيُّ لَوْ صَلَّى الْعِشَاءَ وَحْدَهُ فَلَهُ أَنْ يُصَلِّيَ التَّرَاوِيحَ مَعَ الْإِمَامِ وَهُوَ الصَّحِيحُ.

”ابو یوسف البانی کہتے ہیں کہ: اگر امام کے ساتھ کچھ تراویح پڑھ لی ہیں تو اس کے ساتھ وتر پڑھ سکتا ہے، اور اگر امام کے ساتھ کچھ بھی نہ پڑھا ہو (نہ فرض، نہ تراویح)، اسی طرح اگر کسی اور کے ساتھ تراویح پڑھی ہوں تو وہ امام کے ساتھ وتر پڑھ سکتا ہے۔ اور یہی صحیح ہے، اس مسئلے کو ابو اللیث نے ذکر کیا ہے، اور علامہ ظہیر الدین مرغینانی نے بھی یہی کہا ہے، اور اگر عشاء کے فرض تنہا پڑھے ہوں، تب بھی وہ امام کے ساتھ تراویح پڑھ سکتا ہے، یہی قول صحیح ہے، (غنیۃ المستملی ص ۳۹۱ مطبوعہ مطبع مجتہائی)۔“

علامہ ابراہیم حلبی منیۃ المصلیٰ کی شرح کبیر کے بعد منیۃ کی شرح صغیر میں یہ مسئلہ مزید وضاحت کے ساتھ لکھتے ہیں:

وَإِذَا لَمْ يُصَلِّ الْقَرُضَ مَعَ الْإِمَامِ قِيلَ لَا يَتَّبِعُهُ فِي التَّرَاوِيحِ وَلَا فِي الْوُتْرِ وَكَذَا إِذَا لَمْ يُصَلِّ مَعَهُ التَّرَاوِيحَ لَا يَتَّبِعُهُ فِي الْوُتْرِ وَالصَّحِيحُ أَنَّهُ يَجُوزُ أَنْ يَتَّبِعَهُ فِي ذَلِكَ كُلِّهِ.

”اور جب امام کے ساتھ فرض نہ پڑھے گئے ہوں تو کہا گیا ہے کہ پھر امام کی اقتداء میں نہ تراویح پڑھے نہ وتر، اسی طرح اگر امام کی اقتداء میں تراویح نہ پڑھی ہوں تو اس کی اقتداء میں وتر نہ پڑھے، اور صحیح قول یہ ہے کہ جب امام کے ساتھ فرض یا تراویح نہ پڑھی ہوں تو وتر جماعت کے ساتھ پڑھ سکتا ہے، اسی طرح اگر امام کے ساتھ فرض نہ پڑھے ہو تو تراویح جماعت کے ساتھ پڑھ سکتا ہے، (شرح صغیر (صغیری)

علامہ احمد بن محمد الطحاوی لکھتے ہیں:

لَاَنَّ الْمُنْفَرِدَ لَوْ صَلَّى الْعِشَاءَ وَحْدَهُ قَلَّ أَنْ يُصَلِّيَ التَّرَاوِيحَ مَعَ
الْإِمَامِ..... إِلَى قَوْلِهِ..... قَضِيَّةُ التَّعْلِيلِ فِي الْمَسْئَلَةِ السَّابِقَةِ بِقَوْلِهِمْ
لَا نَهَا تَبَعَ "لِلتَّرَاوِيحِ وَلَا لِلْعِشَاءِ عِنْدَ الْإِمَامِ رَحِمَهُ اللَّهُ تَعَالَى اِنْتَهَى.

”کیونکہ اگر کوئی شخص عشاء کی نماز تنہا پڑھے تو اس کے لئے تراویح امام کے ساتھ
پڑھنا جائز ہے..... آگے چل کر لکھتے ہیں..... گزشتہ مسئلے میں بیان کردہ علت کا یہی
تقاضا ہے، جس میں انہوں نے کہا ہے کہ (رمضان میں) امام کے نزدیک وتر کی
جماعت نہ جماعت عشاء کے تابع ہے اور نہ ہی جماعت تراویح کے، (حاشیہ الطحاوی
علی الدر المختار ج ۱، ص ۲۹۷)۔“

اس عبارت کا مستفاد یہ ہے کہ رمضان میں اگر چہ فی نفسہ ”جماعت وتر“ کا
مسنون ہونا، ”جماعت تراویح“ کے مسنون ہونے کے تابع ہے، یعنی چونکہ رمضان
میں تراویح باجماعت پڑھنا سنت ہے، لہذا وتر بھی باجماعت پڑھنا سنت ہے، لیکن وتر
کا عملاً باجماعت پڑھنا، نہ جماعت عشاء کے تابع ہے اور نہ جماعت تراویح کے، لہذا
اگر کسی نے فرض عشاء یا تراویح میں سے کوئی بھی باجماعت نہ پڑھے ہوں، وہ وتر
باجماعت پڑھ سکتا ہے۔

ملاخرو فرماتے ہیں:

وَلَا يُصَلِّي الْوَتْرَ (بِجَمَاعَةٍ خَارِجَ رَمَضَانَ) لِلاِجْمَاعِ وَلَا يُصَلِّي التَّطَوُّعَ
بِجَمَاعَةٍ اِلَّا قِيَامَ رَمَضَانَ وَعَنْ شَمْسِ الْاِئِمَّةِ الْكُرْدِيِّ اَنَّ التَّطَوُّعَ
بِالْجَمَاعَةِ اِنَّمَا يَكْرَهُ اِذَا كَانَ عَلَي سَبِيلِ التَّدَاعِي اِمَالُو اِقْتَمَلِي وَاحِدَ

بواحد او اثنان بواحد لا يكره.

”رمضان کے علاوہ وتر باجماعت نہ پڑھے اس پر اجماع ہے اور تراویح کے سوا نفل باجماعت نہ پڑھے، شمس الاممہ کروری سے منقول ہے کہ نوافل کی جماعت اس وقت مکروہ ہے جب لوگوں کو اس کی دعوت دی جائے اگر ایک کی اقتداء میں ایک یا ایک کی اقتداء میں دو آدمی نفل پڑھ لیں تو مکروہ نہیں ہے، (دررالحکام فی شرح غررالحکام ج ۱، ص ۱۲۰)۔“

اس عبارت کا مستفاد یہ ہے کہ غیر رمضان میں وتر باجماعت پڑھنا جائز ہے مگر مکروہ ہے، اس سے زیادہ واضح طور پر علامہ علائی نے لکھا ہے:

وَلَا يُصَلِّي الْوِتْرَ وَلَا النُّطُوعَ خَارِجَ رَمَضَانَ أَيَّ يَكْرَهُ ذَلِكَ.

”وتر اور نوافل رمضان کے علاوہ جماعت سے نہ پڑھے جائیں، یعنی جماعت سے پڑھنا مکروہ ہے، (درمختار علی ہامش الرد ج ۱، ص ۶۶۳)۔“

اس کی شرح میں علامہ ابن عابدین شامی نے طویل بحث کی ہے، جس کا خلاصہ یہ ہے کہ غیر رمضان میں وتر اگر کبھی باجماعت پڑھ لئے جائیں تو یہ مباح ہے۔ امام طحاوی نے اپنی سند کے ساتھ منصور بن مخرمہ سے روایت کیا ہے کہ ہم نے رات گئے حضرت ابو بکر صدیق رضی اللہ عنہ کی تدفین کی، پھر حضرت عمر رضی اللہ عنہ نے کہا: میں نے وتر نہیں پڑھے اور پڑھنے کھڑے ہو گئے، ہم نے بھی ان کی اقتداء میں صف باندھ لی اور حضرت عمر رضی اللہ عنہ نے ہم کو تین رکعات پڑھائیں اور صرف آخر میں سلام پھیرا۔

الغرض غیر رمضان میں کبھی کبھار وتر باجماعت پڑھ لینا مباح، غیر مکروہ یا غیر مستحب یا زیادہ سے زیادہ مکروہ تنزیہی ہے، البتہ اسے معمول بنالینا بدعت مکروہ ہوگا۔

(نوٹ:- جو حضرات اس مسئلے کو مزید تفصیل کے ساتھ سمجھنا اور مطالعہ کرنا چاہتے ہوں، وہ شرح صحیح مسلم، مضافہ علامہ غلام رسول سعیدی ج ۲، ص ۵۰۲ تا ۵۰۹ کا مطالعہ کریں)

روزے میں سرمہ لگانے کے جواز پر ایک دلچسپ اور مفید علمی بحث جدید طبی تحقیقات کی روشنی میں بعض فقہی مسائل پر نظر ثانی کی ضرورت

ہمارے قدیم فقہاء کرام نے ظن غالب کی بناء پر بعض امور کے مفید صوم ہونے یا نہ ہونے کے بارے میں رائے قائم کر کے حکم صادر کیا تھا۔ ان میں سے ایک یہ تھا کہ کان میں دوا یا تیل ٹپکانے سے روزہ ٹوٹ جاتا ہے، کیونکہ ان کی رائے یہ تھی کہ کان سے معدے کی طرف حلق کے راستے ایک منفذ نالی یا سوراخ ہے۔ اب جدید طبی تحقیق نے عین الیقین سے بتا دیا کہ کان سے معدے کی طرف کوئی سوراخ نہیں ہے، لہذا اب اس پر فقہاء عصر کا اجماع ہوتا جا رہا ہے کہ کان میں دوا یا تیل ٹپکانے سے روزہ نہیں ٹوٹتا۔ الحمد للہ ہم لوگ اور حضرت مفتی محمد ابراہیم قادری اس مسئلے کی نشاندہی میں سبقت کا شرف رکھتے ہیں۔

دوسرا مسئلہ یہ ہے کہ ہمارے قدیم فقہاء کرام کی رائے یہ تھی کہ چونکہ آنکھ میں حلق کی جانب کوئی سوراخ یا منفذ نہیں ہے، اس لئے آنکھ میں دوا ٹپکانے سے روزہ نہیں ٹوٹتا، ہمارے معاصر فقہاء میں سے غالب اکثریت ابھی تک اسی رائے پر قائم ہے۔ اب چونکہ طبی طور پر عین الیقین کی حد تک یہ ثابت ہو چکا ہے کہ آنکھ میں حلق کی طرف سوراخ یا نالی موجود ہے، اس لئے اب اہل فتویٰ کو یہ فتویٰ دینا چاہئے کہ آنکھ میں دوا ٹپکانے سے روزہ ٹوٹ جاتا ہے۔

ہمارے اجلہ فقہاء عصر علامہ غلام رسول سعیدی اور علامہ مفتی محمد ابراہیم قادری

کی یہی رائے ہے اور انہی کی تحقیقات سے استفادہ کر کے ہم نے تین سال قبل قومی اخبارات و جرائد میں ان مسائل کی جانب فقہاء عصر کو متوجہ کیا تھا اور ان سے جدید تحقیق کی روشنی میں اس مسئلے کے بارے میں اپنی قدیم رائے پر نظر ثانی کی درخواست کی تھی۔ ان مسائل جدیدہ میں سے کان میں دوا یا تیل پکانے سے روزہ ٹوٹ جانے کی بابت علماء دیوبند میں سے دارالعلوم کراچی کے مفتیانِ کرام کا نظر ثانی شدہ فتویٰ باقاعدہ دستخطوں کے ساتھ آچکا ہے، جس کی ہم نے ”مجلس فقہ اسلامی“ کی جانب سے تحسین کی ہے اور انہیں بعض دیگر مسائل پر نظر ثانی کرنے اور غور و فکر کی دعوت دی ہے۔

ہم نے آنکھ میں دوا پکانے کے مسئلے میں لکھا تھا کہ سرمہ لگانے سے روزہ نہیں ٹوٹے گا، کیونکہ شارع علیہ الصلوٰۃ والسلام نے روزے کی حالت میں سرمہ لگانے کی اجازت دی ہے، لہذا خلافِ قیاس استحساناً سرمہ لگانے کو مفسدِ صوم نہیں قرار دیا جائے گا۔ اس پر کوئی محترم اشرف صاحب ہیں، جنہوں نے حضرت مفتی محمد رفیق حسنی صاحب نائب ریس مجلس فقہ اسلامی کی خدمت میں ہمارا اور حضرت مفتی محمد ابراہیم قادری صاحب کا موقف ارسال کر کے ”سرمے کے مفسدِ صوم ہونے یا نہ ہونے کے بارے میں“ ان سے محاکمہ کرنے کی درخواست کی ہے، ”مفتی صاحب نے اپنا موقف واضح کرنے کے لئے یہ مسئلہ مجھے ارسال فرمایا ہے۔ اس مسئلے پر اپنے تفصیلی معروضات پیش کرنے سے پہلے یہ واضح کرنا ضروری ہے کہ ہمارے اور حضرت مفتی محمد ابراہیم قادری صاحب کے درمیان اصل متفق علیہ ہے، لہذا اختلاف رائے اصول میں نہیں ہے بلکہ اس کے اطلاق میں ہے، جو اصل ہمارے درمیان متفق علیہ ہے، وہ یہ ہے کہ آنکھ اور حلق کے درمیان منفذ ہے، حضرت مفتی محمد ابراہیم قادری ہمارے معاصر علماء و فقہاء کرام اور اہل فتویٰ میں سے وقتِ نظر کے حامل ہیں،

جزئیات پر اصول کے اطلاق و انطباق میں ان کی نظر عمیق ہے۔

جزئیات کے استنباط و استخراج، مماثل جزئیات میں علت مشترکہ کی بناء پر ایک حکم دوسری کے لئے ثابت کرنے اور جدید دور میں پیش آمدہ مسائل کا فقہی و شرعی حل تلاش کرنے میں مجتہدانہ بصیرت کے حامل ہیں۔ موجودہ دور میں ایسے وسیع المطالعہ، متصّلب فی الدین اور روشن خیال علماء کا وجود اہلسنت کے لئے غنیمت اور موقع علمی سرمایہ ہے۔ ہم اسے علمی دیانت کا لازمی تقاضا سمجھتے ہیں کہ زیر بحث مسئلے پر حضرت مفتی محمد ابراہیم قادری صاحب کا موقف ان کے تفصیلی دلائل کے ساتھ پیش کر دیا جائے تاکہ اہل علم کو محاکمہ کرنے میں آسانی ہو۔

چنانچہ مفتی صاحب تحریر فرماتے ہیں: ”اختتام بحث سے قبل اس امر کی وضاحت بھی ضروری ہے کہ رسول اللہ ﷺ کا روزہ کی حالت میں سرمہ ڈالنا یا اس کا حکم فرمانا ثابت نہیں اور اس سلسلے میں مروی تمام احادیث ضعیف ہیں۔ اس قسم کی متعدد احادیث اور ان کی اسناد پر مفصل جزم کے لئے فتح القدیر ص ۲۷، ج ۲، مطبوعہ مصر اور مرقات شرح مشکوٰۃ، ص ۵۰۵، ص ۵۰۶، ج ۳، مطبوعہ المکتبۃ التجاریہ، مکہ مکرمہ ملاحظہ ہو۔ یہاں صرف ایک حدیث اور پھر اس کی فنی حیثیت پر امام ابو عیسیٰ ترمذی علیہ الرحمۃ کا کلام نقل کیا جاتا ہے۔

ترمذی شریف باب ماجاء فی الکحل للصائم میں حضرت انس بن مالک سے روایت ہے:

جاء رجل الى النبي ﷺ قال اشتكت عيني افا كحل وانا صائم قال نعم وفي الباب عن ابي رافع قال ابو عيسى حديث انس حديث اسناده ليس بالقوى ولا يصح عن النبي ﷺ في هذا الباب شيء و ابو عاتكة

يضعف و اختلف اهل العلم في الكحل للصائم فكرهه بعضهم وهو قول سفیان و ابن المبارک و احمد و اسحق و رخص بعض اهل العلم في الكحل للصائم.

ایک شخص نبی کریم ﷺ کی خدمت میں آیا اور عرض کیا میری آنکھیں دکھتی ہیں کیا میں روزہ رکھتے ہوئے سرمہ لگا سکتا ہوں فرمایا ہاں (امام ابو عیسیٰ ترمذی فرماتے ہیں) اس باب میں ابو رافع سے بھی روایت ہے اور حدیث انس (جس کا ابھی ذکر ہوا) کی سند قوی نہیں اس بارے میں رسول اللہ ﷺ سے کوئی حدیث صحت کے ساتھ ثابت نہیں اور ابو عاتکہ (جو حدیث انس کے راوی ہیں) کو ضعیف مانا جاتا ہے اور اہل علم نے روزہ کی حالت میں سرمہ لگانے میں اختلاف کیا ہے بعض اسے مکروہ کہتے ہیں حضرت سفیان ثوری، ابن المبارک، امام احمد اور اسحاق کا یہی قول ہے اور بعض اہل علم نے روزہ دار کو سرمہ لگانے میں رخصت دی ہے۔

الغرض ”اکحال فی الصوم“ کے جواز میں وارد احادیث ضعیف ہیں۔ بلکہ روزہ کی حالت میں سرمہ ڈالنے کی ممانعت پر بھی بعض ضعیف احادیث موجود ہیں، چنانچہ سنن ابی داؤد میں حضرت معبد بن ہوزہ سے روایت ہے کہ انہیں رسول اللہ ﷺ نے سوتے وقت مشک ملے ہوئے اشد (سرمہ کی ایک قسم) لگانے کا حکم فرمایا اور یہ بھی ارشاد فرمایا لیتقہ الصائم یعنی ”روزہ دار اس سے بچے۔“

اسی حدیث سے قاضی ابن ابی لیلیٰ اور ابن شبرمہ (یہ دونوں تابعی ہیں اور حضرت امام اعظم کے معاصر ہیں) نے یہ استدلال کیا ہے کہ سرمہ لگانے سے روزہ ٹوٹ جاتا ہے۔ چنانچہ عون المعبود شرح سنن ابی داؤد میں ہے: وقد استدلل لهذا الحديث ابن شبرمة و ابن ابی لیلیٰ وقالوا ان الكحل يفسد الصوم، ص ۲۸۳،

البتہ یہاں یہ سوال پیدا ہو سکتا ہے کہ روزہ میں سرمہ لگانے کی احادیث اگرچہ ضعیف ہیں مگر احادیث ضعیفہ کا مجموعہ قابل استدلال ہوتا ہے جیسا کہ امام ابن الہمام اور علامہ علی قاری نے اس کی تصریح فرمائی۔ اس کا جواب یہ ہے کہ مجموعہ کی قوت مسلم ہے مگر یہ حدیث صحیح ”الفطر مما دخل“ کے معارض ہیں اور احناف تعارض کے وقت ”محرم“ کو ”مبیح“ پر ترجیح دیتے ہیں چونکہ ”الفطر مما دخل“ سے روزہ کی حالت میں سرمہ لگانے کی حرمت ظاہر ہوتی ہے اور اکتحال فی الصوم کی احادیث سے سرمہ ڈالنے کا جواز نکلتا ہے لہذا الفطر مما دخل کی روایات اکحال فی الصوم کی روایات پر رائج قرار پائیں گی۔

نیز الفطر مما دخل کی روایت ضابطہ کلیہ بیان کر رہی ہے اور اکتحال فی الصوم کی روایات اس ضابطہ کلیہ کے خلاف ایک امر جزئی (آنکھ میں سرمہ ڈالنا) بیان کر رہی ہیں اور احناف ایسی صورت میں اس روایت کو قبول کرتے ہیں جو ضابطہ کلیہ بیان کر رہی ہو۔ (خلاصۃ کراۃ الحمد شین بحوالہ عمدۃ القاری، ص ۷۹)

پھر الفطر مما دخل کی روایت مؤید بالقیاس ہے اور اکتحال فی الصوم کی روایات مؤید بالقیاس نہیں بلکہ مخالف قیاس ہیں اس لئے بھی الفطر مما دخل کی حدیث رائج ہونی چاہئے۔

مفتی محمد ابراہیم قادری صاحب کا یہ کہنا صحیح ہے کہ جب دو حدیثوں میں تعارض ہو تو محرم کو مبیح پر ترجیح دی جاتی ہے، لیکن ان کا یہ کہنا صحیح نہیں ہے کہ ”الْإِفْطَارُ مِمَّا دَخَلَ“ یا ”الصَّوْمُ مِمَّا دَخَلَ“ والی حدیث کو، ترمذی کی روزے میں سرمہ لگانے کی اجازت والی حدیث پر، ترجیح حاصل ہے۔ کیونکہ ”الْإِفْطَارُ مِمَّا دَخَلَ“

والی حدیث، جو انہوں نے فتح القدیر ص ۲۷، ج ۲ کے حوالے سے لکھی ہے، یہ مسند ابو یعلیٰ کی حدیث نمبر ۳۶۰۲ ہے اور فتح القدیر میں بھی یہ مسند ابو یعلیٰ ہی کے حوالے سے لکھی گئی ہے اور امام کمال الدین ابن ہمام نے اس حدیث کو درج کرنے کے بعد یہ لکھ دیا ہے کہ: وَلَجَهَالَةِ الْمَوْلَاةِ لَمْ يُشَبَّهَ بَعْضُ أَهْلِ الْحَدِيثِ لَعْنَةُ بَانْدِي کے مجہول ہونے کی وجہ سے بعض ماہرین علم حدیث کے نزدیک یہ حدیث ثابت نہیں ہے۔ اس جملے کو حضرت مفتی محمد ابراہیم نے نقل نہیں فرمایا کہ یہ حدیث غیر ثابت ہے اور لائق استدلال نہیں، نیز مسند ابو یعلیٰ کے شارح اور محقق نے اس حدیث کی سند پر بحث کرتے ہوئے لکھا ہے: سلمیٰ کے مجہول ہونے کی وجہ سے اس کی سند ضعیف ہے۔ (حاشیہ مسند ابو یعلیٰ ج ۸ ص ۷۶) اور حافظ ابوالفتح علی نے اس حدیث کو درج کر کے لکھا ہے: ”وَفِيهِ مَنْ لَمْ أَعْرِفْ“ یعنی ”اس میں ایک راوی ایسا ہے جسے میں نہیں جانتا“ (مجمع الزوائد ج ۳ ص ۱۶۷)۔

ان تمام حوالہ جات سے یہ بات واضح ہو گئی کہ یہ حدیث ضعیف ہے اور دیگر اسانید سے اس کو روایت کر کے اس کی تقویت بھی نہیں کی گئی، لہذا اس حدیث میں یہ صلاحیت نہیں ہے کہ یہ جامع ترمذی کی اس حدیث سے معارض ہو سکے جو دیگر اسانید سے تقویت یافتہ ہے۔

یہ اصل جو بیان کیا گیا ہے کہ مُبِيحٌ اور مُحَرَّمٌ میں تعارض کے وقت ”مُحَرَّمٌ“ کو ”مُبِيحٌ“ پر ترجیح ہوتی ہے، یہ اس وقت ہے جب دونوں حدیثیں ایک ہی درجہ کی ہوں، لیکن پر جو حدیث ”مُبِيحٌ“ ہے، وہ صحاح ستہ کی ہے اور دیگر متعدد اسانید سے اس کی تائید و تقویت ہے، اور جو حدیث ”مُحَرَّمٌ“ ہے، وہ غیر صحاح ستہ کی ہے اور اس کی ضعیف سند کی کسی دوسری سند سے تائید بھی نہیں ہے، لہذا ان دونوں

میں تعارض ہی نہیں ہے، چہ جائے کہ ایک دوسری پر رائج ہو۔ نیز مفتی صاحب کا اسے حدیث صحیح قرار دینا فنی اعتبار سے بھی صحیح نہیں ہے۔

مفتی صاحب نے ”الْإِفْطَارُ مِمَّا دَخَلَ“ (یعنی روزہ ان چیزوں سے ٹوٹتا ہے جو بدن کے اندر داخل ہوں) والی جو حدیث پیش کی ہے، وہ حضرت عبداللہ بن عباس اور حضرت عکرمہ (جوتا بھی ہیں) کے اقوال ہیں اور ان کی فنی حیثیت یہ ہے کہ ان کو امام بخاری نے تعلیقاً بغیر سند کے درج کیا ہے۔ (صحیح البخاری ج ۱ ص ۲۶۰) جیسا کہ علامہ عینی نے لکھا ہے: ”هَذَانِ التَّعْلِيقَانِ۔ (عمدة القاری ج ۱ ص ۳۷)

اور اہل علم سے مخفی نہیں کہ امام بخاری کی تعلیقات میں ہر قسم کی روایات ہیں اور صحیح بخاری میں درج ہونے سے وہ لازماً صحیح نہیں قرار پاتیں۔ سب سے اہم بات یہ ہے کہ روزے میں سرمہ لگانے کی اجازت، رسول اللہ ﷺ کا ارشاد ہے، اور الصَّوْمُ مِمَّا دَخَلَ“ یہ صحابی اور تابعی کے اقوال ہیں، اور رسول اللہ ﷺ کا ارشاد بہر حال صحابی اور تابعی کے اقوال پر رائج ہے۔ لہذا یہ بھی ایک درجے کی احادیث نہیں ہیں اور ان میں بھی تعارض نہیں ہے، اس لئے یہ کہنا درست نہیں ہوگا کہ ان میں سے مُخَرَّم، مُبَیِّنٌ پر رائج ہے، کیونکہ ترجیح اس وقت دی جاتی ہے جب دونوں ایک ہی درجے کی احادیث ہوں۔

مفتی صاحب نے سنن ابی داؤد کی حدیث نمبر ۲۳۷۷ کا حوالہ دیا ہے جو یہ ہے:

عن عبد الرحمن بن النعمان بن معبد بن هوزة عن أبيه عن جده عن النبي ﷺ انه امر بالامتناع المروح عند النوم وقال: ليتقه الصائم۔

”حضرت معبد بن ہوزہ بیان کرتے ہیں کہ نبی ﷺ نے سوتے وقت مشک ملا ہوا سرمہ لگانے کا حکم دیا اور ارشاد فرمایا کہ روزے دار اس سے بچے۔“

اس حدیث کے تحت امام ابو داؤد نے لکھا ہے کہ یہ حدیث ”منکر“ ہے، واضح رہے کہ حدیث ”منکر“ اسے کہتے ہیں جو حدیث معروف کے مقابلے میں ہو اور معروف حدیث یہ ہے:

عن انس بن مالک، قال: جاء رجل الى النبي ﷺ فقال: اشتكت عيني، افأكتحل و أنا صائم؟ قال: نعم.

”حضرت انس بن مالک بیان کرتے ہیں کہ ایک شخص رسول اللہ ﷺ کی خدمت میں حاضر ہوا اور عرض کیا کہ میری آنکھیں دکھ رہی ہیں، کیا میں سرمہ لگا سکتا ہوں جبکہ میں روزے سے ہوں، آپ نے فرمایا: ہاں۔ (جامع ترمذی، رقم الحدیث: ۷۲۶)“

لہذا یہ جامع ترمذی کی حدیث معروف کے معارض نہیں ہو سکتی۔

حضرت مفتی محمد ابراہیم قادری نے ”الْإِفْطَارُ مِمَّا دَخَلَ“ کو ضابطہء کلیہ قرار دیا ہے، حالانکہ یہ ”عام مخصوص عند البعض“ ہے، کیونکہ شارع علیہ الصلوٰۃ والسلام نے ناک میں پانی ڈالنے اور کلی کرنے کی اجازت دی ہے اور وہ بھی ”مِمَّا دَخَلَ“ کے عموم میں شامل ہے۔

اور جو فہمیدہ یا جو فہمیدہ دماغ تک پہنچنے کے ”مفطر“ ہونے کا ذکر کسی حدیث میں نہیں ہے، یہ ہمارے فقہاء کرام کی تصریح ہے۔ اور ”عام مخصوص عند البعض“ ظنی ہوتا ہے اور اس سے کسی کلیہ پر استدلال کرنا یا اس کو ضابطہء کلیہ قرار دینا صحیح نہیں ہے، علاوہ ازیں یہ ایک صحابی یا تابعی کا قول ہے اور وہ حدیث رسول سے متصادم ہونے کی صلاحیت نہیں رکھتا، اور بر سبیل تنزل اگر اسے ضابطہء کلیہ مان بھی لیا جائے، تب بھی رسول اللہ ﷺ سے سرمہ لگانے کی اجازت اس ضابطہء کلیہ سے مستثنیٰ ہے، کیونکہ آپ شارع ہیں۔ علاوہ ازیں جس طرح ایک صحابی اور ایک تابعی حضرت

ابن عباس اور حضرت عکرمہ سے ”الصَّوْمُ مِمَّا دَخَلَ“ منقول ہے، جس کی بنیاد پر حضرت مفتی صاحب نے روزے میں سرمہ لگانے کو ”مفطر“ (روزہ ٹوٹنے کا سبب) قرار دیا ہے، اسی طرح سے ایک صحابی اور ایک تابعی حضرت انس اور حضرت اعمش سے عبارت النص سے روزے میں سرمہ لگانے کے ”غیر مفطر“ ہونے کی تصریح ہے، وہ روایات درج ذیل ہیں:

(۱) عن انس بن مالک انه كان يكتحل وهو صائم۔
 ”حضرت انس بن مالک سے روایت ہے کہ وہ روزے کی حالت میں سرمہ لگایا کرتے تھے، (سنن ابی داؤد رقم الحدیث: ۲۳۷۸)۔“

(۲) عن الاعمش قال: مارأيت احدا من اصحابنا يكره الكحل للصائم و كان ابراهيم يرخص ان يكتحل الصائم بالمصبر۔
 حضرت اعمش نے فرمایا کہ میں نے اپنے اصحاب میں سے کسی کو نہیں دیکھا جو روزے دار کے لئے سرمہ لگانے کو مکروہ سمجھتا ہو اور ابراہیم روزے دار کو مصبر کا سرمہ لگانے کی اجازت دیا کرتے تھے، (سنن ابی داؤد رقم الحدیث: ۲۳۷۹)۔“

حضرت ابن عباس اور عکرمہ کے اقوال سے ”اشارة النص“ کے طور پر روزے میں سرمہ لگانے کی ممانعت ثابت ہے اور اس کے مقابلے میں حضرت انس اور اعمش سے روزے میں سرمہ لگانے کے ”غیر مفطر“ ہونے کی تصریح ہے۔ اگر ان اقوال کو آپس میں متعارض بھی قرار دیا جائے تو جامع ترمذی میں جو روزے میں سرمہ لگانے کی اجازت کا ذکر ہے، وہ تعارض سے خالی ہے اور اس کا کوئی مزاحم نہیں ہے۔

امید ہے حضرت علامہ مفتی محمد ابراہیم قادری صاحب ان سطور کا مطالعہ فرمانے کے بعد اپنے موقف پر یا تو نظر ثانی فرمائیں گے اور یا ہماری ان گزارشات کی توجیہ

فرمائیں گے۔

ایک ہی ملک میں روزہ اور عید الگ الگ کیوں ہوتے ہیں؟

سوال :

اکثر ہمارے ملک کے بعض علاقوں میں باقی ملک کے مقابلے میں روزہ اور عید الگ الگ ہوتے ہیں، ایسا کیوں ہے، (پیر رحمن آفریدی۔ بلدیہ ٹاؤن)۔

جواب :

حکومت نے اسی لئے رویت ہلال کا ملک گیر نظام قائم کیا ہے۔ اب تمام مکاتب فکر کے جید اور ثقہ علماء کرام پر مشتمل ”مرکزی رویت ہلال کمیٹی پاکستان“ ہے، اس کی اعانت کے لئے ملک کے تمام صوبائی، ڈویژنل، ڈسٹرکٹ اور سب ڈویژنل ہیڈ کوارٹرز پر زونل رویت ہلال کمیٹیاں موجود ہیں۔ جب حکومت نے ایک ادارہ قائم کر کے اس کو اختیار تفویض کر دیا ہو تو اس کے متوازی اور مقابل، علماء کو پرائیویٹ کمیٹیاں قائم نہیں کرنی چاہئیں بلکہ اس کمیٹی کی معاونت کرنی چاہئے اور اس کے نظام کے قیام کا مقصد ہی یہ ہے کہ پورے ملک میں ایک ساتھ رمضان کا آغاز ہوا اور ایک ساتھ عید منائی جائے۔ اور الحمد للہ اس سال اللہ تعالیٰ کے فضل و کرم سے پورے ملک میں ایک ساتھ رمضان شروع ہوا ہے اور گزشتہ سال بھی ایسا ہی ہوا تھا۔ دعاء کریں کہ عید الفطر بھی پوری قوم ایک ساتھ منائے۔

اسلامک ایجوکیشن انٹرنیشنل برطانیہ کی جانب سے
رویت ہلال کے مسئلے پر استخصار

بہد ادب گزارش یہ ہے کہ اسلامی مہینوں کی ابتداء اور انتہا نئے چاند کے دیکھنے پر منحصر ہے۔ تاجدارِ کائنات ﷺ کے زمانہ سے لے کر آج تک دنیا بھر کے مسلمانوں کا اسی پر عمل رہا ہے۔ سعودی عرب دونوں عیدوں، حج اور رمضان کا اعلان کرتے وقت دعویٰ کرتا ہے وہاں پر بہت سارے لوگوں نے اپنی آنکھوں سے چاند دیکھا ہے جب کہ ابزرویٹری کی معلومات کے مطابق چاند کا انسانی آنکھ سے دیکھنا ممکن نہیں ہوتا۔ اس کے علاوہ دنیا بھر کے وہ اسلامی ملک جہاں آنکھوں سے دیکھنے کا پورا اہتمام ہوتا ہے وہاں بھی یہ سارے دن ایک دن بعد شروع ہوتے ہیں۔ اس کے باوجود اہل حدیث، دیوبند، عرب اور اہل سنت کی ایک بہت بڑی تعداد ان کی پیروی میں ان مقدس دنوں کا اعلان کرتی ہے۔ اہل سنت کا ایک طبقہ اور چند دوسرے افراد اس کی مخالفت کرتے ہیں۔ لہذا رمضان کی ابتداء اور دونوں عیدیں ایک دن نہیں ہو پاتیں اور ہر شہر میں دو اور کبھی تین عیدیں ہوتی ہیں۔ اسی طرح عرب ریاستیں بھی سعودی عرب کی پیروی میں نئے اسلامی مہینے کی ابتداء کا اعلان کر دیتی ہیں۔ سعودی عرب کی پیروی میں اس سال کئی عرب ملکوں نے عید الفطر کا اعلان کیا۔

مثلاً اس بار 4 دسمبر 2002 ابزرویٹری کے مطابق پوری دنیا میں کہیں بھی چاند نظر آنے کا امکان نہیں تھا۔ لندن میں 4 دسمبر 2002 کو سورج 3:54 پر غروب ہوا اور چاند غروب 3:56 پر ہوا۔ سعودی عرب ہمارے مشرق میں ہے اگر وہاں پر چاند نظر آئے تو مغرب میں چاند نظر آنا یقینی ہے مگر سعودی عرب نے 5 دسمبر کی عید کا اعلان کیا ہے۔ میری گزارش یہ ہے۔

۱۔ کیا یہ ممکن ہے کہ سعودی عرب کے اس اعلان کو صحیح مان لیا جائے اور اس کے مطابق عید کا اعلان کر کے یہ ذمہ داری ان پر ڈال دی جائے کیونکہ وہ مسلمان ملک ہے

اور مسلمان کے بارے بدظنی نہیں کرنی چاہئے۔

عام ناثر یہ ہے کہ سعودی عرب میں شرعی شہادت کے تحت اعلان ہوتا ہے حالانکہ ان کے ہاں نئے چاند کی پیدائش پر نئے مہینے کا اعلان ہوتا ہے۔ اس کا ثبوت میں روانہ کر رہا ہوں۔ شہادت وہ لیتے ہیں لیکن اس کی تحقیق نہیں کرتے۔ کسی جگہ کا کوئی شخص بھی اگر وہاں کے امام کو یہ بتائے کہ میں چاند دیکھا ہے تو وہ مرکزی رویت ہلال کو اطلاع دے دیتا ہے اور اسی کو اہی کی بنا پر نئے مہینے کا اعلان کر دیا جاتا ہے۔

2۔ کیا ایز رویٹری کی معلومات پر اعتماد صحیح ہے کہ اس اعتماد کی وجہ سے ایک مسلمان ملک کی رویت کے اعلان کو نہ مانا جائے۔

3۔ اسلامی مہینوں کی ابتداء پہلے کرنے والے اپنے تحفظ میں ایک نیا موقف متعارف کر رہے ہیں۔ اور وہ ہے چاند کے موجود ہونے۔ ان کی وضاحت کے مطابق رویت، علم کے معنی میں ہے اور چاند سے مراد مطلق چاند ہے۔ لہذا نیا چاند اگر سورج کے غروب ہونے کے بعد چند لمحات کے لئے بھی موجود رہے تو اگلا دن نئے مہینہ کا پہلا دن ہوگا۔ بلکہ اہل سنت کی ایک معروف شخصیت کی جانب سے اس میں مزید وسعت آرہی ہے۔ ان کی دعویٰ ہے کہ: ”اگر رات 12 بجے تک بھی چاند کی پیدائش ہو جائے تو اگلا دن پہلا ہوگا۔ یہ استحسان ضرورت ہے اور ضرورت مسلمانوں کی اتحاد ہے۔ رویت علم کے معنی میں ہے اور چاند سے مطلق چاند مراد ہے چاہے وہ نظر آنے کے قابل ہو یا نہ ہو جب کہ اس موقف کو صرف ان کے اداروں نے اپنایا ہے۔ ان کے علاوہ ایک بھی مسجد نے نہیں اپنایا۔ کیا صرف چاند کی پیدائش یا سورج غروب ہونے کے بعد چاند کے وجود کی بنیاد پر اسلامی مہینے کی ابتداء کرنا صحیح ہے؟

کیا زمانہ رسالت سے لے کر آج تک کسی عالم دین نے رویت اور ہلال کا یہ

معنی لیا ہے؟ اگر لیا ہے تو اس کی طرف راہنمائی کی جائے۔ کیا امت کے اتحاد کے لئے اور لوگوں کی بے چینی کو دور کرنے کے لئے اس معنی کو لینے کی کوئی معمولی سے گنجائش ہے؟ یہ بات ذہن میں رہے کہ اس افتراق سے اسلام کو سخت نقصان پہنچ رہا ہے اور کفار کی جانب سے تعلیمی اداروں میں خاص طور پر اور ہر سطح پر عام طور پر نوجوانوں نسل کو دین سے متنفر کیا جا رہا ہے اور وہ متنفر ہو رہے ہیں۔

4۔ عید الاضحیٰ کے موقع پر یہ ایک وزنی اعتراض ہوتا ہے کہ کیا سعودی عرب لاکھوں اہل اسلام کا فریضہ حج فاسد کر رہے ہیں۔ مخالفین کے پاس یہ ایک مضبوط عوامی دلیل ہوتی ہے کہ حج کے دوسرے دن عید الاضحیٰ ہوتی ہے اور یہ منوانا بہت مشکل ہوتا ہے کہ سعودی عرب اکثر اعلان غلط کرتا ہے۔ احقر العباد بھی اس ضمن میں سخت الجھن میں ہے کہ کیا واقعہ حج فاسد ہو رہا ہے کیونکہ ہمارے نظریہ کے مطابق وقوف عرفہ 9 کی بجائے 8 ذی الحجہ کو ہو رہا ہے۔ ہر سال پوری دنیائے اسلام سے بڑے بڑے علماء حج پر آتے ہیں تو اس مسئلہ کو کیوں نہیں اٹھاتے؟ اس خاموشی کی بنیاد کیا ہے؟ یہ مسئلہ تو حکومتی سطح پر بھی اٹھایا جاسکتا ہے، کبھی کسی نے اشارتاً بھی اس کا ذکر نہیں کیا۔

ہمارے چند علماء کرام نے یہ تو وضاحتیں اپنی کتابوں میں لکھی ہیں کہ اگر ایک آدمی پاکستان سعودی عرب جائے۔ پاکستان میں روزہ ہوا اور وہاں عید ہو تو وہ کیا کرے یا کوئی آدمی سعودی عرب سے عید کے دن چلے اور پاکستان میں روزہ ہو تو کیا کرے یہ نہیں لکھا کہ سعودی عرب کا اعلان غلط ہوتا ہے۔ ممکن ہے کہ آپ کی وضاحت کے بعد اس مسئلہ کا کوئی حل نکل آئے اگر ایسا ہوا تو یقیناً ساری امت آپ کو دعائیں دے گی ورنہ عند اللہ تو بہر صورت آپ کو اجر عظیم سے نوازا جائے گا۔

آپ سے گزارش ہے کہ اپنا جواب آسان ترین الفاظ میں لکھیں تا کہ عام لوگ

اس کو سمجھ سکیں۔ میری آپ سے یہ بھی گزارش ہوگی کہ اپنے جواب میں کسی شخصیت یا کسی جماعت پر ذاتی تنقید نہ کریں کیونکہ اس سے مزید الجھاؤ پیدا ہوگا۔

مجھے اس بات کا مکمل احساس ہے کہ ان ساری گزارشات کی توضیحات پر آپ کا کافی وقت صرف ہوگا اور آپ کے دینی اور مسلکی مصروفیات اور معمولات میں رکاوٹ ہوگی، لیکن واللہ اس مسئلہ کی بنیاد پر مسلمانوں کا وقار نہ صرف بچ رہا ہے بلکہ نفرتوں میں تبدیل ہو رہا ہے۔ آپ کی راہنمائی مسلمانوں پر بہت بڑا احسان ہوگا۔ مجھے یقین ہے کہ آپ اس گزارش کی اہمیت کے پیش نظر اس سلسلہ میں ضرور رہنمائی فرمائیں گے اور جس قدر جلد ممکن ہو اپنی تحقیق سے نوازیں گے۔

نوٹ: آپ کی معلومات اور اپنی تشویش کے ثبوت کیلئے بعض دستاویزات کے اقتباسات بھی منسلک ہیں،

(خادم العلم والعلماء ساجد الهاشمی)

160-162, Grey Street, Burnley, Lancashire,

BB10 1PX, England

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب

قرآن وحدیث میں چاند کے بارے میں جو نصوص ہیں، ان سے ثابت ہوتا ہے کہ چاند ساکن اور جامد نہیں ہے بلکہ متحرک ہے۔
ارشاد باری تعالیٰ ہے:

(۱) الشمس والقمر بحسبان ۵

”سورج اور چاند (اپنی گردش میں) ایک حساب اور ضابطے کے پابند

ہیں، (الرحمن: 5)۔“

(۲) والشمس تجرى لمستقر لها ذالك تقدير العزيز العليم O والقمر قدرته منازل حتى عاد كالعرجون القديم O لا الشمس لها ان تدرک القمر ولا الیل سابق النهار ط وکل فی فلك یسبحون O
’اور سورج اپنی قرار گاہ (محور و مدار) پر رواں دواں ہے، یہ ایک غالب علیم، ہستی کا طے کردہ (نظام)

ہے، اور چاند کیلئے ہم نے منزلیں مقرر کر رکھی ہیں، یہاں تک کہ لوٹ پھر کر وہ کھجور کی پرانی شاخ کی مانند ہو جاتا ہے، نہ سورج کی مجال کہ وہ (چلتے چلتے) چاند کو جا پکڑے، اور نہ ہی رات دن پر سبقت لے جاسکتی ہے، اور ہر ایک (اپنے) مدار میں تیر رہا ہے، (یسین: 38-40)۔“

(۳) وسخر لکم الشمس والقمر دائین O
’اور اس نے سورج اور چاند کو تمہارے لئے مطیع کر دیا کہ وہ مسلسل رواں دواں رہیں، (الرحیم: 34)۔“

ان آیات مبارکہ سے ثابت ہوتا ہے کہ چاند اللہ تعالیٰ کے حکم سے متحرک ہے، اس کا مدار محور اور منزلیں مقرر ہیں، اس کا یہ سفر خود سری کا نہیں ہے اور نہ ہی بے ہنگم ہے، بلکہ ایک سسٹم، ڈسپلن اور نظام کے تابع ہے۔

یہ آیات مبارکہ آیات تشریح تو نہیں ہیں بلکہ آیات تکوین اور تذکیر موعظت ہیں، لیکن بہر کیف ان سے یہ منشاء ربانی واضح طور پر معلوم ہوتا ہے کہ چاند کا محور و مدار، حرکت و رفتار اور منازل قادر مطلق کی جانب سے متعین ہیں اور اس تقدیر الہی سے کسی کو سر مو انحراف کی مجال نہیں ہے۔ اور موجودہ دور میں سائنسی علوم اور آلات کے ذریعے

انسان نے یقین یا کم از کم ظہن غالب کی حد تک اس علم کو حاصل کر لیا ہے اور فقہاء اسلام نے اس اصول کو تسلیم کیا ہے کہ مسائل و احکام شرعیہ کے استنباط و اخراج اور اطلاق میں مختلف علوم و فنون کے ماہرین کی آراء سے استفادہ کرنا چاہئے، اس کی دو مثالیں پیش خدمت ہیں:

(۱) فقہائے احناف نے اس مسئلہ پر امکانی بحث کی ہے کہ اَحْلِلُ ذکر سے پانی یا مائع داخل کر دیا جائے تو روزہ فاسد ہو گا یا نہیں؟۔ امام اعظم ابو حنیفہ کا قول یہ ہے کہ روزہ فاسد نہیں ہو گا، امام ابو یوسف کا قول یہ ہے کہ روزہ فاسد ہو جائے گا اور امام محمد مضطرب الخیال ہیں یعنی کوئی حتمی اور قطعی رائے قائم نہیں کر پائے، یہ اختلاف اس امر پر مبنی ہے کہ آیا ”اَحْلِلُ ذکر“ اور جوفِ معدہ کے درمیان منفذ (یعنی کوئی روٹ یا نالی) ہے یا نہیں۔

امام اعظم کا خیال یہ تھا کہ منفذ نہیں ہے بلکہ درمیان میں مثانہ ہے اور پیشاب اس سے مترشح ہو کر آتا ہے اور امام ابو یوسف کا خیال تھا کہ منفذ ہے اور ان دونوں ائمہ کا اس مسئلے میں اختلاف (یعنی ایک کے نزدیک اس عمل سے روزے کا نہ ٹوٹنا اور دوسرے کے نزدیک ٹوٹ جانا) اسی اختلاف پر مبنی ہے۔ امام محمد نے پہلے امام اعظم کے قول سے اتفاق کیا، پھر امام ابو یوسف کے قول کی جانب ان کی رائے مائل ہوئی، اور آخر عمر میں توقف فرمایا، یعنی کوئی قطع رائے قائم نہ کر سکے، کیونکہ اصولی طور پر یہ اختلاف فقہی نہیں ہے، فقہی اصول تینوں ائمہ احناف کے درمیان متفق علیہ ہے، بلکہ یہ مسئلہ ”علم تشریح الاعضاء“ (ANATOMY) کا ہے، یعنی ماہرین طب نے طے کرنا ہے۔ اور اس وقت تک ”علم تشریح الاعضاء“ نے اس حد تک ترقی نہیں کی تھی، جس مقام پر آج ہے، (ملخصاً البنا فی شرح الہدایۃ، جلد نمبر ۳، ص ۶۸۵-۶۸۳، دار الفکر

- بیروت)

(۲) اسی طرح ہمارے قدیم فقہاء کا خیال تھا کہ کان سے جوفِ دماغ تک منفذ ہے لہذا انہوں نے مسئلہ مستنبط کیا کہ کان میں دوا یا تیل ٹپکانے سے روزہ ٹوٹ جائے گا، لیکن اب ماہرینِ علم تشریح الاعضاء (Anatomist) نے بتایا کہ کان سے جوفِ معدہ یا دماغ تک کوئی منفذ (Route) نہیں ہے، میں تقریباً تین سال سے اس مسئلے پر اخبارات و رسائل میں لکھ رہا ہوں کہ اس قدیم مسئلے کی تصحیح ہونی چاہئے۔ گزشتہ سال دارالعلوم کراچی کے علماء نے الحمد للہ بالاتفاق اسے تسلیم کر لیا کہ کان میں دوا یا تیل ٹپکانے سے روزہ نہیں ٹوٹتا۔ لہذا ہمیں ”رہیت ہلال“ کے مسئلے پر بھی ماہرینِ موسمیات و فلکیات کے علم سے ضرور استفادہ کرنا چاہئے، لیکن اس کی حدود کیا ہوں، یہ آئندہ سطور میں ملاحظہ فرمائیے گا، پہلے رسول اللہ ﷺ کے یہ صریح ارشادات ملاحظہ کیجئے:

(۱) لاتصوموا حتی تروا الهلال ولا تفطروا حتی تروہ۔

”جب تک چاند نہ دیکھ لو، روزہ نہ رکھو (یعنی آغازِ رمضان نہ کرو) اور (شوال کا) چاند دیکھے بغیر روزہ (رمضان) نہ چھوڑو۔“

(۲) لاتصوموا حتی تروا الهلال ولا تفطروا حتی تروہ فان غم علیکم فاقدروا الہ۔

”اور (رمضان کا) چاند دیکھے بغیر روزہ (رمضان) شروع نہ کرو اور (شوال کا) چاند دیکھے بغیر (رمضان کا) روزہ نہ چھوڑو، اگر مطلع ابراہیمؑ ہو (اور چاند نظر نہ آئے) تو تمہیں کا مہینہ پورا کرو۔“

(۳) صوموا لرؤیتہ وافطروا لرؤیتہ فان غم علیکم فاکملوا عداۃ

شعبان ثلثین۔

”(رمضان کا چاند) دیکھ کر روزہ (رمضان) شروع کرو اور (شوال کا) چاند دیکھ کر اختتامِ رمضان کرو، اگر تم پر مطلع ابراؤد ہو جائے تو شعبان کے تیس دن پورے کرو، (مشکوٰۃ المصابیح باب رؤیة الهلال)۔“

یہ احادیث مبارکہ روایتِ ہلال کے بارے میں ”تشریحی نصوص“ ہیں اور ہم شرعاً ان پر عمل کے مکلف ہیں، لہذا ہر قمری مہینے کا آغاز ”روایتِ ہلال“ پر ہی مبنی ہوگا، محض ماہرینِ فلکیات کی رائے پر فیصلہ نہیں ہوگا، تاہم ”شہادتِ رویت“ کے رد و قبول میں ان کی رائے سے استفادہ کیا جائے گا، کیونکہ علی الاطلاق کوئی بھی شہادت حجت لازمہ و ملزمہ نہیں ہوتی۔

چاند تو مطلع و مدار پر ہر وقت موجود ہے، لیکن قمری ماہ کی 29 تاریخ کو اگلے ماہ کا چاند نظر آنے یا نہ آنے کے حوالے سے ماہرینِ فلکیات کے معیارات امکانِ رویت کے اعتبار سے متعین ہیں، قمری مہینے کی 29 تاریخ کو چاند کا ظہور و نمود اگر ہے تو اسے اصطلاحاً پیدائش (Birth) سے تعبیر کرتے ہیں، کیونکہ چاند ویسے تو ہمیشہ موجود رہتا ہے، معدوم کبھی نہیں ہوتا، لیکن زیر بحث مسئلہ اس کے مطلع پر ظہور و نمود سے متعلق ہے۔ لیکن بعض اوقات (Birth Of Moon) کے باوجود امکانِ رویت (Visibility) نہیں ہوتا، اس کے لئے چاند کی عمر، درجہ، غروبِ آفتاب کے بعد اس کی مدتِ حیات، زوایہ وغیرہ، کئی Parameters ہیں۔ ان کی روشنی میں کبھی ”امکانِ رویت“ بالکل نہیں ہوتا، کبھی بالکل نمایاں اور واضح ہوتا ہے اور کبھی خفیف سا ہوتا ہے کہ نظر آ بھی سکتا ہے اور نہیں بھی۔

میں بحیثیت چیئر مین مرکزی رویتِ ہلال کمیٹی پاکستان اور ہمارے اراکین

جب امکانِ رویت بالکل نہ ہو اور شہادت آجائے تو اسے وقتِ نظر سے پرکھتے ہیں اور بالآخر وہ خود ہی رجوع کر لیتا ہے، جب امکانِ رویت خفیف یا خفیف ترین ہو تو بھی احتیاط سے کام لیتے ہیں اور الحمد للہ گزشتہ دو سالوں سے پاکستان میں یہ مسئلہ متفقہ طور پر حل ہو رہا ہے اور عیدین یا اعیادِ متعددہ کی روایت دم توڑ رہی ہے، بس اس میں تھوڑی سی استقامت اور عزیمت کی ضرورت ہے۔ یہاں میں یہ بھی عرض کر دوں کہ میں گزشتہ پچیس سال سے کسی نہ کسی حیثیت سے ”رویت ہلال“ کے نظام سے متعلق رہا ہوں، ہمیں محکمہ موسمیات سپارکو اور بعض اوقات نیوی کے ماہرین کی خدمات میسر ہوتی ہیں، لیکن آج تک ایک بار بھی ایسا نہیں ہوا کہ باہر کھلی آنکھ (Naked Eye) چاند نظر نہ آیا ہو اور صرف دوربین سے نظر آیا ہو، چاند جب مطلع پر قابلِ دید (Visible) ہوتا ہے تو دوربین سے بھی نظر آتا ہے اور کھلی آنکھ سے بھی نظر آتا ہے۔

یو۔ کے استفتاء میں جو یہ مسئلہ اٹھایا گیا ہے کہ بعض لوگوں کے نزدیک ”رویت“ سے مراد علم ہے اور جب سائنسی یا کسی اور ذریعے سے علم حاصل ہو جائے تو قضاء شرعی کے لئے اس پر اکتفاء کر لیا جائے۔ اس سلسلہ میں گزارش یہ ہے کہ یہ رائے ”اصول دین“ سے ناواقف پر مبنی ہے، اصول فقہ کا مسئلہ قاعدہ ہے کہ جب تک کسی لفظ کے حقیقی معنی متروک یا معذرت نہ ہوں، اسے حقیقت پر ہی محمول کیا جائے گا۔ اور الحمد للہ! حدیث مبارک ”صوموا لرؤیتہ وافطروا لرؤیتہ“ میں ”رویت“ کا حقیقی معنی قرنِ اول سے آج تک محمول بہ بھی ہے، اور قابلِ عمل بھی ہے اور اس پر عمل کرنے میں کوئی تعذر بھی نہیں ہے، لہذا حقیقی معنی سے عدول کا قطعاً کوئی جواز نہیں ہے اور ثبوتِ رویت کے لئے ”قضاء شرعی“ کا مدار رویت پر ہی ہوگا۔

استفتاء واستفسار کا ایک نکتہ یہ ہے کہ رصد گاہوں (Observatories) اور ماہرین فلکیات کے اعتبار سے سعودی عرب کے اعلانات رمضان المبارک اور حج کے بارے میں گذشتہ کئی مواقع پر غلط اور خلاف واقع ہوئے ہیں، یہ بات فی نفسہ درست ہے، گذشتہ دو سال سے تو سائنسی اعتبار سے ایسے مواقع بھی آئے کہ پورے عالم میں یا اکثر عالم میں آغاز رمضان وعید الفطر اور یوم الحج ایک ساتھ متوقع تھا، لیکن اس کے برعکس وہاں سے فیصلے کا اعلان ہوا اور اس پر عملدرآمد بھی ہوا۔ شاید اس کا سبب یہ ہو کہ وہ ”شہادتوں“ کے رد و قبول میں احتیاط سے کام نہ لیتے ہوں اور جدید ذرائع علم کو یکسر نظر انداز کر دیتے ہوں، ہم ان کی نیت پر تو شبہ نہیں کرتے، کیونکہ ہم ”ظنوا المؤمنین خیراً“ کے مکلف ہیں۔ تاہم جو شخص، اشخاص اور ادارے بد نیتی یا دانستہ سائل کا ارتکاب کریں گے تو وہ اس کے لئے اللہ تعالیٰ کی بارگاہ میں جواب دہ ہوں گے۔ لیکن اس فیصلے پر جو علامۃ المسلمین عمل کریں گے، وہ اپنی عبادات کے لئے انشاء اللہ اجر آخرت سے محروم نہیں رہیں گے۔ کیونکہ قضاء قاضی اپنی حدود میں نافذ اور مؤثر ہوتی ہے، اور سعودی عرب کی رویت ہلال کمیٹی وہاں کی حکومت کی جانب سے ان کے اپنے ملک کے لئے مامور ہے، پورے عالم اسلام یا عالم پر حکمرانی کے لئے وہ حکومت خود مختار و مجاز نہیں ہے تو اس کا قائم کردہ ایک ذیلی ادارہ کیسے مجاز ہو سکتا ہے۔ جہاں تک واقع اور حقیقت کے خلاف قضاء قاضی کے مؤثر اور نافذ ہونے کا تعلق ہے تو شیخ الاسلام علامہ برہان الدین المرغینانی لکھتے ہیں:

ومن رأى هلال الفطر وحده ولم يفطر احتياطاً وفي الصوم الاحتياط

في الإيجاب

”اور اگر کسی شخص نے تنہا ہلال عید (یعنی شوال کا چاند) دیکھا (اور اس کی شہادت

قاضی نے قبول نہیں کی) تو وہ خود بھی احتیاطاً روزہ رکھے اور ہلالِ رمضان میں احتیاط کا تقاضا یہ ہے کہ اتباعِ امام کو واجب قرار دے، (ہدایہ اولین: ج ۱ ص ۳۹۶، مطبوعہ محمد علی کارخانہ کتب، کراچی)

اور علامہ علاء الدین ہسکمی لکھتے ہیں:

(رأی) مکلف (ہلال) رمضان او الفطر ورد قوله بدلیل شرعی صام مطلقاً وجوباً، وقیل ندباً

”اور اگر ایک عاقل و بالغ مسلمان نے رمضان یا شوال کا چاند دیکھا اور (قاضی نے) دلیل شرعی سے اس کا قول رد کر دیا تو (اتباعِ قاضی میں) اس پر مطلقاً (یعنی ہلالِ رمضان ہو یا ہلالِ عید) روزہ رکھنا واجب ہے، اور ایک قول یہ ہے کہ مستحب ہے۔“ اس کے تحت علامہ ابن عابدین ہاشمی لکھتے ہیں:

لوصام رائی ہلال رمضان واکمل العدة لم یفطر الامع الامام لقوله عليه السلام صومکم يوم یصومون وفطرکم يوم یفطرون (رواہ الترمذی وغیرہ)۔

”اگر کسی شخص نے ہلالِ رمضان دیکھ کر رمضان شروع کیا اور اس (کے روزوں) کی گنتی (تیس) پوری ہوگئی، (مگر امام کے حکم پر ہلالِ عید کا اعلان نہیں ہوا) تو وہ امام کے بغیر تنہا روزہ رمضان نہ چھوڑے (یعنی عید نہ منائے) کیونکہ نبی علیہ الصلوٰۃ والسلام کا فرمان ہے: جس دن (اتباعِ امام میں) قوم کا روزہ ہو تو تم بھی روزہ رکھو اور جس دن (اتباعِ امام میں) قوم عید منائے اور روزہ چھوڑ دے تو تم بھی ایسا ہی کرو۔“ البتہ علامہ شامی نے بدائع الصنائع کے حوالے سے لکھا ہے کہ علماء محققین کا قول یہ ہے کہ اپنے مشاہدے کے برعکس امام کی اتباع واجب نہیں بلکہ مستحب ہے، آگے چل کر

”مبسوط“ کے حوالے سے لکھتے ہیں کہ بصورتِ رمضان واجب ہے اور بصورتِ عید اتباعِ امام مستحب ہے، (ردالمحتار: ج ۳ ص ۳۱۵-۳۱۳ مطبوعہ دار احیاء التراث العربی)

جہاں تک حقوق العباد کا تعلق ہے، اس میں خطاء اجتہادی پر مبنی قاضی کا فیصلہ ظاہراً نافذ تو ہو جاتا ہے، لیکن یہ فیصلہ حقیقتِ واقعہ کو تبدیل نہیں کرتا، رسول اللہ ﷺ کا ارشاد ہے:

انکم تختصمون الی ولعل بعضکم ان یکون الحق بحجتہ من بعض فاقضی لہ علی نحو مما اسمع منه فمن قطعت لہ من حق اخیه شیئاً فانما اقطع لہ بہ قطعة من النار۔

”تم میرے پاس اپنے مقدمات لے کر آتے ہو اور ہو سکتا ہے کہ تم میں سے کوئی شخص اپنے موقف کو دوسرے کے بہ نسبت زیادہ مؤثر دلائل کے ساتھ پیش کرنے کی مہارت رکھتا ہو اور اس سماعت کے اعتبار سے (بالفرض) میں اس کے حق میں فیصلہ کر دوں، تو جس شخص کو میں اس کے بھائی کے حق میں سے (خلافِ حقیقت) کچھ دے دوں تو (وہ چیز اس کے لئے جائز نہیں ہے بلکہ اسے سمجھنا چاہئے کہ) میں اسے آگ کا ایک ٹکڑا دے رہا ہوں، (صحیح مسلم، رقم الحدیث: ۴۳۵۹)۔“

اب ہم اس تفصیلی اور مدلل بحث کے بعد آپ کے سوالات کا ترتیب وار جواب خلاصہ کلام کے طور پر دے رہے ہیں اس میں بعض امور کا تکرار ناگزیر ہے اس لئے اس سے طبیعت پر بار محسوس نہیں کیجئے گا۔

1 - سعودی عرب کا اعلان رویت مملکت سعودی عرب میں نافذ العمل ہے، دوسرے ممالک ان کی رویت کا تحقیقی جائزہ لے کر کہ آیا ان کا فیصلہ شرعی قواعد و ضوابط کے

مطابق ان کے لئے قابل قبول ہے یا نہیں، ان کے فیصلہ کو قبول یا رد کر سکتے ہیں۔

2- آیزروئٹری کی وہ معلومات جو بدیہی ہیں، ان سے رویت ہلال میں استفادہ ممکن ہے۔ اگر چاند افق پر موجود ہو اور چاند نظر نہ آئے تو فیصلہ حساب پر نہیں بلکہ رویت پر ہوگا۔ تاہم چاند افق پر موجود نہ ہو اور رویت کی شہادت آجائے تو اس پر دقت نظر غور کرنا چاہئے، کیونکہ اس صورت میں آنکھیں بند کر کے شہادت قبول کرنے سے امت مسلمہ کی جگہ ہنسائی ہوتی ہے۔ پاکستان کی رویت ہلال کمیٹی اس شہادت کو قبول نہیں کرتی جو واقع کے خلاف ہو، یعنی چاند افق پر موجود ہی نہ ہو اور رویت کی شہادت آجائے تو اس شہادت کو قاضی کے شرح صدر کے منافی سمجھ کر تسلیم نہیں کیا جاتا، کیونکہ کوئی بھی شہادت علی الاطلاق حجت لازمہ و ملزمہ نہیں ہوتی۔ چاند کا نظر آنا اگر بہت مشکل ہو لیکن موجود ہو تو اس وقت شہادتوں پر فنی قواعد کی روشنی میں بھرپور جرح سے یہ طے کیا جاتا ہے کہ آیا واقعی دعویٰ کرنے والے نے چاند دیکھا ہے یا اس کو سہوا ہوا ہے (سہو کی نظیریں آٹا صحابہ میں موجود ہیں)، اگر یہ ثابت ہو جائے کہ اس نے چاند دیکھا ہے تو اس کو پھر تسلیم کیا جاتا ہے ورنہ نہیں۔ سوال کے دوسرے حصے کے بارے میں اتنا کہنا کافی ہے کہ اگر پہلے سوال کا جواب معلوم ہو تو اس سے فائدہ اٹھا کر نہ تو اس مسلمان ملک کے ساتھ الجھے، نہ ہی ان کا فیصلہ اپنے اوپر لا کر نا ضروری ہے۔

3- یہ تجویز ہرگز قابل قبول نہیں ہے، کیونکہ شرعاً رات غروب آفتاب سے شروع ہوتی ہے، اس لئے جو چاند غروب آفتاب سے پہلے دیکھے وہ معتبر نہیں۔ دوسری بات یہ ہے کہ چاند کے نظر آنے کے لئے Birth Of Moon کافی نہیں ہوتا بلکہ اس کی اتنی عمر ہونی چاہئے جس سے یہ نظر آنے کے قابل (Visible) ہو جائے۔ پس

رات کے 12 بجے Birth Of Moon پر چاند کے نیم کا فیصلہ ہونے لگے تو اس سے اصل رویت سے یقیناً ایک دن کا فرق پڑ جائے گا کیونکہ ماہرین فن کے نزدیک چاند کو نظر آنے کے لئے تقریباً 17 گھنٹے کی عمر درکار ہوتی ہے جبکہ غروب آفتاب اور رات کے 12 بجے میں اوسطاً 6 گھنٹے کا فاصل ہوتا ہے۔ اس طرح 17 اور 6 گھنٹے مل کر 23 بن جاتے ہیں جو کہ تقریباً ایک دن کے برابر ہے۔ امت کا اتحاد بہت ضروری ہے، لیکن جب خلافِ حقیقت امر پر اتحاد ممکن ہی نہیں تو ایسے اتحاد کی کوشش مزید انتشار کا باعث ہوگا۔ جہاں تک مذکورہ موقف کا دوسرا دعویٰ ہے تو اس کے بارے میں حدیث شریف میں ہے:

صوموا الرؤية وافطروا الرؤية فان غم عليكم فاكملوا عدة شعبان
ثلثين

یعنی چاند دیکھ کر روزہ رکھو اور چاند دیکھ کر افطار کرو اور اگر آپ کے سامنے آڑ (غم) ہو جائے تو پھر شعبان کے تیس دن پورے کرو۔ اب آپ ﷺ کے دور میں علم فلکیات و موسمیات میں انسان کے پاس وہ علم، تجربہ، مشاہدہ اور آلات نہیں تھے جو آج دستیاب ہیں، لہذا یہ ادعاء بالکل باطل ہے کہ حدیث شریف میں ”رویت“ علم کے معنی میں ہے، جبکہ آج کل کے حالات میں چاند کے علم میں ”غَم“ ممکن نہیں۔ کیونکہ اب چاند کا ایک سیکنڈ کی غلطی کے بغیر ٹھیک ٹھیک (Accurate) حساب مرتب ہو چکا ہے، لیکن ہم جدید علوم، تجربہ، مشاہدے اور آلات کی مدد سے منشاء کتاب و سنت کو صحت کے اعلیٰ معیار پر حاصل کرنے کی کوشش تو کر سکتے ہیں، لیکن اسے باطل کرنے کی جسارت کا تصور بھی نہیں کر سکتے۔ لہذا یہ قطعی طور پر طے ہے کہ رویت سے مراد ”رویت علمی“ نہیں، بلکہ ”رویت بصری“ ہے، کیونکہ اصول فقہ کا مسلمہ قاعدہ ہے کہ

جب تک کسی لفظ کے معنی حقیقی متروک یا معذرت نہ ہوں، تو حقیقت پر ہی عمل ہوگا اور الحمد للہ! حدیث مبارک..... صومو الرؤینہ و افطرو الرؤینہ..... میں رویت کا حقیقی معنی قرنِ اوّل سے آج تک معمول بہ بھی ہے، قابلِ عمل بھی ہے اور اس پر عمل کرنے میں کوئی تعذر بھی نہیں، لہذا معنی حقیقی سے عدول کا قطعاً کوئی جواز نہیں ہے۔ اس لئے ثبوت رویت کے لئے قضاء شرعی کا مدار رویت عینی پر ہی ہوگا۔

اگلے سوال کا جواب بھی اس میں آگیا کہ صرف چاند کی پیدائش یا سورج غروب ہونے کے وقت چاند کا وجود فیصلہ کن نہیں بلکہ چاند کی رویت ضروری امر ہے۔ ہماری معلومات کے مطابق کسی مشہور محقق نے رویت ہلال کا یہ مفہوم نہیں لیا جس کا اس سوال میں ذکر ہے، امت کے اتحاد پر پہلے بات ہو چکی ہے۔ امت مسلمہ کا اتحاد غیر منطقی بنیادوں پر ممکن ہی نہیں اس لئے اس کی کوشش فضول اور تضییعِ اوقات کا باعث ہے۔

ہم ایک اسلامی ملک کے شہری تو ہیں لیکن سعودی اتھارٹیز اور اداروں کے سامنے ہماری جانب سے بعض مسائل اٹھانے میں کچھ دشواریاں حائل ہیں، حکومتی سطح پر بعض مصلحتیں بھی رکاوٹ بن جاتی ہیں، سفارتی حساسیت (Diplomatic Sensitivity) اور تیل پیدا کرنے والے اسلامی ممالک کا اپنی وافر دولت پر زعم بھی ایک وجہ بے اعتنائی ہے۔ لیکن آپ مغرب میں ہیں، مغرب سے اٹھنے والی آواز پر وہ کان ضرور دھرتے ہیں کیونکہ ان کی سلطنت و اقتدار کی بقاء ان کی مرہونِ منت ہے۔ لہذا آپ علماء اور ماہرینِ فلکیات کا ایک وفد مرتب کر کے پہلے جنوبی ایشیاء کے مسلمانوں کے ثقہ علماء، میں اس مسئلے پر اجماع کلی یا اکثری (Consensus)، جیسا بھی حالات کے تحت ممکن ہو، پیدا کرنے کی کوشش کریں، پھر دیگر ممالک ایشیاء،

افریقہ و عالم عرب سے آئے ہوئے مسلمانوں کو اس میں شریک کریں۔ اس کے بعد ایک وفد ترتیب دے کر سعودی سفیر سے ملاقات کر کے انہیں قائل کرنے کی کوشش کریں اور ان کے توسط سے اس مسئلے پر اپنے افکار و خیالات سے سعودی وزارت خارجہ و وزارت اوقاف و مذہبی امور تک پہنچائیں اور آخری مرحلے میں سعودی علماء، ماہرین فلکیات موسمیات اور سیاسی قیادت سے براہ راست مذاکرات کریں۔ یہ تمام عمل بلاشبہ بڑا صبر آزما اور جہد مسلسل و سعی پیہم کا متقاضی ہے، لیکن مجھے امید ہے کہ بالآخر یہ ثمر آور اور نتیجہ خیز ثابت ہوگا۔ مرکزی رویت ہلال کمیٹی پاکستان اور زونل رویت ہلال کمیٹیوں میں تمام مکاتب فکر کے علماء شامل ہیں اور پورا ملک اس کے فیصلے کو تسلیم کرتا ہے، آپ بھی ایسی کمیٹی تشکیل دے سکتے ہیں۔

عید الفطر خوشی اور شکر کا دن ہے

عید کا تاریخی پس منظر، عظمت اور فلسفہ

روح کی لطافت، قلب کے تزکیہ، بدن و لباس کی طہارت اور مجموعی شخصیت کی نفاست کے ساتھ بصد عجز و انکسار و بغایت خشوع و خضوع تمام مسلمانوں کا اسلامی اتحاد و اخوت کے جذبے سے سرشار ہو کر اللہ رب العزت کی بارگاہ میں سجدہ بندگی اور نذرانہ شکر بجالانے کا نام عید ہے۔

لفظ عید کے معنی اور وجہ تسمیہ

عید کا لفظ عود سے ماخوذ ہے جس کے معنی لوٹنا ہے۔ چونکہ یہ دن مسلمانوں پر بار بار لوٹ کر آتا ہے، اس لئے اس کو عید کہتے ہیں (بحوالہ لسان العرب مصنف علامہ ابن منظور افریقی) ابن العربی نے کہا کہ عید کو ”معيد“ اس لئے کہتے ہیں کہ یہ دن ہر سال مسرت کے ایک نئے تصور کے ساتھ لوٹ کر آتا ہے۔ علامہ شامی نے لکھا ہے کہ مسرت

اور خوشی کے دن کو عید، نیک شگون کے طور پر کہا جاتا ہے تاکہ یہ دن ہماری زندگی میں بار بار لوٹ کر آئے، جس طرح ”قافلہ“ کے معنی ہیں ”لوٹ کر آنے والا“ اہل عرب قافلہ کو بھی نیک شگون کے طور پر قافلہ کہتے ہیں، کو یا اس کے پیچھے یہ آرزو اور تمنا کا فرما ہوتی ہے کہ جس مقصد کے لئے جا رہا ہے، اس میں کامیاب و کامران ہو کر عافیت اور سلامتی کے ساتھ اپنی منزل پر واپس آ جائے۔ چونکہ رب تبارک و تعالیٰ اس دن اپنے مقبول اور عبادت گزار بندوں پر اپنی ان گنت نعمتیں اور برکتیں لوٹاتا ہے اس لئے اسے عید کہتے ہیں۔

عید، انسانی فطرت کا تقاضہ

سال میں چند ایام جشن، تہوار اور عید کے طور پر دنیا کی تمام اقوام و ملل اور مذاہب میں منائے جاتے ہیں۔ یہ الگ بات ہے کہ ہر قوم، مذہب و ملت کے لوگ اپنے ایام عید کو اپنے اپنے عقائد، تصورات، روایات اور ثقافتی اقدار کے مطابق مناتے ہیں، لیکن اس سے یہ حقیقت ضرور واضح ہوتی ہے کہ تصور عید انسانی فطرت کا تقاضہ اور انسانیت کی ایک قدر مشترک ہے۔ مسلمان قوم چونکہ اپنی فطرت، عقائد و نظریات اور ملی اقدار کے لحاظ سے دنیا کی تمام اقوام سے منفرد و ممتاز ہے۔ اس لئے اس کا عید منانے کا انداز بھی سب سے نرالا ہے، بقول علامہ اقبالؒ

اپنی ملت پر قیاس اقوام مغرب سے نہ کر

خاص ہے ترکیب میں قومِ رسولِ ہاشمی

اور اقوام کی عید محافل ناؤ نوش و رقص و سرود پیا کرنے، دنیا کی رنگینیوں اور رعنائیوں میں کھوجانے، مادر پدر آزاد ہو کر بد مستیوں میں ڈوب جانے، تمام اخلاقی اقدار کو تہ وینے، نفسانی خواہشات اور سفلی جذبات کو فروغ دینے اور ”آج یا پھر کبھی نہیں“

کے مصداق ہو جس نفس کا اسیر بن جانے کا نام ہے۔ اس کے برعکس اسلام میں روح کی لطافت، قلب کے تزکیے بدن و لباس کی طہارت اور مجموعی شخصیت کی نفاست کے ساتھ بھدبھد و انکسار و خشوع و خضوع تمام مسلمانوں کے اسلامی اتحاد و اخوت کے جذبے سے سرشار ہو کر اللہ رب العزت کی بارگاہ میں سجدہ بندگی اور نذرانہ شکر بجالانے کا نام عید ہے۔

قرآن مجید میں ذکر عید

قرآن مجید میں سورہ مائدہ آیت: ۱۱۳ میں حضرت عیسیٰ علیہ السلام کی ایک دعاء کے حوالے سے عید کا ذکر موجود ہے۔ ارشاد باری تعالیٰ ہے:

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ ج وَارْزُقْنَا وَأَنْتَ خَيْرُ الرَّازِقِينَ ۝
 ”عیسیٰ ابن مریم (علیہ السلام) نے عرض کیا کہ اے اللہ! ہمارے پروردگار! ہم پر آسمان سے کھانے کا ایک خوان اتار دے (اور اس طرح اس کے اترنے کا دن) ہمارے لئے اور ہمارے انگلوں، پچھلوں کے لئے (بطور) عید (یا دگار) قرار پائے اور تیری طرف سے ایک نشانی ہو اور ہمیں رزق عطا فرما اور تو بہترین رزق عطا فرمانے والا ہے۔“

اس سے اگلی آیت میں ارشاد خداوندی ہے:

قَالَ اللَّهُ إِنِّي مُنَزِّلُهَا عَلَيْكُمْ ج فَمَنْ يَكْفُرْ بَعْدَ مِّنْكُمْ فَأِنِّي أَهْلِبُهَا عَذَابًا لَا يُرَىٰ ۝
 ”اللہ نے فرمایا کہ میں یہ (خوان) تم پر اتارتا ہوں مگر اس کے بعد تم میں سے جو کفر کرے تو میں اسے ایسا عذاب دوں گا جو سارے جہانوں میں اور کسی کو نہ دیا ہو۔“

”اللہ نے فرمایا کہ میں یہ (خوان) تم پر اتارتا ہوں مگر اس کے بعد تم میں سے جو کفر کرے تو میں اسے ایسا عذاب دوں گا جو سارے جہانوں میں اور کسی کو نہ دیا ہو۔“

رہا یہ سوال کہ دعائے عیسیٰ علیہ السلام کے نتیجے میں ان کی قوم پر یہ خوان اتر آیا نہیں، قرآن نے اس سلسلے میں سکوت اختیار فرمایا ہے، البتہ تفاسیر میں دونوں طرح کی روایات موجود ہیں۔ ہمارے زیر بحث موضوع سے جو بات متعلق ہے وہ یہ ہے کسی قوم کے مسرت کے دن کا قرآن نے عید کے عنوان سے ذکر کیا ہے اور جو دن کسی قوم کے لئے اللہ کی کسی خصوصی نعمت کے نزول کا دن ہو، وہ اس دن کو اپنا یوم عید کہہ سکتی ہے۔

عید میلادِ مصطفیٰ کا ثبوت ایک لطیف پیرائے میں

مفسر قرآن مولانا سید محمد نعیم الدین مراد آبادی نے قرآن مجید کے اپنے تفسیری حاشیے ”خزان العرفان“ میں اس مقام پر ایک لطیف نکتہ آفرینی کی ہے۔ وہ یہ کہ جب اللہ کی خصوصی نعمت کے نزول کا دن عید قرار پا سکتا ہے اور قرآن ایک طرح سے اس کی توثیق کر رہا ہے تو اگر امت محمدیہ ﷺ اللہ کی نعمتِ عظمیٰ محمد ﷺ کی ولادت باسعادت کے دن کو ایک عید کے طور پر منائے تو اس میں کوئی مضائقہ نہیں ہونا چاہئے۔

اسلام میں عید کا آغاز

خالص اسلامی فکر اور دینی مزاج کے مطابق اسلامی تمدن، معاشرت اور اجتماعی زندگی کا آغاز ہجرت کے بعد مدینہ منورہ میں ہوا۔ چنانچہ رسول اللہ ﷺ کی مدنی زندگی کے ابتدائی دور میں عیدین کا مبارک سلسلہ شروع ہو گیا تھا جس کا تذکرہ سنن ابی داؤد کی مندرجہ ذیل حدیث میں ملتا ہے۔ ”حضرت انس رضی اللہ عنہ سے روایت ہے کہ اہل مدینہ دو دن بطور تہوار منایا کرتے تھے جن میں وہ کھیل تماشے کیا کرتے تھے۔ رسول اللہ ﷺ نے ان سے پوچھا ”یہ دو دن جو تم مناتے ہو، ان کی حقیقت اور حیثیت کیا ہے؟“ (یعنی ان تہواروں کی اصلیت اور تاریخی پس منظر کیا ہے؟) انہوں نے عرض کیا کہ ہم عہد جاہلیت میں (یعنی

اسلام سے پہلے) یہ تہوار اسی طرح منایا کرتے تھے، رسول اللہ ﷺ نے فرمایا ”اللہ تعالیٰ نے تمہارے ان دونوں تہواروں کے بدلے میں تمہارے لئے ان سے بہتر دو دن مقرر فرمادیئے ہیں، یوم (عید) الاضحیٰ اور یوم (عید) الفطر۔“

غالباً وہ تہوار جو اہل بدینہ اسلام سے پہلے عہد جاہلیت میں عید کے طور پر منایا کرتے تھے وہ ”نوروز“ اور ”مہر جان“ کے ایام تھے۔ رسول اللہ ﷺ نے یہ تہوار منانے سے منع فرمادیا اور فرمایا کہ اللہ تعالیٰ نے ان کے بدلے میں اپنے خصوصی انعام و اکرام کے طور پر عید الفطر اور عید الاضحیٰ کے مبارک ایام مسلمانوں کو عطا فرمائے ہیں۔

عید کے ایام کو مقرر کرنے کی حکمت

یہاں فطری طور پر یہ سوال پیدا ہوتا ہے کہ رسول اللہ ﷺ نے ایسا کیوں نہیں کر دیا کہ نوروز اور مہر جان کے انہی تہواروں کی اصلاح فرمادیتے اور ان میں جو رسوم شرعی اعتبار سے منکرات کے زمرے میں آسکتی تھیں، ان کی ممانعت فرمادیتے اور اظہارِ مسرت کی جو جائز صورتیں تھیں وہ اختیار کرنے کی اجازت دے دیتے۔

اس کا جواب یہ ہے کہ اس میں اللہ کی حکمت کا رفرما تھی۔ دراصل ہر چیز کا ایک مزاج اور پس منظر ہوتا ہے۔ آپ ﷺ لاکھ کوشش کریں کسی چیز کو اس کے تخلیقی مزاج اور تاریخی پس منظر سے جدا نہیں کر سکتے، لہذا جس چیز کی اساس کسی شر پر رکھی گئی ہو اس کی کانٹ چھانٹ اور بناؤ سنگھار سے کوئی خیر پر مبنی نتیجہ برآمد نہیں ہو سکتا اور اسلام تو آیا ہی اس لئے ہے کہ کفر اور بدی کے اثرات کو مٹایا جائے۔ معلوم ہوا کہ اسلامی معتقدات اور خالص دینی فکر اور شرعی مزاج کا تقاضہ یہ تھا کہ مسلمانوں کا تعلق تمام جاہلی رسوم اور کافرانہ شعائر سے یکسر ختم کر دیا جائے تاکہ عہد جاہلیت کی تمام علامات سے کٹ کر ان میں صحیح دینی فکر پیدا ہو سکے۔

چونکہ اسلام دینِ فطرت ہے اس لئے اس نے جہاں اپنے ماننے والوں کو لادینی نظریات سے محفوظ رکھا وہاں ان کے صحیح جبلی اور فطری تقاضوں کی آبیاری بھی کی، عید منانا انسانی فطرت کا تقاضہ تھا لہذا مسلمانوں کو ایک کے بجائے عیدین کی دہری نعمت عطا فرمائی۔

یومِ عید کے مستحبات

عید کے دن یہ امور مستحب ہیں:

☆ حجامت بنوانا ☆ ناخن تراشنا ☆ غسل کرنا ☆ مسواک کرنا ☆ خوشبو لگانا
☆ اچھے صاف ستھرے یا دستیاب ہوں تو نئے کپڑے پہننا ☆ صبح کی نماز مسجد میں پڑھ کر عید گاہ چلے جانا۔

عید گاہ جاتے وقت راستہ تبدیل کرنا

سنت یہ ہے کہ جس راستے سے عید گاہ جائے، نماز پڑھ کر اس راستے کے بجائے دوسرے راستے سے گھر واپس جائے۔ بخاری شریف میں حدیث ہے:

”حضرت جابر رضی اللہ عنہ بیان کرتے ہیں کہ عید کے دن نبی اکرم ﷺ (عید گاہ آتے جاتے میں) راستہ تبدیل کرتے تھے۔“

اس کی متعدد حکمتیں ہو سکتی ہیں جن میں سے چند یہ ہیں: دونوں راستے نمازی کی عبادت اور ذکر پر کواہی دیں، دونوں راستوں پر اسلامی شعار کا اظہار ہو اور دونوں راستوں پر بے نمازیوں اور اللہ کی عبادت سے غافل رہنے والوں کو اپنے عمل سے یاد خدا کی طرف مائل کیا جائے۔

ون وے ٹریفک کا نظریہ

اس کی ایک حکمت یہ بھی ہو سکتی ہے کہ ایک راستے سے جانے اور دوسرے راستے سے

واپس آنے سے آنے جانے والوں کے لئے سہولت ہو، اثر و ہام اور بھيڑ میں کمی واقع ہو اور گزرگاہ تنگ نہ ہو۔ ہم بجا طور پر دنیا والوں کے سامنے یہ دعویٰ کر سکتے ہیں کہ اللہ کے پیارے رسول ﷺ نے جدید تمدن، معاشرت اور شہری زندگی کے مسائل کو اپنی تعلیمات کے ذریعے نہایت سہل انداز میں حل فرمایا ہے اور یہ کہ One Way Traffic کے اصولوں کے بانی ہمارے پیارے نبی ﷺ ہیں۔

عید نہ منانا

قوموں کی زندگی میں ایسے، حوادث اور مصائب پیش آتے رہتے ہیں اور بد قسمتی سے گزشتہ برسوں سے اس طرح کے المناک واقعات ہماری روزمرہ زندگی کا ایک معمول بن چکے ہیں۔ ایسے حوادث کے پیش نظر اکثر اوقات بعض افراد یا حلقوں کی جانب سے یہ سننے میں آتا ہے کہ اس سال ہم عید نہیں منائیں گے۔ اس طرح کے بیانات کے پیچھے یقیناً نیک نیتی، حب الوطنی، اخوت اسلامی اور انسانیت دوستی کا جذبہ کارفرما ہوتا ہوگا، لیکن سوال یہ ہے کہ عید نہ منانے کا مطلب کیا ہے؟ یہ کوئی جشن یا تہوار تو ہے نہیں، یہ تو عبادت اور سنتِ مصطفیٰ ﷺ ہے، اخوت اسلامی اور اتحاد امت کا مظاہرہ ہے، جمعیتِ قومِ مسلم کا ایک حسین منظر ہے، اللہ کی بارگاہ میں دوگانہ نماز عید کی ادائیگی کا نام ہے۔ شرافت، متانت اور نفاست ایسی انسانی خصوصیات کا مظہر ہے۔ ان میں سے کوئی چیز اور کوئی بات ایسی نہیں جو عسرویسر اور رنج و راحت ہر حال میں منائے جانے کے قابل نہ ہو۔ باقی رہا ہولعب میں مشغولیت، رقص و سرود کی محافل برپا کرنا، ناؤ نوش اور محرماتِ شرعیہ کا ارتکاب اور ہوسِ نفس کی تسکین کے سامان بہم پہنچانا، یہ ایسے امور ہیں جن کا اسلامی تصور عید سے کوئی تعلق نہیں ہے اور جو ایک مسلمان کو نہ صرف عید کے مقدس موقع پر بلکہ زندگی کے ماہ و سال کے ہر لمحہ و لحظہ میں ہمیشہ کے لئے

چھوڑ دینے چاہئیں بلکہ ان محرمات و منکراتِ شرعیہ کو چھوڑنا ہی ایک مومنِ کامل کی حقیقی عید ہے اور ایسی عید اللہ تعالیٰ ہر بندہٴ مومن کو نصیب فرمائے۔

﴿☆.....☆.....☆☆☆.....☆.....☆﴾



﴿کتابُ الحج﴾
قرض لے کر حج کرنا

سوال :

اگر کوئی مسلمان (مرد یا عورت) عمرہ یا حج کرنا چاہتا ہے، لیکن اس کے پاس اس کے سفر کے اخراجات پورے کرنے کے لیے مکمل رقم نہیں ہے، جبکہ وہ عمرہ / حج کرنے کی استطاعت رکھتا ہے، تو کیا وہ بغیر کسی سود وغیرہ کے قرض رقم حاصل کر کے کسی ادارے یا وسیلے سے وقتی طور پر عمرہ یا حج ادا کر سکتا ہے اور عمرہ / حج کی ادائیگی کے بعد یکمشت یا اقساط میں وہ لیا ہوا قرض ادا کر سکتا ہے، (عبد المعید خان، فیڈرل بی ایریا، کراچی)۔

جواب :

حج کی شرائط و جوب میں سے ایک استطاعت ہے، اسے فتاویٰ عالمگیری نے ان کلمات سے تعبیر کیا ہے:

وَمِنْهَا الزَّادُ وَالرَّاحِلَةُ

اور ان (شرائط و جوب) میں سے ایک زادِ راہ اور سواری پر قدرت ہے۔
اس کی مزید تشریح ان الفاظ میں کی گئی ہے:

و تفسیر ملک الزاد والراحلة ان يكون له مال فاضل عن حاجته وهو ماسوى مسكنه ولبسه و خلعہ واثاث بيته و ما يبلغه الى مكة ذاهبا و جاثيا راكبا لا ماشيا و سوى ما يقضى به ديونه و يمسك لنفقة عياله و مرمة مسكنه و نحوه الى وقت انصرافه، كذا فى محيط السرخسى۔

”اور زادِ راہ اور سواری کا مالک ہونے کی تفسیر یہ ہے کہ اس کے پاس حاجت (اصلیہ) سے زیادہ مال ہو، یعنی رہائش گاہ، لباس، خدام (اگر ہوں)، گھر کے ساز و سامان سے

زائد اتنا مال جو اسے سواری پر نہ کہ پیدل مکہ تک آنے جانے کے لیے کافی ہو اور گھر واپسی تک قرض کی ادائیگی (اگر کوئی ہو) اہل و عیال کے نان نفقہ اور مکان کی مرمت کی ضروریات سے بھی فاضل ہو، محیط سرحسی میں اس طرح ہے، (عالمگیری جلد نمبر ۱ صفحہ ۲۱۷-۲۱۸)۔

لہذا کوئی مسلمان اس امر کا مکلف نہیں ہے کہ قرض لے کر فریضہ حج ادا کرے اور اگر اس کے پاس حاجاتِ اصلیہ سے فاضل اتنا مال نہیں ہے کہ مصارفِ سفر حج برداشت کر سکے تو شرعاً اس پر حج فرض نہیں ہے لیکن اگر کوئی مسلمان ”صاحب استطاعت“ نہ ہونے کے باوجود قرض لے کر یا کسی بھی طریقے سے حج ادا کر لیتا ہے تو اس کا فریضہ حج یعنی ”حجۃ الاسلام“ ادا ہو جائے گا۔ فتاویٰ عالمگیری ۱/۲۱۷ پر ہے:

الفقیر اذا حج ماشیا ثم ایسر لا حج علیہ حکنا فی فتاویٰ قاضی خان۔
 ”فقیر نے جب پیدل حج کر لیا ہو، پھر مالدار ہو جائے تو اب اس پر (دوبارہ) حج کی ادائیگی فرض نہیں ہے۔“ فتاویٰ شامی ۳/۶۶ مطبوعہ ”دار احیاء التراث العربی“ بیروت میں ہے:

تنیہ الفقیر الا فاقی اذا وصل الی میقات فهو کالمکی۔

تنبیہ: فقیر آفاقی (یعنی جو حدودِ میقات حج سے باہر کارہنے والا ہے) جب میقات حج پر پہنچ جائے تو وہ مکی کی طرح ہے (یعنی اب اس کے لیے صرف سواری اور زادِ راہ کی استطاعت ہی شرط ہے)۔

در مختار میں ہے:

لولم یحج حتی اتلف مالہ وسعه ان یتقرض و یحج۔

”اگر (کسی شخص پر حج فرض ہو گیا تھا، لیکن) اس نے حج نہ کیا یہاں تک کہ اس کا مال

ضائع ہو گیا تو اس کے لیے اس امر کی گنجائش ہے کہ قرض لے کر حج کرے۔“
 اس پر علامہ شامی نے لکھا ہے کہ مختار یہ ہے کہ اس کا ظن غالب یہ ہو کہ وہ کوشش
 کر کے قرض ادا کر سکے گا تو قرض لے کر حج کرے۔“ (فتاویٰ شامی ۳/۴۰۳)
 آپ کے سوال میں تضاد ہے، ایک طرف تو آپ لکھتے ہیں کہ وہ حج و عمرہ کی
 استطاعت رکھتا ہے، دوسری جانب آپ لکھتے ہیں کہ اس کے پاس پوری رقم نہیں ہے
 تو اس لحاظ سے وہ صاحب استطاعت نہ ہوتا ہم اگر اس نے قرض لے کر حج ادا کر لیا
 تو اس کا فریضہ حج ادا ہو جائے گا، اسی طرح قرض لے کر عمرہ ادا کرنے میں بھی کوئی
 شرعی رکاوٹ نہیں ہے۔ یہ امر بھی ملحوظ رہے کہ استطاعت و جوہ حج کے لیے شرط
 ہے، جواز کے لیے شرط نہیں ہے۔

قرع اندازی کے ذریعے حج پر بھیجنا

سوال :

ایک مسئلہ معلوم کرنے کے لئے آپ کی خدمت میں حاضر ہوا ہوں۔ چند افراد فی کس
 1000 روپے جمع کر کے قرع اندازی کے ذریعے کسی ایک یا چند افراد کو حج کی
 سعادت کے لئے بھیجا جائے اور اس عمل کو ”حج ٹوکن اسکیم“ کا نام دیا جائے کیا
 شریعت مطہرہ کی روشنی میں یہ عمل جائز ہے۔ علمی تحقیقی جواب دے کر ہماری
 راہنمائی فرمائیں، (چوہدری خالد ستار..... نارتھ ناظم آباد۔ کراچی)۔

جواب :

اگر یہ لوگ یہ کام لاٹری کے طور پر نہیں بلکہ سعادت اور عبادت کے طور پر اور
 حصول اجر و ثواب کے لیے ایسا کریں۔ اور نیت یہ ہو کہ یہ رقم انہوں نے حج یا عمرہ کے
 لیے ہبہ کر دی ہے اور سب نے ایک شخص کو اپنا وکیل بنالیا ہے کہ وہ اس رقم کو اس نیک

مصرف پر صرف کرے۔ اور قریب اندازی کے ذریعے کسی ایسے شخص کو حج یا عمرے کے لئے دے دے جو خود اس کی استطاعت نہیں رکھتا، اور اگر کچھ ایسے صالح اور دیندار نادار لوگوں کے نام بھی اس قریب اندازی میں شامل کر دیں، جنہوں نے خود اس پول میں حصہ نہیں ڈالا یا ہر ایک پر ایک معین رقم لازم کرنے کے بجائے اس کی گنجائش اور استطاعت پر چھوڑ دیں تو یہ مزید حسن نیت کا مظہر ہوگا۔ یہ لاٹری سے مختلف چیز ہے۔ لاٹری میں تو ایک کو سب رقم مل جاتی ہے اور باقی لوگوں کے حصے میں خسر الدنیا والآخرۃ یعنی دنیا اور آخرت کا خسارہ رہ جاتا ہے۔ اور جس کو سب رقم مل جاتی ہے، گناہ سب کے ساتھ اس کے حصے میں بھی آتا ہے۔ جبکہ سوال میں مذکور صورت میں اجر آخرت بقدر حصہ سب کو ملے گا۔ اور یہ سعادت و عبادت حج جس خوش نصیب کے حصے میں بھی آئے اس کے اجر میں انشاء اللہ العزیز سب شریک ہوں گے۔

ایام حج میں اگر عورت کے مخصوص ایام شروع ہو جائیں؟

سوال : اگر ایام حج میں عورت کے ایام شروع ہو جائیں اور اس کی واپسی کا شیڈول پہلے سے طے ہو اور تاریخ روانگی کو مؤخر کرنا اس کے بس میں نہ ہو تو پھر طواف زیارت کس طرح ادا کرے گی، کیونکہ حیض و نفاس اور جنابت کی حالت میں حرم میں داخل ہونا منع ہے، (عائشہ..... اورنگی ٹاؤن۔ کراچی)

جواب : ہاں یہ درست ہے کہ حیض و نفاس اور جنابت کی حالت میں حرم میں داخل ہونا اور طواف کرنا منع ہے اور طواف زیارت حج کا رکن ہے اور فرض ہے۔ اور بارہ ذوالحجہ تک طواف زیارت کرنا ضروری ہے، اگر بارہ ذوالحجہ تک طواف زیارت نہ کیا تو تاخیر کی بناء پر دم لازم آئے گا، دم اس صورت میں لازم آئے گا کہ جب تاخیر کا سبب بندے کی اپنی کوتاہی یعنی ”تقصیر من جہت العباد“ ہو۔ اور اگر تاخیر میں بندے کی کوتاہی

کا کوئی دخل نہ ہو بلکہ قدرت کی طرف سے ہو تو دم لازم نہیں آئے گا، جیسے عورت کے لئے حیض کا شروع ہو جانا۔ طواف زیارت ادا کئے بغیر میاں بیوی ایک دوسرے کے لئے حلال نہیں ہوں گے۔ اگر عورت کا حیض ایام حج میں شروع ہو جائے اور واپسی کے طے شدہ فلائٹ شیڈول کی وجہ سے اس کی روانگی لازمی ہو اور اس میں رد و بدل کی گنجائش نہ ہو تو وہ حالت حیض میں طواف کر لے اور حرم میں ایک بُد نہ (اونٹ یا گائے) دے دے اس طرح وہ حلال ہو جائے گی اور امید ہے کہ عذرو مجبوری کی بناء پر اللہ تعالیٰ حالت حیض میں طواف زیارت کی تقصیر کو معاف فرمائے گا۔

احرام باندھتے وقت عورت اگر حالت حیض میں ہو تو کیا کرے؟

سوال : اپنے میقات سے احرام باندھتے وقت یا مکہ مکرمہ سے ۸/ ذوالحجہ کو حج کا احرام باندھتے وقت عورت حالت حیض میں ہو تو کیا کرے؟ (عائشہ، اورنگی ٹاؤن، کراچی)

جواب : عورت غسل کر کے احرام باندھ لے، نیت کر کے تلبیہ پڑھ لے تو وہ ”مُحْرَمہ“ ہو جائے گی، احرام کے لئے نفل نہیں پڑھے گی۔ باقی حالت حیض میں وہ حج کے تمام اعمال ادا کرے گی، تلبیہ، تسبیح، اذکار و درود بھی پڑھ سکتی ہے۔ قُوف عرفہ، قیام مزدلفہ و منی، رمی جمار اور قربانی وغیرہ تمام اعمال کرتی رہے گی، البتہ طواف، نماز اور تلاوت نہیں کرے گی۔

پانچ سال کے بچے کو عمرے پر لے جانا

سوال : پانچ سال کے بچے کو عمرے پر لے جانا کیسا ہے، کیا باقاعدہ احرام باندھنا پڑے گا، اگر اس کا حرام نہ باندھا تو کیا دم دینا پڑے گا؟ (کامران۔ دارالامان سوسائٹی)

جواب : صحیح مسلم میں حضرت ابن عباس رضی اللہ عنہما سے ایک روایت ہے کہ مقام روعاء میں ایک عورت نے اپنے بچے کو اٹھا کر پوچھا کہ یا رسول اللہ صلی اللہ علیہ وسلم! کیا اس کا بھی حج ہو جائے گا، آپ نے فرمایا: ہاں اور تم کو بھی اجر ملے گا۔ اس حدیث سے معلوم ہوتا ہے کہ بچے کا حج ہو جائے گا۔ لیکن ائمہ کرام کا اس پر اتفاق ہے کہ یہ نقلی حج ہوگا اور بالغ ہونے کے بعد بصورت استطاعت اس پر جو ”حجۃ الاسلام“ فرض ہوگا، یہ اس کا بدل نہیں ہے اور اس سے وہ ساقط نہیں ہوگا، نیز جنائیت پر بچے کے مال میں سے دم بھی نہیں ہوگا۔ پانچ سال کا بچہ مکلف نہیں ہے، نہ اس پر احرام لازم ہے اور نہ ترک احرام سے کوئی دم۔

آخری عشرے میں عمرے کی ادائیگی اور ابتداء شوال میں واپسی

سوال : بھائی آخری عشرے میں عمرے پر جا رہے ہیں اور آٹھ شوال المکرم کو واپسی ہوگی، کیا اس طرح ان پر حج فرض ہو جائے گا۔ (نور الدین جنیدی۔ ایف بی ایریا)

جواب : شوال المکرم سے موسم حج شروع ہو جاتا ہے، اگر ان کے پاس پورے حج سیزن کے لئے مصارف ہیں اور موسم حج تک مزید قیام ممکن ہو سکتا ہے، قانون کی حدود میں رہتے ہوئے، تو ضرور حج کر کے واپس آئیں۔ لیکن اگر اس کے پاس ادائیگی حج کے لئے رقم نہیں ہے، یا اسے قانونی قیام کی اجازت مزید نہیں مل سکتی، اگر وہ مزید وہاں رہے گا تو خلاف قانون ٹھہرے گا، اسے جیل میں ڈالا جاسکتا ہے، جبری خروج کرایا جاسکتا ہے، اس کی عزت نفس مجروح ہو سکتی ہے، تو وہ معذور ہے، واپس چلا آئے۔ اسلام میں قرآن کا ارشاد ہے:

”اپنے ہاتھوں سے اپنے آپ کو ہلاکت میں نہ ڈالو“۔

عمرے کا احرام باندھا ہوا ہے فلائٹ پر سیٹ نہیں ملی

سوال : ایک شخص گھر سے عمرے کا احرام باندھ کر ایئر پورٹ گیا، وہاں جا کر جہاز پر سیٹ نہیں ملی، بورڈنگ کارڈ نہیں ملا اور احرام کھولنا پڑا تو اس پر کیا ہے۔؟ (نہال احمد۔ گلشن اقبال)

جواب : بہتر تو یہ ہے کہ وہ جہاز کی سیٹ ملنے تک حالت احرام میں رہے، گھر چلا آئے اور سیٹ کنفرم ہونے پر روانہ ہو جائے۔ اگر احرام کھول دیا تو اس پر دم واجب ہے۔ اور عازمین حج و عمرہ کے لئے مشورہ یہ ہے کہ وہ گھر سے غسل کر کے لباس احرام پہن کر چلے جائیں، جب سیٹ کنفرم ہو جائے اور بورڈنگ مل جائے تو دو رکعت نفل پڑھ لیں۔ اور جب فلائٹ روانہ ہو جائے تو نیت باندھ لیں اور تلبیہ پڑھ لیں، ورنہ بصورت دیگر واپس آ جائیں اور نارمل لباس پہن لیں، چونکہ وہ محرم نہیں ہوئے تھے، اس لئے ان پر کچھ واجب نہیں ہوگا۔



گلشن اسلام
WWW.NAFSEISLAM.COM

﴿کتاب الاضاحی﴾
(قربانی کے مسائل)

اگر ایام قربانی میں قربانی نہ کی ہو؟

سوال: ایسا مالدار شخص جس پر شرعاً قربانی واجب ہے اگر ایام قربانی میں قربانی نہ کر سکے تو کیا بعد میں کر سکتا ہے؟ (محمد عرفان المانی۔ پاکستان چوک، کراچی)

جواب: قربانی ان عبادات میں سے ہے جن کے لئے شریعت نے دن مقرر کر رکھے ہیں جیسے حج کا رکین اعظم وقف عرفہ صرف ۹ رذوالحجہ ہی کو ہو سکتا ہے، اسی طرح قربانی کے لئے ۱۰ رذوالحجہ کی صبح صادق سے ۱۲ رذوالحجہ کے غروب آفتاب تک کا وقت مقرر ہے، جہاں نماز عید ہوتی ہے وہاں ۱۰ رذوالحجہ کو نماز عید سے قبل قربانی ادا نہیں ہوگی، ۱۰-۱۱ اور ۱۲ کی درمیانی راتوں میں قربانی کی تو واجب ادا ہو جائے گا لیکن رات کو ذبح کرنا مکروہ ہے۔ ۱۰ رذوالحجہ سے پہلے اور ۱۲ رذوالحجہ کے بعد قربانی کی تو ادا نہیں ہوگی اور صاحب نصاب کے ذمے سے واجب ساقط نہیں ہوگا۔ تاہم اگر کسی نے بد قسمتی سے استطاعت کے باوجود ایام قربانی میں قربانی نہیں کی تو قربانی کے دن گزرنے کے بعد وہ رقم صدقہ کر دے، اگر کسی کے ذہن میں یہ خیال آئے کہ ایام قربانی میں کوئی شخص قربانی کرنے کے بجائے رقم صدقہ کر دے تو کیا قربانی کا اجر ملے گا؟ اس کا جواب یہ ہے کہ نہ تو قربانی کا اجر ملے گا اور نہ ہی قربانی کا واجب ساقط ہوگا۔ البتہ جس قدر رقم صدقہ کی ہے اس کا ثواب مل جائے گا اور واجب قربانی ترک کرنے کا گناہ ہوگا۔ رسول اللہ ﷺ کا ارشاد ہے:

”اُمّ المؤمنین حضرت عائشہ صدیقہ رضی اللہ عنہا بیان کرتی ہیں کہ رسول اللہ ﷺ نے فرمایا: ایام قربانی میں انسان کا کوئی بھی نیک عمل اللہ تعالیٰ کے نزدیک جانور کا خون بہانے (یعنی قربانی) سے زیادہ محبوب نہیں ہے اور یہ قربانی کا جانور قیامت کے دن (اللہ تعالیٰ کی بارگاہ میں) اپنے سینگوں، بالوں اور کھروں سمیت آئے گا اور یہ کہ ذبح

کے وقت (قربانی کے جانور کا بہنے والا) خون زمین پر گرنے سے پہلے اللہ تعالیٰ کی بارگاہ میں مرتبہ قبولیت کو پالیتا ہے، تو (اے مومنو!) خوش دلی سے قربانی کیا کرو۔
(مشکوٰۃ بحوالہ جامع ترمذی، سنن ابن ماجہ)

خصی جانور کی قربانی کا حکم

سوال: بعض حضرات کہتے ہیں کہ چونکہ عیب دار جانور کی قربانی شرعاً جائز نہیں ہے اور نہ جانور کا خصی ہونا ایک نقص اور عیب ہے لہذا خصی جانور کی قربانی جائز نہیں، اس بارے میں شرعی حکم بیان کیجئے؟ (سید عمیر الحسن برنی۔ دستگیر کالونی، کراچی)

جواب: بلاشبہ قربانی کے جانور کا عیب سے پاک ہونا شرعاً ضروری ہے اور عیب دار جانور کی قربانی جائز نہیں ہے۔ مثلاً جس کے تھن کٹے ہوئے ہوں، سینک جڑ سے ٹوٹے ہوئے ہوں، کان تہائی سے زائد کٹا ہوا ہو، لنگڑا ہو، کانا ہو وغیرہ۔ عیب سے مراد وہ عیب ہے جو تاجروں کے نزدیک عیب شمار ہوتا ہو اور قیمت میں کمی کا باعث ہو۔ خصی ہونا، تاجروں کے نزدیک عیب نہیں ہے بلکہ خصی جانور کی قیمت زیادہ ہوتی ہے اور سنت سے بھی خصی جانور کی قربانی ثابت ہے۔ سنن ابی داؤد میں حدیث ہے: ”حضرت جابر رضی اللہ عنہ بیان کرتے ہیں کہ قربانی کے دن رسول اللہ ﷺ نے دو خوبصورت سینگوں والے خصی مینڈھے ذبح فرمائے۔“ البتہ جو شخص افزائش نسل کے لئے حلال نہ جانور خریدنا چاہتا ہے تو اس کے نزدیک اس کا خصی ہونا ضرور عیب ہوگا۔

سات سے کم افراد گائے کی قربانی میں مساوی طور پر شریک ہو سکتے ہیں؟

سوال: کیا ایک گائے میں سات سے کم افراد شریک ہو کر قربانی کر سکتے ہیں اور یہ شرعاً جائز ہے؟ (حبیب الرحمن، آزاد کشمیر)

جواب: قربانی اصولی طور پر ”أراق الدم“ یعنی خون بہانے اور جانور کو عبادت کی

نیت سے اللہ کے نام پر قربان کرنے کا نام ہے، اور یہی قربانی دراصل عبادت ہے، اب "اراق الدم"، یعنی جانور کا خون بہانا جو درحقیقت اس کی جان تلف کرنا ہے، یہ ایک جان ایک اکائی (Unit) ہے۔ اور اس کی تجزی (یعنی اجزاء میں تقسیم) نہیں ہو سکتی، لیکن چونکہ شارع علیہ الصلوٰۃ والسلام نے گائے میں سات حصوں کی اجازت دے دی ہے اور شارع مختار ہیں، اس لئے استحساناً خلاف قیاس گائے کی قربانی سات افراد کی جانب سے جائز ہے بشرطیکہ سب کی نیت عبادت اور "تقرب الی اللہ" کی ہو۔ اور جب گائے یا اونٹ میں سات افراد کی شرکت مساویانہ طور پر جائز ہے تو سات سے کم افراد (مثلاً چھ پانچ چار تین دو) کی بطریق اولیٰ جائز ہے، بشرطیکہ سب کا حصہ مساوی ہو۔ البتہ سات سے زائد افراد (مثلاً آٹھ یا نو) کی ایک گائے میں شرکت جائز نہیں ہے۔ ایک آدمی اپنی طرف سے ایک مکمل گائے کی قربانی بھی دے سکتا ہے۔

حلال جانور کے ممنوع اجزاء

سوال : ایسا حلال جانور جسے شریعت کے مطابق ذبح کیا گیا ہو کیا اس کے بعض اجزاء ایسے بھی ہیں جنہیں کھانا شرعاً منع ہے، بعض لوگ بڑے شوق سے پکا کر کھاتے ہیں؟ (سید ذاکر شاہ، شکر ام)

جواب : شریعت کے مطابق ذبح کئے ہوئے حلال جانور کے مندرجہ ذیل اجزاء کھانا منع ہے۔ دم مسفوح (ذبح کے وقت بہنے والا خون) ذکر، گائے، بکری یعنی مادہ جانور کے پیشاب کی جگہ، خصیتین (کپورے)، دیر (پاخانے کی جگہ)، مثانہ، حرام مغز، اچھڑی اور آنتیں ان میں دم مسفوح حرام قطعی ہے اور باقی مکروہ ہیں۔

دم مسفوح سے کیا مراد ہے؟

سوال : اپنے سوال و جواب کے کالم میں آپ نے ”دم مسفوح“ لکھا ہے، اس سے کیا مراد ہے؟ (عبداللہ۔ اورنگی ٹاؤن، کراچی)

جواب : ”نَفْح“ اور ”نَسْفُوح“ کے معنی ہیں: ”خون یا آنسو بہانا“ اور ”دم مسفوح“ کے معنی ہیں: ”وہ خون جو جانور کی ذبح کے وقت تیزی سے بہہ کر نکلتا ہے“ یہ بہنے والا خون قرآن کی رو سے حرام قطعی ہے اور حرام ہونے کی بنا پر ناپاک بھی ہے۔ بعد میں ذبح شدہ جانور کی ہڈیوں اور گوشت پر جو خون لگا ہوتا ہے، اگر وہ جسم یا کپڑے پر لگ جائے تو وہ نجس اور حرام نہیں ہے، اس سے نماز پڑھ لی جائے تو جائز ہوگی۔ لیکن طبعی نفاست اور نماز کی تقدیس کا تقاضا یہ ہے کہ لباس معنوی اعتبار سے بھی پاک ہو اور ظاہری اعتبار سے بھی پاک صاف ہو، اللہ تعالیٰ کا ارشاد ہے: ”اے بنی آدم! ہر نماز کے وقت اپنا (لباس) زینت نہ پہن کر، (الاعراف: ۳۱)“ لہذا نماز کے لئے لباس صاف و شفاف کے ساتھ ساتھ باوقار بھی ہونا چاہئے۔

☆.....☆.....☆.....☆.....☆

WWW.NAFSEISLAM.COM

﴿کتاب النکاح﴾

کیا یہ نکاح جائز ہے؟

سوال : ایک شخص کی شادی اس کی تایا زاد بہن سے ہوئی ہے جبکہ لڑکی کی ماں اس کے والد محترم کی سگی بھانجی ہیں، کچھ دوستوں کا خیال ہے کہ کزن کی بیٹی ہونے کے ناطے وہ رشتے میں اس شخص کی بھتیجی ہوتی ہے، کیا یہ رشتہ جائز ہے (م۔ر۔، اسلام آباد)۔

جواب : صورتِ مسئلہ میں اگر اس شخص کا تایا محض رشتے کا یا دورِ پار کا تایا نہیں ہے بلکہ اس کے والد کا واقعی بھائی ہے تو اس کے والد کی بھانجی، تایا کی بھی بھانجی ہوگی اور دونوں کی آپس میں شادی جائز نہیں ہے کیونکہ ماموں کے ساتھ نکاح ناجائز ہے۔ باقی چچا زاد، ماموں زاد، پھوپھی زاد اور خالہ زاد بہن بھائیوں کا جب آپس میں براہِ راست نکاح جائز ہے تو اولادِ ذرا و اولاد کا بہ طریقِ اولیٰ جائز ہوگا بشرطیکہ کوئی اور حرمتِ نکاح کا سبب نہ ہو۔

غیر کتابیہ کافرہ عورت سے نکاح

سوال : حضرت محترم! سائل کو ایک شرعی مسئلہ کے سلسلے میں آپ کی رہنمائی درکار ہے مسئلہ یہ ہے کہ ایک عاقل و بالغ شخص جو کہ باہوش و حواس جانتے بوجھتے ایک غیر مسلم عورت جو کہ اہل کتاب میں بھی شمار نہ ہوتی ہو سے ایک غیر وطن میں وہاں کے قانون کے مطابق شادی کر لیتا ہے اور اس کے ساتھ رہتا ہے تو اس کے بارے میں کیا حکم ہے آیا وہ اسلام سے خارج ہو جاتا ہے، اس کے ساتھ میل جول رکھنا کیسا ہے جب کہ وہ اس حرکت کو گناہ نہ سمجھتا ہو، اور پاکستان میں والدین اور 2 بیویاں جو موجود حیات ہیں کے علم میں بھی یہ بات نہ لائے اور محض مالی منفعت حاصل کرنے کے لیے ایسا کرے تو از روئے شرع و سنت ایسے شخص کے بارے میں کیا حکم ہے؟

آپ حضرت سے درخواست ہے کہ جواب مرحمت فرما کر ممنون فرمائیں۔

(حافظ محمد شاہد شریف۔ جامع مسجد علیمیہ نارتھ ناظم آباد)

جواب: غیر کتابیہ (یعنی وہ کافرہ عورت جو یہودی یا نصرانی نہ ہو) کافرہ عورت سے نکاح قطعی حرام ہے، اللہ تعالیٰ کا ارشاد ہے:

وَلَا تَنْكِحُوا الْمُشْرِكَةَ حَتَّىٰ يُؤْمِنَ ط

”اور شرک کرنے والی عورتوں سے نکاح نہ کرو یہاں تک کہ وہ ایمان لے آئیں،“ (البقرہ: ۲۲۱)۔

شرعاً ایسا نکاح منعقد ہی نہیں ہوتا۔ اگر کوئی شخص ایسے نکاح کے بعد مشرک یا کافرہ عورت کے ساتھ ازدواجی زندگی گزار رہا ہے تو اس کی دو صورتیں ہیں اگر وہ اللہ تعالیٰ کے حرام کو حلال جان کر رہا ہے تو یہ صریح کفر ہے اور قرآن کا انکار ہے، اور اگر وہ اس فعلِ فتنہ کا ارتکاب اسے حرام سمجھتے ہوئے کر رہا ہے تو یہ صریح فسق و فجور ہے، گناہ اور زنا کی زندگی ہے اور گناہ کبیرہ ہے، ایسے شخص کو فوراً اللہ تعالیٰ سے توبہ کر کے اس معصیت کو ترک کر دینا چاہئے۔ بہر کیف دونوں صورتوں میں جب تک وہ توبہ نہ کرے، اس کے ساتھ میل جول رکھنا شرعاً منع ہے، اللہ تعالیٰ کا ارشاد ہے:

وَلَا تَرْكَبُوا إِلَى النَّارِ فَمَسَّكُمْ النَّارُ

اور ظالموں کی طرف میلان (قلب) نہ رکھو، ورنہ تمہیں (جہنم کی) آگ چھوئے گی، (ہود: ۱۱۳)

اس نکاح کے عدم جواز کا اس سے کوئی تعلق نہیں ہے کہ اس شخص کے نکاح میں پہلے سے ایک یا دو بیویاں موجود ہیں یا نہیں ایسے شخص کو اللہ تعالیٰ کے غضب اور عذاب سے ڈرنا چاہئے۔

دہن کا پاکی میں بٹھا کر لے جانا

سوال : کیا فرماتے ہیں مفتیانِ کرام اس مسئلہ کے بارے میں ہمارے علاقہ میں جب کسی کی بیٹی یا بہن کی شادی ہوتی ہے تو نکاح کے بعد اس کے والدین یا بھائی اپنی بیٹی یا بہن کو رخصت کرتے وقت مکمل طور پر باپردہ کر کے پاکی میں بٹھاتے ہیں اور پاکی کے اوپر بھی پردہ ڈالتے ہیں اور پھر انتہائی عزت و احترام کے ساتھ پاکی کو اٹھا کر دلہن کو شوہر کے گھر چھوڑ کر آتے ہیں۔ اس سے ان کا نظریہ یہ ہوتا ہے کہ ہماری بیٹی یا بہن نے اپنی زندگی کے بیس یا پچیس سال کم و بیش اپنے والدین کے گھر میں باعزت طور پر گزارے ہیں آج اس کے احباب باعزت طور پر اسے اپنے کندھوں پر اٹھا کر رخصت کر رہے ہیں یہ روایت ہمارے علاقہ میں برسوں سے چل رہی ہے۔

اب ہمارے علاقہ میں کچھ ایسے لوگ آئے ہیں جن کا تعلق تبلیغی جماعت سے ہے ان کا کہنا ہے کہ اس طرح لڑکی کو پاکی میں بٹھا کر رخصت کرنا شرعاً ناجائز اور حرام ہے اور یہ دلیل دیتے ہیں کہ قرآن و سنت میں اور حضور ﷺ کے زمانے میں ہیں سے بھی ثابت نہیں ہے۔ قرآن کریم کی روشنی میں فتویٰ صادر فرما کر تحریر فرمائیں کہ اس طریقے سے لڑکی کو پاکی میں بٹھا کر رخصتی کرنا شرعاً جائز ہے یا نہیں؟ (سردار کامران اقبال، نیریاں شریف، آزاد کشمیر)

جواب : نکاح کے بعد ماں باپ کے گھر سے دلہن کو شوہر کے گھر لے جاتے ہیں، اسے ہمارے ہاں عرف عام میں ”رخصتی“ کہتے ہیں۔ اسے پیدل بھی لے جاسکتے ہیں، گھوڑے یا کسی جانور پر سوار کر کے بھی لے جاسکتے ہیں، پاکی میں بٹھا کر بھی لے جاسکتے ہیں اور آج کل کار وغیرہ میں بٹھا کر لے جاتے ہیں، یہ سب طریقے درست ہیں، اور شرعاً ان میں کوئی قباحت نہیں ہے۔ بس صرف اتنا لازم ہے کہ ستر و حجاب شرعی کا اہتمام کیا جائے اور اس کا بدن کسی غیر محرم مرد سے مس نہ کرے۔ دلہن کو پاکی میں

بٹھا کر لے جانے کو حرام کہنا، جبکہ اس پاکلی کو مرد کندھوں پر اٹھائے ہوں، غلط ہے، کسی بات کو حرام قرار دینے کے لئے دلیل شرعی کی ضرورت ہوتی ہے، ہر ایک کو خود شارع نہیں بننا چاہئے۔ رسول اللہ ﷺ کے زمانے میں اگر پاکلی پر بٹھانا ثابت نہیں ہے تو کاروں پر بٹھا کر لے جانا کہاں سے ثابت ہے، کیا یہ بھی حرام ہو جائے گا۔
قرآن مجید میں ارشاد باری تعالیٰ ہے:

اتَّخِذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ وَالْمَسِيحَ ابْنَ مَرْيَمَ ج
وَمَا أُمُورٌ إِلَّا لِيَعْبُدُوا إِلَهًا وَاحِدًا ج لَا إِلَهَ إِلَّا هُوَ ط سُبْحَنَهُ عَمَّا
يُشْرِكُونَ ۝

”انہوں نے اللہ کو چھوڑ کر اپنے علماء اور راہبوں کو اپنا خدا بنالیا ہے اور مسیح ابن مریم کو بھی، حالانکہ انہیں فقط یہی حکم دیا گیا تھا کہ وہ صرف ایک خدا کی عبادت کریں، اس کے سوا کوئی عبادت کا مستحق نہیں ہے، وہ ان کے بنائے شریکوں سے پاک ہے (التوبہ: ۳۱)۔“

”حضرت عدی بن حاتم رضی اللہ عنہ بیان کرتے ہیں کہ میں نبی ﷺ کی خدمت میں حاضر ہوا، اس وقت میری گردن میں سونے کی صلیب تھی، آپ نے فرمایا: اے عدی! اس بت کو اتار پھینکو، میں نے آپ سے اس آیت کے متعلق پوچھا (یعنی سورہ توبہ کی آیت نمبر ۳۱)، آپ ﷺ نے فرمایا: وہ اپنے علماء کی عبادت تو نہیں کرتے تھے لیکن جب وہ کسی چیز کو حلال کر دیتے تو وہ اس کو حلال کہتے اور جب وہ کسی چیز کو حرام کر دیتے تو وہ اس کو حرام کہتے،

(سنن الترمذی، رقم الحدیث: ۳۰۹۵)۔“

اسی مفہوم پر مشتمل حضرت حذیفہ رضی اللہ عنہ سے ایک روایت تفسیر ”الجامع

لاحکام القرآن‘ میں امام قرطبی مالکی نے اسی آیت کے تحت درج کی ہے۔
 قرآن مجید کی مذکورہ آیت اور حدیث سے معلوم ہوا کہ کسی مذہبی پیشوا کو حلال و حرام کی اتھارٹی بنا دینا اور یہ درجہ دینا کہ وہ جس چیز کو حرام کہیں اسے بلا دلیل شرعی حرام مان لیا جائے اور جسے وہ حلال کہیں اس کو دلیل شرع کے خلاف حلال مان لیا جائے، تو یہ درجہ اُلُوہیت دینے کے مترادف ہے۔ علاوہ ازیں یہ مسلمہ فقہی اصول ہے کہ اشیاء میں اصل اباحت ہے اور جو شخص کسی چیز کی حرمت شرعی کا دعویدار ہو، اس پر لازم ہے کہ اس کے لئے شرعی دلیل پیش کرے۔ جو لوگ دلیل شرعی کے بغیر کسی چیز کو حرام قرار دیتے ہیں، انہیں اللہ کا خوف کرنا چاہئے۔

بھابھی اور چچی محرم نہیں

سوال : بھابھی اور چچی کے ساتھ ایک گھر میں رہنا، سلام و کلام کرنا یعنی ہاتھ ملانا، گاڑی میں ایک سیٹ پر سفر کرنا از روئے شریعت کیسا ہے؟ (سید ذاکر شاہ۔ شکر ام)

جواب : کوئی شخص اپنی بھابھی اور چچی کے لئے محرم نہیں بنتا سوائے اس کے کہ کوئی اور ایسا رشتہ ہو کہ وہ ان کا محرم بن جائے مثلاً چچی، خالہ بھی ہے یا بھابھی رضاعی بہن ہے، یا چچی کے ساتھ رضاعت کا رشتہ ہے یا چچی ساس بھی ہے وغیرہ، لہذا ایسی بھابھی اور چچی جن کے آپ کسی اور رشتے کے حوالے سے محرم نہیں بنتے ان کے ساتھ بے تکلف میل جول جائز نہیں ہے شرعاً وہ اجنبی عورت کے حکم میں ہیں، اگر مجبوری یا مشترکہ خاندانی نظام کے تحت کسی ایک مکان میں رہ رہے ہیں تب بھی ان کے ساتھ تنہا ایک کمرے میں نہ رہیں وہ خواتین اپنے دیور یا جیٹھ یا شوہر کے بھتیجے کے سامنے حجاب شرعی کے بغیر نہ آئیں نہ ہی ان کے ساتھ ہاتھ ملا کر سلام کریں، ایسا شخص مشترکہ گھر میں داخل ہو جہاں ایسی عورتیں بھی رہتی ہیں جن کے لئے وہ محرم نہیں ہے تو

وہ دروازہ کھٹکھٹائے اور اجازت لئے بغیر اندر نہ جائے اتنا موقع اپنی آمد کی اطلاع دینے کے بعد دے کہ وہ ضروری پردہ کر لیں البتہ زبانی سلام و کلام آج کل بلوائے عام کی وجہ سے ضرورتاً مباح ہے۔ لیکن ضابطہ شرعیہ یہی ہے کہ مرد غیر محرم عورت کو سلام نہ کرے مصافحہ تو بہت دور کی بات ہے۔

اور عورت کو بھی بلا ضرورت اجنبی شخص سے گفتگو کرنا پڑے تو لہجہ لوح دار، ملائم اور پرکشش نہ ہو بلکہ نسبتاً سخت ہو۔ گاڑی، ٹرین یا جہاز میں ایک ساتھ سفر کی نوبت آجائے تو بہتر یہ ہے کہ بھابھی اور چچی کے ساتھ نہ بیٹھے بلکہ انہیں کسی محرم کے ساتھ بٹھائے یا دوسری عورتوں کے ساتھ بٹھائے ویسے خواتین کے لئے محرم یا شوہر کی رفاقت کے بغیر 98 کلومیٹر سے زیادہ کا سفر شرعاً جائز نہیں ہے۔

بیوی کا شوہر سے یہ کہنا کہ میرا تم سے کوئی رشتہ نہیں

سوال : بیوی اگر شوہر سے یہ بولے کہ میرا تم سے کوئی رشتہ نہیں، اور کچھ دیر بعد راضی ہو جائے تو نکاح ٹوٹ تو نہیں جاتا۔ (طاہرہ، کراچی)

جواب : اس سے نکاح پر کوئی اثر نہیں پڑتا، نکاح بدستور قائم رہتا ہے۔

مسئلہ رضاعت

سوال : دو حقیقی بہنیں ہیں، ان کی دو بیٹیوں نے ایک دوسرے کی ماں کا دودھ پیا ہے۔ اس کے علاوہ ان دونوں حقیقی بہنوں کی اور اولاد بھی ہے۔ ان دو دودھ شریک بہنوں کے علاوہ دو بہنوں کی باقی اولاد نے اپنی ماں کے علاوہ کسی اور کا دودھ نہیں پیا۔ کیا ان کی باقی اولاد یعنی ایک بہن کے بیٹے اور دوسری بہن کی بیٹی کا آپس میں نکاح ہو سکتا ہے؟ (سہیل عمر۔ دنگیر کالونی، کراچی)۔

جواب : رضاعت (دودھ شریک) رشتہ دو طرفہ متحدی نہیں ہوتا بلکہ جانب واحد

سے متعدی ہوتا ہے۔ یعنی جس بچی یا بچے نے کسی عورت کا دودھ پیا ہے اس پر رضاعی ماں باپ کی ساری اولاد حرام ہے، جبکہ رضاعی ماں باپ کی اولاد پر صرف یہ بچہ یا بچی حرام ہے، جس نے دودھ پیا ہے، اس کے باقی بہن بھائی حرام نہیں ہیں۔ (بشرطیکہ حرمت کا کوئی اور سبب نہ ہو) اب صورتِ مسئلہ میں جن دو بچیوں نے اپنی اپنی خالہ کا دودھ پیا ہے، ان کی خالہ ان کی رضاعی ماں بن گئی ہے اور ان دونوں بچیوں میں سے ہر ایک کا خالہ زاد بھائی سے نکاح حرام ہے، کیونکہ وہ اس کا دودھ شریک بھائی ہوگا۔ لیکن ان دونوں حقیقی بہنوں کی بقیہ اولاد کا، جنہوں نے اپنی خالہ کا دودھ نہیں پیا، آپس میں نکاح ہو سکتا ہے، بشرطیکہ حرمت کا کوئی اور سبب نہ ہو۔

ماں کو رضاعت پر مجبور کرنا

سوال : کیا ماں کو رضاعت پر مجبور کیا جاسکتا ہے یا اس کی منشا پر ہے؟
(محمد الیاس۔ لائڈھی، کراچی)

جواب : دودھ ماں کا ہوتا ہے۔ اسی لئے اسے بچے کو دودھ پلانے پر مجبور نہیں کیا جاسکتا۔ درمختار میں ہے (ولیس له ذالک) یعنی الاجبار بنوعیہ (مع زوجة الحرة) یعنی مرد اپنی آزاد بیوی کو نہ دودھ چھڑانے پر مجبور کر سکتا ہے اور نہ ہی دودھ پلانے پر۔ ہاں اگر بچے کی ہلاکت کا خطرہ ہو اور متبادل انتظام نہ ہو تو ماں کو رضاعت و حصانت یعنی بچے کو دودھ پلانے اور اس کی نگہداشت پر مجبور کیا جائے گا اور اگر وہ بدستور اپنے شوہر (یعنی اس بچے کے باپ) کے نکاح میں ہے تو وہ رضاعت و حصانت کی اجرت کا الگ مطالبہ نہیں کرے گی اور نہ ہی اس کا مطالبہ منظور ہوگا، کیونکہ اس کا نان نفقہ ویسے بھی شوہر کے ذمے ہے۔

حرمت رضاعت کا ایک عجیبہ مسئلہ

کوئٹہ سے مولانا فتح محمد صاحب زید مجدہ نے مندرجہ ذیل سوال و جواب تصویب اور تصدیق کے لئے ارسال فرمایا۔ سوال اور مولانا فتح محمد صاحب کی طرف سے تصویب کے لئے ارسال کردہ جواب ان کی اپنی عبارت میں ملاحظہ ہو:

الاستفتاء: کیا فرماتے ہیں علماء دین ومفتیان شرح متین اندریں مسئلہ کہ عبدالرحیم کی دو بیویاں (مسماة حور بی بی اور مسماة جمال خاتون) ہیں۔ محمد اسماعیل نے مدت رضاعت میں مسماة حور بی بی کا دودھ پیا تھا۔ اب دریافت یہ کرنا ہے کہ محمد اسماعیل کا بیٹا مسمیٰ محمد امین اپنے والد کی رضاعی ماں کی سوکن مسماة کمال خاتون کی بیٹی مسماة اشرف خاتون سے نکاح شرعاً جائز ہے یا نہیں؟ بینوا بالبرهان اجرکم الرحمن۔ (المستفتی)۔

الجواب ماہوالصواب: محمد امین اپنے والد کی رضاعی ماں کی سوکن کی بیٹی مسماة اشرف خاتون سے نکاح ازروئے شرع کر سکتی ہے کیونکہ جب اس کے باپ محمد اسماعیل کے لئے مسماة اشرف خاتون سے نکاح جائز ہے تو بیٹے کے لئے کس طرح ناجائز ہوگا۔ کما فی ردالمحتار فی باب الرضاۃ قولہ (وعمة ابن) فیہ الصور الثلاث ایضاً بان یکون کل منہما رضاعیا کان رضع صبی من زوجتک ورضع ایضاً من زوجة رجل آخر له اخت فہذا الاخت عمة ابنک من الرضاع او الاول رضاعیا فقط بان یکون ذالک الرضيع ابنک من النسب او الثانی فقط بان یکون ابنک من الرضاع له عمة من النسب بخلاف مالو کان کل منہما من النسب فان العمة لاتحل لک لانہا اختک۔

هذا مآظہر لی فی هذا الباب واللہ اعلم بالصواب (الفقیر الحاج فتح محمد

باروزی)

بسم الله الرحمن الرحيم

مولانا فتح محمد صاحب نے ایک باپ کی وجہ سے رضیع کی عمہ کو دو باپ کی وجہ سے عمہ ابن پر قیاس فرما کر غلطی کی۔ چونکہ مولانا فتح محمد صاحب کے جواب کی تصویب نہیں ہو سکتی اور مولانا کا جواب غلط تھا، صورت مسئلہ کا صحیح جواب اور مولانا کے جواب کی تردید فوراً ہو سکتی تھی، لیکن جب مولانا نے ہوٹل سے فون پر فرمایا کہ میرے جواب کی تصدیق بڑے بڑے علماء کر چکے ہیں تو میں نے آپ سے کچھ وقت لے کر قدر تفصیلی جواب بذریعہ ڈاک ارسال کرنے کا وعدہ کر لیا، تاکہ اس تفصیل سے مولانا اور ان کے مصدقین کی غلط فہمی دور ہو جائے۔ چنانچہ میری طرف سے مذکورہ صورت کا صحیح جواب یہ ہے کہ:

صورت مسئلہ میں محمد امین کا اپنے والد محمد اسماعیل کی رضاعی ماں (حور بی بی) کی سوکن (جمال خاتون) کی بیٹی (اشرف خاتون) سے نکاح نہیں ہو سکتا کیونکہ اشرف خاتون محمد اسماعیل کی رضاعی بہن اوت اس کے بیٹے محمد امین کی رضاعی پھوپھی بنتی ہے، لہذا محمد اسماعیل اپنی رضاعی بہن سے اور نہ اس کا بیٹا محمد امین اپنی رضاعی پھوپھی سے نکاح کر سکتا ہے، کیونکہ حدیث شریف میں ہے: **وَيَحْرَمُ مِنَ الرِّضَاعِ مَا يَحْرَمُ مِنَ النَّسَبِ** یعنی ”رضاع کی وجہ سے ہر وہ رشتہ حرام ہے جو نسب کی وجہ سے حرام ہوتا ہے“۔ لہذا جس طرح نسبی بہن اور نسبی پھوپھی سے نکاح نہیں ہو سکتا، اسی طرح رضاعی بہن اور رضاعی پھوپھی سے بھی نکاح نہیں ہو سکتا۔ اگر کہا جائے کہ اشرف خاتون محمد اسماعیل کی رضاعی بہن اور محمد امین کی رضاعی پھوپھی کس طرح بنتی ہے، تو اس کا جواب یہ ہے کہ رضیع کے لئے مرضعہ جس طرح رضاعی ماں ہوتی ہے،

اسی طرح مرضعہ کا شوہر رضیع کا رضاعی باپ ہوتا ہے، لہذا مرضعہ کے شوہر کی اولاد چاہے وہ مرضعہ سے ہو یا مرضعہ کی سوکنوں سے ہو، رضیع کے لئے رضاعی بہن اور بھائی ہونے کی وجہ سے حرام ہو جائے گی اور جس طرح نسبی بہنیں اور نسبی پھوپھیاں عینی، علاقائی اور خنی ہوتی ہیں اسی طرح رضاعی بہنیں اور رضاعی پھوپھیاں بھی عینی، علاقائی اور خنی ہوتی ہیں اور تینوں قسم کی بہنوں اور پھوپھیوں کے ساتھ نکاح جائز نہیں ہوتا۔ لہذا محمد اسماعیل کے لئے اشرف خاتون رضاعی علاقائی بہن ہوگی اور محمد امین کے لئے رضاعی علاقائی پھوپھی ہوگی، دونوں باپ بیٹے کا اشرف خاتون کے ساتھ نکاح جائز نہیں ہوگا۔

ویشیت ابوة زوج مرضعة اذا كان لبنها منه كما سيجيء (باب الرضاع). علامہ ابن ہمام فتح القلیر میں لکھتے ہیں: یعنی اللبن الذي نزل من المرأة بسبب ولادتها من رجل زوج وسيد يتعلق به التحريم بين من ارضعه وبين ذالك الرجل بان يكون ابا للرضيع فلا تحل له ان كانت صبية لانه ابوها ولا لاخته لانهم اعمامها ولا لابائه لانهم اجدادها ولا لاعمامه لانهم اعمام الاب ولا لاولاده وان كانوا من غير المرضعة لانهم اخوتها لابيها ولا لابناء اولاده لان الصبية عمتهم . ۳۰۳۰۳ مکتبہ بیروت

لہذا محمد امین اور محمد اسماعیل میں سے کسی کا اشرف خاتون سے نکاح نہیں ہو سکتا۔ مولانا فتح محمد باروزئی صاحب نے رد المحتار کی جس عبارت سے استدلال فرمایا ہے، مولانا اس کو سمجھ نہیں سکے، صرف لفظ ”صمۃ ابن“ اور علامہ شامی کی طرف سے توضیح کے ظاہر کو دیکھ کر محمد اسماعیل کے لئے رضاعی بہن کے ساتھ اور محمد امین کے لئے رضاعی

پھوپھی کے ساتھ نکاح جائز ہونے کا فتویٰ دے دیا ہے (انا للہ وانا الیہ راجعون)

توضیح یہ ہے کہ رضاع کے ابواب میں وہ متعدد صورتیں جن میں نسب اور رضاع میں فرق ہوتا ہے، ان صورتوں میں ”ہمۃ ابن“ بھی ہے، ان کی توضیح کے لئے ضروری ہوتا ہے کہ مثال ایسی صورتوں کے ساتھ دی جائے جس میں مخاطب یعنی نکاح کرنے والے کا مضاف سے مراد عورت سے نکاح جائز ہو سکے۔ جس طرح علامہ شامی نے لفظ ”ہمۃ ابن“ میں تین صورتیں بیان فرمائی ہیں، ہر صورت میں ”ہمۃ“ سے مراد مخاطب کے لئے ”ہمۃ“ نہ بہن رضاعی بنتی ہے اور نہ پھوپھی رضاعی اور نکاح جائز ہوتا ہے۔ پہلی صورت یہ ہے کہ ”ہمۃ“ اور ”ابن“ دونوں رضاعی ہوں اور ”ہمۃ“ کے ساتھ مخاطب کا نکاح جائز ہو، وہ اس طرح کہ کسی اجنبی لڑکے نے مخاطب کی بیوی کا مدت رضاع میں دودھ پیا، مخاطب موصوف لڑکے کا رضاعی باپ ہوگا اور اس کی بیوی رضاعی ماں ہوگی، پھر اسی لڑکے نے دوسرے مرد کی بیوی کا دودھ پیا جس کی ایک نسبی بہن بھی تھی تو دوسرا مرد بھی موصوف لڑکے کے لئے رضاعی باپ اور اس کی بیوی ماں ہوگی اور اس کی بہن موصوف لڑکے کی رضاعی پھوپھی ہوگی لیکن لڑکے کی یہ پھوپھی لڑکے کے پہلے باپ رضاعی کے لئے نہ رضاعی بہن بنتی ہے اور نہ رضاعی پھوپھی، لہذا لڑکے کے پہلے رضاعی باپ کا بیٹے کی اس رضاعی پھوپھی سے نکاح جائز ہوگا، لیکن صورت مسئلہ میں تو محمد اسماعیل کے لئے اشرف خاتون رضاعی بہن بنتی ہے تو محمد اسماعیل کا اس کے ساتھ نکاح یا اس لڑکے کا نکاح کس طرح ہو سکتا ہے، لہذا ”ہمۃ ابن“ کی اس صورت پر قیاس غلط ہے، دوسری صورت یہ ہے کہ صرف ”ہمۃ“ رضاعی ہو لیکن ”ابن“ نسبی ہو، اس کی مثال یہ ہے کہ یہی لڑکا مثلاً پہلے شخص کا نسبی بیٹا ہو لیکن دوسرے مرد کی بیوی کا دودھ پینے کی وجہ سے اس کا رضاعی بیٹا بن گیا۔

دوسرے مرد کی مذکورہ بہن لڑکے کے لئے رضاعی پھوپھی ہے، لڑکے کا نکاح تو اس کے ساتھ جائز نہیں ہوگا لیکن اس کے نسبی باپ کا بیٹے کی مذکورہ پھوپھی سے نکاح جائز ہوگا کیونکہ لڑکے کے نسبی والد کے لئے مذکورہ ”عممتہ“ حبیہ ہے، نہ رضاعی بہن بنتی ہے اور نہ رضاعی پھوپھی، کیونکہ ضابطہ یہ ہے کہ

از جانب شیر دہ ہمہ خویش شوند

و از جانب شیر خوار زوجان و فروع

لہذا محمد اسماعیل اور محمد امین والی صورت کو اس صورت پر بھی قیاس نہیں کیا جا سکتا، کیونکہ ”عممتہ“ محمد امین اخت محمد اسماعیل ہے، لہذا اشرف خاتون سے دونوں کا نکاح نہیں ہو سکتا۔ تیسری صورت یہ ہے کہ فقط ”ابن“ رضاعی ہو لیکن ”عممتہ“ نسبی ہو۔ اس کی مثال یہ ہے کہ کسی اجنبی لڑکے نے مخاطب کی بیوی کا دودھ کا پیا، لیکن اس کے اپنے نسبی باپ کی ایک بہن ہے، یہ سگی بہن لڑکے کے باپ کے لئے تو ”عممتہ نسبی“ ہوگی لیکن اس لڑکے کے رضاعی باپ کے لئے نہ بہن بنتی ہے نہ عممتہ۔ لہذا موصوف لڑکے کے باپ کے لئے ”عممتہ ابن“ کے ساتھ نکاح جائز ہوگا۔ اس صورت پر بھی محمد اسماعیل اور محمد امین والی صورت کو قیاس کرنا غلط ہے، جیسا کہ واضح ہے، اور اگر ”عممتہ ابن“ میں ”ابن“ مخاطب کا ”نسبی ابن“ ہو اور ”عممتہ“ اس ”ابن“ کی ”نسبی عممتہ“ ہو تو مخاطب کا ”عممتہ ابن“ کے ساتھ نکاح جائز نہیں ہوگا کیونکہ یہ ”عممتہ“ مخاطب کی نسبی بہن ہوگی۔ یہ ردالمحتار کی اس عبارت کی وضاحت تھی جس عبارت سے مولانا کو غلطی لگی۔ خلاصہ یہ ہوا کہ جس طرح ”ابن نسبی“ کی ”عممتہ نسبی“ مرد کے لئے ”اخت نسبی“ ہونے کی وجہ سے حرام ہوتی، اسی طرح مرد کے لئے ”ابن نسبی“ کی ”عممتہ رضاعی“ بھی اس وقت حرام ہوتی ہے جب وہ ”عممتہ مرد کے لئے“ ”اخت رضاعی“

بن رہی ہو، جیسے محمد اسماعیل اور محمد امین والی صورت میں ہے۔ مولانا سے اور ان کے مصدقین سے گزارش ہے کہ اپنی غلطی کا اعتراف کرتے ہوئے مذکورہ غلطی سے رجوع فرمائیں۔ واللہ تعالیٰ اعلم

مولانا فتح محمد کا یہ جملہ بھی صحیح نہیں ہے کہ ”جب باپ محمد اسماعیل کے لئے مسماۃ اشرف خاتون سے نکاح جائز ہے تو بیٹے کے لئے کس طرح نا جائز ہوگا“۔ مولانا فتاویٰ شامی سے جن تین مفروضہ صورتوں سے استدلال فرما رہے ہیں، ان تینوں صورتوں میں عمہ ابن کے ساتھ بیٹے کا نکاح جائز نہیں، لیکن باپ کا نکاح جائز ہے، تو مولانا کی مذکورہ عبارت بھی غلط ہوگئی۔

محمد رفیق الحسنی عفی عنہ

جامعہ اسلامیہ مدرسۃ العلوم، گلستان جوہر بلاک ۱۵ کراچی
۱۱ اکتوبر ۲۰۰۰ء

نفاذ اسلام
WWW.NAFSEISLAM.COM

بسم الله الرحمن الرحيم

قاعدہ یہ ہے کہ جو رشتے نسب سے حرام ہوتے ہیں، وہ رضاعت سے بھی

حرام ہوتے ہیں، لیکن فقہاء کرام نے ان میں سے اکیس صورتوں کو مستثنیٰ کیا ہے، جن سے وہ رشتے نسباً تو حرام ہوتے ہیں، لیکن رضاعاً حرام نہیں ہیں۔ ان میں سے کسی شخص کی اپنے رضاعی بیٹے کی پھوپھی سے نکاح کے جواز کی تین صورتیں ہیں، جن کو علامہ شامی نے ذکر کیا ہے۔ علامہ فتح محمد باروزئی نے اپنے موقف پر شامی کے تین جزیئوں سے استدلال کیا ہے، جن کی عبارت انہوں نے اپنے جواب میں پیش کی ہے، لیکن ان جزیئوں سے ان کا موقف ثابت نہیں ہوتا۔

مسئلے کی وضاحت کے لئے ہم علامہ شامی کی ذکر کردہ تین صورتوں کا اور صورت مسئلہ کا نقشہ پیش کرتے ہیں جس سے مسئلے کو سمجھنا انتہائی آسان ہو جائے گا، انشاء اللہ العزیز!

پہلا جزئیہ یہ ہے کہ کسی شخص کا رضاعی بیٹا ہو جو کسی دوسرے کا بھی رضاعی بیٹا ہو اور اس دوسرے شخص کی بہن بھی ہو جو اس مشترک رضاعی بیٹے کی رضاعی پھوپھی ہوگی، تو وہ اس شخص کے لئے حلال ہوگی، جب کہ کسی شخص کے بیٹے کی نسبی پھوپھی اس شخص کے لئے حلال نہیں ہوتی، کیونکہ وہ اس کی بہن ہے، اس کی صورت یوں بنے گی۔

(ایک شخص) زید دوسرا شخص (بکر) ہند (بکر کی بہن)

کلثوم (زید کی بیوی) زرینہ (بکر کی بیوی)

خالد (زید اور بکر دونوں کا رضاعی بیٹا)

خالد نے کلثوم اور زرینہ دونوں کا دودھ پیا ہے، لہذا وہ زید اور بکر دونوں کا رضاعی بیٹا ہوا، اور زید و بکر دونوں اس کے رضاعی باپ ہوئے۔

اب اس صورت میں ہند، خالد کی رضاعی پھوپھی ہے اور زید کا ہند (یعنی اپنے رضاعی بیٹے کی رضاعی پھوپھی) سے نکاح ہو سکتا ہے۔

دوسرا جز یہ ہے کہ کسی شخص کا نسبی بیٹا ہو اور وہ کسی دوسرے شخص کا رضاعی بیٹا بھی ہو اور اس دوسرے شخص کی ایک بہن بھی ہو، جو اس مشترک (یعنی ایک کے حقیقی اور دوسرے کے رضاعی) بیٹے کی رضاعی پھوپھی ہے، وہ اس شخص کے لئے حلال ہے، جب کہ کسی شخص کے بیٹے کی نسبی پھوپھی اس پر حلال نہیں ہوتی، اس کی صورت یوں بنے گی۔

(ایک شخص) زید (دوسرا شخص) بکر (ہند) بکر کی بہن

خالد (اس کا نسبی بیٹا) زینہ (بکر کی بیوی)

(خالد نے زینہ کا دودھ پیا)

خالد، زید کا نسبی بیٹا ہے اور ہند، خالد کی رضاعی پھوپھی ہے اور زید کا ہند (یعنی اپنے نسبی بیٹے کی رضاعی پھوپھی) سے نکاح جائز ہے، کیونکہ زید کا براہ راست ہند سے حرمت نکاح کا کوئی رشتہ نہیں ہے۔

تیسری صورت یہ ہے کہ کسی شخص کا ایک نسبی بیٹا ہو اور اس (باپ) کی ایک بہن بھی ہو، اور اس بیٹے نے کسی دوسری عورت کا دودھ پیا ہو، تو اس (رضاعی ماں) کا شوہر اس کا رضاعی باپ بن جائے گا، اب اس رضاعی باپ کے لئے اپنے اس رضاعی بیٹے کی نسبی پھوپھی سے نکاح جائز ہے، اس کی صورت یوں بنے گی۔

(ایک شخص) زید (ہند) زید کی بہن (بکر) خالد کا رضاعی

باپ (خالد) (زید کا نسبی بیٹا) زینہ (بکر کی بیوی)

(خالد نے زینہ کا دودھ پیا)

اس صورت میں بکر کا اپنے رضاعی بیٹے خالد کی نسبی پھوپھی ہند سے نکاح جائز ہے، کیونکہ بکر کا ہند سے ایسا کوئی رشتہ نہیں جو حرمت نکاح کا سبب بنے۔ علامہ شامی کی

ذکر کردہ ان تینوں جائز صورتوں کے برعکس صورت مسئلہ کا نقشہ کچھ یوں بنتا ہے:

عبدالرحیم

حور بی بی (عبدالرحیم کی پہلی بیوی) جمال خاتون (عبدالرحیم کی دوسری بیوی)

اسماعیل (عبدالرحیم کا رضاعی بیٹا ہے کیونکہ اس نے حور بی بی کا دودھ پیا ہے)

اشرف خاتون (عبدالرحیم و جمال خاتون کی بیٹی)

محمد امین (محمد اسماعیل کا بیٹا) (محمد امین کی علاقائی رضاعی پھوپھی)

اس صورت میں اشرف خاتون سے نہ تو اسماعیل کا نکاح جائز ہے، کیونکہ وہ اس کی

علاقائی (باپ شریک) رضاعی بہن ہے اور نہ ہی محمد امین (فرزند اسماعیل) کا نکاح جائز

ہے، کیونکہ وہ اس کی علاقائی رضاعی پھوپھی ہے۔ کیونکہ محمد امین کے لئے اشرف خاتون

کا رضاعی پھوپھی ہونا ایک ہی رضاعی باپ کے سبب سے ہے، جب کہ علامہ شامی

کے مذکورہ جزئیات میں جس پھوپھی (عمۃ الابن) کا استثناء کیا گیا ہے، اس کا جواز دو

باپوں (ایک رضاعی اور ایک نسبی یا ایک نسبی اور دوسرا رضاعی) کی وجہ سے ہے، نیز

علامہ فتح محمد باروزئی کا یہ کہنا بجا بہت باطل ہے کہ جب محمد اسماعیل کے لئے مسماۃ اشرف

خاتون سے نکاح جائز ہے تو بیٹے کے لئے کس طرح نا جائز ہوگا؟۔ یہ اس لئے باطل

ہے کہ اشرف خاتون محمد اسماعیل کی علاقائی رضاعی بہن ہے اور علاقائی رضاعی بہن سے

نکاح نسباً بھی حرام ہے اور رضاعاً بھی۔ حضرت علامہ مفتی محمد رفیق الحسنی صاحب

کا جواب بھی بالکل درست اور صائب ہے، لیکن وہ بہت زیادہ فنی، اصطلاحی اور مغلق

عبارات پر مشتمل ہے، اس لئے ہم نے تفہیم کے لئے اس کو آسان اور سہل انداز میں

پیش کر دیا ہے تاکہ علامہ فتح محمد باروزئی اور دیگر اہل علم پر اصل جواب واضح ہو جائے

اور ان کے لئے رجوع الی الحق میں دشواری نہ ہو، فقط واللہ تعالیٰ اعلم بالصواب۔

نوٹ: یہ علامہ فتح محمد باروزئی کے بڑے پین اور عالم حق ہونے کی دلیل ہے کہ انہوں نے ہمارا جواب پڑھنے کے بعد اپنے فتوے سے رجوع بھی کیا اور ہمیں تشکر کا خط بھی لکھا۔

منگنی کے بعد لڑکے اور لڑکی کا آپس میں بلا تکلف بے حجاب ملاقات کرنا

سوال: لڑکا لڑکی کی منگنی ہونے کی صورت میں اکثر دیکھا گیا ہے لڑکا اور لڑکی اکیلے باہر گھومتے ہیں آیا منگنی والی لڑکی کا اپنے منگیتر کے ساتھ بے پردہ باہر جانا جائز ہے یا نہیں اس کو حرام مانا جائے گا یا نہیں؟ (عبدالمجید رضوی۔ فیڈرل بی ایریا، کراچی)

جواب: منگنی وعدہ نکاح ہے، نکاح نہیں ہے۔ لہذا منگنی کے بعد بھی، جب تک کہ باقاعدہ نکاح نہ ہوا ہو، لڑکی، لڑکے کے لئے بدستور اجنبی رہتی ہے جیسا کہ کوئی بھی دوسری غیر محرم بالغ لڑکی۔ لہذا قبل از نکاح لڑکے لڑکی کا بلا تکلف اور حجاب شرعی کے بغیر آپس میں ملنا، خلوت میں رہنا اور گھومنا پھرنا قطعاً جائز نہیں ہے، ممنوع ہے۔

جہیز ویری کے سامان کی ملکیت کا مسئلہ

سوال: مفتی صاحب! گزارش یہ ہے کہ میں ایک بیوہ خاتون ہوں اور میرا نام عرشی ناز (زوجہ شیخ وجاہت حسین مرحوم) ہے۔ میری شادی کے پانچ مہینے کے بعد میرے شوہر وجاہت حسین وفات پا گئے اللہ ان کی مغفرت فرمائے آمین۔ میں اپنے شوہر کے انتقال کے وقت حالت حمل کی کیفیت میں تھی۔ اللہ تعالیٰ کے فضل و کرم سے میرے ہاں بیٹا پیدا ہوا، جس کا نام علی وجاہت ہے۔

(۱) گزارش یہ ہے کہ جہیز، ویری اور تحفے شحائف کے سلسلہ میں فتویٰ عنایت فرمائیں کہ شریعت محمدی ﷺ کی رو سے یہ حق کس کا بنتا ہے۔

(۲) میرے شوہر وجاہت حسین مرحوم نے ترکہ میں ایک عدد فلیٹ، ایک عدد کار اور

ایک عدوموٹ سائیکل چھوڑی ہے، عرض ہے کہ وجاہت حسین مرحوم کی وراثت میں ان کے ماں باپ جو کہ الحمد للہ حیات ہیں اللہ ان کو زندگی دے۔ بیوہ اور بیٹا علی وجاہت اس ترکہ کی کل قیمت میں شریعت محمدیہ ﷺ کی روشنی میں کیا حصہ پائیں گے۔ مرحوم کے کل ۴ وارث ہیں ان سب کے حصوں کا تعین فرمادیں، تفصیل سے فتویٰ عنایت فرمائیں۔ ممنون و تشکر فرمائیں۔

(۳) میرے مرحوم شوہر نے بیٹے کی ڈیلیوری کے سلسلے میں اپنی زندگی میں مبلغ ۵۴۰۰۰ (چون ہزار روپے) دیئے تھے جو کہ میرے پرس میں ہی سرال میں موجود ہیں۔ شرعی نقطہ نظر سے اس کی حیثیت بھی تحریر فرمائیں، (عرشی ناز، مکان نمبر L-248 سیکٹر 5-C/4 - تار تھ کراچی)۔

جواب: شادی کے موقع پر دلہن کو اس کے والدین کی جانب سے جو زیورات، سامان، لباس اور اشیاء دی جاتی ہیں۔ خواہ منقولہ ہوں یا غیر منقولہ..... وہ دلہن کی ملکیت ہوتی ہیں، اس میں شوہر یا اس کے خاندان والوں کا کوئی حق نہیں ہوتا، اور اگر کبھی قضاء الہی سے اس کا انتقال ہو جائے تو وہ اس کے ترکہ میں شامل ہوں گی اور شریعت کے قانون وراثت کے مطابق اس کے ورثاء میں تقسیم ہوں گی، فتاویٰ درمختار، ج ۱، ص ۲۳۱ مطبع مجتہائی دہلی میں ہے:

كل احد يعلم ان الجهاز ملك المرأة لاحق لاحد فيه.

”ہر شخص جانتا ہے کہ جہیز عورت کی ملکیت ہوتا ہے، اس میں کسی اور کا کوئی حق نہیں ہوتا۔“

اور فتاویٰ رد المحتار جلد نمبر ۲، صفحہ نمبر ۲۳۵، مطبوعہ دار احیاء التراث العربی میں ہے:

كل احد يعلم ان الجهاز للمرأة وانه اذا طلقها تأخذه كله و اذا ماتت

یورث عنہا۔

”ہر شخص جانتا ہے کہ جہیز عورت کی ملکیت ہوتا ہے، اور جب شوہر اس کو طلاق دے دے تو وہ تمام جہیز لے لے گی، اور جب اس عورت کا انتقال ہو جائے تو وہ جہیز بطور ترکہ اس کے وارثوں کو ملے گا۔“

امام احمد رضا قادری لکھتے ہیں:

”جہیز ہمارے بلاد کے عرف عام شائع سے خاص ملک زوجہ ہوتا ہے جس میں شوہر کا کچھ حق نہیں، طلاق ہوئی تو کل لے گئی اور مرگئی تو اسی کے ورثاء پر تقسیم ہوگا، (فتاویٰ رضویہ، ج ۱۲، ص ۲۰۲، رضا فاؤنڈیشن۔ لاہور)۔“

شادی کے موقع پر دلہن کو سسرال والوں کی جانب سے جو زیورات، لباس، سامان اور تحائف وغیرہ ملتے ہیں، اسے عرف عام میں ”بری“ کہا جاتا ہے۔ بری کے سامان کی ملکیت و استحقاق کا مسئلہ ہمارے معاشرے میں نارمل حالات میں اٹھتا ہی نہیں ہے، اگر عائلی و ازدواجی زندگی خوشگوار ہے، باہم محبت ہے، سب معاملات ٹھیک ٹھاک چل رہے ہیں تو اس طرح کے سوالات خواب و خیال میں بھی نہیں آتے چہ جائے کہ عملی زندگی میں ان کو چھیڑا جائے۔ تاہم ان کی ممکنہ صورتیں اور ان کے احکام درج ذیل ہیں:

(۱) یہ کہ کسی علاقے، کمیونٹی یا برادری میں یہ معروف اور طے شدہ اصول ہو کہ بری کا سامان شوہر یا اس کے خاندان کی ملکیت ہوتا ہے، تو عرف بھی نص شرع کی طرح ہوتا ہے اور اسی پر معاملات کا فیصلہ ہوگا اور عورت کے لئے محض تصرف و استعمال کی اجازت ہی سمجھی جائے گی اور طلاق کی صورت میں وہ سامان شوہر کا ہوگا اور اس کی وفات کی صورت میں وہ اس کے ترکے میں شمار ہوگا۔

(۲) شادی کے موقع پر باقاعدہ تحریری طور پر یا زبانی طے کر لیا جائے کہ بری کا سامان کس کی ملکیت ہوگا تو بعد میں اسی کے مطابق عمل ہوگا اور بہتر یہی ہے کہ شادی کے موقع پر نکاح نامے میں یہ درج کر دیا جائے کہ بری کے زیورات اور سامان کس کی ملکیت ہوں گے تاکہ بعد میں خدانخواستہ طلاق یا شوہر کی وفات کی صورت میں تنازع نہ پیدا ہو۔

(۳) شادی کے موقع پر یہ سامان دلہن کو ہبہ (GIFT) کر دیا گیا ہو، لیکن بعد میں زوجین میں اختلافات رونما ہونے کی بناء پر نیت میں فتور آ جائے۔ ہبہ کر کے اس سے رجوع کرنے کو حدیث پاک میں ایک معیوب اور ناپسندیدہ فعل قرار دیا گیا ہے اور یہ مکروہ ہے۔

رسول اللہ ﷺ کا ارشاد ہے:

(۱) العائد فی ہبہ کالعائد فی قیہ۔

”ہبہ کر کے اس سے رجوع کرنے والا اس شخص کی طرح ہے جو قے کر کے دوبارہ اسے چاٹ لے، (صحیح مسلم، رقم الحدیث: ۴۰۶۲)۔“

(۲) مثل الذی یرجع فی صدقہ کمثل الکل یقی ثم یعود فی قیہ فیما کلہ۔

”جو شخص صدقہ کر کے اس سے رجوع کرتا ہے، اس کی مثال اس کتے کی ہے جو قے کرتا ہے، پھر لوٹ کر اسے کھا لیتا ہے، (صحیح مسلم، رقم الحدیث: ۴۰۵۸)۔“

امام احمد رضا قادری فرماتے ہیں: ”دلہن کا گہنا جوڑا جو بری میں جاتا ہے، اگر نصاً یا عرفاً اس میں بھی تملیک ہوتی ہو، جیسے شکر، میوہ، عطر پھل و غیرہ میں مطلقاً ہوتی ہے، تو وہ بھی قبضہ منکوحہ، ملک منکوحہ ہوگا، ہمارے یہاں شرفاء کا عرف ظاہر یہی ہے، واللہ

بعد رخصت اس کے واپسی لینے کو سخت معیوب و مودب مطعونی جانتے ہیں، اور اگر لے لیں تو طعنہ زن یہی کہتے ہیں کہ دے کر پھیر لیا یا صرف دکھانے کو دیا تھا، جب دلہن آئی چھین لیا، یعنی یہ ان کی رسم معہود (UNDERSTANDABLE MARITAL CUSTOM) کے خلاف ہے، اس صورت میں تو اس کے لئے بعینہ وہی احکام ہوں گے جو دولہا کے جوڑے میں گزرے کہ بعد ہلاک دلہن سے تاوان لینے کا اصلاً اختیار نہیں، جیسے شکر، میوہ کا تاوان بٹنے کے بعد نہیں مل سکتا، اگرچہ ہنوز کھانے میں نہ آیا ہو.....

آگے چل کر لکھتے ہیں..... ہاں جہاں عرف تملیک نہ ہو بلکہ صرف پہنانے کے لئے بھیجا جاتا اور بنانے والوں ہی کی ملک سمجھا جاتا ہو، وہاں دلہن کی ملک نہیں، ایک عاریت ہے کہ بحالت بقا جس سے رجوع ہر وقت جائز و حلال، (فتاویٰ رضویہ، ج ۱۲، ص ۲۰۸، رضا فاؤنڈیشن۔ لاہور)۔“

میری دانست میں ہمارے یہاں بھی معزز خاندانوں اور شرفا کا معمول اور عرف یہی ہے کہ بری کا سامان و زیورات وغیرہ دلہن کو بطور ملک دیئے جاتے ہیں اور وہ ان پر مالکانہ تصرف کرتی رہتی ہے، تاہم جیسا کہ میں نے شروع میں عرض کیا ہے، اگر کسی خاندان، برادری، کمیونٹی یا علاقے کا رواج اور عرف یہی ہے کہ بری کے زیورات اور سامان دلہن کو عاریتاً محض استعمال کے لئے دیئے جاتے ہیں نہ کہ ملکیت کے طور پر، تو وہ اپنے عرف پر ان کا فیصلہ کر سکتے ہیں۔

(۲) اگر متوفی کے ورثاء کی تعداد وہی ہے جو سوال میں مذکور ہے تو ان امور کی ادائیگی کے بعد جو تقسیم ترکہ پر شرعاً مقدم ہیں، یعنی مصارفِ تجہیز و تکفین، میت کے ذمہ اگر کسی کا کوئی قرض ہو تو اس کی ادائیگی اور اگر اس نے کوئی وصیت کی ہو تو کل

ترکے کے ایک تہائی مقدار تک موثر ہوگی، بقیہ ترکہ کی تقسیم حسب ذیل ہوگی، کل ترکہ ۲۴ حصوں پر منقسم ہوگا اور ان میں سے میت کے والد کو چار حصے، والدہ کو چار حصے، بیوہ کو تین حصے اور بقیہ تیرہ حصے بیٹے کو ملیں گے۔

(۳) شوہر نے اپنی زندگی میں جو چھون ہزار روپے کی رقم بیوی کو ڈیلیوری کے مصارف کے لئے اس کی ملکیت میں دے دی تھی، وہ اسے ڈیلیوری اور اس کے مابعد اپنے اور بچے کے علاج معالجے پر خرچ کرے۔

چونکہ سائلہ عرشی نازا اپنے شوہر کی وفات کے وقت حاملہ تھیں، اس لئے ان کی عدت وضع حمل تک تھی۔

اللہ تعالیٰ کا ارشاد ہے:

واولات الاحمال اجلھن ان یضعن حملھن۔

”حاملہ عورتوں کی عدت یہ ہے کہ ان کا وضع حمل ہو جائے یعنی بچہ پیدا ہو جائے، (الطلاق: ۴)۔“

اصولی طور پر مطلقہ یا بیوہ عورت کو عدت اپنے سابق شوہر کے گھر پر ہی گزارنی چاہئے بشرطیکہ کوئی عذر شرعی مانع نہ ہو، متوفی شوہر نے اگر اپنی زندگی میں اپنی بیوی کا مہر ادا نہ کیا ہو تو اس کے ترکے کی ورثاء پر تقسیم سے پہلے دیگر قرض کی رقم کی طرح دین مہر کو بھی وضع کیا جائے گا۔ سوال میں شوہر کی جن اشیاء کا ذکر ہے (مثلاً فلیٹ، کار اور موٹر سائیکل)، یہ سب اور ان کے علاوہ وہ جو بھی مال چھوڑ کر مرا ہے (مثلاً رقم، بینک بیلنس وغیرہ)، وہ سب بھی ترکے میں شامل ہے۔ اگر سائلہ نے کسی شرعی مانع اور عذر کے بغیر عدت شوہر کے گھر پر نہیں گزاری تو وہ گنہگار ہے، اللہ تعالیٰ سے توبہ کرے اور معافی مانگے، لیکن اس سے اس کے اور اس کے بچے کے حقوق وراثت متاثر نہیں ہوں

گے۔ فقط واللہ تعالیٰ اعلم بالصواب۔

نکاح کے وقت ولدیت میں سوتیلے باپ کا نام لینا

نکاح نامے میں سوتیلے باپ کا نام لکھنا، ایسے نکاح کا شرعی حکم

سوال : گذشتہ چند سال پہلے ایک نکاح انجام پایا نکاح کے وقت یعنی نکاح جو پڑھایا گیا اور نکاح نامہ جو لکھا گیا اس میں لڑکی کی اصل ولدیت نہیں لکھی گئی لڑکی کے اصل والد فوت ہو چکے تھے لڑکی کی ماں نے دوسرا نکاح کیا بچے چھوٹے تھے۔ بچوں کی پرورش سوتیلے باپ نے کی۔ لاعلمی کے سبب نکاح کے وقت ولدیت میں سوتیلے باپ کا نام درج کروایا گیا۔ اس مسئلہ پر شرعی حکم کیا ہے، (مشکور حسین قادری، ۱۵/۲۵ دنگیر کالونی، فیڈرل بی ایریا۔ کراچی)۔

جواب : اس مسئلے کا جواب جاننے سے پہلے یہ بات ذہن نشین کرنا ضروری ہے کہ قرآن وحدیث میں کسی شخص کا اپنے آپ کو بیٹے یا بیٹی کی حیثیت سے حقیقی باپ کے علاوہ غیر کی طرف (خواہ سوتیلے باپ ہو، مربی ہو، یا اس نے اسے گود لیا ہو اور لے پا لک بنایا ہو) منسوب کرنا ممنوع اور حرام ہے۔ اللہ تعالیٰ کا ارشاد ہے:

وَمَا جَعَلَ أَدْعِيَاءَكُمْ أَبْنَاءَكُمْ ط ذَٰلِكُمْ قَوْلُكُمْ بِأَفْوَاهِكُمْ ط وَاللَّهُ يَقُولُ الْحَقَّ وَهُوَ يَهْدِي السَّبِيلَ ۝

”اور اس (اللہ تعالیٰ) نے تمہارے منہ بولے بیٹوں کو تمہارا حقیقی بیٹا نہیں بنایا، یہ سب تمہاری اپنی خود ساختہ باتیں ہیں اور اللہ تعالیٰ حق (بات) ارشاد فرماتا ہے اور وہ راہِ راست کی طرف رہنمائی فرماتا ہے، (الاحزاب: ۴)۔“

اور فرمایا:

أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ ج

”ان (لے پالکوں) کو ان کے (حقیقی) باپوں کے ناموں سے پکارو، اللہ تعالیٰ کے نزدیک یہی سب سے زیادہ انصاف کی بات ہے، (الاحزاب: ۵)۔“

حدیث پاک میں اس پر شدید وعید آئی ہے:

عن سعد رضي الله عنه قال: سمعت رسول الله ﷺ يقول: مَنْ ادَّعى إلى غير أبيه وهو يعلم انه غير أبيه فالجنة عليه حرام.

”حضرت سعد بیان کرتے ہیں کہ میں نے سنا، رسول اللہ ﷺ ارشاد فرما رہے تھے: جس نے اپنے آپ کو اپنے حقیقی باپ کے علاوہ غیر کی طرف منسوب کیا (یعنی غیر باپ کو اپنا باپ قرار دیا)، حالانکہ وہ جانتا ہے کہ وہ اس کا حقیقی باپ نہیں ہے تو جنت اس پر حرام ہے،

(صحیح البخاری، رقم الحدیث: ۶۷۶۶)،۔“

جیسا کہ آپ نے سوال میں درج کیا ہے، ہمارے معاشرے میں ایسی صورتیں پیش آتی رہتی ہیں اور کبھی یوں بھی ہوتا ہے کہ نعمتِ اولاد سے بعض محروم لوگ کسی بچے کو کوڈ لے لیتے ہیں، اسے لے پاک اور حبشی بناتے ہیں اور شریعت سے ناواقف کی بناء پر تعلیمی اور دیگر تمام دستاویزات میں حقیقی باپ کے بجائے اپنا نام لکھوا دیتے ہیں اور اپنے آپ کو حقیقی باپ اور اسے حقیقی اولاد کا درجہ دے دیتے ہیں، اسے اپنا وارث شرعی سمجھتے ہیں، شرعاً یہ درست نہیں ہے۔ بلکہ اگر بالفرض لے پاک بچی ہے اور اس کے اور اس مرئی باپ کے درمیان کوئی ایسا رشتہ نہیں ہے کہ وہ اس کے بچی کے محرم بنتے ہوں، جیسے چچا، ماموں وغیرہ اور یہ بچی بالغ ہو جاتی ہے تو شرعاً ستر و حجاب کے احکام نافذ ہوں گے اس تمہید کے بعد یہ جاننا چاہئے کہ نکاح کی صحت کے لئے لڑکے اور لڑکی (یعنی دولہا و دلہن) کا ایک دوسرے کے لئے اور گواہانِ نکاح کے لئے شخصی طور پر معین ہونا

ضروری ہے۔

فتاویٰ درمختار میں ہے:

”ولا المنكوحه مجهولة“

”اور منکوحہ مجهولہ نہیں ہونی چاہئے۔“

اس کے تحت علامہ ابن عابدین شامی لکھتے ہیں:

”اگر ایک شخص کی دو بیٹیاں ہیں اور اس نے کسی تعین کے بغیر ایک بیٹی کا نکاح کیا (یعنی کسی سے کہا کہ میں نے اپنی بیٹی تمہارے نکاح میں دی) تو یہ نکاح صحیح نہیں ہے، لیکن اگر اس کی ان دو بیٹیوں میں سے ایک پہلے سے شادی شدہ ہے، تو اس نکاح کے لئے غیر شادی شدہ از خود متعین ہو جائے گی (اور نکاح صحیح ہو جائے گا)، جیسا کہ ”بزازیہ“ اور ”نہر“ میں ہے، اسی طرح اگر ایک کسی سبب سے اس پر ویسے ہی حرام ہے (مثلاً وہ اس شخص کی رضاعی بہن ہے تو دوسری نکاح کے لئے متعین ہو جائے گی) آگے چل کر وہ لکھتے ہیں..... میں کہتا ہوں: اس عبارت کا ظاہر یہ ہے کہ اگر مقدمات نکاح ایک معینہ لڑکی پر جاری ہوئے (مثلاً لڑکی کی طرف اشارہ کر کے باپ نے کہا کہ میں نے اپنی یہ لڑکی تیرے نکاح میں دی) اور وہ گواہوں کے نزدیک بھی ممتاز ہوگئی تو نکاح صحیح ہے، (ردالمحتار: جلد ۳ ص ۶۶، دار احیاء التراث العربی)۔“

آگے چل کر پھر درمختار میں ہے:

”(نکاح کے وقت) لڑکی کے وکیل نے لڑکی کے باپ کا نام غلط لیا اور وہ لڑکی ذاتی طور پر وہاں موجود بھی نہیں ہے تو یہ نکاح صحیح نہیں ہے۔“

اس کی شرح میں علامہ ابن عابدین شامی لکھتے ہیں:

”یہ دونوں مسئلوں کی طرف راجع ہے، یعنی اگر وہ لڑکی بذات خود موجود ہو اور اس کی

طرف تعین کیلئے اشارہ بھی کر دیا گیا ہے، لیکن اس کا یا اس کے باپ کا نام لینے میں غلطی ہوگئی، تو یہ صحت نکاح کے لئے مضر نہیں ہے، اس لئے کہ اشارۂ حیثیہ سے جو معرفت حاصل ہوتی ہے، وہ نام لینے کی معرفت سے زیادہ قوی ہے۔ (ردالمحتار ج ۳ ص ۷۸-۷۹)“

فتاویٰ عالمگیری میں ہے:

”اور فتاویٰ ابواللیث میں ہے: ایک شخص نے لوگوں سے (عورت کا نام لئے بغیر) کہا: تم گواہ ہو جاؤ، میں نے اس عورت کا، جو اس گھر کے اندر ہے، نکاح (فلاں سے) کر دیا تو اس عورت نے (اندر سے) کہا: مجھے قبول ہے، اور گواہوں نے اس کی بات سنی حالانکہ اسے شخصی طور پر دیکھا نہیں، تو اگر گھر میں صرف وہی ایک عورت موجود تھی تو نکاح صحیح ہے (کیونکہ وہ عورت شخصی طور پر متعین ہے) اور اگر گھر میں اس کے علاوہ کوئی اور عورت بھی تھی تو پھر یہ نکاح جائز نہیں ہے (کیونکہ اب وہ شخصی طور پر متعین نہیں ہے) (فتاویٰ عالمگیری جلد ۱ ص ۳۶۸، مکتبہ رشیدیہ کوئٹہ)“

مولانا مفتی وقار الدین رحمہ اللہ تعالیٰ نے ایسے ہی متعدد سوالات کے جواب میں لکھا:

”نسب کا دار و مدار ولدیت پر ہوتا ہے، اس لئے ہر جگہ جو حقیقی باپ ہے، اس کا نام لکھنا چاہئے تھا و ستاویزات میں جو سوتیلے باپ کا نام لکھا، وہ غلط ہے۔ حدیث میں باپ کے علاوہ کسی دوسرے کی نسبت کرنا سخت ممنوع ہے اور یہ گناہ کبیرہ ہے، اس سے توبہ کرنی چاہئے۔ نکاح کی صحت کے لیے دونوں کا ایک دوسرے کے نزدیک متعارف ہونا شرط ہے۔ لہذا لڑکی سے جب وکالت حاصل کی جائے گی اور وکیل خاص شوہر کو بتائے گا، تو لڑکی جس نام سے مشہور ہے اور پہچانی جاتی ہے، اس نام سے بتائے گا اور سوتیلے باپ کی نسبت سے مشہور ہے تو اس نام کی طرف نسبت کر کے ایجاب کر سکتے

ہیں، پھر بھی مناسب یہ ہے کہ اس کی سوتیلی بیٹی بتا کر تعارف کروادیا جائے اور اگر اپنے اصل باپ کی نسبت سے مشہور ہے تو اس کا نام لے کر قبول کر لیا جائے۔ نکاح نامہ میں اصل باپ کا نام لکھا جائے اور سوتیلے باپ کی پرورش کردہ بیٹی لکھ دیا جائے۔“ ایک اور موقع پر ان سے دریافت کیا گیا کہ لڑکے نے اپنی دنیوی اغراض (یعنی ہندوستانی تھا مگر پاکستانی قومیت حاصل کرنے) کے لئے تمام دستاویزات میں باپ کے بجائے چچا کا نام لکھا، اب نکاح کے وقت مجبوری ہے کہ اگر اصل باپ کا نام لکھتا ہے تو دستاویزات (پاسپورٹ، شناختی کارڈ، تعلیمی اسناد وغیرہ) میں تضاد ہوتا ہے اور بہت سے معاملات میں قانونی دشواریاں حائل ہوتی ہیں۔ تو اب کیا کرے۔ وہ جواب دیتے ہیں:

”اپنے باپ کے علاوہ کسی دوسرے کی طرف بیٹے ہونے کی نسبت کرنا حرام ہے۔ حدیث میں اس کے بارے میں لعنت آئی ہے۔ نکاح میں لڑکی سے وکالت حاصل کرتے وقت لڑکے کا تعین ضروری ہے۔ اگر لڑکا اسی طرح جانا پہچانا جاتا ہے کہ چچا کو باپ ہونے کے اعتبار سے لوگ جانتے ہیں، تو وکالت صحیح ہو جائے گی اور نکاح بھی صحیح ہو جائے گا۔ اور اگر لڑکی یا لڑکے کے گھر والے اس کے حقیقی باپ کے اعتبار سے جانتے ہیں اور چچا کا بیٹا نہیں سمجھتے، تو پھر وکالت چچا کا بیٹا بتا کر حاصل کرنا صحیح نہیں ہوگی اور جب وکالت صحیح نہیں ہوگی، تو نکاح بھی نہیں ہوگا۔“

اسی طرح کے ایک اور سوال کے جواب میں وہ لکھتے ہیں:

”(۲) نکاح صحیح ہونے کے لیے شوہر اور بیوی کے نام اس طرح لئے جائیں گے، جس طرح وہ پہچانے جاتے ہیں اور معروف ہیں، تاکہ وہ معین ہو جائیں۔ لڑکا جب مشہور اس طرح سے ہے کہ سوتیلے باپ کا بیٹا بتا کر لوگ پہچانتے ہیں اور اس کے

حقیقی باپ کو کوئی پہچانتا نہیں ہے تو لڑکی سے وکالت حاصل کرتے وقت سوتیلے باپ کا نام لے کر وکالت حاصل کی جائے تاکہ وہ معین ہو جائے۔ اس صورت میں نکاح نامہ پر یہ لکھنا مناسب ہوگا کہ وکالت میں حقیقی باپ کا نام لکھنے کے بعد یہ لکھ دیں معروف ولد فلاں۔ یعنی سوتیلے باپ کی طرف نسبت کر دیں۔“

ایک اور سوال میں جب ان سے دریافت کیا گیا کہ کسی لڑکی کی پرورش ماموں نے کی اور پھر ہر جگہ ولدیت کے ریکارڈ میں اپنا نام لکھ دیا اور شادی کے موقع پر لڑکی سے اجازت بھی اس کے ماموں کی ولدیت کی نسبت سے لی گئی، حالانکہ ایک گواہ کو اصل صورت حال بھی معلوم تھی کہ اس کا حقیقی والد فلاں ہے تو وہ جواب دیتے ہیں:

”قبول کرنے کے لیے شوہر چونکہ خون ہوتا ہے، وہ خود قبول کرتا ہے، اس لئے شوہر کے نام لینے یا اس کے والد کے نام لینے کی ضرورت نہیں پڑتی ہے لڑکی سے وکالت کے لیے شوہر کو معین کر کے وکالت لینا ضروری ہے۔ لہذا شوہر اگر ماموں کا بیٹا ہونے سے مشہور ہے اور لوگ اس کا بیٹا سمجھتے ہیں اور لڑکی سے ماموں کا لڑکا بتا کر وکالت حاصل کی گئی ہے تو یہ وکالت صحیح ہوگئی۔ اور وکیل نے اسی کے ساتھ نکاح کر دیا تو یہ نکاح صحیح ہو گیا۔ اور اگر لڑکی شوہر کو ماموں کا بیٹا ہونے کے اعتبار سے نہیں جانتی تھی نیز شوہر اس طرح مشہور بھی نہ تھا بلکہ اپنے حقیقی باپ کی طرف نسبت سے مشہور تھا اور وکالت ماموں کی طرف نسبت کرنے کے ساتھ حاصل کی گئی تو جس سے نکاح کرنے کے لیے لڑکی نے وکیل مقرر کیا، وکیل نے اس کے ساتھ نکاح نہ کیا تو یہ نکاح فضولی ہوا تھا۔

نکاح فضولی امام ابو حنیفہ کے نزدیک اس وقت صحیح ہو جاتا ہے، جب لڑکی رخصت ہو کر شوہر کے پاس چلی گئی اور اس نے نکاح کو رد نہیں کیا تھا تو یہ نکاح رخصتی کی صورت میں ہو جاتا ہے۔ یہ نکاح کا حکم ہے۔ مگر حدیث میں اس شخص پر سخت مذمت آئی ہے کہ

جو اپنے حقیقی باپ کے بجائے دوسرے شخص کی طرف نسبت کرے۔۔۔
(سنن ابن ماجہ، کتاب الحدود، باب من ادعی الی غیر ابیہ، صفحہ ۱۸۷، قدیمی کتب خانہ کراچی)

لہذا زید گناہ گار ہے، اس کو توبہ کرنی چاہئے۔ (وقار الفتاویٰ جلد سوم۔ ص ۳۰ تا ۳۲)۔
ان تمام تفصیلات کی روشنی میں صورتِ مسئلہ میں اگر لڑکی دولہا، وکیل اور گواہوں کے نزدیک متعین تھی اور اسی ولدیت کے ساتھ معروف تھی تو نکاح صحیح ہو گیا، لیکن اپنے آپ کو حقیقی والد کے بجائے دوسرے کی طرف منسوب کرنے سے جو قرآن و حدیث کی خلاف ورزی لازم آتی ہے، اس کا گناہ رہے گا اور اس پر اللہ تعالیٰ سے توبہ کرنی چاہئے۔ مزید یہ کہ بلا ضرورت اس گناہ پر اصرار، استمرار اور دوام بھی نہیں کرنا چاہئے۔
آج کل نئے قوانین میں اس امر کی گنجائش ہے کہ آدمی عدالت کے رو برو پیش ہو کر اپنی صحیح ولدیت کا اقرار کر کے اس پر عدالت سے توثیق کرائے اور پھر اسے تمام ممکنہ ذرائع سے مشہر کر کے اپنی تمام تعلیمی اسناد اور قانونی دستاویزات میں ولدیت کی تصحیح کرائے اور سابقہ اسناد و دستاویزات کو منسوخ کر کے نئی تصحیح شدہ دستاویزات و اسناد حاصل کرے۔ بعض لوگ جو لے پالک اور مہنٹی ہیں، یا ان کے مربی اور سوتیلے باپ صحیح شرعی مسئلہ معلوم ہونے کے باوجود دنیا میں اپنی آبرو اور شان قائم رکھنے یا وراثت پانے کی امید پر اصل حقیقت پر بدستور پردہ ڈالے رکھتے ہیں، حالانکہ مومن کو آخروی نجات کی زیادہ فکر کرنی چاہئے اور اصل وارثوں کی حق تلفی کا سبب نہیں بننا چاہئے، رسول اللہ ﷺ کا فرمان ہے:

مَنْ اقْطَعَ شَبْرًا مِنَ الْأَرْضِ طَوْقَهُ اللَّهُ آيَاهُ يَوْمَ الْقِيَمَةِ مِنْ سَبْعِ أَرْضِينَ۔
”جس شخص نے ایک بالشت زمین بھی ظلمائی، اللہ تعالیٰ قیامت کے دن سات طبقوں

تک کی اس زمین کو (اس کے گلے میں) طوق بنا کر ڈالے گا، (صحیح مسلم: رقم الحدیث: ۴۰۲۰)۔

ہاں کسی کو اگر اپنے لے پا لک سے محبت ہے، لگاؤ ہے، وہ اس پر شفقت کرنا چاہتا ہے، اس کی مدد کرنا چاہتا ہے، تو اپنی زندگی میں جتنا چاہے، مال و جائیداد اسے ہبہ کر سکتا ہے، اس میں کوئی شرعی قباحت و رکاوٹ نہیں ہے۔ البتہ اسے ساری جائیداد دے کر حقیقی وارثوں کو (اگر کوئی ہوں) محروم کرنا، قطع رحمی ہے اور عملاً اللہ تعالیٰ کے قانون وراثت کو باطل کرنا ہے۔

شوہر کے انتقال کی خبر سننے کے بعد عدت گزار کر

عورت کا دوسرا نکاح کرنا اور پھر پہلے شوہر کی واپسی

سوال: ایک شادی شدہ مرد جنگ کے دوران شدید زخمی ہو جاتا ہے اور سال دو سال تک اس کی کوئی خبر نہ ملنے پر سرکاری طور پر اس کی موت کی تصدیق کر دی جاتی ہے۔ اس کے بعد اس کی بیوی کسی دوسرے مرد سے شادی کر لیتی ہے۔ لیکن شادی کے کچھ عرصے بعد پہلا شوہر سلامت واپس آ جاتا ہے۔ اب ایسی صورت کے لئے حکم شرعی کیا ہے، شوہر اول کا نکاح باقی ہے یا شوہر ثانی کا نکاح شرعی طور پر بدستور قائم رہے گا؟ (زاہد اور عادل، مانسہرہ)۔

جواب: محض شدید زخمی ہونے یا لاپتہ ہونے سے عورت کا نکاح از خود ختم نہیں ہوتا، لیکن جب سرکاری طور پر اس کے شوہر کی وفات کی تصدیق کر دی گئی تو اب عورت ”تاریخ تصدیق وفات“ سے عدت وفات (یعنی ۳۰ دن) گزارنے کے بعد نکاح سے آزاد ہے اور اپنی مرضی سے اس کا دوسرا نکاح صحیح ہے۔ لیکن اگر اس عقد ثانی کے کچھ عرصے بعد شوہر اول رضائے الہی سے صحیح سلامت واپس آ جاتا ہے تو اب اس

عورت کے ساتھ اس کا عقد اول بدستور باقی اور قائم رہنے کا حکم دیا جائے گا۔ علامہ ابو بکر بن مسعود کا سانی حنفی متونی ۵۸۷ھ لکھتے ہیں:

”اور جب عورت کو اس کے شوہر کی وفات کی خبر دے دی گئی اور اس نے عدت (وفات) گزار کر نکاح (ثانی) کر لیا اور اس کے ہاں بچہ بھی پیدا ہو گیا، پھر اچانک اس کا شوہر اول (صحیح سلامت) واپس آ گیا تو وہ (شرعاً) اسی کی بیوی ہے، کیونکہ وہ اس کے نکاح میں تھی اور نکاح پر ایسے اسباب لاحق نہیں ہوئے جو رشتہ نکاح کو توڑنے کا باعث ہوں، لیکن جب تک شوہر ثانی کی عدت نہ گزار لے وہ (شوہر اول) اس سے قربت نہ اختیار کرے، (بدائع الصنائع ج ۲ ص ۴۹۰)۔“

اب رہا یہ سوال کہ شوہر ثانی کے ہاں اس عورت کا جو بچہ پیدا ہوا اس کا نسب کس کی طرف منسوب ہوگا؟ تو اس سلسلے میں علامہ کا سانی حنفی لکھتے ہیں: ”رہائے (کے) سلسلہ نسب) کا مسئلہ تو اس میں ائمہ کے مختلف اقوال ہیں:

(۱) امام ابو حنیفہ کہتے ہیں: وہ پہلے کا ہے
(۲) اور امام ابو یوسف کہتے ہیں: اگر شوہر ثانی سے وطی کے بعد چھ ماہ سے کم مدت میں بچہ پیدا ہوا تو وہ شوہر اول کی طرف منسوب ہوگا اور اگر وہ بچہ چھ ماہ یا اس سے زائد عرصہ کے بعد پیدا ہوا تو اس کا نسب شوہر ثانی کی طرف منسوب ہوگا۔

(۳) امام محمد کہتے ہیں: اگر بچہ شوہر ثانی کی وطی کے دو سال کے اندر پیدا ہوا تو وہ شوہر اول کا ہے اور اگر دو سال کے بعد پیدا ہوا تو اس کا نسب شوہر ثانی کی طرف منسوب ہوگا،

(بدائع الصنائع ج ۲ ص ۴۹۱)۔“

اس کے بعد علامہ کا سانی نے تینوں ائمہ کے دلائل کا ذکر کیا ہے، جن میں سے عقلی اعتبار سے امام ابو یوسف کا قول قوی معلوم ہوتا ہے کہ اگر شوہر ٹانی کی وطی سے چھ ماہ کے اندر عورت کا بچہ پیدا ہوا تو اس کا نسب پہلے شوہر کے ساتھ متعلق ہوگا، کیونکہ چھ ماہ سے کم مدت میں کامل و تمام بچے کی ولادت متصور نہیں ہوتی، اور چھ ماہ یا اس کے بعد بچہ پیدا ہوا تو وہ شوہر ٹانی کا ہوگا، کیونکہ یہ نکاح ٹانی وطی بالشبہ کی مانند ہے، اور امام اعظم ابو حنیفہ کا قول رسول اللہ ﷺ کے اس ارشاد کی روشنی میں قوی معلوم ہوتا ہے کہ: ”بچہ کا نسب اس سے متعلق ہے جس کے لئے (اس کی ماں) فراش ہے (یعنی نکاح صحیح کے ساتھ اس کی منکوحہ بیوی ہے) اور زانی کے لئے پتھر ہے (یعنی سوائے محرومی کے کچھ نہیں ہے)۔“

دونوں میں تطبیق کی صورت یہ ہے کہ امام اعظم کے قول کو زنا پر محمول کریں گے اور امام ابو یوسف کے قول ”وطی بالشبہ“ پر۔

☆☆☆.....☆☆.....☆☆.....☆☆.....☆☆

WWW.NAFSEISLAM.COM

﴿کتاب الطلاق﴾

کورٹ میرج کے نتیجے میں خستی سے قبل طلاق کا حکم

سوال : روزنامہ جنگ کراچی ۲ جنوری ۲۰۰۲ء کی اشاعت میں ”آپ کے مسائل اور ان کا حل“ کے زیر عنوان ایک صاحب نے مفتی صاحب سے دریافت کیا کہ ان کی صاحبزادی نے جو میڈیکل کالج کی طالبہ ہے، اپنے کالج کے ایک لڑکے کے ساتھ کورٹ میرج کر لی، بعد میں لڑکے نے اپنے والد کی فہمائش پر تین مرتبہ طلاق لکھ کر دے دی، اب بھی رخصتی عمل میں نہیں آئی، اب لڑکا اور لڑکی اس رشتے کو دوبارہ قائم کرنا چاہتے ہیں۔ اب دریافت طلب امر یہ ہے کہ اگر لڑکا تین مرتبہ طلاق لکھ کر دے تو کیا طلاق واقع ہو جاتی ہے اور اس لڑکے کا دوبارہ اس لڑکی کے ساتھ نکاح ہو سکتا ہے، اگر ہو سکتا ہے تو کن شرائط پر؟ مفتی نظام الدین شامزئی صاحب نے جواب میں لکھا: ”رخصتی سے قبل طلاق دی جائے تو بھی ہو جاتی ہے، البتہ رخصتی سے قبل ہونے والی طلاق، ایک طلاق بائن شمار ہوتی ہے۔ اس لئے اگر یہ لڑکا اور لڑکی دوبارہ نکاح کرنا چاہیں تو شرعی و اخلاقی ضابطوں کو مد نظر رکھتے ہوئے دوبارہ نکاح بھی کر سکتے ہیں۔“ ہمارے ہاں اس مسئلے پر بحث ہو رہی ہے، ازراہ کرم رہنمائی فرمائیں کہ کیا یہ جواب بالکل درست ہے؟ (قاری محمد حنیف طیب، خطیب جامع مسجد رحمانیہ۔ کوہر آباد، کراچی)

جواب : ہماری رائے میں مفتی صاحب کا جواب مجمل ہے اور سوال میں درج صورت مسئلہ کے تمام پہلوؤں پر مشتمل نہیں ہے، اس اجمال کی وجہ سے لوگ اس جواب کو تمام ممکنہ صورتوں پر قیاس کر سکتے ہیں، حالانکہ حلال و حرام کے مسئلے میں احتیاط از حد ضروری ہے۔ ہمارے معاشرے میں نوجوان نسل کی مخلوط تعلیم، دفاتر اور اداروں میں مرد و زن کا بلا حجاب میل جول اور ایک ہی جگہ ایک ہی جیسے حالات میں رفیق کاریا افسرو ماتحت کی حیثیت سے اکٹھے کام کرنا اور عام زندگی میں آزادانہ میل ملاپ کے

مواقع عام ہیں اور نہ صرف یہ کہ انہیں معیوب نہیں سمجھا جاتا بلکہ فیشن، تہجد و پسندی اور لبرل ازم کا لازمہ سمجھا جاتا ہے۔ ان حالات میں ایسے حوادث و واقعات کا رونما ہونا حالات اور ماحول کا فطری اور منطقی نتیجہ ہے۔

مزید یہ کہ ”رخصتی“ کی اصطلاح جو ہمارے معاشرے میں رائج ہے، اس کا عرف عام میں معنی یہ ہے کہ دلہن کو نکاح کے بعد باقاعدہ والدین کے گھر سے رخصت کر کے شوہر کے گھر لے جایا جاتا ہے، حالانکہ شرعاً نکاح کے ساتھ ہی وہ اس کی منکوحہ بیوی ہو جاتی ہے اور ان کے میل ملاپ پر از روئے شرع کوئی پابندی عائد نہیں ہوتی۔ لہذا کورٹ میرج کے بعد اگر ”زوجین“ میں ”خلوت صحیحہ“ قائم ہو جاتی ہے (یعنی تنہائی میں باہمی ملاپ کا ایسا موقع جس میں ازدواجی عمل میں کوئی مانع نہ ہو) تو مباشرت ہوئی یا نہ، عرفی معنی میں رخصتی عمل میں آئی ہو یا نہ، تو یہی ”خلوت صحیحہ“ شرعاً رخصتی کے قائم مقام ہے۔ اور موجودہ معاشرے میں جہاں لڑکی گھر سے باہر جا کر باقاعدہ نکاح یا کورٹ میرج کر سکتی ہے تو اسے ”خلوت صحیحہ“ کے مواقع بھی میسر آ سکتے ہیں۔ لہذا زوجین سے معلوم کر لیا جائے، اگر ان کے درمیان خلوت صحیحہ ہو گئی ہے تو وہ حکماً رخصتی ہی کے قائم مقام ہے اور ایسی صورت میں تین طلاق، خواہ تین جدا جملوں میں، باری باری بول کر یا لکھ کر دی ہوں، باہم جمع ہو کر مؤثر ہو جائیں گی اور ان پر بائن کا حکم نہیں لگے گا بلکہ مغلطہ شمار ہوں گی۔ اور اگر زوجین کے درمیان ”خلوت صحیحہ“ نہیں ہوئی، لیکن شوہر نے ایک ہی جملے میں تین طلاق بول کر یا لکھ کر دے دی ہیں تو وہ تینوں مؤثر ہوں گی، ان پر بائن کا اطلاق نہیں ہوگا اور ”تحلیل شرعی“ کے بغیر دونوں میں عقد ثانی نہیں ہو سکتا۔

مفتی صاحب نے جو ”طلاق بائن“ کا حکم لگا کر دونوں کے درمیان عقد ثانی کے جواز کا

حکم بیان کیا ہے، وہ صرف اس صورت میں ہے کہ نکاح کے بعد زوجین میں ”خلوتِ صحیحہ“ نہ ہوئی ہو اور شوہر نے تین جملے الگ الگ بول کر یا لکھ کر تین طلاقیں دی ہوں کہ میں نے تمہیں (یا اپنی بیوی فلاں کو) طلاق دی، میں نے تمہیں طلاق دی، میں نے تمہیں طلاق دی۔ تو اس صورت میں پہلی طلاق موثر ہو کر بائن ہو جائے گی اور دوسری دو لغو ہو جائیں گی اور دونوں باہمی رضامندی سے دوبارہ عدت کے اندر یا عدت کے بعد بھی نکاح کر سکتے ہیں اور آئندہ شوہر کے پاس صرف دو طلاق کا حق باقی رہے گا، خدا نخواستہ آئندہ اس نے دو طلاق دے دیں تو یہ دو پہلی کے ساتھ جمع ہو کر مغالطہ ہو جائیں گی اور بیوی اس پر حرام ہو جائے گی۔

شوہر کا طلاق سے انکار، دیانت و قضا کا فرق

سوال : ایک اخبار کی جمعہ ۷ اراگست کی اشاعت میں ایک مستفتی عاشق حسین صاحب نے مفتی نظام الدین شامزئی صاحب سے دریافت کیا: ”میاں بیوی کے درمیان کسی بات پر تکرار ہوئی اور خاوند نے غصے میں اپنی بیوی سے تین چار مرتبہ کہا کہ میں نے تم کو طلاق دی، تم اپنے میکے چلی جاؤ، شام کو بھی یہی الفاظ دہرائے، اب شوہر کا کہنا ہے کہ اس نے اپنی بیوی کو میکے جانے کو کہا تھا، طلاق نہیں دی، جبکہ عورت نے قرآن پر حلف اٹھایا کہ اس کے شوہر نے طلاق دی ہے۔ ان دونوں کے درمیان اس گفتگو کا کوئی کواہ بھی نہیں۔ کیا یہ طلاق واقع ہو چکی ہے؟“ مفتی نظام الدین شامزئی صاحب نے جواب دیا: ”تین طلاقیں واقع ہو گئیں۔ شوہر کے قول کا اعتبار نہیں۔ دونوں علیحدگی اختیار کر لیں۔“ ایک مولانا صاحب نے مفتی صاحب کے جواب پر اپنے تحفظ کا اظہار کیا ہے۔ ازراہ کرم شریعتِ مطہرہ اور فقہ حنفی کی روشنی میں اس کا جواب تحریر فرمائیں، (سعید الرحمن، نکال، آزاد کشمیر)

جواب: اس مسئلے کو صحیح طور پر سمجھنے کے لئے چند امور کا جاننا ضروری ہے۔ ان میں سے ایک دیانت اور دوسرا قضا ہے۔ ”دیانت“ سے مراد یہ ہے کہ معاملے کی اصل حقیقت کیا ہے، کیونکہ ظاہر کوئی شخص جھوٹ بھی بولے، حقیقت حال اسے معلوم ہوتی ہے۔ لہذا ”دیانت“ سے مراد ہے: ”بندے اور رب کے درمیان معاملہ۔“ لہذا اگر کوئی شخص جھوٹی قسم کھا کر کوئی مفاد حاصل کر لیتا ہے یا کسی کے حق کو روک لیتا ہے یا اپنی ذات سے کسی ضرر کو دفع کر لیتا ہے، تو یہ محض دفع الوقتی ہے اور خود غرضی اور مفاد پرستی ہے۔ آخرت میں فیصلہ، اللہ تعالیٰ کی عدالت میں، حقیقت حال پر ہوگا اور اگر وہ حقیقتاً طلاق دے چکا ہے، مگر کواہ نہ ہونے اور حلفاً انکار کرنے کے بعد بیوی کو اپنے نکاح میں روک لیتا ہے تو بقیہ عمر حرام کی زندگی گزارے گا اور آخرت میں اس کی سزا پائے گا۔

”قضا“ سے مراد ہے کہ حاکم یا قاضی کی عدالت میں جب کوئی مقدمہ آتا ہے تو قاضی اصول عدل اور مقدمے کے جو شواہد اور قرائن اس کے سامنے ریکارڈ پر موجود ہیں، ان کی روشنی میں فیصلے کرے گا۔ اس میں بعض اوقات فیصلہ خلاف واقعہ بھی ہو سکتا ہے، مثلاً کوئی شخص قسم کھا کر اپنے حق کا انکار کر دیتا ہے اور مدعی کے پاس ثبوت حق کے لئے کواہ نہیں ہیں یا کوئی مدعی جھوٹے کواہ پیش کر کے اپنے حق میں فیصلہ کرا دیتا ہے تو اس کا اخروی وبال قاضی یا حاکم پر نہیں آئے گا، بشرطیکہ اس نے اپنی پوری ذہنی اور فکری قوت و اہلیت کو صرف کر کے، عدل کے تمام تقاضوں کو پورا کر کے حق تک پہنچنے کی ہر ممکن سعی کی ہو، لیکن حقیقت حال کے اعتبار سے اس میں ناکام رہا ہو۔ ایسی صورتحال کے بارے میں رسول اللہ ﷺ کے ارشادات واضح ہیں، مثلاً آپ نے فرمایا: ہم ظاہر حال کے مطابق یعنی معاملے کے تمام شواہد و قرائن کو دیکھ کر فیصلہ کرتے ہیں اور

باطن (یعنی حقیقتِ حال) کا معاملہ اللہ کے سپرد کر دیتے ہیں (یعنی آخرت میں اصل اور حق پر فیصلہ ہوگا، لہذا حیلہ اور مکر و فریب یا اثر و رسوخ سے کسی کا حق مارنے والے یا حرام کا ارتکاب کرنے والے اپنے ہولناک انجام کے لئے تیار رہیں) رسول اللہ ﷺ کو معاملات کے باطن اور اسرار کا علم اللہ تعالیٰ کے عطا کردہ غیبی علم سے ہو جاتا تھا، لیکن دیگر کسی حاکم یا قاضی کے لئے تو ایسا نہیں ہے، اس لئے رسول اللہ ﷺ نے عدل کا ایک عمومی اصول بیان فرمایا۔

حدیث میں ہے: ”حضرت ام سلمہ رضی اللہ عنہا بیان کرتی ہیں کہ رسول اللہ ﷺ نے فرمایا:

تم میرے پاس مقدمے لے کر آتے ہو اور ہو سکتا ہے کہ تم میں سے کوئی شخص اپنے موقف کو دوسرے کے بہ نسبت زیادہ زور بیان سے پیش کرے اور میں (ظاہری شواہد کی بناء پر) اس سماعت کے اعتبار سے بالفرض اس کے حق میں فیصلہ دے دوں، (حالانکہ وہ حق پر نہ ہو) سو جس شخص کو میں اس کے بھائی کا حق دے دوں، اس کو نہ لے، کیونکہ میں اس کو آگ کا ایک ٹکڑا دے رہا ہوں، (صحیح مسلم، رقم الحدیث: ۴۳۵۹)۔“

ظاہر ہے کہ رسول اللہ ﷺ کو اللہ تعالیٰ نے حقائق اور معاملات کے باطن پر مطلع فرما دیا تھا، لیکن یہ بات بھی رسول اللہ ﷺ نے ایک عمومی ضابطہ عدل کے طور پر بیان فرمائی تا کہ لوگوں کو معلوم ہو جائے کہ قاضی یا حاکم مقدمے کے قرائن و شواہد کی بنا پر جو فیصلہ کرتا ہے اور اجتہاد کرتا ہے، اگر اس سے حق تک پہنچنے میں خطا ہو جائے تو اگرچہ ظاہر اور قانون اس کا فیصلہ نافذ ہو جائے گا، لیکن قاضی کا یہ غلط فیصلہ حقیقتِ حال کو تبدیل نہیں کرتا، ممکن ہے دنیا میں کوئی شخص چند دن عیش و عشرت کے گزار لے، مگر

آخرت میں فیصلہ صرف اور صرف حق پر ہوگا اور دنیا کی اس عارضی لذت پر وہ آخرت میں سزا کا حق دار ہوگا۔

اس ضروری تمہید کے بعد اب آتے ہیں اصل مسئلے کی طرف، مفتی نظام الدین شامزئی صاحب کا فتویٰ درست نہیں ہے، شاید انہوں نے مسئلے پر پوری توجہ نہیں فرمائی، امید ہے وہ مطلع ہونے پر ضرور اپنے فتوے سے رجوع کریں گے۔ اسلامی نظامِ عدل کا اصل الاصول، جو رسول اللہ ﷺ نے بیان فرمایا، وہ یہ ہے کہ: ”کسی دعوے کا بار ثبوت مدعی پر ہے (کواہ پیش کرنا اس کی ذمہ داری ہے) اور اگر مدعی کے پاس کواہ نہیں ہیں تو مدعی اعلیہ کو (دعوے سے انکار کی صورت میں) قسم دی جائے گی۔“

مدعی کی قسم کا اعتبار نہیں ہے۔ لہذا یہاں چونکہ مدعیہ (بیوی) کے پاس (ثبوتِ دعویٰ کے لئے) کواہ نہیں ہیں، کیونکہ اس کے بقول شوہر نے جب طلاق دی تو پاس کوئی بھی نہیں تھا اور شوہر طلاق دینے سے منکر ہے، تو اب شوہر کو قسم دی جائے گی، اور اگر وہ عدالت میں یا مفتی کے سامنے قسم کھا کر کہہ دیتا ہے کہ میں نے ہرگز طلاق نہیں دی تو بیوی کا دعوائے طلاق قضاء ہو جائے گا اور وہ بدستور اس کی بیوی رہے گی۔ اور دنیا کی کسی بھی عدالت میں مدعی کے دعوائے محض پر (یعنی جسے وہ عدالت میں شواہد سے ثابت نہ کر سکے، نہ ویسے اور نہ ہی اسے قسم دلا کر) اس کے حق میں فیصلہ نہیں دیا جاتا۔ لیکن یہ فیصلہ دنیوی اعتبار سے نافذ ہونے کے باوجود، عند اللہ حقیقتِ حال کو تبدیل نہیں کرتا، اگر عند اللہ بیوی سچی ہے اور شوہر انکار میں جھوٹا ہے تو اس کی زندگی حرام میں گزرے گی اور وہ آخرت میں سزا کا مستحق ہوگا۔ ہماری کتب فتاویٰ میں یہی لکھا ہے جو میں نے وضاحت اور تفصیل کے ساتھ تحریر کر دیا ہے۔ ہمارے فقہاء کرام نے اس سلسلے میں ایک مسئلہ اور تحریر فرمایا ہے کہ اگر عورت کو پورا یقین ہو کہ شوہر نے اس کو تین

طلاق دی ہیں، لیکن اس کے پاس گواہ نہیں ہیں اور شوہر حلف اٹھا کر انکار کر رہا ہے، تو اگرچہ قضاہ اور قانوناً نکاح قائم ہے، لیکن اگر وہ کسی تدبیر یا خلع کے ذریعے گلو خلاصی کر سکتی ہے تو ضرور ایسا کرے۔

تفویض طلاق

سوال : کیا طلاق کا حق شرعاً بیوی کو تفویض کیا جاسکتا ہے؟، یہ تفویض محدود ہوگی یا غیر محدود، مشروط ہوگی یا غیر مشروط، تفصیل سے تحریر کیجئے، (ام کلثوم۔ گلشن اقبال، کراچی)۔

جواب : طلاق، اصالتاً اور بالذات شوہر کا حق ہے اور وہ جب چاہے، اسے استعمال کر سکتا ہے۔ لیکن شوہر یہ ”حق طلاق“ بیوی کو تفویض بھی کر سکتا ہے، خواہ نکاح کے وقت کرے یا بعد میں کسی وقت، اگر شوہر اپنی بیوی سے یہ کہے کہ تو جب چاہے یا جب کبھی چاہے یا جس وقت چاہے یا جس وقت بھی چاہے، اپنے آپ کو طلاق دے سکتی ہے، تو یہ حق تفویض طلاق دائمی اور موقت ہوگا، جب تک وہ اس شوہر کے نکاح میں ہے، اس حق کو استعمال کر سکتی ہے۔ البتہ اگر بیوی کسی خاص موقع پر باہمی تکرار کے دوران شوہر سے طلاق کا مطالبہ کرے اور وہ جواباً کہے کہ: ”تم اپنے آپ کو طلاق دے دو“، یا یہ کہے کہ ”تمہارا معاملہ تمہارے اختیار میں ہے“، یا یہ کہ ”تم اپنا فیصلہ خود کر لو وغیرہ اور یہ کلمات طلاق کی نیت سے کہے تو اگر بیوی اسی مجلس میں یہ حق استعمال کر لے، یعنی یوں کہے کہ ”میں نے اپنے آپ کو طلاق دی“، ”میں نے اپنے نفس کا خود فیصلہ کر لیا“ وغیرہ تو طلاق واقع ہو جائے گی اور اگر اس مجلس میں یہ حق استعمال نہ کیا تو بعد میں اسے یہ حق حاصل نہیں رہے گا۔

عدالتی طلاق

سوال : عدالتی طلاق اور شرعی طلاق میں کیا فرق ہے؟ (عطیہ سناظم آباد)

جواب : عدالت کے ذریعے جج یا قاضی زوجین کے درمیان جو تفریق (SEPARATION) کرتے ہیں، وہ طلاق نہیں کہلاتی، وہ نکاح کا فسخ (DISSOLUTION OF MARRIAGE) کرنا کہلاتا ہے۔ ہماری عدالتیں جو عدالتی تفسیح نکاح پر خلع کا اطلاق کرتی ہیں، یہ بھی درست نہیں ہے، کیونکہ خلع فریقین کی رضامندی سے ہوتا ہے، بیوی اپنے مہر یا مالی حق سے دستبردار ہوتی ہے اور اس کے عوض شوہر اسے طلاق دیتا ہے جو طلاق بائن ہوتی ہے۔ عدالت تو اپنے اختیار سے شوہر کی مرضی کے خلاف نکاح کو فسخ کرتی ہے۔ اگر اس عدالتی فسخ نکاح میں شرعی حدود کو ملحوظ رکھا گیا ہے تو یہ شریعت کے مطابق ہے، ورنہ نہیں۔

ارادہ طلاق، طلاق نہیں

سوال : کیا فرماتے ہیں علمائے دین اس مسئلے کے بارے میں کہ مورخہ ۱۶ مارچ ۲۰۰۱ء بروز جمعہ ”آپ کے مسائل اور ان کا حل“ (روزنامہ جنگ کراچی) میں درج ذیل سوال شائع ہوا ہے:

”زید کی شادی زینب سے ہوئی، پھر زید نے فاطمہ سے نکاح کرنے کی کوشش کی مگر فاطمہ نے یہ شرط رکھی کہ وہ اپنی پہلی بیوی کو طلاق دے۔ زید نے جھوٹ کے طور پر فاطمہ سے کہا کہ میں نے پہلی بیوی کے لئے طلاق لکھ کر رکھ دی ہے جبکہ اس نے لکھ کر نہیں رکھی اور زید نے فاطمہ سے کہا کہ میں اپنی بیوی کو طلاق دے دوں گا، میری طرف سے مطمئن ہو جاؤ، میں اس کو طلاق دے دوں گا اور آپ سمجھ لیں کہ میں نے اس کو طلاق دے دی۔ یہ الفاظ زید نے کئی مرتبہ دہرائے شریعت زید کے ان الفاظ کے بارے میں کیا کہتی ہے۔ کیا ان الفاظ سے اس کی پہلی بیوی کو طلاق واقع ہوگئی یا

نہیں؟“

ڈاکٹر مفتی نظام الدین شامزئی صاحب نے اس کے جواب میں لکھا کہ طلاق واقع ہوگئی چنانچہ وہ لکھتے ہیں:

”صورت مسئلہ میں زید نے کئی مرتبہ اپنی بیوی کے بارے میں یہ الفاظ کہے کہ ”میں نے اس کو طلاق دے دی“ لہذا زید کی بیوی پر تین طلاق واقع ہو چکی ہیں اور وہ زید پر حرمت مغالطہ کے ساتھ حرام ہو چکی ہے اب رجوع کی کوئی صورت نہیں اور بغیر تحلیل شرعی کے زید اور زینب کا آپس میں نکاح بھی نہیں ہو سکتا۔“ (روزنامہ ”جنگ“ کراچی)

صورت مسئلہ میں از روئے شریعت کیا واقعی طلاق واقع ہو چکی ہے؟ برائے مہربانی جلد از جلد جواب عنایت فرما کر ممنون و ماجور ہوں۔ (کامران قریشی۔ گلشن اقبال، کراچی)

جواب : ڈاکٹر مفتی نظام الدین شامزئی صاحب کا جواب درست نہیں ہے، غالباً انہوں نے سرسری انداز میں جواب دے دیا ہے اور مسئلے کی باریکی پر توجہ نہیں فرمائی۔ شوہر کا یہ کہنا کہ: ”میں اس کو طلاق دے دوں گا“، یہ مستقبل میں طلاق دینے کے ارادے کا اظہار ہے، اور شرعاً ارادہ طلاق، طلاق نہیں ہے۔ طلاق انشاءات میں سے ہے یعنی شوہر واضح طور پر ارادہ طلاق سے کہے کہ: میں تمہیں طلاق دیتا ہوں (بصیغہ حال) یا ”میں نے تمہیں طلاق دی“ (بصیغہ ماضی)۔ اور شوہر کا یہ کہنا کہ: ”آپ سمجھ لیں کہ میں نے اس کو طلاق دے دی“، اس سے بھی طلاق واقع نہیں ہوتی کیونکہ یہ انشاء طلاق نہیں ہے۔ امام احمد رضا بریلوی قدس سرہ العزیز سے ایک طویل استفتاء میں دریافت کیا گیا کہ شوہر نے لکھا: ”اس خط کو بطور طلاق نامہ کے تصور فرمائیں“،

انہوں نے جواب دیا: ”صالح ایقاع طلاق نہیں کہ بطور طلاق نامہ تصور فرمائیں“ کے صاف یہ معنی کہ حقیقت میں ”طلاق نامہ“ نہیں، آگے انہوں نے فتاویٰ قاضی خان کی عبارت سے استدلال کیا ہے، جس کا مفہوم یہ ہے کہ: ”(ترجمہ) ایک عورت نے اپنے شوہر سے کہا: مجھے طلاق دے دو، شوہر نے کہا: سمجھو دے دی (دادہ انگارا و کردہ انگار)، طلاق واقع نہیں ہوئی، خواہ اس نے نیت بھی کی ہو، یہ ایسا ہی ہے جیسے اس نے عربی زبان میں کہا ہو: ”اِحْسَبِيْ اَنْتِ طَالِقٌ“ (یعنی سمجھو کہ تمہیں طلاق دے دی)، خواہ اس نے یہ الفاظ کہے ہوں اور طلاق کی نیت بھی کی ہو۔ (فتاویٰ قاضی خان، کتاب الطلاق، ج ۱ ص ۳۱۰، مطبوعہ نولکشور لکھنؤ، فتاویٰ رضویہ ج ۱۲ ص ۶۳۱ مطبوعہ رضا فاؤنڈیشن لاہور)

طلاق بلا شکا مسئلہ

سوال: آپ سے ازدواجی زندگی کے ایک مسئلے کے متعلق معلوم کرنا ہے میری شادی کو آٹھ سال ہو گئے ہیں میرے دو لڑکے ہیں، ایک لڑکا 7 سال کا ہے اور دوسرا لڑکا 4 سال کا ہے۔ میرے شوہر غصے کے بہت تیز ہیں، میں نے ہمیشہ ہر معاملے میں ان کے ساتھ صبر و تحمل کے ساتھ وقت گزارا ہے۔ میں اپنے شوہر کا ساتھ دینے کے لئے اسکول میں ٹیچر کے طور پر پڑھا رہی تھی لیکن کچھ دنوں سے ان کے ذہن میں میرے متعلق شکوک و شبہات آرہے ہیں جس کی وجہ سے میں نے اسکول کی نوکری چھوڑ دی، لیکن پھر بھی سکون نہیں تھا۔ تقریباً 15 دن پہلے ہفتہ کی رات کو 2:50 کے وقت میں سو رہی تھی، میرے شوہر نے مجھے پکڑ کر اٹھایا اور مختلف الزامات لگا کر کہا میں تمہیں طلاق دیتا ہوں، تقریباً 8 مرتبہ انہوں نے طلاق کا لفظ استعمال کیا اور جب میں بہت رونے لگی تو کہنے لگے کہ میں نے تو ایسا کچھ نہیں کیا اور

میں قرآن پاک اٹھانے کو تیار ہوں، مجھے کچھ یاد نہیں اور نہ میں نے طلاق کا لفظ استعمال کیا ہے۔ آپ سے یہ معلوم کرنا ہے کہ یہ طلاق واقع ہوگئی ہے یا نہیں، کیونکہ میرے شوہر اس بات سے انکاری ہیں کہ انہوں نے طلاق کا لفظ استعمال کیا ہے لیکن اللہ اور رسول ﷺ کے مطابق آپ یہ بتائیں کہ یہ طلاق واقع ہوئی کہ نہیں۔ میں اس سلسلہ میں بہت پریشان ہوں، اپنی والدہ کے گھر آگئی ہوں۔ میرے شوہر مجھے بہت تنگ کر رہے ہیں۔ آپ کتاب و سنت کی روشنی میں میرا مسئلہ حل کریں، (فرحین عظیم رضوی، R-618 بلاک 14 ایف بی ایریا کراچی)۔

جواب: جب کوئی شوہر اپنی بیوی کو طلاق دے، خواہ اراداً سنجیدگی سے دے یا بطور مذاق دے، کوئی کواہ ہو یا نہ ہو، عند اللہ طلاق واقع ہو جاتی ہے۔ رسول اللہ ﷺ کا ارشاد ہے:

ثَلَاثُ جُمْلَهْنَ جَدَّ وَهَزَلَهْنَ جَدَّ النِّكَاحُ وَالطَّلَاقُ وَالرَّجْعَةُ.
 ”تین چیزیں ایسی ہیں (کہ وہ ہر بہر طور نافذ اور مؤثر ہوتی ہیں) سنجیدگی سے کہی جائیں تب بھی اور مذاق میں کہی جائیں تب بھی، یعنی نکاح، طلاق اور رجعت، (ترمذی، بحوالہ مشکوٰۃ)۔“

اگر کوئی شوہر تین طلاقیں دے کر منکر ہو جاتا ہے اور طلاق کے وقت کوئی کواہ موجود نہیں تھے اور اس کے بعد بدستور اسی مطلقہ عورت کے ساتھ ازدواجی زندگی گزارتا ہے تو یہ شرعاً حرام اور زنا کی زندگی ہے، کیونکہ خلق کو تو دھوکا دیا جاسکتا ہے، خالق کو دھوکا نہیں دیا جاسکتا۔

صورتِ مسئلہ میں سائلہ طلاقِ ثلاثہ کی مدعیہ ہے اور شوہر منکر ہے اور مدعیہ کے پاس اپنے دعویٰ کے ثبوت کے لئے کواہ نہیں ہیں، وہ اسے قائل کریں کہ اللہ تعالیٰ کی

ناراضگی اور آخرت کے عذاب سے ڈرو، اگر انہیں خوف خدا آجائے تو شریعت پر عمل کریں، اور اگر خدا نخواستہ وہ بدستور انکار پر ڈٹے ہوئے رہیں تو شوہر کے انکار اور کواہوں کے نہ ہونے کے وجہ سے قضاء حرمت اور تفریق کا حکم نہیں لگایا جاسکتا، لہذا بظاہر حکماً نکاح قائم رہے گا۔ اگر سائلہ کو کامل یقین ہے کہ تین طلاقیں دے دی گئی ہیں تو جب تک اس کے بس میں ہے، اسے اپنے نفس پر قابو نہ دے، اور اگر وہ عاجز و بے بس ہو جائے تو عند اللہ گناہگار نہیں ہوگی۔

طلاق کا مسئلہ

سوال : میرے شوہر نے پہلے مجھ کو ایک مرتبہ طلاق دے دی اس کے بعد جب میں قاری صاحب سے اس مسئلے کے بارے میں معلوم کرنے گئی تو انہوں نے کہا کہ اپنے شوہر کو بھیج دیں تاکہ میں ان سے بھی معلوم کر لوں دو دن کے بعد جب میں نے ان سے کہا کہ آپ کو قاری صاحب نے یاد کیا ہے تو غصے میں آ گئے اور کہا کہ تم ان ہی چکروں میں پڑی رہو تم کیا چاہتی ہو جو باقی طلاق ہے وہ بھی دے دوں میں تم کو بہت جلد طلاق دے دوں گا، میں نے کہا کہ میں نے تو صرف آپ سے یہ کہا ہے کہ قاری صاحب نے آپ کو بلایا ہے پھر کہا کہ جا اب تو میں نے ہزار مرتبہ دے دیا لا کھ مرتبہ دے دیا جا اب تو ہو گیا پھر دو یا پانچ منٹ کے بعد کہا کہ میں نے تم کو طلاق نہیں دیا ہے میرے دل میں ایسی کوئی بات نہیں تھی..... صورت مسئلہ میں طلاق واقع ہوئی یا نہیں؟ اور کتنی واقع ہوئیں،

(ایک خاتون معرفت مولانا علی عمران صدیقی، خطیب مسجد بیت السجود۔ اورنگی ٹاؤن، کراچی)۔

جواب : پہلی مرتبہ آپ کے شوہر نے آپ کو ایک طلاق دی جو واقع ہو گئی، اس میں

انہیں رجوع کا حق حاصل تھا، آپ دونوں اس کے بعد بدستور میاں بیوی کی حیثیت سے رہتے رہے تو رجوع ہو گیا۔ بعد میں مذاکرہ طلاق کے موقع پر کہا کہ: ”جا اب تو میں نے ہزار مرتبہ دے دیا، لاکھ مرتبہ دے دیا، جا اب تو ہو گیا۔“ تو اس سے بقیہ دو طلاق بھی واقع ہو گئیں۔ اب آپ دونوں کا ازدواجی تعلق ختم ہو گیا ہے۔ حدیث پاک میں ہے طلاق، نکاح اور عتاق (یعنی غلام کو آزاد کرنا، جب تک غلامی کا رواج تھا) کے الفاظ سنجیدگی سے کہے جائیں یا مذاق کے طور پر، بہر صورت نافذ العمل اور موثر ہو جاتے ہیں، بعد میں نادم ہونے یا واپس لینے سے واپس یا غیر موثر نہیں ہوتے، اسی لئے حدیث پاک میں فرمایا گیا کہ: ”مباح کاموں میں سے اللہ تعالیٰ کے نزدیک سب سے ناپسندیدہ کام طلاق ہے“ یہ ایسے ہی ہے جیسے بدوق یا ریوالبور کا ٹریگر سنجیدگی سے دبایا جائے یا محض مذاق کے طور پر، اگر اس میں کوئی ہے تو چل جائے گی اور جس نشانے پر لگے گی، اسے ضرب لگے گی۔ اردو زبان میں غیظ و غضب اور غصے کے اظہار کے لئے لفظ طلاق کے علاوہ اور بہت سے الفاظ ہیں، یہ لوگوں کی کم علمی، نادانی اور جہالت ہے کہ انہیں اظہار مردانگی کے لئے صرف لفظ طلاق ہی یاد رہتا ہے، غصہ تو ویسے بھی شرعاً ناپسندیدہ ہے، اس لئے حدیث پاک میں ہے کہ غصہ آئے تو بیٹھ جائے، بیٹھا ہوا ہو تو لیٹ جائے۔ غصے سے مغلوب ہو جانا یہ محض نفس امارہ کی اطاعت ہے، اللہ تعالیٰ غصہ ضبط کرنے والوں کو پسند فرماتا ہے۔

لکھ کر دینا ”طاق دیا ہوں“

سوال : میں نے بقائمی ہوش و حواس اپنی بیوی کو لکھ کر دیا ”طاق دیا ہوں، طاق دیا ہوں، طاق دیا ہوں“۔ ایک مفتی صاحب نے اس پر فتویٰ دیا ہے کہ ”لفظ طلاق بولنے میں عالم جاہل سب برابر ہیں، لہذا بیوی پر تین طلاق واقع ہو گئیں، اور وہ بحرمت

صریحہ مغلطہ حرام ہوگئی اور اب اس کے ساتھ تحلیل شرعی کے بغیر نکاح جائز نہیں ہے۔“
دریافت طلب امر یہ ہے کہ کیا یہ فتویٰ درست ہے یا شریعت میں دونوں کے دوبارہ
ملاپ کی گنجائش ہے؟ (منظور حسین۔ عزیز آباد، کراچی)

جواب: مفتی صاحب کا یہ فتویٰ درست نہیں ہے۔ اپنی بیوی کو تین مرتبہ ”طاق دیا
ہوں“ کہنے یا لکھنے سے طلاق واقع ہی نہیں ہوئی اور وہ بدستور آپ کے نکاح میں
ہے۔ فتاویٰ عالمگیری مطبوعہ مکتبہ رشیدیہ ج ۱ ص ۳۵۷ پر ہے ”اور اگر (لفظ طلاق میں
سے) صرف ل کو حذف کر کے کہا کہ: ”تجھے طاق ہے“ تو طلاق واقع نہیں ہوگی، خواہ
اس نے نیت بھی کی ہو اور اگر کہا: تجھے طاق ہے تو کچھ واقع نہیں ہوگا، خواہ نیت بھی کی
ہو، کیونکہ عرب میں کلام کے آخری حرف کو حذف کرنا عادت ہے، اور فقیہ ابو القاسم
نے کہا: اگر کوئی عجمی شخص فارسی میں آخری حرف کو حذف کر کے (طلا) کہے تو طلاق
واقع نہیں ہوگی، خواہ نیت بھی کی ہو، کیونکہ لفظ کے آخری حرف کو حذف کرنے کی عجم
میں عادت ہی نہیں ہے۔

کسی شرط کے ساتھ مطلق کی گئی طلاق سے کیسے نجات حاصل کی جائے؟

سوال: آپ کی خدمت میں عرض یہ ہے کہ میں نے اپنی بیوی کو یہ الفاظ ادا کر دیئے
ہیں کہ ”اگر تمہاری والدہ میری غیر موجودگی میں میری اجازت کے بغیر میرے گھر میں
آئی تو تمہیں تین طلاقیں واقع ہو جائیں گی۔“ برائے مہربانی اس سلسلے کا حل تحریر
فرمادیں تاکہ میری بیوی کی والدہ میرے گھر آ سکے۔ (ع۔ن، کراچی)

جواب: موجودہ صورتحال میں اگر آپ کی بیوی کی والدہ (ساس) آپ کی
اجازت کے بغیر آپ کی عدم موجودگی میں آپ کے گھر آئیں تو ان پر تین طلاق واقع
ہو جائیں گی۔ اگر آپ اس مصیبت سے چھٹکارا چاہتے ہیں۔ تو یہ تدبیر کریں کہ اپنی

بیوی کو ایک طلاق رجعی دے دیں اور دورانِ عدت ان سے عملاً یا قولاً رجوع نہ کریں، عدت گزرتے ہی یہ طلاق بائن ہو جائے گی۔ عدت وہ آپ ہی کے مکان پر گزاریں گی اور اگر آپ نے اب تک ان کا مہر ادا نہیں کیا تو مہر بھی آپ کو ادا کرنا ہوگا۔ عدت گزرنے کے بعد آپ کی ساس آپ کی عدم موجودگی میں آپ کی اجازت کے بغیر آپ کے گھر آجائیں۔

چونکہ اس وقت آپ کی بیوی آپ کے نکاح سے خارج ہوں گی اس لئے یہ شرط غیر موثر ہو جائے گی۔ بعد ازاں آپ دونوں باہمی رضامندی سے عقدِ ثانی کر سکتے ہیں اس عقد کے لئے آپ کو مہر بھی باہمی رضامندی سے مقرر کرنا ہوگا، اس عقدِ ثانی کے بعد آپ کی ساس آپ کی موجودگی یا غیر موجودگی میں بلا روک ٹوک آپ کے گھر آ سکتی ہیں۔ لیکن اب آئندہ کے لئے آپ کے پاس صرف دو طلاق کا حق باقی رہے گا۔

عدالتی خلع کا شرعی حکم

سوال : زید کی بیوی نے خلع حاصل کرنے کے لئے زید کو عدالت کے ذریعے نوٹس بھیجا، لیکن زید نے کوئی جواب نہ دیا، آخر کار عدالت نے عورت کو خلع دے دیا اب زید اور اس کی بیوی جس نے خلع لے رکھا ہے دوبارہ ازدواجی تعلقات استوار کرنا چاہتے ہیں کیا حلالہ شرعی کے بغیر دوبارہ ازدواجی تعلقات قائم ہو سکتے ہیں؟ (احسان احمد۔ شاہ فیصل کالونی، کراچی)۔

جواب : عدالت اپنے اختیار سے جس نکاح کو فسخ کرتی ہے اسے فقہ اسلامی میں ”فسخ نکاح“ یا ”تفسخ نکاح“ کہا جاتا ہے۔ خلع ”رشیہ ازدواج کے اس انقطاع کو کہتے ہیں جو زوجین اپنی رضامندی سے کرتے ہیں اس میں شوہر مالی بدل کے عوض

طلاق پر راضی ہوتا ہے، اس کی ایک صورت یہ ہے کہ بیوی شوہر سے یہ کہے کہ میں اپنے مہر کے مطالبے سے کلی یا جزوی طور پر دستبردار ہوتی ہوں، میری گلو خلاصی کر دو، اور دوسری صورت یہ ہے کہ وہ اپنے پاس سے کوئی مالی معاوضہ ادا کرے۔ اس کا ذکر قرآن مجید میں اس طرح ہے:

وَلَا يَحِلُّ لَكُمْ أَنْ تَأْخُذُوا بِمَا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ ط فَإِنْ خِفْتُمْ أَلَّا يُقِيمَا حُدُودَ اللَّهِ لَا فَلَاجُنَاحَ عَلَيْهِمَا فِيمَا افْتَدَتْ بِهِ ط

اور تمہارے لئے اس (مہر یا حصہ) سے کچھ بھی لینا جائز نہیں ہے جو تم ان کو دے چکے ہو۔ مگر جب دونوں فریقوں کو یہ خوف ہو کہ وہ اللہ کی حدود کو قائم نہیں رکھ سکیں گے، سو (اے مسلمانو!) اگر تمہیں یہ خوف ہو کہ یہ دونوں اللہ کی حدود قائم نہ رکھ سکیں گے تو عورت نے (اپنی گلو خلاصی کے لئے) جو بدل خلع دیا ہے اس میں کوئی حرج نہیں ہے، (البقرہ: ۲۲۹)۔

عدالتی فسخ نکاح ہو یا زوجین کی باہمی رضامندی سے مالی بدل کے مقابل خلع، یہ دونوں ایک طلاق بائن کے حکم ہیں بشرطیکہ ان میں تین طلاق کے الفاظ صریح استعمال نہ کئے گئے ہوں، اور دونوں صورتوں میں وہ باہمی رضامندی سے دوبارہ نکاح کر سکتے ہیں اور ایسی صورت میں آئندہ شوہر کے پاس صرف دو طلاق کا حق باقی رہے گا اور کسی بھی وقت خدا نخواستہ شوہر نے دوبارہ حق طلاق استعمال کیا تو یہ پہلی طلاق بائن اس کے ساتھ جمع ہو کر موثر ہو جائے گی۔

یہ امر ملحوظ رہے کہ شریعت میں جہاں بھی سابق زوجین کے لئے عقد ثانی کی گنجائش رکھی گئی ہے وہاں مہر کا تعین اور ادائیگی از سر نو ہوگی باقی ہم فیملی کورٹس کے فیصلوں کے

بارے میں کوئی عمومی حکم یا رائے نہیں دیتے جب تک مقدمے کی ساری کارروائی کا مطالعہ نہ کر لیں اور جن وجوہ قانونی پر فیصلہ صادر کیا گیا ہے اس کا انفرادی کیس کے طور پر مطالعہ نہ کر لیں کیونکہ وجوہ و اسباب اور دلائل و شواہد مقدمات میں مختلف ہوتے ہیں۔ ہمارے مشاہدے میں ہے کہ ماتحت فیملی کورٹس کے بعض جج تنبیخ نکاح کے مقدمات میں فقہی اصولوں کی پاسداری کرتے ہیں اور بعض نہیں کرتے بلکہ وہ کما حقہ ان سے ناواقف بھی نہیں ہوتے۔

خاتون کا نکاح ہوا، خستہ نہیں ہوئی اور اسے طلاق ہو گئی یا

شوہر کا انتقال ہو گیا، عدت و مہر کے احکام

سوال : ایک خاتون کا نکاح ہوا بھی خستہ نہیں ہوئی کہ اسے طلاق ہو گئی یا شوہر کا انتقال ہو گیا تو اس کی عدت اور مہر کے شرعی احکام کیا ہوں گے، (اکرام اللہ۔ ونگیر کالونی، کراچی)۔

جواب : کسی خاتون کا نکاح ہوا اور خستہ سے پہلے ہی طلاق ہو گئی تو وہ نصف مہر کی حقدار ہوگی اور اس پر کوئی عدت لازم نہیں ہے، وہ طلاق ہوتے ہی آزاد ہے اور اپنی آزادانہ مرضی سے کہیں بھی نکاح کر سکتی ہے، اور اگر اس کے شوہر کا قضاء الہی سے انتقال ہو گیا ہے تو وہ پورے مہر کی حقدار ہوگی اور اسے عدت و فات گزارنی ہوگی، قرآن میں ارشاد باری تعالیٰ ہے:

وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا

اور جو لوگ تم میں سے وفات پا جائیں اور (اپنی) بیویاں چھوڑ جائیں، وہ عورتیں اپنے آپ کو چار ماہ و دس دن تک روکے رکھیں۔ (البقرہ: ۲۳۴)۔

درمختار میں ہے:

النِّكَاحُ يَتَأْثَرُ عِنْدَ وَطْئٍ أَوْ خُلُوةٍ صَحَّتْ أَوْ مَوْتِ أَحَدِهِمَا.

”وطی یا خلوت صحیحہ یا زوجین میں کسی ایک کی وفات سے نکاح مؤکد ہو جاتا ہے۔“
رخصت سے محض ”رخصت عرفی“ ہی مراد نہیں ہے بلکہ زوجین کے درمیان اگر ایسی تنہائی (Privacy) قائم ہو جائے جس میں عمل ازدواج میں رکاوٹ نہ ہو تو اسے خلوت صحیحہ کہتے ہیں اور یہ رخصت ہی کے قائم مقام ہے۔ شوہر کی وفات کی صورت میں رخصتی نہ ہونے کے باوجود بیوی پر چار ماہ دس دن عدت وفات گزارنا لازم ہے اور عورت پورے مہر اور ایام عدت کے نان نفقہ اور وراثت کی بھی حقدار ہوگی۔ اسی طرح اگر رخصتی سے قبل بیوی کا انتقال ہو گیا تو اس کا پورا مہر شوہر کے ذمہ ہے اور وہ اس خاتون کے ترکے میں شامل ہوگا، اور اسی طرح مرد بھی اس کے ترکے میں سے وراثت پائے گا۔

طلاق نامے پر جعلی یا فرضی دستخط سے طلاق واقع نہیں ہوتی

سوال : (خلاصہ) میری بیٹی سسرال کے ہاں سے ناراض ہو کر میرے گھر آ گئی۔ چند روز بعد ہمیں رجسٹرڈ ڈاک سے ”طلاق نامہ“ موصول ہوا، جب اس سلسلے میں ہم نے اپنی بیٹی کے شوہر سے رابطہ قائم کیا تو انہوں نے حلفیہ بیان کیا کہ میں نے طلاق ہرگز ہرگز نہیں دی، ہمارے کہنے پر، اسٹامپ پیپر پر ایک حلفیہ اقرار نامہ لکھ کر دیا کہ میں نے اپنی بیوی کو کبھی طلاق نہیں دی، وہ بدستور میری بیوی ہے اور یہ طلاق نامہ جعلی ہے، یہ کسی نے فقہ انگیزی کی ہے، ان کے شناختی کارڈ اور دیگر دستاویزات پر جو ان کے دستخط ثبت ہیں، وہ اس طلاق نامے والے دستخط سے بالکل مختلف ہیں۔ اب میرے شوہر کے والد صاحب کا مطالبہ ہے کہ فتویٰ لا کر دو کہ طلاق واقع نہیں ہوئی اور

نکاح باقی ہے، لہذا آپ بتائیں کہ شرعی حکم کیا ہے؟ (م۔ن۔ص، دستگیر کالونی، کراچی)

جواب: صورتِ مسئلہ میں چونکہ شوہر اپنے حلفیہ بیان میں طلاق دینے یا مذکورہ طلاق نامے پر دستخط کرنے سے منکر ہے اور زبانی یا تحریری طلاق کا کوئی کواہ بھی نہیں ہے، اس لئے طلاق واقع نہیں ہوئی اور طلاق نامے پر دستخط کا بدلا ہوا ہونا بھی اس بات کا قرینہ ہے کہ اس کا بیان درست ہے، لہذا شرعاً ان کا نکاح حسب سابق قائم ہے اور وہ دونوں میاں بیوی ہیں۔ البتہ بالفرض کوئی شخص شوہر کے اصلی دستخط کے ہم شکل دستخط کر بھی لیتا اور صورتِ مسئلہ یہی ہوتی جو اوپر بیان کی گئی ہے۔ تب بھی طلاق واقع نہ ہوتی، کیونکہ خط، خط کے مشابہ ہو سکتا ہے۔ جعلی دستاویزات و طلاق نامے تحریر کر کے، فتنہ انگیزی کر کے، شر و فساد برپا کر کے یا جادو ٹونے کر کے میاں بیوی میں تفریق کی کوشش کرنا، یہ ناپاک شیطانی کام ہے، اور لوگوں کو اللہ تعالیٰ کا خوف کرنا چاہئے اور اس طرح کے شیطانی کاموں کے اخروی عذاب اور وبال سے اللہ تعالیٰ کی پناہ مانگنی چاہئے۔ ایسے لوگوں کو فرصت ملے تو سورہ بقرہ آیت: ۱۰۲ کا ترجمہ اور اس کی تفسیر پڑھ لیں۔

کیا ماں کے کہنے پر شرعی بیوی کو طلاق دینا ضروری ہے؟

سوال: اسلام میں ماں کا کیا مقام ہے اس کے کہنے پر بیٹا اپنی بیوی کو چھوڑ سکتا ہے یا طلاق دے سکتا ہے۔ اس بات کا پس منظر کیا ہے اور کس نوعیت اور نوبت پر ایسا کرنا جائز ہے۔ کیونکہ حالات یہ ہیں کہ ہم دونوں میاں بیوی ایک دوسرے کے بغیر نہیں رہ سکتے اور دونوں کو ایک دوسرے سے کوئی شکایت بھی نہیں ہے حتیٰ کہ بیرون ملک ملازمت بھی چھوڑ کر پاکستان واپس آگیا ہوں صرف اس وجہ سے کہ میاں بیوی ساتھ

رہیں۔ میری والدہ نے میری بیوی کی ذاتی ڈائری ہماری غیر موجودگی میں پڑھ لی اور اس کے بعد سے تو انہیں بالکل برداشت نہیں ہوا اور جھگڑا کرنے کے بعد بیوی کو اس کے ماں باپ کے گھر بھیج دیا ہے۔ میری بیوی کی ڈائری لکھنے کی عادت پرانی ہے اور اس نے میرے گھر والوں کے ساتھ جو روزمرہ ہونے والی باتیں ہیں، وہ سب تحریر کرتی رہتی تھی جس میں گھر والوں کا سلوک اور ان کا رویہ شامل ہے، یہ باتیں وہ مجھے بھی بتاتی رہتی تھی۔ میری والدہ اس پرائل ہیں کہ وہ میری بیوی کو اپنے گھر میں نہیں رکھ سکتیں اور کہتی ہیں تم چاہو تو اس کے ساتھ رہو اور تم بھی چلے جاؤ۔ جبکہ میری والدہ مجھے اپنی بیوی کو طلاق دینے پر مجبور کر رہی ہیں اور وہ یہ کہتی ہیں کہ یہ میری طرف سے فاضل ہے۔ جبکہ میں ایسا ہرگز نہیں چاہتا اور میں اپنی بیوی سے یہ وعدہ بھی کر چکا ہوں کہ میں اس کو ہرگز طلاق نہیں دوں گا۔ مہربانی فرما کر اسلامی فقہ کی روشنی میں اس مسئلہ کا تفصیلی حل بیان فرمائیں نیز ہم دونوں کے حق میں بہتری کی دعا بھی فرمائیں۔

(فرمان عزیز 4-C بومیا ولاز بلاک نمبر 2 گلستان جوہر کراچی نزد کراچی یونیورسٹی)۔

جواب: بلاشبہ اسلام میں والدین کا بڑا مقام اور مرتبہ ہے۔ ارشاد باری تعالیٰ ہے:

”اِنْ اَشْكُرْ لِيْ وَلَوْ اِلَٰلٰهِيْكَ ط اِلَٰهِيَ الْمَصِيْرُ ۝ وَاِنْ جَاهَدَاكَ عَلٰى اَنْ تُشْرِكَ بِيْ مَا لَيْسَ لَكَ بِهٖ عِلْمٌ فَلَا تُطِعْهُمَا وَصَاحِبٰهُمَا فِي الدُّنْيَا مَعْرُوْفًا، (لقمان: ۱۵، ۱۶)۔“

ترجمہ: ”کہ میرا اور اپنے والدین کا شکر ادا کرو، (تم سب کو) میری ہی طرف لوٹنا ہے، اور اگر وہ تجھ پر دباؤ ڈالیں کہ تو میرے ساتھ اس کو شریک ٹھہرا جس کا تجھے کچھ علم نہیں ہو (اس مطالبہ معصیت میں) ان کی اطاعت ہرگز نہ کرو، (لیکن اس کے باوجود) دنیا میں ان سے حسن سلوک کرتے رہو۔“

اس آیت میں اولاد کو پابند کیا گیا ہے کہ اگر بد قسمتی سے کسی کے والدین اس پر اللہ تعالیٰ کے ساتھ شریک ٹھہرانے کے لئے دباؤ ڈالیں، تو معصیت الہی میں تو ان کی اطاعت لازم نہیں ہے، لیکن اس کے باوجود اولاد کو دنیوی معاملات میں ان کے ساتھ حسن سلوک کا حکم دیا گیا ہے، یعنی مشرک والدین کے ساتھ بھی دنیا میں حسن سلوک کا حکم دیا گیا ہے۔ غور کا مقام ہے کہ جب مشرک والدین کے ساتھ بد سلوکی سے منع کیا گیا ہے تو مومن والدین کی تکریم و تعظیم اور اطاعت کس درجہ شریعت کو مطلوب ہوگی۔

رسول اللہ ﷺ کے ارشادات گرامی ہیں:

(۱) عن ابی ہریرۃ قال: قال رجل یا رسول اللہ! من احق بحسن صحابتی، قال: امک، قال: ثم من؟، قال امک، قال: ثم من؟، قال امک، قال: ثم من؟، قال ابوک، (الصحيح البخاری، رقم الحديث: ۵۹۷۱، مسلم، رقم الحديث: ۵۴۸۲ مشکوٰۃ: رقم الحديث، ۴۹۱۱)

”حضرت ابو ہریرہ رضی اللہ عنہ بیان کرتے ہیں کہ ایک شخص نے عرض کیا: یا رسول اللہ! میرے حسن سلوک کا سب سے زیادہ حقدار کون ہے؟، آپ نے فرمایا: تمہاری ماں، اس نے عرض کیا: پھر کون؟، فرمایا: تمہاری ماں، اس نے عرض کیا: پھر کون؟، فرمایا: تمہاری ماں، اس نے (چوتھی بار) دریافت کیا: پھر کون؟، فرمایا: تمہارے باپ۔“

(۲) ”عن ابی ہریرۃ قال: قال رسول اللہ ﷺ: رَغِمَ انْفَةُ رَغِمَ انْفَةُ، قِيلَ: مَنْ يَا رَسُولَ اللَّهِ! قَالَ: مَنْ اَدْرَكَ وَالِدَيْهِ عِنْدَ الْكِبَرِ احَدَهُمَا اوْ كِلَاهُمَا ثُمَّ لَمْ يَدْخُلِ الْجَنَّةَ، (مسلم رقم الحديث: ۲۵۵۱، مشکوٰۃ، رقم الحديث: ۴۹۱۲)۔“

ترجمہ: ”حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: وہ شخص ذلیل ورسوا ہوا، وہ شخص ذلیل ورسوا ہوا، وہ شخص ذلیل ورسوا ہوا، عرض کیا گیا: کون یا رسول اللہ! (صلی اللہ علیک وسلم)؟، آپ نے فرمایا: جس نے اپنے ماں باپ دونوں یا کسی ایک کو بڑھاپے میں پایا اور پھر (ان کی خدمت کر کے) دخول جنت کا حق وارثہ بن سکا۔“

(۳) ”عن عبد الله بن عمرو قال: قال رسول الله ﷺ: رضى الرب في رضى الوالدين وسخط الرب في سخط الوالدين.“
(ترمذی، رقم الحدیث: ۱۸۹۹ مشکوٰۃ، رقم الحدیث: ۴۹۲۷)۔

ترجمہ: عبد اللہ بن عمر رضی اللہ عنہ بیان کرتے ہیں کہ رسول اللہ ﷺ نے فرمایا: ماں باپ کی رضا میں رب کی رضا اور ماں باپ کی ناراضگی رب تعالیٰ کی ناراضگی کا سبب ہے۔“

(۴) عن ابن عباس قال: قال رسول الله ﷺ: من أصبح مطيعاً لله في والديه أصبح له بابان مفتوحان من الجنة وإن كان واحداً فواحدًا ومن أصبح عاصياً لله في والديه أصبح له بابان مفتوحان من النار وإن كان واحداً فواحدًا، قال رجل: وإن ظلماه؟، قال وإن ظلماه وإن ظلماه، وإن ظلماه (مشکوٰۃ: رقم الحدیث: ۴۹۲۳، البيهقي في الشعب، رقم الحدیث: ۷۹۱۶)۔“

ترجمہ: ”حضرت عبد اللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا: جو شخص اس حال میں صبح کرے کہ والدین کی فرماں برداری کے بارے میں اللہ کا حکم ماننے والا ہو تو اس کیلئے جنت کے دو دروازے کھول دیے جاتے ہیں، اور اگر

ماں باپ میں سے کوئی ایک ہی حیات ہے، تو اس کے لئے جنت کا ایک دروازہ کھول دیا جاتا ہے، اور جو شخص اس حال میں صبح کرے کہ اطاعت والدین کے بارے میں اللہ کا حکم نہ مان رہا ہو تو اس کے لئے جہنم کے دو دروازے کھول دیے جاتے ہیں، اور اگر ماں باپ میں سے کوئی ایک ہی زندہ ہے تو اس کے لئے جہنم کا ایک دروازہ کھول دیا جاتا ہے، اس شخص نے عرض کیا اگر چہ وہ (دونوں) ظلم کریں؟، آپ ﷺ فرمایا: اگر چہ وہ ظلم کریں، اگر چہ وہ ظلم کریں۔

(۵) عن ابی امامة قال رجل: یا رسول اللہ: ما حق الوالدین علی ولدهما؟ قال هما جنتک ونارک، (ابن ماجہ، رقم الحدیث: ۳۶۶۲ مشکوٰۃ، رقم الحدیث: ۴۹۴۱)۔

ترجمہ: ”حضرت ابو امامہ بیان کرتے ہیں کہ ایک شخص نے عرض کیا: یا رسول اللہ: والدین کا اولاد پر کیا حق ہے؟، آپ نے فرمایا: وہ (اطاعت کی صورت میں) تمہاری جنت ہیں، اور (نافرمانی کی صورت میں) تمہاری دوزخ ہیں۔“

(۶) عن ابن عباس ان رسول اللہ ﷺ قال: ما من ولد بار ينظر الى والديه نظرة رحمة الا كتب الله بكل نظرة حجة مبرورة، قالوا: او ان نظر كل يوم مائة مرة، قال: نعم الله اكبر او اطيب، (مشکوٰۃ، رقم الحدیث: ۴۹۴۴، البيهقي في الشعب، رقم الحدیث: ۷۸۵۹)۔

ترجمہ: ”حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا: جو بھی نیک اولاد اپنے ماں باپ کے چہرے کی طرف رحمت (و محبت) سے ایک نظر دیکھ لے، تو اللہ تعالیٰ (اس کے نامہ اعمال میں) ایک حج مقبول کا ثواب لکھ دیتا ہے، (صحابہ کرام نے) عرض کیا: اگر وہ ہر روز سو بار دیکھے تو؟ ہم پ ﷺ نے فرمایا: اللہ

سب سے بڑا ہے اور (اس کی ذات) بہت پاک ہے، (یعنی اس کے خزانوں میں کیا کمی ہے اور اس کا فیضان کرم بھی فراواں ہے)۔“

ان آیات مبارکہ و احادیث کریمہ سے یہ امر تو ثابت ہوتا ہے کہ والدین اولاد پر ظلم و زیادتی بھی کریں تو اولاد کو ان کے ظلم و زیادتی کا جواب دینے کی اجازت نہیں ہے، بلکہ انہیں سراپا اطاعت و نیاز بنے رہنا چاہیے، جھڑکنا تو درکنار، انہیں اف تک کہنے کی اجازت نہیں ہے۔ لیکن اس کا یہ مطلب ہرگز نہیں ہے کہ والدین کو اولاد پر ظلم و زیادتی کا کھلا لائسنس دیا جا رہا ہے۔ صحیح مسلم کی ایک حدیث میں ہے کہ رسول اللہ ﷺ سے جب حضرت نعمان بن بشیر کے والد حضرت بشیر نے رسول اللہ ﷺ سے عرض کیا کہ میں نے اپنے بیٹے نعمان کو ایک غلام حبہ کیا ہے، آپ اس پر گواہ بن جائیے تو آپ ﷺ نے ان سے دریافت فرمایا: کیا تم نے اپنی دیگر اولاد کو بھی اسی طرح حبہ کیا ہے، انہوں نے عرض کیا: نہیں، تو آپ نے فرمایا: ”فانی لا اشہد علیٰ جور“ تو میں ظلم پر گواہ نہیں بنتا یا آپ نے فرمایا: لا تشہدنی علیٰ جور: مجھے ظلم پر گواہ نہ بناؤ،۔

(صحیح مسلم، رقم الحدیث: ۴۰۷۰ : ۴۰۷۲)۔ اس حدیث میں باپ کی طرف سے اولاد کے درمیان عدم مساوات کے سلوک کو ظلم قرار دیا گیا ہے۔ اللہ تعالیٰ کا ارشاد ہے: ”وَإِذَا الْمَوْءُذَةُ سُئِلَتْ ۖ بِأَيِّ ذَنْبٍ قُتِلَتْ“ ۝ اور جب (قیامت میں) زندہ درگور کی گئی (لڑکی) سے پوچھا جائے گا کہ تو کس جرم میں قتل کی گئی، (الکویر: ۸، ۹)۔“۔ یعنی ماں باپ کو اپنے ناروا ظلم کا حساب دینا پڑے گا۔

اب آتے ہیں زیر بحث مسئلہ کی جانب کہ آیا از روئے شریعت بیٹے پر لازم ہے کہ والدین کے حکم پر اپنی بیوی کو طلاق دیدے، تو اولاد گذارش یہ ہے کہ طلاق اگرچہ

ناگزیر صورت حال میں ایک مشروع و مباح امر ہے، لیکن یہ تمام مباح امور میں اللہ تعالیٰ کو سب سے زیادہ ناپسند ہے، رسول اللہ ﷺ کا ارشاد ہے:

(۱) عن ابن عمر ان النبی صلی اللہ علیہ وسلم قال : ابغض الحلال الی اللہ تعالیٰ الطلاق (سنن ابی داؤد، رقم الحدیث: ۸۷۱۷، ۸۷۱۸)۔

ترجمہ: ”حضرت ابن عمر رضی اللہ عنہما بیان کرتے ہیں کہ رسول اللہ ﷺ نے فرمایا: (تمام) حلال امور میں سے اللہ تعالیٰ کو سب سے ناپسندیدہ امر طلاق ہے۔“

(۲) عن معاذ بن جبل قال : قال لی رسول اللہ صلی اللہ علیہ وسلم ولا خلق اللہ شیئاً علی وجه الارض ابغض الیہ من الطلاق۔ (رواہ الدارقطنی، رقم الحدیث: ۳۹۳۹، ۳۹۴۰)۔

ترجمہ: ”حضرت معاذ بن جبل بیان کرتے ہیں کہ رسول اللہ ﷺ نے فرمایا: روئے زمین پر اللہ تعالیٰ نے کوئی ایسی چیز پیدا نہیں فرمائی جو اس کے نزدیک طلاق سے زیادہ ناپسندیدہ ہو۔“

(۳) ”عن ثوبان قال : قال رسول اللہ صلی اللہ علیہ وسلم : ایما مریة سألت زوجها طلاقاً فی غیر ما بأسٍ فحرامٌ علیہا رائحة الجنة، (ترمذی، رقم الحدیث: ۱۱۸۷، ابو داؤد، رقم الحدیث: ۲۲۲، ابن ماجہ ۲۱۳۴)۔

ترجمہ: ”حضرت ثوبان بیان کرتے ہیں کہ رسول اللہ ﷺ نے فرمایا: جو عورت بغیر کسی ناگزیر مجبوری (اور ناقابل برداشت صورت حال) کے اپنے شوہر سے طلاق کا مطالبہ کرے، اس پر جنت کی خوشبو حرام ہے۔“ (نوٹ: ناگزیر صورت حال سے مراد ایسے حالات کا رونما ہو جانا جن کے تحت حدود و شرع کے اندر رہتے ہوئے زوجین کا آپس

میں نباہ ممکن نہ رہے)۔

رسول اللہ ﷺ نے صرف باپ کو یہ حق دیا ہے کہ اس کے مطالبے پر بیٹا اپنی بیوی کو طلاق دیدے، چنانچہ حدیث پاک میں ہے:

عن ابن عمر قال: كانت تحبني امرأة أحبها وكان ابني يكرهها، فامرني ابني ان اطلقها فابيتُ، فذكر ذلك للنبي صلى الله عليه وسلم فقال: يا عبد الله بن عمر! اطلق امرأتك، (ابوداؤد، کتاب الادب، باب فی بر الوالدین، رقم الحدیث: ۱۱۸۹، ابن ماجہ، کتاب الطلاق، باب یا مرہ ابوہ بطلاق امرأته، رقم الحدیث ۲۰۸۸)۔

ترجمہ: ”حضرت ابن عمر بیان کرتے ہیں کہ میرے نکاح میں ایک بیوی تھی جس سے میں (بے انتہا) محبت کرتا تھا تو میرے باپ نے مجھے حکم دیا کہ میں اسے طلاق دے دوں، میں نے (تعمیل ارشاد سے) انکار کر دیا۔ پھر میں نے اس بات کا ذکر رسول اللہ ﷺ سے کیا تو آپ ﷺ نے فرمایا: اے عبد اللہ بن عمر (رضی اللہ عنہما)! اپنی بیوی کو طلاق دے دو۔“

اس حدیث کی شرح میں امام حافظ ابو بکر محمد بن عبد اللہ ابن العربی مالکی متوفی ۵۴۳ھ لکھتے ہیں:

پہلا شخص جس نے اپنے بیٹے کو طلاق کا حکم دیا، حضرت ابراہیم خلیل علیہ السلام تھے، روایت صحیح میں ہے کہ جب وہ اپنے بیٹے اسماعیل اور ان کی ماں (یعنی اپنی بیوی ہاجرہ) کو (مکہ مکرمہ میں) زمزم کے نزدیک دوحہ کے مقام پر چھوڑ کر چلے گئے تو چند سال تک وہ رکے رہے، پھر انہوں نے اپنے رب تبارک و تعالیٰ سے اپنے ان پسماندگان کا حال معلوم کرنے کی اجازت مانگی، وہ اپنی (بیوی) ام اسماعیل کے پاس

آئے تو پتا چلا کہ وہ انتقال کر چکی ہیں اور اسماعیل نے شادی کر لی ہے، لیکن وہ اس وقت اپنے مکان پر موجود نہیں تھے، تو آپ نے ان کی بیوی سے ان کا حال دریافت کیا تو اس نے ملامت کی (یعنی متنگی حالات کا شکوہ کیا)، اس پر آپ نے فرمایا: جب اسماعیل آئیں تو ان سے کہہ دینا کہ اپنے گھر کی چوکھٹ بدل دو، پھر جب اسماعیل علیہ السلام آئے تو ان کی بیوی نے سارا ماجرا سنا دیا، حضرت اسماعیل نے (بیوی سے) فرمایا: وہ میرے باپ تھے اور انہوں نے مجھے حکم دیا ہے کہ میں تمہیں چھوڑ دوں، لہذا اپنے گھر والوں کے پاس چلی جاؤ، انہوں نے ان کی گفتگو کا حوالہ دیا اور فرمایا: ان کا نمونہ عمل اتباع کیلئے کافی ہے، اور بیٹے کے اپنے باپ کے ساتھ حسن سلوک میں سے ایک یہ ہے جس چیز کو باپ ناپسند کرے، (چاہے کہ) اسے بیٹا بھی ناپسند کرے، خواہ وہ اس کی پسندیدہ چیز (ہی کیوں نہ) ہو، اور یہ بھی کہا گیا ہے کہ جس چیز کو اس کا باپ پسند کرے، وہ بھی اسے پسند کرے، خواہ اس سے پہلے (طبعی طور پر) وہ اس کو ناپسند ہی (کیوں نہ) ہو، ظاہر بات یہ ہے کہ (بہر صورت باپ کی تعمیل ارشاد کا) یہ حکم اس صورت میں ہے کہ (یہ امر یقینی ہو کہ) باپ، (دینی) بصیرت کا حامل ہے، لیکن اگر صورت حال اس کے برعکس ہے (یعنی باپ دینی بصیرت کا حامل نہیں ہے) تو باپ کی رضا کیلئے بیوی کو طلاق دینا (واجب نہیں بلکہ) پہلے مرحلے میں صرف مستحب ہے، کیونکہ امور حق میں باپ کی اطاعت (درحقیقت) اللہ ہی کی اطاعت ہے اور اس کے ساتھ نیکی اللہ تعالیٰ ہی کیلئے ہے، اور اگر بیوی کی شوہر کے ساتھ (طبعی) موافقت ہی نہیں ہے تو (باپ کے حکم پر) اسے چھوڑ دینا مستحب ہے، کیونکہ زوجیت کے معنی ہی شوہر اور اس کی اولاد کی نگہداشت، کیا تو نے حضرت جابر کے اس قول پر غور نہیں کیا کہ جب نبی ﷺ نے ان سے دریافت کیا کہ تو نے کنواری لڑکی سے شادی کی ہے یا شیب

سے، (شیب سے مراد ایسی مطلقہ یا بیوہ عورت جو اس سے پہلے شوہر کے تجربے سے گزر چکی ہے)۔ تو انہوں نے عرض کیا: شیب سے شادی کی ہے تو آپ ﷺ نے فرمایا: تم نے کنواری لڑکی سے شادی کیوں نہ کی کہ تم دونوں ایک دوسرے سے (فور محبت میں خوش طبعی، ہنسی مذاق اور) چھیڑ خوانی کرتے، حضرت جابر نے عرض کیا: میرے (چھوٹے چھوٹے) نو بہن بھائی ہیں تو مجھے یہ مناسب نہ لگا کہ اپنی جیسی (نا تجربہ کار بیوی IMMATURE) بیاہ لے کر آؤں، میں نے تو یہ سوچ کر (شیب عورت سے نکاح کیا کہ) وہ ان کی صحیح نگہداشت (اور تربیت) کر سکے، (عارضۃً الا حوذی ج، ۵، ص، ۱۳۲)۔“

اس سے معلوم ہوا کہ شریعت نے باپ کے حکم پر بیٹے کو بیوی کے طلاق دینے کا جو وجوہی حکم دیا ہے،، وہ دینی مصلحت پر مبنی ہے، اس کے لئے ضروری ہے کہ باپ کے مزاج پر دین داری کا غلبہ ہو اور دینی مصلحتوں کا صحیح ادراک رکھتا ہو، اس پر نفسانی خواہشات، ہیجانی کیفیت، انتقامی جذبے اور غیظ و غضب کا غلبہ نہ ہو بلکہ وہ مستعمل مزاج ہو، اور ہمارے سامنے دو مثالیں حضرت ابراہیم خلیل اللہ علیہ السلام اور حضرت عمر رضی اللہ عنہ کی ہیں، حضرت ابراہیم علیہ السلام تو ابوالانبیاء، اولوالعزم رسول، ملت ابراہیم کے مؤسس، وحی ربانی اور فطرت سلیم کے حامل تھے، اور حضرت عمر رضی اللہ عنہ بھی ”مُحَمَّدٌ بْنُ خَيْرِ الْأُمَمِ“، ”مُلهِمٌ مِنَ اللَّهِ“ اور ”مُؤَفَّقٌ مِنَ اللَّهِ“ تھے، بعض اوقات منشاءِ وحی ربانی کو ان کی فطرت سلیم نزول وحی سے پہلے ہی سمجھ لیتی تھی، چنانچہ ایسی آیات قرآنی، جن کے منشاء کا انہوں نے نزول وحی پہلے ہی ادراک کر لیا تھا، کو مؤفقاتِ عمر کہا جاتا ہے۔ آج کل عام طور پر ہم میں اصابتِ فکر، مزاج میں توازن و اعتدال، منشاءِ شریعت معلوم ہونے پر اس کے سامنے سہرا انداز (SURRENDER) ہونے کا

رجحان اور مغلوب الغضب نہ ہونے کا تناسب کتنا ہے؟، ہم سب جانتے ہیں، لہذا موجودہ حالات میں اگر باپ بیٹے کو حکم دے کہ اپنی بیوی کو طلاق دے دو، تو بیٹے کو چاہیے کہ ٹھنڈے دل سے شرح صدر کے ساتھ باپ کی فرمائش پر غور کرے، اگر ان کے فرمان کی وجوہ شرعی موجود ہیں تو کھلے ذہن کے ساتھ نہ صرف ان کے حکم کی تعمیل کرے بلکہ حضرت اسماعیل علیہ السلام اور حضرت عبد اللہ بن عمر کی طرح اسے اپنی سعادت سمجھے۔ اور اگر اس پر یہ امر واضح ہو کہ باپ کا حکم شرعی مصلحت کے تابع نہیں بلکہ اس پر نفسیات کا غلبہ ہے، ظلم اور صریح نا انصافی کا باعث ہے، تو اس پر اس کی تعمیل واجب نہیں ہے۔ تاہم باپ کا احترام قائم رکھے اور تمام جائز امور میں ان کی فرماں برداری جاری رکھے اور نہایت نرمی اور تواضع کے ساتھ انہیں اپنا موقف سمجھانے کی کوشش کرے، شاید کسی مرحلے پر اللہ تعالیٰ ان کے دھن کو قبول حق پر آمادہ فرمائے۔ کیونکہ شریعت کے جو عمومی احکام ہیں، وہ یہ ہیں کہ:

(۱) ”تعاونوا علی البر والتقویٰ ولا تعاونوا علی الاثم والعدوان“
(المائدہ: ۲)۔

ترجمہ: ”نیکی اور تقویٰ کے کاموں میں ایک دوسرے کے ساتھ تعاون کرو اور گناہ اور ظلم کے کاموں میں ایک دوسرے کی مدد نہ کرو۔“

(۲) لا طاعة فی معصیة اللہ، انما الطاعة فی المعروف (صحیح مسلم، رقم الحدیث: ۱۸۴۰)

یعنی کسی ایسے امر میں مخلوق کی اطاعت لازم نہیں ہے (خواہ اس کا مرتبہ کتنا ہی بڑا ہو)، جس میں اللہ تعالیٰ کی نافرمانی لازم آتی ہو، لزوم اطاعت تو بس صرف نیک کاموں میں ہے۔“

ماں کے حکم پر بیوی کو طلاق دینے کے بارے میں کوئی حدیث صحیح موجود نہیں ہے، ایک حدیث ضعیف اس سلسلے میں مذکور ہے جس پر فنی بحث آگے آرہی ہے، اگر اس سے استدلال کر کے کوئی ماں کے لئے یہ حکم ثابت بھی کرے تو وہ بھی مصلحت دینی اور بصیرت دینی پر ہی محمول ہوگا۔ اگر ماں کے لیے یہ حکم علی الاطلاق مان لیا جائے تو نہ جانے صبح سے شام تک کتنے بستے بستے گھرا جڑ جاتے، ساس بہو کا ہر تو ضرب المثل ہے۔ لیکن اس کا مطلب یہ نہیں ہے کہ رسول اللہ ﷺ نے ماں کی تکریم کو بیان کرنے میں کوئی کسر چھوڑی ہے، اس سلسلے میں قرآن کی آیات مقدسہ اور احادیث کریمہ بہت ہیں۔

البتہ یہ سوال کہ جب حدیث پاک میں ماں کا حق باپ سے تین درجے زیادہ بتایا گیا ہے تو جو حق باپ کو حاصل ہے، وہ ماں کو کیوں نہیں؟ اس کا جواب یہ ہے کہ اس مسئلے کا تعلق عقل سے نہیں ہے، کتاب و سنت کے صریح احکام سے ہے، اور کوئی شرعی حکم ہمارے لئے ماورائے عقل تو ہو سکتا ہے کہ ہم اس کی حکمت کو نہ سمجھ سکیں، خلاف عقل ہر گز نہیں۔ آپ سوچیں کہ شریعت نے بچے کی پرورش و نگہداشت کا حق تو ماں کو دیا ہے، لیکن نابالغ بیٹی کے نکاح کا اختیار صرف باپ کو دیا ہے، اس صورت میں کہ جب آپ دونوں میاں بیوی باہم محبت کرتے ہیں، ایک دوسرے کے حقوق کو ادا کرتے ہیں، حد و شرع کی پاس داری کرتے ہیں تو محض ماں کی خواہش پر آپ پر اپنی بیوی کو طلاق دینا لازم نہیں ہے۔ ہاں البتہ اگر کسی خاص مسئلے میں ماں کی رائے کی وجوہ شرعی ہوں، تو ان پر ضرور غور کرنا چاہیے، اور جب ماں کی رائے مصلحت شرعی کے موافق ہو جائے تو ان کی تعمیل ارشاد میں کوئی حرج نہیں ہے۔ اگر آپ کی والدہ مطالبہ کرتی ہیں کہ بیوی کو الگ رکھو، تو ان کی اس فرمائش پر ضرور عمل کریں تا وقتیکہ وقت گزرنے کے ساتھ

ساتھ ان کا غصہ ٹھنڈا ہو جائے اور وہ آپ کی بیوی کو خوش دلی سے قبول کرنے پر آمادہ ہو جائیں۔

آپ نے بیوی سے جو یہ وعدہ کیا ہے کہ میں تمہیں ہرگز طلاق نہیں دوں گا، یہ وعدہ، چونکہ منشاء شریعت کے مطابق ہے، اس لیے اس کا پورا کرنا لازم ہے،۔
اللہ تعالیٰ کا ارشاد ہے:

”وَإِوفُوا بِالْعَهْدِ إِنَّ الْعَهْدَ كَانَ مَسْئُولًا“ (الاسراء: ۳۴) ترجمہ: ”اور عہد کو پورا کرو، بیشک (قیامت کے دن) عہد کے بارے میں (لازمی) باز پرس ہوگی۔“

آپ کے گھر والوں کا آپ کی بیوی کی ڈائری کو خفیہ طور پر پڑھنا درست نہیں ہے، شریعت نے دوسروں کے ذاتی امور اور اسرار کی کھوج لگانے سے منع فرمایا ہے،۔
ارشاد باری تعالیٰ ہے:

”يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ ذَٰلِكَ بَعْضُ الظَّنِّ إِنَّهُمُ وَلَا تَجَسَّسُوا“ (الحجرات: ۱۲)۔

”اے اہل ایمان! بہت سی بدگمانیوں سے بچتے رہو، بلاشبہ بعض بدگمانیاں گناہ کا سبب بنتی ہیں اور (دوسروں کے ذاتی امور کی) ٹوہ میں نہ لگا کرو۔“
حدیث پاک میں ہے:

”عن ابی ہریرۃ قال : قال رسول اللہ صلی اللہ علیہ وسلم ایاکم والظن فان الظن اکذب الحدیث ولا تحسسوا ولا تجسسوا“۔

(صحیح البخاری، رقم الحدیث: ۶۰۷۷، مسلم، رقم الحدیث: ۲۵۶۰، مشکوٰۃ، رقم الحدیث: ۵۰۲۸)۔

ترجمہ: ”حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: بد گمانیوں سے بچا کرو، کیونکہ بد گمانی سب سے بڑا جھوٹ ہے اور (دوسروں کے پوشیدہ احوال کی) ٹوہ میں نہ لگ جاؤ اور ان کی جاسوسی نہ کرو۔“

مندرجہ بالا سطور میں، جو کچھ میں نے لکھا، اس کے بارے میں اکابر علماء کرام شیخ الحدیث علامہ غلام رسول سعیدی مدظلہم العالی، مفتی محمد رفیق حسنی صاحب اور مفتی محمد یوسف بندیا لوی سے استصواب کیا، تو انہوں نے میری رائے اور اخذ کردہ نتیجے سے اتفاق کیا کہ دور حاضر میں بہو کے بارے میں والدین کی رائے بالعموم کسی دینی مصلحت پر مبنی نہیں ہوتی، نہ ہی ان میں وہ شفقت پدری ہوتی ہے جس کی اولین ترجیح دینی اصلاح ہو، بلکہ ہمارا مشاہدہ ہے کہ بہو سے نفرت سارے محرکات نفسانی ہوتے ہیں، اگر کوئی بہو نماز بالکل نہ پڑھے، روزہ نہ رکھے، دین دار نہ ہو، تو اس سے اس بنیاد پر کوئی گلہ شکوہ نہیں ہوتا۔

تاہم اعلیٰ حضرت عظیم البرکت امام احمد رضا قادری قدس سرہم العزیز کا ارشاد عالی اس سے مختلف ہے، وہ لکھتے ہیں:

آیت کا وہ حکم اور احادیث کے یہ ارشادات انہی وجہین حل و بغض پر ہیں، اگر عورت پر کوئی شبہ ہو یا وہ عاصیہ ہو یا نماز نہ پڑھتی ہو یا بوڑھی ہوگی ہو اور اسے قسم بین النساء سے بچنا ہو تو ان سب صورتوں میں طلاق بلا کراہت جائز و مباح ہے بلکہ بعض صورتوں میں مستحب۔ علماء فرماتے ہیں کہ اگر عورت نماز نہ پڑھے اور یہ ادائے مہر پر قادر نہ بھی ہو جب بھی طلاق دے دینی چاہیے کہ:

”اللہ تعالیٰ کے ہاں پیشی میں بیوی کا مہر شوہر کے گلے میں پڑا ہو یہ اس سے بہتر ہے کہ بے نماز عورت سے معاشرت جاری رکھے، جیسا کہ خانیہ، غنیہ وغیرہا میں ہے۔“

نوٹ: اس مقام پر ”فتاویٰ رضویہ“ کی تحقیق و تخریج کرنے والے مولانا مذہب احمد نے لکھا ہے:

عبداللہ بن مسعود رضی اللہ عنہ سے منقول عبارت کے اصل الفاظ یہ ہیں:

”لأن القى الله وصداقها بدمتي خير من ان اعاشر امرأة لا تصلى“۔
بلکہ بعض صورتوں میں واجب ہوتی ہے، جیسے اس کو اس کے ماں باپ عورت کو طلاق دینے کا حکم دیں اور نہ دینے میں ان کی ایذا اور ناراضی ہو، واجب ہے کہ طلاق دے دے، اگرچہ عورت کا قصور نہ ہو: ”لأن العتوق حرام والاجتناب عن المحرام واجب“ (کیونکہ نافرمانی حرام ہے اور حرام سے بچنا واجب ہے)۔

حدیث میں فرمایا:

”وان امراك ان تخرج من اهلك ومالك فاخرج، (اگر والدین بیوی اور مال سے علیحدگی کا حکم دیں تو ایسا ہی کرو)، (الترغیب والترہیب، مصطفیٰ البابی مصر ۱/ ۳۸۳)۔

نوٹ: فتاویٰ رضویہ کے محقق نے اس حدیث کا مزید حوالہ السنن الکبریٰ ۷/ ۳۰۴ سے دیا ہے، (فتاویٰ رضویہ، رضا فاؤنڈیشن لاہور ج ۱۲ ص ۳۳۲-۳۳۱)۔

اس حدیث پر ہم نے غور کیا، حافظ نور الدین ایشمی کی مجمع الزوائد میں حدیث کے الفاظ مبارکہ یہ ہیں:

”ولا تعقن والديک وان امراك ان تخرج من اهلك ومالك“۔ اس کے تحت حافظ ایشمی لکھتے ہیں:

”رواہ احمد والطبرانی فی الکبیر، رجال احمد ثقات الا ان عبد الرحمن بن جبیر بن مفیر لم یسمع من معاذ، واسناد الطبرانی متصل

وفيه : عمرو بن الناقد القرشي ، وهو كذاب“ (۳/۳۹۱، دارالفکر بیروت)۔ یعنی امام احمد کی سند میں انقطاع ہے، کیونکہ عبد الرحمن بن جبیر کا معاذ سے سماع ثابت نہیں ہے، اور طبرانی کی سند تو متصل ہے لیکن اس میں ایک راوی عمرو بن ناقد کذاب ہے، جب کہ ”مجمع الزوائد“ کے محقق عبد اللہ محمد الدرویش نے لکھا ہے کہ امام احمد کی سند میں اسماعیل بن عیاش ضعیف ہے، تو اس طرح اس میں دو علل ہیں ہو گئیں، اور طبرانی کی ”المعجم الکبیر“ میں یہ الفاظ سرے سے ہیں ہی نہیں، (۲۰/۸۳، حدیث نمبر ۱۵۶، دار احیاء التراث العربی، بیروت)۔

الترغیب والترہیب کی حدیث نمبر ۸۰۹ میں الفاظ یوں ہیں:

ولا تعص والديک وان امراک ان تتخلى من اهلک ودنیاک فخله ، (ترجمہ: اپنے والدین کی نافرمانی نہ کرو اور اگر وہ تجھے حکم دیں کہ اپنے اہل اور اپنی دنیا سے علیحدگی اختیار کر دو تو کرلو)۔

اس کے تحت بھی مؤلف امام حافظ زکی الدین المنذر متوفی ۶۵۶ھ لکھتے ہیں:

اسے طبرانی نے روایت کیا ہے اور اس کی سند میں یزید بن سنان الکھروی ہے، کتاب کے محقق کے مطابق اکثر ماہرین رجال نے اسے ضعیف قرار دیا ہے، (۱/۲۳۸)۔

لہذا اس حدیث سے استدلال روایتاً اور درایتاً دونوں طرح سے صحیح نہیں ہے، روایتاً تو اس لئے کہ یا تو سند متصل نہیں ہے اور یا اس میں بعض راوی ضعیف و کذاب ہیں، اور درایتاً اس لئے کہ بے قصور کو مزادینا از روئے قرآن منع ہے، ارشاد باری تعالیٰ ہے:

”وَلَا يَجْرِمَنَّكُمْ شَنَاٰنُ قَوْمٍ عَلٰٓی اَنْ لَا تَعْدِلُوْا طِ اِعْدِلُوْا قَفْ هُوَ اَقْرَبُ لِلتَّقْوٰی ذِ (المائدہ: ۲)۔“

”ترجمہ: اور کسی قوم کی عداوت تمہیں اس بات پر آمادہ نہ کرے کہ تم عدل کا دامن چھوڑ دو، عدل کرو، یہی تقویٰ کے زیادہ قریب ہے۔“

اور حدیث پاک کی رو سے جب طلاق عند اللہ مبغوض فعل ہے، تو اگر چہ وہ بلا جواز شرعی بھی نافذ ہو جائے گی، لیکن شرعاً ناپسندیدہ ہوگی، اور محظور شرعی سے بچنا عقوق والدین کے ضمن میں نہیں آتا۔ ہاں ہم یہ صراحت کے ساتھ تحریر کر چکے ہیں کہ والدین کا حکم جواز شرعی و مصلحت شرعی پر مبنی ہو تو اس کی تعمیل کو اپنے لیے سعادت سمجھنا چاہیے۔

ہم نے پوری شرح وسط کے ساتھ احقاق حق کر دیا ہے، اس کے باوجود اگر کوئی صاحب اسی موقف پر رہیں کہ ہر حال میں والدین کے کہنے پر بیوی کو طلاق دینا واجب ہے، خواہ بیوی بے قصور ہو تو وہ اپنی رائے پر عمل کرنے میں آزاد ہے۔

☆☆☆.....☆☆☆.....☆☆☆

گفتن اسلام

WWW.NAFSEISLAM.COM

﴿کتاب الفرائض﴾

اولاد کے درمیان ہبہ میں مساوات

سوال : عرض ہے کہ میں نے اپنا مکان بیچا، ایک لاکھ پچانوے ہزار کا۔ میری پانچ بیٹیاں اور ایک بیٹا ہے، ان میں سے ہر ایک کو کتنا حصہ آئے گا، (ظہور محمد۔ دستگیر کالونی، کراچی)۔

جواب : آپ اپنی زندگی میں، اپنے مال میں سے کسی کو بلا معاوضہ کچھ دینا چاہیں، خواہ وہ شخص آپ کا قرابت دار ہو یا اجنبی، اسے شرعاً وراثت یا ترکہ نہیں کہتے، بلکہ اسے ہبہ، ہدیہ، تبرع اور فضل و احسان سے تعبیر کیا جاتا ہے۔ آپ چونکہ الحمد للہ بقید حیات ہیں اور دعا ہے اللہ جل شانہ آپ کو صحت و سلامتی کے ساتھ طویل عمر عطا فرمائے۔ اولاد کے درمیان ترکہ کی تقسیم کا قرآنی اصول تو یہ ہے کہ: ”لڑکے کو لڑکی کے مقابلے میں دو گنا حصہ ملے گا۔“ لیکن اگر کوئی شخص اپنی زندگی میں اولاد کو کچھ مال ہبہ کرنا چاہتا ہے، تو شریعت کا حکم یہ ہے کہ سب کو برابر حصہ دے۔ ارشاد رسول ہے: ”حضرت نعمان بن بشیر رضی اللہ عنہ بیان کرتے ہیں کہ ان کی والدہ حضرت بنت رواحہ نے ان کے والد سے درخواست کی کہ وہ اپنے مال میں سے کچھ ان کے بیٹے (نعمان) کو ہبہ کر دیں، میرے والد نے ایک سال تک یہ معاملہ ملتوی رکھا، پھر انہیں اس کا خیال آیا، میری والدہ نے کہا: میں اس وقت تک راضی نہیں ہوں گی جب تک کہ تم میرے بیٹے کے ہبہ پر رسول اللہ ﷺ کو گواہ نہ کر لو، میرے والد میرا ہاتھ پکڑ کر رسول اللہ ﷺ کے پاس لے گئے، اور اس وقت میں نو عمر لڑکا تھا، انہوں نے عرض کیا: یا رسول اللہ! اس کی ماں بنت رواحہ یہ چاہتی ہیں کہ میں آپ کو اس چیز پر گواہ بنالوں، جو میں نے اپنے اس لڑکے کو ہبہ کی ہے، رسول اللہ ﷺ نے دریافت فرمایا: اے بشیر! کیا اس کے علاوہ تمہاری اور بھی اولاد ہے؟ انہوں نے عرض کیا: جی ہاں، آپ (ﷺ) نے فرمایا: کیا تم نے سب کو اتنا حصہ دیا ہے؟ انہوں نے عرض کیا: جی

نہیں، آپ (ﷺ) نے فرمایا: تو پھر مجھے کواہ نہ بناؤ، کیونکہ میں ظلم پر کواہ نہیں بنوں گا، (صحیح مسلم، رقم الحدیث: ۳۰۷۰)۔ اسی موضوع پر صحیح مسلم کی حدیث نمبر ۳۰۶۹ کے آخر میں رسول اللہ ﷺ نے فرمایا: ”اللہ سے ڈرو! اور اپنی اولاد کے درمیان انصاف کرو۔“ حدیث نمبر ۳۰۷۳ میں فرمایا: ”(جاؤ) میرے علاوہ کسی اور کو کواہ بناؤ۔“ پھر فرمایا: ”کیا تمہیں یہ بات اچھی لگتی ہے کہ (تمہارے سب بیٹے) تمہارے ساتھ حسن سلوک میں ایک جیسا رویہ اختیار کریں“ اس نے عرض کیا: ”کیوں نہیں“ آپ (ﷺ) نے فرمایا: ”پھر تم بھی ایسا نہ کرو (یعنی عدم مساوات نہ کرو)۔“

انسان اپنی زندگی میں اپنے مال میں سے جس کو جتنا حصہ دینا چاہے، دے سکتا ہے، اسے اپنے مال پر تصرف کا پورا اختیار ہے۔ لیکن مذکورہ بالا احادیث کی روشنی میں کسی شخص کو اپنی اولاد کے درمیان حصہ اور عطیہ کے طور پر مال تقسیم کرنے میں سب کے ساتھ مساوی برتاؤ کرنا چاہئے۔ حتیٰ کہ بیٹے اور بیٹی میں بھی فرق نہیں کرنا چاہئے۔ لیکن یہ ”مساوات بین الاولاد“ کا حکم واجب کے درجے میں نہیں ہے بلکہ مستحب ہے اور کسی ایک کو زیادہ دینا مکروہ تنزیہی ہے۔ صحیح مسلم کے شارح امام نووی نے لکھا ہے کہ حضور ﷺ کا یہ فرمان کہ اس پر کسی اور کو کواہ بناؤ اس بات کی دلیل ہے کہ ”عدم مساوات“ حرام اور باطل نہیں ہے، ورنہ رسول اللہ ﷺ کیسے فرما دیتے کہ: اس پر کسی اور کو کواہ بناؤ۔ امام ابو یوسف، امام مالک اور امام احمد کا قول یہ ہے کہ وراثت کی طرح حصہ میں بھی لڑکے کو لڑکی سے دگنا دینا چاہئے۔ اگر ماں باپ اپنی اولاد میں سے کسی ایک کو، اس کی مالی کمزوری، دماغی کمزوری، جسمانی نقص یا بہت زیادہ خدمت گزار ہونے کی وجہ سے تلافی (Compensation) کے طور پر کچھ زیادہ دینا چاہیں اور اس پر باقی اولاد کو خوش دلی سے راضی کر لیں، تو پھر یہ بالاتفاق جائز ہے۔ سوال میں یہ

درج نہیں ہے کہ آپ کے اور حقدار ورثاء یا قرابت دار بھی ہیں یا نہیں، جیسے ماں باپ، بیوی وغیرہ اور یہ کہ آپ ان کو بھی کچھ دینا چاہتے ہیں یا نہیں، اپنے لئے بھی کچھ پس انداز کرنا چاہتے ہیں یا نہیں، اور یہ کہ آپ کے پاس کچھ اور مال بھی ہے یا نہیں، ان تمام امور کو پیش نظر رکھ کر رقم تقسیم کریں، شرعی حکم آپ کو بتا دیا ہے۔

وراثت کے متفرق مسائل

سوال : (۱) میرا بیٹا مشیت ایزدی سے دو سال ہوئے انتقال کر گیا شادی نہیں ہوئی تھی اس کی پنشن کمپنی کے قانون کے مطابق ایک چھوٹی رقم بطور والد مجھے ملتی ہے۔ میری اہلیہ کا نام شامل نہیں کیا گیا ہے، مجھے پانچ سال تک بشرط زندگی ملتی رہے گی بعد میں بند ہو جائے گی، مرحوم کی کچھ رقم بھی مجھے ملی ہے اس میں سے آدھی رقم اب تک خرچ کر چکا ہوں میرے پانچ بیٹے ہیں۔ دو شادی شدہ ہیں۔ چھ بیٹیوں میں سے صرف دو کی شادی ہو چکی ہیں۔ بہ مجبوری حصولِ رشتہ چار گھر میں ہیں، پانچوں بھائی اور دونوں بہنوں نے مرحوم کی رقم نہ لینے کا عہد کیا ہے ان سب کا کہنا ہے کہ چار بہنوں کی شادیوں میں خرچ کی جائے، اس درمیان میں ماہانہ رقم کفالت کی مد میں خرچ ہو رہی ہے۔ قانونِ وراثت کے تحت کیا والد کا اس کی میراث میں پورا حق ہے کہ وہ جس طرح چاہے خرچ کرے کسی کو کم کسی کو زیادہ دے یا مرحوم کی وقتاً فوقتاً نصیحت کے مطابق بقیہ رقم (چار بہنوں میں) مساوی تقسیم کر دی جائے شرعاً کیا حکم ہے۔

سوال : (۲) بینک کے مقابلہ میں NIT وغیرہ کے شیئر لینے بہتر ہے یا نہیں گھر میں رقم رکھی نہیں جاسکتی ہے اور زیادہ خرچ ہوتی رہے گی، واضح رہے کہ مرحوم بیٹا دورانِ زندگی اپنی پوری تنخواہ لا کر مجھے (والد کو) دیا کرتا تھا۔

سوال : (۳) سر صاحب نے میری بیوی کو اپنی جائداد (مکان وغیرہ) کے حصہ

سے دست بردار ہونے کا تحریراً عند یہ دے رکھا ہے، ان کی دوسری بیوی سے چھ بیٹے بیٹیاں ہیں جبکہ میری بیوی پہلی سے اکیلی ہیں۔ سر صاحب حیات ہیں، کیا یہ عمل شرعاً جائز ہے یا نہیں؟۔ انتقال کے بعد کیا یہ تحریر کا عدم نہیں ہو سکتی ہے اور جائداد میراث کے قانون کے تحت تقسیم کی جائے۔

سوال : (۴) گیارہ بچوں میں دو ایک کی خواہش ہے کہ میں اپنا مکان اپنی زندگی میں فروخت کر کے سب کے حصے تقسیم کر دوں کسی کا اصرار نہیں ہے، اگر میں ایسا کرنا ہوں تو وہ سب کرایہ کے مکان میں رہیں گے اپنا مکان کبھی بھی نہیں بنوا سکتے، رقم بہت ہی قلیل ہونے کی صورت میں شرعاً کیا حکم ہے، ابھی تو وہ میرے ہی مکان میں رہتے ہیں۔

سوال : (۵) میری بیوہ بھتیجی نے اپنے شوہر کے حکم و رضا مندی سے غیر شخص (جو رشتہ دار نہیں اس) کی ایک بچی کو متبنی بنا لیا ہے (کو دلے رکھا ہے)، وہ دوجہ نہم میں پڑھتی ہے، اس بچی نے ماں باپ کو تقریباً چھوڑ رکھا ہے، کبھی سال میں ایک دو دفعہ ماں یا والد (غریب ہیں) دیکھنے آ جاتے ہیں، مسئلہ یہ ہے کہ کیا بیوہ اس لے پا لک بچی کی تعلیم ڈاکٹر تک شرعاً کر سکتی ہے معہ کفالت کے اخراجات وغیرہ، جبکہ بیوہ کے چچا زاد بھائی یا اور رشتہ دار (قریبی) کے ایک یا دو بچوں کو لے پا لک لے سکتی ہے مالی حالت بہتر ہے مگر پہلے والی لے پا لک بچی کی موجودگی میں ممکن نہیں ہے، (ایس اے سلام..... ناظم آباد، کراچی)

جواب : (۱) آپ کے فوت شدہ بیٹے کا ترکہ حسب ذیل شرح سے تقسیم ہوگا، کل چھ حصے ہوں گے، ان میں باپ کو پانچ حصے ملیں گے اور ماں کو ایک حصہ، بہن بھائیوں کو کچھ نہیں ملے گا۔ کمپنی کی طرف سے آپ کے لیے پانچ سال تک جو پنشن منظور کی گئی

ہے، اگر وہ کمپنی اپنی طرف سے فضل و احسان کے طور پر دیتی ہے اور اپنے قانون کے مطابق صرف باپ ہی کو دیتی ہے، یہ بیٹے کا استحقاق نہیں تھا تو آپ ہی اس کے حق دار ہیں، اور اگر یہ بیٹے کا استحقاق تھا، شرائط ملازمت میں سے تھا اور اس کی حیثیت مرحوم کے ترکہ اور وراثت کی ہے تو پھر آپ اور آپ کی اہلیہ میں پانچ اور ایک کے تناسب سے شرعاً تقسیم ہوگی۔ یہی حکم اس رقم کا ہے جو کمپنی نے یکمشت آپ کو دی ہے، اگر یہ آپ کے بیٹے کا استحقاق اور ترکہ ہے تو اسی طرح آپ اور آپ کی بیوی (یعنی مرحوم کے ماں باپ) میں پانچ اور ایک کے تناسب سے تقسیم ہوگا اور بہن بھائیوں کو کچھ نہیں ملے گا۔ اور اگر یہ آپ کے بیٹے کا استحقاق، یکے از شرائط ملازمت اور ترکہ نہیں ہے بلکہ کمپنی رضا کارانہ طور پر حسن سلوک اور فضل و احسان کے طور پر اپنے قانون کے مطابق صرف باپ کو دیتی ہے تو پھر یہ آپ کا حق ہے۔ اب چونکہ مرحوم کے بہن بھائیوں کا شرعاً ترکہ میں حصہ نہیں ہے، تو آپ خود مختار ہیں، اس رقم میں جیسا چاہیں تصرف کریں۔

جواب: (۲) ہماری معلومات کے مطابق این آئی ٹی (N.I.T) کا کاروبار بھی مکمل طور پر غیر سودی (Intrest free) نہیں ہے اس لیے بینک ڈیپازٹس اور اس کا حکم شرعاً ایک ہی ہے۔

جواب: (۳) آپ کی بیوی کے حق میں آپ کے سر (یعنی ان کے والد کی تحریر) وصیت کے درجے میں ہے، اور شرعاً وارث کے حق میں وصیت معتبر نہیں ہے، البتہ اگر وہ زندگی میں مکان یا کوئی چیز اپنی بیٹی کو ہبہ (Gift) کر کے باقاعدہ قبضہ دے دیں اور مالک بنا دیں تو وہ جائیداد ان کی ملکیت ہو جائے گی لیکن شرعاً مستحب امر یہ ہے کہ اگر کوئی شخص اپنی اولاد کو کچھ ہبہ کرنا چاہے تو تمام اولاد کو مساوی طور پر دے، تاہم اگر

کسی مساوات کا لحاظ کیے بغیر اپنی اولاد میں سے کسی ایک کو کچھ ہبہ کر دیا تو شرعاً یہ عمل مکروہ ہونے کے باوجود نافذ ہو جائے گا۔ البتہ اگر کوئی مکان یا جائیداد آپ کی بیوی کی ماں (آپ کی مرحومہ ساس) کے نام پر تھی (یعنی ان کی ملک تھی) تو آپ کی بیوی اس میں شرعاً نصف کی حق دار ہے۔

جواب: (۴) آپ زندگی میں اپنی جائیداد کے مالک ہیں، آپ کو حق ہے اس میں جس طرح چاہیں تصرف کریں، آپ کی زندگی میں آپ کی اولاد نہ آپ سے تقسیم جائیداد کا مطالبہ کر سکتی ہے، نہ آپ کو اس پر مجبور کر سکتی ہے، کیونکہ زندگی میں کوئی اپنی اولاد کو کچھ دینا چاہے تو یہ ہبہ کہلاتا ہے اور یہ دینے والے کی مرضی پر موقوف ہے، البتہ اگر اولاد کو ہبہ کرنا ہو شرعاً تمام اولاد میں مساوات کا سلوک مستحب ہے، ہاں اگر کوئی بہن بھائی خوش دلی سے رضا کارانہ طور پر اپنا حق دوسروں کے لیے چھوڑنا چاہیں تو وہ ترکے میں بھی ایسا کر سکتے ہیں، یہ تو ایثار ہے اور مستحسن امر ہے۔

جواب: (۵) اگر کوئی شخص کسی بچے کی کفالت اور نگہداشت رضا کارانہ طور پر اپنے ذمے لیتا ہے تو یہ ایک عمل خیر ہے اور اگر زیر کفالت بچہ نا دار ہے تو بہت بڑے اجر و ثواب کی بات ہے۔ اور اگر کسی کو اللہ تعالیٰ نے مالی استطاعت اور توفیق دی ہے تو ایک سے زائد بچوں کی کفالت بھی کر سکتا ہے، لیکن یہ بات ذہن میں رکھنی چاہئے کہ متبنی یا لے پا لک کا حکم نسبی اولاد کا نہیں ہوتا، اللہ تعالیٰ کا ارشاد ہے:

وَمَا جَعَلَ أَدْعِيَاءَكُمْ أَبْنَاءَكُمْ ذَٰلِكُمْ قَوْلُكُمْ بِأَفْوَاهِكُمْ وَاللَّهُ يَقُولُ الْحَقَّ وَهُوَ يَهْدِي السَّبِيلَ ۖ أَدْعَوْهُمْ لِأُبْنَانِهِمْ هُوَ أَقْسَطُ عِنْدَ اللَّهِ

”اور اس (اللہ) نے تمہارے منہ بولے بیٹوں کو تمہارا حقیقی بیٹا نہیں بنایا، یہ تمہارے اپنے مونہوں کی بات ہے اور اللہ حق فرماتا ہے اور وہی (سیدھی) راہ

دکھاتا ہے ان (لے پالکوں) کو ان کے باپ ہی کی نسبت سے پکارا کرو، یہ اللہ کے نزدیک بہت ہی انصاف کی بات ہے،
(الاحزاب: ۴، ۳)۔

”تفسیر الجامع لاحکام القرآن“ میں امام ابو عبد اللہ محمد بن احمد الانصاری القرطبی نے جلد نمبر ۱۳، صفحہ ۱۲۱ پر انہی آیات کی تفسیر میں مندرجہ ذیل حدیث نقل ہے۔

عَنْ سَعْدِ بْنِ أَبِي وَقَاصٍ وَ أَبِي بَكْرَةَ كِلَاهُمَا قَالَ: وَ سَمِعْتُهُ أُذْنَايَ وَ وَعَاهُ قَلْبِي مُحَمَّدًا ﷺ يَقُولُ: ”مَنْ ادَّعى اِلَى غَيْرِ اَبِيهِ وَهُوَ يَعْلَمُ اَنَّهُ غَيْرُ اَبِيهِ فَالْجَنَّةُ عَلَيْهِ حَرَامٌ“

”حضرت سعد بن ابی وقاص اور ابوبکرہ رضی اللہ عنہما دونوں بیان کرتے ہیں کہ ہم نے اپنے کانوں سے سنا اور دل میں اس بات کو محفوظ رکھا کہ حضرت محمد ﷺ فرما رہے تھے۔ جس نے اپنے آپ کو اپنے حقیقی باپ کے علاوہ کسی اور شخص کی طرف منسوب کیا (یعنی اسے اپنا باپ کہا) حالانکہ وہ جانتا ہے کہ درحقیقت وہ اس کا باپ نہیں ہے تو جنت اس پر حرام ہے،

(صحیح بخاری کتاب المناقب، صحیح مسلم کتاب الایمان)۔“

لہذا لے پالک یا مہنٹی کا حکم حقیقی اولاد کا نہیں ہے، نہ ہی وہ اپنے مربی کے وارث بنتے ہیں بلکہ ترکہ شریعت کے احکام کے مطابق اصلی اور حقیقی وارثوں میں تقسیم ہوگا۔ البتہ اگر کوئی شخص اپنے پروردہ منہ بولے بیٹی یا بیٹے کو اپنی زندگی میں کوئی مال یا جائیداد ہبہ کرنا چاہے تو کر سکتا ہے۔

ترکے کے مسائل

سوال : مؤدبانہ گزارش یہ ہے کہ فدوی راشد حسین جو کہ مکان نمبر H-144/4

سیکٹر C-2 لائنز ایریا جیک لائن میں رہائش پذیر ہے۔ مجھ کو ایک مسئلہ درپیش ہے جو مندرجہ ذیل ہے۔

جس مکان میں والدہ، راشد حسین اور بیوی رہتے ہیں، دو چھوٹے کمروں پر مشتمل ہے۔ والد صاحب کے انتقال کے بعد بھائی نے حصہ لینے کا دعویٰ کر دیا۔ اس مکان کو میں نے دوبارہ سے مسمار کر کے تعمیر کروایا جس پر تقریباً پچاس ہزار روپے لاگت آئی، اس لاگت میں کسی بھائی یا بہن کا کوئی حصہ نہیں، والد صاحب کے انتقال کا خرچہ، دو بہنوں کی شادی، اپنی شادی، والدہ کی بیماری کا خرچہ شروع سے ابھی تک مجھ کو ہی خرچہ برداشت کرنا پڑا۔ والد صاحب کے نام مکان ہے، ان کے حصے داروں کی تعداد سات ہے۔ والدہ تین بھائی تین بہنیں (تمام شادی شدہ)۔

میرے سوالات

- (۱) ناظم صاحب کو دی ہوئی درخواست اور مندرجہ بالا مسئلہ کی روشنی میں اس کو فروخت کر سکتا ہوں۔ مجھ کو تعمیر کے پچاس ہزار روپے مل سکتے ہیں یا نہیں؟
- (۲) مکان میں پچاس ہزار روپے لگائے اس کو ہٹا کر حصہ ہو گا یا نہیں۔
- (۳) مندرجہ بالا اخراجات تقریباً ۲ لاکھ ۳۲ ہزار روپے میں سے کتنا کون حصے دار بنے گا؟
- (۴) راشد حسین اپنی مرضی سے مکان کو مسمار کر سکتے ہیں اس کی اجازت ہے۔ پھر فروخت ہونے کے بعد جو بھی حصہ آئے یعنی زمین کی قیمت۔
- (۵) اس مکان کو راشد حسین کرائے پر دے سکتے ہیں یا نہیں۔

(راشد حسین..... بلاک نمبر H-144/4، نزد چھگی سیکٹر C-2، جیکب لائن لائنز

ایریا)

جواب : آپ کے والد مرحوم کا ترکہ بعد ادائیگی حقوق متقدمہ علی الارث (یعنی وہ امور جن کی ادائیگی ترکہ کی تقسیم سے پہلے ضروری ہے) کے بعد کل 72 حصص میں منقسم ہوگا اور ہر وارث کو حسب ذیل شرح سے حصہ ملے گا۔

مرحوم کی بیوی (یعنی آپ کی والدہ) کا حصہ $9/72 =$

ہر بیٹے کا حصہ $= 14/72$ ، تین بیٹوں کا مجموعی حصہ $= 42/72 =$

ہر بیٹی کا حصہ $= 7/72$ ، تین بیٹیوں کا مجموعی حصہ $= 21/72 =$

آپ نے والد کی جھگی اگر تمام ورثاء کی مرضی سے گرائی تھی تو فیہا، ورنہ اس وقت اس اسٹریچر کی جو مالیت تھی، وہ آپ پر آئے گی۔ آپ نے جھگی یا والد کے متروکہ مکان پر جو رقم لگائی ہے، جائداد کے ماہرین اور متصفین موجودہ مکان کی جو قیمت لگائیں، اس میں سے اپنے پچاس ہزار روپے وضع کر لیں، باقی والد کا ترکہ ہے جو مندرجہ بالا شرح کے مطابق آپ سمیت سب وارثوں میں تقسیم ہوگا۔

آپ نے بہنوں کی شادی پر جو رقم خرچ کی ہے، اگر تمام ورثاء نے آپ کو اس کا اختیار دیا تھا اور ان مصارف کا بوجھ برابر یا کسی خاص تناسب سے اپنے ذمہ لینے کا وعدہ کیا تھا تو وہ ان سے آپ وصول کر سکتے ہیں، اور اگر ایسا نہیں ہے تو آپ خود ان مصارف کے ذمہ دار ہیں، یا دیگر ورثاء چاہیں تو حسب مشارضا کارانہ طور پر اس میں جتنا حصہ ڈالنا چاہیں ڈال سکتے ہیں۔

والدہ کی جو آپ نے خدمت کی ہے یہ آپ کی سعادت ہے اور اس پر آپ عند اللہ ماجور ہوں گے، دیگر وارث بھی رضا کارانہ طور پر اس میں آپ کے ساتھ تعاون کرنا چاہیں تو ان کے لیے بھی سعادت کی بات ہوگی۔ اور اگر انہوں نے پہلے آپ کو اختیار دیا تھا کہ ہم سب کی طرف سے ماں کا علاج کرو تو وہ اس عہد کے شرعاً پابند ہو گے۔

مسئلہ وراثت

سوال : کیا فرماتے ہیں علمائے دین اس مسئلے کے بارے میں کہ ایک خاتون کے خاوند کا انتقال ہو گیا، مذکورہ شخص کا ایک بھائی، ایک بہن اور والدہ بقید حیات ہیں۔ مرحوم کے نام پر ایک پلاٹ ہے اور ایک کارخانہ ہے جس میں دونوں بھائی شریک ہیں۔ مرحوم کے بھائی کا اپنا مکان موجود ہے، مرحوم کی والدہ بھی الگ مکان میں رہتی ہیں اور مرحوم کی بہن بھی شادی شدہ ہیں اور اپنے مکان میں رہتی ہیں، مرحوم کی کوئی اولاد نہیں ہے۔ صورت مذکورہ میں بیوہ مرحوم کی تمام وراثت کی اکیلی حقدار ہوں گی یا اور بھی افراد مثلاً بھائی بہن وغیرہ شریک ہوں گے اگر اور بھی لوگ شریک ہوں گے تو بیوہ کا حصہ کتنا ہوگا۔ زمانے کے تقاضوں کو مد نظر رکھتے ہوئے از روئے شریعت جواب عنایت فرما کر عند اللہ مامون و ماجور ہوں، (عبدالجبار۔ ورنگی، کراچی)۔

جواب : صورت مسئلہ میں ان امور کی ادائیگی کے بعد جو تقسیم وراثت پر مقدم ہوتے ہیں، مرحوم کا ترکہ اس کے مذکورہ شرعی وارثوں میں حسب ذیل تناسب سے تقسیم ہوگا۔ کل ترکہ ۳۶ حصص میں تقسیم ہوگا اور ورثاء کے حصے مندرجہ ذیل ہوں گے:

والدہ = ۶ حصے بیوی = ۹ حصے بھائی = ۱۳ حصے بہن = ۷ حصے کل = ۳۶

ورثہ کی تقسیم

سوال : ایک عدد مکان جس کی قیمت ۶ لاکھ روپے ہے، کس طرح تقسیم ہوں گے۔ ورثاء ۴ بھائی، ایک بہن اور والدہ۔ قرآن و سنت کی روشنی میں جواب عنایت فرمادیں، شکریہ (انصار احمد، کراچی)۔

جواب : میت کے ترکہ میں سے دیگر حقوق ضروریہ لازمہ، جو تقسیم ترکہ پر مقدم ہوتے ہیں کی ادائیگی کے بعد بقیہ ترکہ حسب ذیل شرح سے تقسیم ہوگا۔ کل ترکہ

۵۴ حصوں پر منقسم ہوگا اور ان میں سے ورثاء کے حصے اس تناسب سے ہوں گے:
والدہ..... ۹ حصے چار بھائی..... ۴۰ حصے (فی کس ۱۰ حصے) ایک بہن..... ۵ حصے

مسئلہ وراثت

سوال : میری اہلیہ کا انتقال ہو گیا ہے ان کا حق مہر ۲۵ ہزار روپے تھا، نہ میں نے ان کی زندگی میں ادا کیا اور نہ ہی اس نے معاف کیا تھا۔ اب میں اس کے بارے میں فکر مند ہوں، اس کی ادائیگی کی شرعی صورت کیا ہوگی، مرحومہ کے ورثاء میں میرے علاوہ، ان کی والدہ زندہ ہیں اور ہمارے دو بیٹے اور ایک بیٹی ہے؟ (مسعود الرحمن۔ دنگیر کالونی، کراچی)۔

جواب : یہ دسین مہر، آپ کے ذمے بیوی کا قرض ہے اور یہ مجموعی ترکے میں شامل ہوگا۔ ان کی ملکیت میں وفات کے وقت نقد، زیورات اور مالی منقولہ وغیرہ منقولہ جو کچھ بھی ہو، ان کا ترکہ ہے اور یہ دسین مہر بھی اسی ترکے کا حصہ ہے۔ اور ان کا ترکہ ان کے شرعی ورثاء میں (مصارف، تجہیز و تکفین و تدفین، وضع کرنے، ان کے ذمے اگر قرض ہو تو اس کی ادائیگی، اگر انہوں نے کوئی وصیت کی ہو تو کل ترکے کی تہائی مالیت تک اس کے نفاذ کے بعد جو کچھ بچے گا) حسب ذیل تناسب سے تقسیم ہوگا۔ کل ترکہ 120 حصوں میں تقسیم ہوگا اور ہر ایک وارث کا حصہ حسب ذیل ہوگا:
والدہ = 20 شوہر..... 15، دو بیٹے = 68 (فی کس 3)، بیٹی = 17

وارث کون ہیں؟

سوال : میں غیر شادی شدہ خاتون ہوں، میرے بھائی بہن بھی ہیں اور ایک فوت

شدہ بھائی اور ایک فوت شدہ بہن کی اولاد یعنی بھتیجے بھتیجیاں اور بھانجے بھانجیاں بھی ہیں تو شرعی وارث کون ہوں گے، (شاہدہ خاتون۔ نارتھ ناظم آباد)۔

جواب : آپ کی وفات کے وقت جو بہن بھائی زندہ ہوں گے، وہ وارث ہوں گے، بھائی کو بہن سے دوگنا ملے گا۔ بھتیجے بھانجے وغیرہ محروم رہیں گے، کیونکہ قریب کا وارث دور کے وارث کو محروم کر دیتا ہے۔ البتہ اگر آپ اپنی زندگی میں اپنے مرحوم بھائی اور مرحومہ بہن کی اولاد کو کچھ حصہ کرنا چاہیں تو کر سکتی ہیں اور وفات سے پہلے ان کے حق میں کل تر کے کے ایک تہائی حصے تک کی وصیت بھی کر سکتی ہیں۔

مسئلہ وراثت

سوال : مؤدبانہ عرض ہے کہ میرے والدین وفات پا چکے ہیں انہوں نے اپنی زندگی میں کچھ رقم ادھار دی تھی، جواب مجھے ملے گی، وہ رقم تقریباً ۷۹ ہزار ہے۔ اس لئے التماس ہے کہ اس رقم کی تقسیم کے بارے میں میری مدد فرمائیں اور اس رقم میں سے کچھ رقم میں اپنے والدین کے صدقہ جاریہ کے لئے بھی دینا چاہتی ہوں۔ برائے کرم آپ میرا یہ کام جلد از جلد کر دیں تاکہ میں اپنے فرائض پورے کر سکوں، (رخسانہ ذبیر، فائو اسٹار کمپلیکس بلاک نمبر ۲، گلشن اقبال۔ کراچی)۔

جواب : سوال میں مذکورہ رقم باپ کی ہو یا ماں کی، یہ ان کا ترکہ ہے اور ان کے بقیہ تر کے یعنی مال وراثت میں شامل ہو کر ان کے شرعی وارثوں میں اسلامی قانون وراثت کے مطابق تقسیم ہوگا، کوئی ایک وارث دوسرے ورثاء کی رضامندی کے بغیر یک طرفہ طور پر اس رقم کو ایصال ثواب کے لئے صدقہ جاریہ میں نہیں لگا سکتا ہر ف اپنا حصہ لگا سکتا ہے، یا ان وارثوں کا جو خوش دلی سے اس پر راضی ہوں، ہاں اگر سب ورثاء باہمی رضامندی سے اس رقم کو اپنے ماں باپ کے ایصال ثواب کیلئے صدقہ

جاریہ میں لگانا چاہیں تو جائز ہے، یہ ان کی سعادت مندی ہے، انہیں بھی ثواب ملے گا اور ان کے مرحوم والدین کو بھی ثواب ملے گا۔

مسئلہ وراثت

سوال : عرض یہ ہے کہ میرے والدین کی وفات ہو چکی ہے، انہوں نے کچھ رقم ورثے میں چھوڑی ہے جس کی تقسیم کرنی ہے، وہ رقم تقریباً ۳ لاکھ ۲۵ ہزار ہے اور ہم تین بہنیں اور دو بھائی ہیں یہ رقم ان سب میں تقسیم کرنی ہے آپ سے گزارش ہے کہ قانونی اور شرعی لحاظ سے اس کی تقسیم میں میری مدد فرمائیں، (رخسانہ زیر FL-2 فائو اسٹار کمپلیکس بلاک نمبر ۲ گلشن اقبال - کراچی)۔

ہم پانچ بہن بھائی ہیں جن کے نام یہ ہیں

تین بیٹیاں : (۱) فہمیدہ بیگم (۲) شاہانہ بیگم (۳) رخسانہ بیگم

دو بیٹے : (۴) پرویز خلیل (۵) جاوید خلیل

جواب : اگر ورثاء کی تعداد یہی ہے جو سوال میں مذکور ہے تو ترکہ کی تقسیم سے قبل کے جملہ ضروری امور نمٹانے (یعنی مصارفِ تجہیز و تکفین، متوفی کے ذمہ اگر کوئی قرض ہو تو اس کی ادائیگی اور اگر اس نے کوئی وصیت کی ہو تو ایک تہائی ترکہ کی حد تک اس کے نفاذ) کے بعد ترکہ کی تقسیم یوں ہوگی کہ ترکہ کے کل سات حصے ہوں گے، ان میں سے ہر بیٹے کو دو دو حصے اور ہر بیٹی کو ایک حصہ ملے گا۔

ورثہ کی تقسیم

سوال : ورثہ کی تقسیم میں ہماری رہنمائی فرما کر عند اللہ ماجور ہوں۔ والدہ مرحومہ کی ملکیت میں ایک الاٹ شدہ مکان ہے جس میں والدہ کے ساتھ ہم دونوں بھائی رہائش پذیر تھے، والدہ مرحومہ کے صرف ہم دو ہی بیٹے تھے۔ بڑے مکان کی شادی

والدہ مرحومہ کی حیات ہی میں ہو چکی تھی، جبکہ میری شادی والدہ کی وفات کے بعد ہوئی۔ میری شادی کے بعد گھریلو حالات کی شراکت کے سبب مجھے یہ مکان چھوڑ کر کرایہ کے مکان میں منتقل ہونا پڑا۔ بڑے بھائی صاحب اپنے بیوی بچوں کے ساتھ اسی مکان پر قابض و متصرف رہے۔ والدہ مرحومہ کی حیات ہی میں، میں نے اس مکان میں اپنی ذاتی کمائی سے ایک کمرہ بنوایا تھا، میرے وہاں سے نکل جانے کے بعد بھائی نے بھی ایک کمرہ اور بنوایا ہے۔ بھائی کا انتقال حال ہی میں یعنی فروری 2003 میں ہوا ہے، ان کی پہلی بیوی جس سے علیحدگی (طلاق) ہو چکی ہے، سے چھ بچے، ایک لڑکا اور پانچ لڑکیاں ہیں۔ دوسری بیوی سے کوئی اولاد نہیں۔ دوسری بیوی کی پہلے شوہر سے ایک بیٹی ہے جس کی شادی ہو چکی ہے۔

کافی عرصہ پہلے والدہ کی وفات کے بعد محلے کے چند بزرگوں کو موجودگی میں طے پایا تھا کہ دونوں بھائیوں کے نام مکان منتقل کر دیا جائے، کیونکہ اس مکان کے دوہی وارث ہیں، اس سلسلہ میں ضروری قانونی کارروائی بھی کر لی گئی تھی لیکن یہ کام پورا نہ ہو سکا۔

محترم! شریعت کی رو سے بتائیں کہ والدہ مرحومہ کے مکان کی ملکیت کی تقسیم کس طرح ہوگی کیونکہ بھائی کی اولاد کا مطالبہ ہے کہ ہمارا حصہ ہمیں دیا جائے جب کہ بھائی صاحب مرحوم کی بیوہ ابھی اسی گھر کیس عدت گزار رہی ہیں، (محمد غفران، 345/16، فیڈرل بی ایریا، کراچی)۔

جواب: بر تقدیر صدق سائل و انحصار ورثاء و وند کوریں و بعد ادائیگی حقوق مستقدمہ علی الارث (یعنی مصارف تجہیز و تکفین، مرحومہ کے ذمہ قرض اگر کوئی ہو تو اس کی ادائیگی اور اگر اس نے کوئی وصیت کی ہو تو زیادہ سے زیادہ ایک تہائی تر کے پر اس کے

نفاذ کے بعد) بقیہ ترکہ کے کل 16 حصے کئے جائیں گے اور ورثاء میں حسب ذیل تناسب سے تقسیم ہوں گے۔

بیٹا (سائل محمد غفران)	=	8 حصے
بڑے بیٹی کی زوجہ ثانی جو اس کی وفات کے وقت نکاح میں تھی	=	1 حصہ
بڑے بیٹے کا بیٹا یعنی مرحومہ کا پوتا	=	2 حصے
بڑے بیٹے کی پانچ بیٹیاں یعنی مرحومہ کی پوتیاں	=	5 حصے
(ہر بیٹی کو ایک حصہ ملے گا) کل حصے	=	16 حصے

بڑے بیٹے کی سابقہ مطلقہ بیوی اور دوسری بیوی کی پہلے شوہر سے بیٹی کو ترکہ کے میں سے کچھ نہیں ملے گا۔ سائل (محمد غفران) اور ان کے بڑے بھائی نے مکان میں ایک ایک کمرے کا اضافہ کیا ہو، اگر ان دونوں کمروں کے سٹرچر کی مالیت برابر ہو تو تناسب یہی رہے گا، ورنہ منصفین سے فیصلہ کرادیں۔ مرحومہ کے وفات شدہ بڑے بیٹے کی بیوہ عدت اسی مکان میں گذاریں گی، اس کے بعد وہ اس مکان میں سولہویں (1/16) حصے کی حقدار ہیں اور اگر ان کے مرحوم شوہر کا اس مکان میں نصف حصے کے علاوہ اور بھی کوئی ترکہ ہے (منقولہ یا غیر منقولہ جائیداد کی صورت میں) تو وہ اس میں سے بھی آٹھویں حصے (1/8) کی حقدار ہیں، اگر اس وارث بیوہ کا مہر ان کے مرحوم شوہر نے اپنی زندگی میں ادا کر دیا تھا تو فیہا، ورنہ مرحوم کے ترکہ کی تقسیم سے پہلے ان کے ترکہ میں سے بیوہ کا دین مہر بھی ادا کرنا ہوگا۔

عقد ثانی سے سابق شوہر کے ترکہ میں بیوہ کا حق وراثت ساقط نہیں ہوتا

سوال :: میری شادی شدہ بیٹی رضوانہ محسن کے شوہر کا ۱۳ اپریل ۱۹۹۷ء کو

انتقال ہوا، سابق شوہر سے اس کے بچے بھی ہیں، اپریل ۱۹۹۸ء میں میری بیوہ بیٹی نے عقدِ ثانی کر لیا، ابھی تک اسے سابق شوہر کے ترکہ سے حصہ نہیں ملا، اب ان کے سابق شوہر کے گھر والے (یعنی سابق سسرالی رشتہ دار) کہتے ہیں کہ چونکہ اس نے عقدِ ثانی کر لیا ہے، اس لئے اب وہ متوفی شوہر کے ترکہ سے وراثت کی حق دار نہیں رہی اور اسے اب مرحوم کی منقولہ وغیرہ منقولہ متروکہ جائیداد سے کچھ نہیں ملے گا۔ ازراہ کرم شریعت مطہرہ کی روشنی میں بتائیں کہ کیا بیوہ عقدِ ثانی کرنے سے سابق شوہر کے ترکہ سے محروم ہو جاتی ہے، (فہمیدہ رحیم والدہ رضوانہ محسن، معمار پلازہ، گلشن اقبال)۔

جواب : آپ کی بیٹی رضوانہ محسن کا اپنے سابق شوہر کے ترکہ میں آٹھواں حصہ ہے۔ عقدِ ثانی سے اس کا سابق شوہر کے ترکہ میں حق وراثت متاثر نہیں ہوتا بلکہ وہ بدستور قائم رہتا ہے جب تک کہ اسے ادا نہ کر دیا جائے۔ یہاں تک کہ اگر خدا نخواستہ اپنے مرحوم و متوفی شوہر کے ترکہ سے حصہ پائے بغیر کسی بیوہ کا انتقال ہو جائے تو یہ حق وراثت اس کے ورثاء کو منتقل ہو جائے گا اور وہ اس کے جائز و عویدار ہوں گے اور اگر اس دنیا میں کسی نے کسی کا حق غصب کر لیا تو اسے آخرت میں اس کا حساب دینا ہوگا۔ ”حقوق العباد“ کا مسئلہ اتنا سنگین ہے کہ شہید سے بھی اس کی باز پرس ہوگی۔ حدیث مبارک میں ہے:

”حضرت ابو قتادہ بیان کرتے ہیں کہ ایک موقع پر رسول اللہ ﷺ فضیلتِ جہاد پر خطبہ ارشاد فرما رہے تھے کہ ایک شخص نے کھڑے ہو کر دریافت کیا: یا رسول اللہ صلی اللہ علیک وسلم: مجھے بتائیے کہ اگر میں اللہ کی راہ میں لڑتے لڑتے شہید ہو جاؤں تو کیا میرے سارے گناہ معاف ہو جائیں گے؟ حضور ﷺ نے فرمایا: ہاں، اگر تم صبر و

استقلال اور اخلاص کے ساتھ دشمن کو پیٹھ دکھائے بغیر (میدان جہاد میں) پیش قدمی کرتے ہوئے شہید ہو جاؤ (تو تمہارے سارے گناہ معاف ہو جائیں گے)، مگر کسی کا قرض اگر تمہارے ذمہ ہے تو وہ معاف نہیں ہوگا، جبرئیل امین نے مجھے اس مسئلے میں یہی کہا ہے، (مشکوٰۃ بحوالہ صحیح مسلم کتاب الجہاد)۔“

عبداللہ بن عمرو بن العاص رضی اللہ عنہ بیان کرتے ہیں کہ رسول اللہ ﷺ نے فرمایا: اللہ کی راہ میں شہادت سوائے قرض کے ہر گناہ کا کفارہ بن جاتی ہے، (مشکوٰۃ، کتاب الجہاد)۔“

اور جو لوگ خوفِ خدا اور فکرِ آخرت سے بے نیاز ہو کر دوسروں کا مال ہڑپ کر لیتے ہیں، انہیں مندرجہ ذیل حدیث پاک پڑھ کر عبرت حاصل کرنی چاہئے اور اپنی عاقبت و آخرت کی اصلاح کی فکر کرنی چاہئے۔

حضرت ابو ہریرہ بیان کرتے ہیں کہ رسول اللہ ﷺ نے فرمایا: تم جانتے ہو کہ (سب سے بڑا) مفلس کون ہے، صحابہ کرام رضی اللہ عنہم نے عرض کیا: ہمارے نزدیک تو جس کے پاس مال و دولت دنیا نہ ہو، وہی (سب سے بڑا) مفلس ہے، آپ نے فرمایا: (نہیں) میری امت کا (سب سے بڑا) مفلس وہ ہوگا، جو قیامت کے دن نماز، روزہ اور زکوٰۃ کا ذخیرہ عمل لے کر آئے گا، لیکن اس نے (اس دنیا میں) کسی کو گالی دی ہوگی، کسی پر بدکاری کی تہمت لگائی ہوگی، کسی کا (ناحق) مال کھایا ہوگا، کسی کا خون (ناحق) بہایا ہوگا، کسی کو (ظلماً) مارا پیٹا ہوگا، تو ان سب (مظلومین اور حق داروں) کو ایک ایک کر کے اس کی نیکیاں دے دی جائیں گی، اگر ان ساری حق تلفیوں اور مظالم کے عوض اس کی نیکیاں کم پڑ جائیں گی، تو ان کے گناہ لے کر اس کے کھاتے میں ڈال دیئے جائیں گے، اور پھر (انجامِ کار) اسے جہنم میں ڈال دیا جائے گا، (مشکوٰۃ

مسئلہ وراثت

سوال : میں مسماة شہناز بیگم زوجہ محمد طاہر (مرحوم) سکنا مکان نمبر ۳۹۳-آر بلاک نمبر ۱۵ ڈنگیر کالونی فیڈرل بی ایریا کراچی میں رہتی ہوں۔ عرض کرتی ہوں کہ میرے شوہر محمد طاہر کا انتقال مورخہ ۶-۱۲-۱۶ کو کراچی میں ہوا تھا۔ میرے شوہر نے ۱۲۰ مربع گز کا پلاٹ تعمیر شدہ چھوڑا ہے۔ وراثت حق ہر ایک کا کتنا ہے۔ جبکہ وارثوں میں ایک بیوی (شہناز بیگم) دو بیٹیاں، ایک بہن، ایک چچا، دو پھوپھیاں ہیں۔ میرے شوہر کا نہ کوئی بھائی ہے اور نہ ہی والدین حیات ہیں۔ میں شہناز بیگم زوجہ محمد طاہر (مرحوم) ایک بے سہارا عورت ہوں میرا ایک بھائی ہے جو ہماری کفالت کرتا ہے اس کے علاوہ ہمارا کوئی اور ذریعہ معاش نہیں ہے۔ برائے مہربانی آپ قرآن و سنت کی روشنی میں وراثت کا حق تجویز فرمائیں،

(شہناز بیگم زوجہ محمد طاہر (مرحوم) ۳۹۳-آر بلاک نمبر ۱۵ ڈنگیر کالونی۔ کراچی)۔

جواب : اگر سائلہ کے بیان کردہ واقعات درست ہیں اور متوفی کے شرعی وارث وہی ہیں جو سوال میں بیان کئے گئے ہیں تو تقسیم ترکہ سے پہلے کے ضروری مالی حقوق ادا کرنے کے بعد بقیہ ترکہ حسب ذیل شرح سے تقسیم ہوگا۔ ترکہ کل ۲۳ حصوں میں منقسم ہوگا اور ہر وارث کا حصہ درج ذیل ہوگا۔

بیوہ = 3 حصے (یعنی 1/8 حصہ)

دو بیٹیاں = 16 حصے (یعنی 2/3 حصے) ہر ایک بیٹی کو آٹھ آٹھ حصے ملیں

گے

بہن = 5 حصے (بقایا حصے بہن کو ملیں گے)

چچا اور پھوپھیاں محروم رہیں گے۔

مسئلہ وراثت

سوال : ایک شخص جو انتقال کر گئے اور اس نے تین بیٹے، تین بیٹیاں اور ایک بیوہ چھوڑے ہیں۔ قرآن و سنت کی روشنی میں مذکور ورثاء کو کتنے کتنے حصے ملیں گے۔ کیا شریعت میں یہ ضروری ہے کہ ان افراد کو بتایا جائے کہ کل ترکہ کتنا ہے، (سائل محمد ادریس قادری۔ کراچی)۔

جواب : متوفی کے ترکہ میں سے مصارفِ تجہیز و تکفین وضع کرنے اور اگر اس کے ذمے کسی کا قرض ہے تو اس کی ادائیگی کرنے کے بعد بقایا ترکہ کے ایک تہائی حصے پر اس کی وصیت جاری ہوگی (اگر کی ہو)۔ اس کے بعد جو ترکہ بچے گا وہ اس کی وفات کے وقت موجودہ ورثاء میں حسب ذیل شرح سے تقسیم ہوگا۔ ترکہ کے کل ۷۲ حصے ہوں گے اور ہر وارث کا حصہ مندرجہ ذیل ہوگا:

بیوہ = ۳، ۹ بیٹے = ۴۲ = حصے = (ہر بیٹے کو ۱۴ حصے ملیں گے)، تین بیٹیاں ۲۱ حصے (ہر بیٹی کو ۷ حصے ملیں گے)

چونکہ ترکہ میں تمام ورثاء کا حق ہے، اس لئے ہر ایک کو معلوم ہونا چاہئے کہ کل ترکہ کتنا ہے اور از روئے شریعت اس کا حصہ کتنا ہے۔

فوت شدہ قرض خواہ کی رقم کو وارثوں

کی مرضی کے بغیر ایصالِ ثواب میں لگانا

سوال : میں نے اپنی رشتہ دار خاتون سے ۲ لاکھ روپے قرض لئے، لیکن قرض کی

ادائیگی سے پہلے ہی مذکورہ خاتون کا انتقال ہو گیا۔ مذکورہ خاتون کے قریبی وارثوں میں صرف ایک لڑکا اور لڑکی ہیں، دونوں بالغ ہیں۔ میری خواہش ہے کہ میں مذکورہ رقم میں سے ایک لاکھ روپے مرحومہ کے نام پر کسی خیراتی ادارے کو دے دوں اور باقی ایک لاکھ روپے دونوں بہن بھائی میں تقسیم کر دوں۔ کیا ایسا کرنا از روئے شریعت جائز ہے یا نہیں؟ اگر نہیں تو پھر یہ مذکورہ رقم دونوں بھائی، بہن میں کس تناسب سے تقسیم کروں اور ان دونوں میں سے ہر ایک کا کتنا حصہ ہوگا۔ یہ دونوں بہن بھائی مجھ سے رقم کا تقاضہ کر رہے ہیں؟

نوٹ:- یہ رقم میں نے مرحومہ خاتون سے تین مہینے کے لئے نفع و نقصان کی شراکت پر کاروبار کے لئے لی تھی، (افتخار اللہ فیڈرل بی ایریا، کراچی)۔

جواب: آپ نے مرحومہ خاتون سے جو ۲ لاکھ روپے قرض لئے تھے، اب وہ ان کا ترکہ ہے، چونکہ یہ رقم آپ نے نفع و نقصان میں شراکت کی بنیاد پر لی تھی جسے اصطلاح شریعت میں مضاربہت کہتے ہیں تو اب تک آپ نے جو نفع کمایا ہے، اور اس منافع میں ان کا جو حصہ ملے تھا، وہ بھی ان کی رقم میں جمع ہو کر ان کے مجموعی ترکے میں شامل ہوگا۔ آپ کی یہ خواہش کہ ”آپ مرحومہ کی رقم میں سے (ایصالِ ثواب کے لئے) ایک لاکھ روپے کسی خیراتی ادارے کو دے دیں“، اس کا شرعاً آپ کو کوئی اختیار نہیں ہے، یہ اردو محاورے کے مطابق ”حلوائی کی دکان پر نانا جی کی فاتحہ“ والی بات ہوگی۔ یہ سارا مال اب مرحومہ کا ترکہ ہے اور اس کے وارثوں کا حق ہے دوسروں کے مال میں تصرف کرنے کا آپ کو قطعاً اختیار نہیں ہے، باقی سوال میں درج صورتحال اگر درست ہے اور مرحومہ خاتون کے شرعی ورثاء صرف دو ہی ہیں یعنی ان کا صرف ایک لڑکا اور ایک لڑکی، ان کے علاوہ اس کی وفات کے وقت اگر ان کے والدین اور

شوہر حیات نہیں تھے، بلکہ اس سے پہلے وفات پا چکے تھے تو مرحومہ کے مجموعی ترکے میں سے (جس میں آپ کے پاس موجود ۲ لاکھ روپے بھی شامل ہیں) دو حصے بیٹے کو ملیں گے اور ایک حصہ بیٹی کو ملے گا۔ آپ کے سوال میں ایک تضاد بھی ہے شروع میں آپ نے لکھا ہے آپ نے دو لاکھ روپے مرحومہ سے قرض لئے تھے، اگر آپ کے بیان کا یہ حصہ درست ہے تو وہ ۲ لاکھ روپے مرحومہ کا ترکہ اور اس کے وارثوں کا حق ہے۔ سوال کے آخر میں آپ نے لکھا ہے کہ آپ نے وہ رقم کاروبار کے لئے نفع و نقصان میں شراکت کی بنیاد پر لی تھی، جسے شرعاً مضاربت کہتے ہیں۔ اگر آپ کے بیان کا پہلا حصہ غلط ہے اور یہ حصہ درست ہے تو آپ کو یہ بھی معلوم ہوگا کہ آپ دونوں کے درمیان نفع میں شراکت کا تناسب کیا طے پایا تھا، جو بھی حقیقی صورتحال ہو، عند اللہ آپ بہتر جانتے ہیں کہ آپ کو اس تجارت میں کتنا نفع ہوا، اس نفع کی رقم میں سے مرحومہ کا طے شدہ حصہ ان کی اس اصل رقم میں جمع کر کے آپ کو اس کے وارثوں کو دینا ہوگا۔ اور اگر خدا نخواستہ آپ کو تجارت میں کچھ نقصان ہوا ہے تو اللہ تعالیٰ کی بارگاہ میں جواب دہی کے تصور اور شرعی دیانت و امانت کے معیار کو سامنے رکھتے ہوئے کل رقم (۲ لاکھ روپے) میں سے وہ نقصان وضع کر کے باقی واجب الادا رقم اس کے وارثوں کو دے دیں۔

فاتحہ کس کے مال سے دی جائے؟

سوال : میت کے ایصالِ ثواب کی غرض سے جو کھانا وغیرہ تیار کیا جاتا ہے، وہ کس کے مال سے دیا جانا چاہئے، آیا میت کے ترکہ سے دیا جائے یا ورثاء اپنے مال میں سے دیں؟ (عمران اشرف۔ گلشن اقبال، کراچی)

جواب : اگر میت نے اپنی موت سے پہلے اپنے ایصالِ ثواب یا صدقہ جاریہ کے

لئے کوئی وصیت کی ہے تو یہ اس کی وصیت کے مطابق اس کے ترکے میں سے دیا جائے گا، لیکن اگر اس کی وصیت کی مقدار اس کے ایک تہائی ترکے سے زیادہ ہو تو اسے تہائی تک محدود رکھا جائے گا۔ اگر کوئی وارث یا چند ورثاء عاقل و بالغ ہیں اور میت کی ایک تہائی سے زائد وصیت کو پورا کرنا چاہتے ہیں تو وہ اپنے مال میں سے یا میت کے ترکے میں سے انہیں جو حصہ ملے گا، اس میں سے ایسا کر سکتے ہیں۔ کسی نابالغ وارث کے حصے پر کسی کو کوئی تصرف کرنے کا اختیار نہیں ہے۔ اور اگر میت نے موت سے پہلے اپنے ایصال ثواب یا صدقہ جاریہ کے لئے کوئی وصیت نہیں کی، لیکن ورثاء مالی ایصال ثواب کرنا چاہتے ہیں تو عاقل و بالغ ورثاء اپنے مال میں سے یا ترکے میں سے انہیں جو حصہ ملے گا وہ اس میں سے ایسا کرنا چاہیں تو کر سکتے ہیں، لیکن نابالغ وارث کے حصے میں کوئی تصرف نہیں کر سکتے۔ وصیت کے بغیر میت کے ترکے میں جو تصرفات لازمی طور پر کرنے ضروری ہیں اور جس سے نابالغ وارثوں کا حصہ بھی مستثنیٰ نہیں ہے، وہ صرف دو طرح کے مصارف ہیں، ایک کفن دفن کے مصارف اور دوسرا اس کے ذمے اگر کسی کا کوئی قرض ہو تو اس کا ادا کرنا ضروری ہے۔ امام شافعی کے نزدیک میت کے ترکے میں سے حقوق العباد کی طرح حقوق اللہ کے مالی واجبات بھی وضع کرنے لازمی ہیں، لیکن امام اعظم ابو حنیفہ کے نزدیک حقوق اللہ کے مالی واجبات (مثلاً زکوٰۃ کے بقایا جات، صدقہ فطر کے واجبات، فدیہ صوم کے واجبات اور کفارات کے واجبات وغیرہ) لازماً وضع نہیں ہوں گے بلکہ اگر اس نے وصیت کی ہے تو ایک تہائی ترکے کی حد تک وہ مؤثر ہوگی۔ اگر حقوق اللہ کے واجبات وصیت کی صورت میں ایک تہائی ترکے سے زیادہ بنتے ہیں تو عاقل و بالغ ورثاء، رضا کارانہ طور پر اپنے مال میں سے یا ترکے کے حصہ میں سے ادا کر سکتے ہیں، لیکن نابالغ وارثوں کے حصے میں سے یہ تصرف نہیں ہوگا،

یہی مسئلہ بصورتِ وصیت یا عہدِ وصیت فرضِ حج بدل کا ہے۔

مسئلہ وراثت

سوال : جناب عالی میرے والد نے انتقال کے وقت ایک کوارٹر چھوڑا تھا اس کوارٹر کو فروخت کرنے کے بعد ہم کو ۲ لاکھ ۸۲ ہزار روپے کی رقم حاصل ہوئی ہے۔ اس رقم کے وارثوں میں ہماری ایک بیوہ ماں اور ۶ لڑکے ۳ لڑکیاں ہیں۔ اس کے علاوہ ایک لڑکی کا انتقال ہمارے والد کی موجودگی میں ہو گیا تھا۔ لیکن ان کی اولاد موجود ہے برائے مہربانی ہماری رہنمائی فرمائیں کہ کس کے حصے میں کتنی رقم بنتی ہے۔ ہماری والدہ کی خواہش ہے کہ میں اپنی زندگی میں تمام اولادوں کو ان کا حصہ دے دوں برائے مہربانی اس مسئلے کے حل کے سلسلے میں قرآن و سنت کے مطابق ہماری رہنمائی فرمائیں، (عمران الحق، نیوکراچی)۔

جواب : شرعی اصول یہ ہے کہ کسی شخص کے انتقال کے بعد اگر اس نے کوئی ترکہ چھوڑا ہے تو اس میں سے سب سے پہلے اس کی تجہیز و تکفین کے مصارف وضع کئے جائیں گے، اس کے بعد اس کے ذمے اگر کسی کا قرض ہے تو وہ ادا کیا جائے گا، اس کے بعد اگر اس نے کوئی وصیت کر رکھی ہو تو بقیہ ترکہ کی ایک تہائی تک وہ شرعاً مؤثر اور نافذ العمل ہوگی، لیکن اس میں بھی یہ امر ملحوظ رہے کہ وارث کے حق میں وصیت معتبر نہیں ہوگی۔ اس کے بعد ترکہ موجود ورثاء میں تقسیم ہوگا، موجود ورثاء سے مراد یہ ہے کہ جو شرعی وارث متوفی شخص کی وفات کے وقت بقید حیات ہوں، اب صورتِ مسئلہ میں آپ کے والد مرحوم کا ترکہ حسب ذیل شرح سے تقسیم ہوگا۔ ترکہ کے کل حصص ۱۲۰ ہوں گے۔ ان میں سے:

زوجہ (یعنی آپ کی والدہ) = ۱۵ حصے، ۶ بیٹے (فی کس ۱۲ حصے) کل =

۸۴ حصے، بیٹیاں (فی کس ۷ حصے) کل = ۲۱ حصے

جو بیٹی مرحوم کی زندگی میں وفات پا چکی تھی اس کی اولاد وراثت سے محروم رہے گی لیکن بقیہ ورثاء اگر تبرع اور فضل و احسان کے طور پر اپنی مرحومہ بہن کی اولاد کو کچھ دے دیں تو یہ بڑے اجر و ثواب اور صلہ رحمی کی بات ہوگی۔ اللہ تعالیٰ کا ارشاد ہے:

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَأَرْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا ۝

”اور جب (ترکہ کی) تقسیم کے موقع پر (غیر وارث) رشتے دار اور یتیم اور محتاج آجائیں تو انہیں (بھی) اس میں سے کچھ دے دو اور ان سے اچھی بات کہو، (النساء: 8)۔“

اس آیت میں قرآن نے وجوہات تو نہیں بلکہ ایک مندوب و مستحب امر کے طور پر یہ تعلیم دی ہے کہ ایسے موقع پر ان لوگوں کی دلداری کے لئے جو شرعاً وارث نہیں بنتے، کچھ نہ کچھ مدد کر دی جائے تو یہ ایک اعلیٰ اخلاقی قدر ہوگی، اس کی دو صورتیں ہو سکتی ہیں ایک تو یہ کہ تقسیم وراثت کا عمل شروع کرنے سے پہلے تمام ورثاء رضا کارانہ طور پر اور باہمی اتفاق رائے سے ان کے لئے کچھ مال الگ کر دیں، دوسری یہ کہ تقسیم کے بعد ہر ایک وارث اپنے حصے میں سے حسبِ توفیق ان لوگوں کی کچھ نہ کچھ مدد کرے، لیکن تبرع و احسان کا یہ حکم بالغ ورثاء کے لئے ہے۔ نابالغ وارث کے حصے میں سے کسی کو ایسے تصرف کا اختیار نہیں ہے۔

مسئلہ وراثت

سوال: ایک صاحب کا انتقال ہو گیا ہے، ان کے پسماندگان میں ایک بیوہ، دو بیٹے اور تین بیٹیاں ہیں، جن میں سے ایک بیٹا اور دو بیٹیاں شادی شدہ ہیں، لہذا اس

صورت میں ترکے کی تقسیم کس طرح ہوگی، (بیوہ غلام حسین۔ ونگیر کالونی، کراچی)۔

جواب: صورتِ مسئلہ میں متوفی کے ترکے سے (۱) مصارفِ تجہیز و تکفین وضع کرنے (۲) ادائیگی قرض (اگر کوئی ہو) (۳) ایک تہائی ترکے کی حد تک نفاذ وصیت (اگر کی ہو) کے بعد جو ترکہ بچے گا، وہ مندرجہ ذیل تناسب سے تقسیم ہوگا۔ کل ترکہ کے ۸ حصے کئے جائیں گے۔ ان میں سے بیوہ کو ایک حصہ، دو بیٹوں کو چار حصے (فی کس دو حصے) اور تین بیٹیوں کو تین حصے (فی کس ایک حصہ) ملیں گے۔ وراثت کی تقسیم میں اولاد میں شادی شدہ اور غیر شادی شدہ کے اعتبار سے کوئی امتیاز نہیں ہوتا۔

مسئلہ وصیت

سوال: اگر کسی شخص نے مرنے سے پہلے یہ وصیت کی کہ میرے مرنے کے بعد میرے ورثے میں سے ”۳۳ فیصد اللہ کی راہ خرچ کرنا کیا اس کی وصیت میں کمی یا زیادتی جائز ہے یا نہیں یا ۳۳ فیصد ہی دینا پڑے گا، (محمد ادریس قادری۔ کراچی)۔

جواب: اگر کسی نے وصیت کی ہو کہ میری موت کے بعد میرے ترکے میں سے ایک مقررہ رقم یا حصہ یا معینہ چیز فلاں کارِ خیر میں صرف کرنا یا فلاں شخص کو دے دینا تو کل ترکے کی ایک تہائی مالیت (۳/۱ یا ۳۳ فیصد) تک اس پر عمل کرنا اور اسے نافذ کرنا واجب ہے۔ اگر وصیت کی مالیت کل ترکے کی ایک تہائی کے برابر یا اس سے کم ہو تو پوری نافذ ہو جائے گی، ایک تہائی سے زیادہ ہو تو ایک تہائی تک موثر ہوگی اور باقی لغو ہو جائے گی۔ ہاں اگر تمام وارث متفقہ طور پر اسے نافذ کرنا چاہیں تو کر سکتے ہیں، ورنہ جو وارث راضی ہو صرف اس کے حصے سے ادا ہوگی، نابالغ وارثوں کے حصہ سے ادا نہ ہوگی، اگر وصیت کسی ایسے شخص کے حق میں کی ہے جو خود بھی وارث بن رہا ہو، تو اس کے حق میں وصیت معتبر نہیں ہے۔ کیونکہ رسول اللہ ﷺ کا فرمان ہے:

لا وصیۃ لوارث ” وارث کے حق میں وصیت جائز نہیں ہے۔“

مسئلہ امانت

سوال : عرض یہ ہے کہ بندہ جدہ میں کپڑے کی تجارت کرتا ہے، کراچی سے مال لے جا کر جدہ فروخت کرتا ہے، ہوا یہ کہ بندے نے اپنے عزیز کو دس ہزار ریال اپنے دوست سے دلوائے اور کہا کہ یہ رقم ”ٹی۔ٹی“ یا ”حوالے“ کے ذریعے دیئے بھیج کر والد کو پاکستان میں حوالہ کر دے، میں پاکستان میں تمہارے والد سے وصول کر لوں گا۔ لیکن ہوا یہ کہ میرے دوست آصف اقبال نے مجھ سے پوچھے بغیر یہ رقم اپنے تایا کے ہاتھ روانہ کر دی۔ لیکن جب وہ شخص پاکستان آیا تو اس نے کہا کہ وہ رقم مجھ سے گم ہو گئی ہے۔ اب صورت حال یہ ہے کہ آصف اقبال یہ کہتا ہے کہ یہ نقصان مجھ پر نہیں آتا، بلکہ محمد انیس یونس (یعنی سائل) پر عائد ہوتا ہے۔ جبکہ میں نے یہ رقم اپنے دوست کو جو دیئے میں رہتا ہے، بھیجنے کے لئے کہا تھا، تا کہ اس کے حوالے کر کے پاکستان میں آصف کے والد اقبال لالا سے وصول کر لیتا۔ از روئے شریعت بتائیں کہ اس نقصان کی ذمہ داری کس پر عائد ہوتی ہے، یہ میرا نقصان ہے یا میرے دوست آصف اقبال کا، جس نے میری ہدایت کے برعکس کام کیا، (محمد انیس یونس قادری، صدیق آباد، فیڈرل بی ایریا۔ کراچی)۔

جواب : اگر معاملے کے حقائق و واقعات یہی ہیں جو بیان کئے گئے ہیں، تو آصف اقبال پر لازم ہے کہ وہ ضائع ہونے والی رقم آپ کو ادا کرے، خواہ وہ یہ رقم اپنے تایا سے وصول کر کے ادا کرے یا اپنے پاس سے ادا کرے، کیونکہ آپ (محمد انیس) نے آصف اقبال کو یہ کہہ کر رقم کا ذمہ دار بنایا تھا کہ وہ T.T یا حوالے کے ذریعے اس رقم کو براستہ دوئے اپنے والد کو کراچی (پاکستان) بھیج دے، لیکن آصف

اقبال نے محمد انیس کی ہدایت کی خلاف ورزی کی اور محمد انیس کی مرضی کے خلاف طریقہ اختیار کر کے رقم ارسال کی، لہذا آصف اقبال اس رقم کے نقصان کے لئے ذمہ دار اور مسئول ہوگا، حضرت صدر الشریعہ علامہ امجد علی اعظمی رحمہ اللہ تعالیٰ لکھتے ہیں:

کسی نے ایک شخص کو مثلاً ایک ہزار روپے دیئے کہ فلاں شخص کو جو فلاں شہر میں ہے دے دینا، اس نے دوسرے شخص کو دے دیئے کہ تم فلاں کو دے دینا، اور راستہ میں روپے ضائع ہو گئے، تو دیکھیں گے کہ اگر دینے والا مر گیا ہے تو مؤذع (یعنی جس کو تفویض امانت کی ذمہ داری سونپی تھی) پر تاوان نہیں ہے کہ یہ وصی ہے، اور اگر دینے والا زندہ ہے تو تاوان ہے کہ وہ وکیل ہے، ہاں اگر وہ شخص جس کو روپے دیئے ہیں، وہ اس (دینے والے) کی عیال میں ہے تو ضامن نہیں ہے، (بہار شریعت جزء: ۱۲- ص: ۳۸- موضی)۔

علامہ ابن عابدین شامی لکھتے ہیں:

دفع الی رجل الف درهم وقال ادفعها الی فلان بالری فمات الدافع فدفع المودع المال الی رجل لیدفعه الی فلان بالری فاخذ فی الطريق لایضمن المودع لانه وصی المیت، فلو كان الدافع حیاً ضمن المودع لانه وکیل، الا ان یكون الآخر فی عیالہ فلا یضمن حیثہ "خانیہ".

"ایک شخص نے ایک (دوسرے) شخص کو (مثلاً) ایک ہزار روپے دیئے کہ "رے" کے مقام پر فلاں شخص کو دے دینا، (بعد میں) دینے والا وفات پا گیا، پھر اس شخص نے (جسے امانت پہنچانے کی ذمہ داری تفویض ہوئی تھی) وہ مال ایک اور شخص کو دے دینا تا کہ وہ "رے" کے مقام پر متعلقہ شخص کو پہنچا دے، وہ راستے میں لٹ گیا، تو وہ مودع (نقصان کا) ضامن نہیں ہوگا، کیونکہ اب وہ میت کا وصی ہے، اگر دافع (اصل

دینے والا) زندہ ہے تو مودع ضامن ہے، کیونکہ وہ وکیل ہے، سوائے اس کے کہ وہ دوسرا (یعنی مودع) اس رقم دینے والے کے عیال میں سے ہے تو پھر وہ ضامن نہیں ہوگا، ”بزازیہ“، (رد المحتار ج ۸ ص ۴۰۶)۔“

بعینہ یہی مسئلہ فتاویٰ عالمگیری ج ۲ ص ۳۵۳ پر فتاویٰ قاضی خان کے حوالہ سے درج ہے۔

میں (بیوہ) آپ سے مدد اور تعاون کی طلب گار

سوال : میری عمر ۳۲ سال ہے اور میرے ۶ بچے ہیں سب سے بڑے بچے کی عمر ۹ سال ہے اور سب سے چھوٹے بچے کی عمر ایک سال ہے۔ میرا خاوند محمد حنیف عمر ۳۵ سال مورخہ ۲۰ دسمبر ۲۰۰۰ کو شارع نور جہاں تھانے کی حدود میں عبداللہ کالج اور ناتھ ناظم آباد تقریباً ڈھائی بجے دن نا معلوم گاڑی کی ٹکر سے ہلاک ہو گیا ہے جس کی ایف۔ آئی۔ آر نمبر ۲۰۰۰/۱۷۱ بتاریخ ۲۰۰۰-۱۲-۲۰ تھانے میں درج ہے۔ (کاپی منسلک ہے) دو سال کا عرصہ گزر چکا ہے اب تک میرے شوہر کے قاتل نہیں پکڑے جاسکے اور نہ ہی مجھے کہیں سے کسی قسم کا کوئی معاوضہ ملا۔ معاوضے کے مقدمے کے لیے مختلف وکلاء سے دریافت کیا تو انہوں نے کہا کہ کیونکہ مارنے والے نا معلوم ہیں اس لیے معاوضے کا دعویٰ کس کے خلاف ہوگا؟ مجھے بیوہ پر جو چھ معصوم بچوں کی کفالت کر رہی ہے یہ جواب بہت ہی قیامت کے طور پر ٹوٹ پڑا ہے! جناب محترم جناب عالی آپ سے مؤدبانہ میری درخواست ہے کہ جب اسلامی جزیات کا اصول ہے کہ کوئی بھی قتل بغیر ہر جانے کے نہیں جائے گا تو اس صورت میں جبکہ مارنے والے قاتل نہ پکڑے جائیں یا نا معلوم ہوں تو کیا حکومت کی ذمہ داری نہیں کہ وہ اپنے ہیبت المال سے کسی شہری کے قتل کا معاوضہ اس کے لواحقین کو دے۔

دوئم یہ کہ اگر حکومت کی ذمہ داری بنتی ہے تو معاوضے کے تعین کے لیے کیا اصول متعین ہوں گے اور معاوضے کی رقم کس حد تک دی جاسکتی ہے اگر مناسب تحریر اور حوالوں سے اس پر روشنی ڈالی جائے تو مجھ بیوہ اور یتیم بچوں پر احسان عظیم ہوگا کیونکہ آپ کا جواب ہی ہمارے لیے امید کی آخری کرن ہوگی جس کا مثبت ہونے کی صورت میں ہمیں مزید کارروائی کرنے کا حق حاصل ہوگا، آمنہ حنیف (بیوہ محمد حنیف) فیڈرل بی ایریا، کراچی

جواب: آپ کے شوہر کی ہلاکت ”قتل بالسبب“ کے تحت آتی ہے۔ چنانچہ علامہ غلام رسول سعیدی شرح صحیح مسلم جلد چہارم، صفحات ۶۷۷-۶۷۸ پر الہبوط سرخسی، جلد ۲۶، صفحہ ۶۸ کے حوالے سے لکھے ہیں۔

قتل بالسبب: علامہ سرخسی لکھتے ہیں کہ جو قتل عمد ہے نہ خطا نہ قائم مقام خطا (یعنی قتل بالسبب) وہ یہ ہے کہ مثلاً کوئی شخص راستہ میں کنواں کھودے یا راستہ میں پتھر وغیرہ رکھ دے اور کوئی شخص کنوئیں میں گر کر ہلاک ہو جائے یا پتھر سے ٹھوکر کھا کر گرے اور مر جائے۔ یہ شخص قتل کرنے کا مرتکب نہیں ہے کیونکہ اس نے مقتول پر کوئی فعل واقع نہیں کیا، اس کا فعل تو زمین کے ساتھ متصل تھا۔ اس سے ہمیں معلوم ہوا کہ یہ عمد، شبہ عمد، خطایا قائم مقام خطا، قتل کی کسی قسم کا مرتکب نہیں ہے بلکہ اس کے ایک سبب سے قتل ہوا ہے جو سبب متعدی ہے پس ہم اس کے عصبات پر دیت واجب کرتے ہیں تاکہ انسانی جان رائیگاں جانے سے بچ جائے اور اس شخص پر نہ کفارہ واجب ہوگا اور نہ وہ مقتول کی وراثت سے محروم ہوگا۔ حسب ذیل صورتیں بھی قتل بالسبب میں داخل ہیں:

۱۔ کوئی شخص کسی جانور کو ہانک کر لے جا رہا ہو اور وہ جانور کسی شخص کو ہلاک

کر دے۔

۲۔ کوئی شخص تیز رفتار گاڑی چلائے اور اس کی جھپٹ میں آ کر کوئی شخص ہلاک ہو جائے۔

۳۔ کوئی اناڑی شخص گاڑی چلائے اور اس کی گاڑی کے نیچے کوئی آ کر ہلاک ہو جائے۔

۴۔ کوئی شخص نشہ میں آ کر گاڑی چلائے اور اس کی گاڑی کے نیچے آ کر کوئی شخص مر جائے۔“

اب مسئلہ یہ ہے کہ آپ کے شوہر کے قاتل کا پتا نہیں ہے جس کی گاڑی کی ٹکر سے ان کا انتقال ہوا ہے، اگر قاتل کا پتا ہوتا تو دیت اس کی عاقلہ یعنی عصبہ وارثوں پر عائد ہوتی، یہ مسئلے کی شرعی نوعیت ہے، ورنہ ہمارے معاشرے میں اسلام کی مکمل حکمرانی نہ ہونے کی وجہ سے عاقلہ کا تصور اب مفقود ہے۔ موجودہ صورت میں جب کہ قاتل کا پتا نہ ہو، بلاشبہ اسلام یہ چاہتا ہے کہ مسلمان کا خون رائیگاں نہ جائے۔ چنانچہ صحیح مسلم میں ”کتاب القسامہ والمحاربین والدیات“ میں احادیث نمبر ۴۲۲۹ تا ۴۲۳۶ میں ایک واقعہ مذکور ہے کہ عبداللہ بن سہل بن زید اور محیصہ بن مسعود بن زید (دو چچا زاد بھائی) یہود کے علاقے خیبر میں گئے اور کسی وجہ سے ایک دوسرے سے ہٹھڑ گئے، پھر محیصہ کو عبداللہ کی لاش (Dead Body) ملی، انہیں کسی نے قتل کر دیا تھا، محیصہ نے اپنے چچا زاد بھائی عبداللہ کو دفن کر دیا۔ پھر محیصہ، حویصہ (مقتول کے چچا زاد) اور عبدالرحمن بن سہل (مقتول کے بھائی) نے یہ مقدمہ رسول اکرم ﷺ کے حضور پیش کیا۔

نبی کریم ﷺ نے فرمایا: ”کیا تمہارے چچا س آدمی قسم کھائیں گے کہ فلاں شخص

ہمارے بھائی کا قاتل ہے تاکہ قاتل تمہارے حوالے کر دیا جائے، انہوں نے عرض کیا: ”جس واقعے کو ہم نے دیکھا نہیں، اس بارے میں ہم کیسے قسم کھا سکتے ہیں۔“ اس پر حضور نے فرمایا: ”پھر (اس ہستی کے) پچاس یہودی تمہارے سامنے (اس کی بات کی) قسم کھا کر (کہ نہ ہم نے عبداللہ کو قتل کیا ہے اور نہ ہی ہمیں قاتل کے بارے میں کچھ علم ہے) اپنی براءت ثابت کر لیں گے۔“ اس پر مدعیان نے عرض کیا: (یا رسول اللہ!) کفار کی قسموں کا کیا اعتبار؟، چنانچہ آخر کار رسول اللہ ﷺ نے خود دیت ادا فرمادی، حدیث مبارک کے الفاظ یہ ہیں:

فَلَمَّا رَأَى رَسُولُ اللَّهِ ﷺ ذَاكَ اعْطَى عَقْلَهُ۔

”جب رسول اللہ ﷺ نے یہ صورت حال دیکھی تو خود مقتول کی دیت ادا فرمادی۔“

دوسری روایت میں ہے:

فَوَدَّاهُ رَسُولُ اللَّهِ ﷺ مِنْ قَبْلِهِ

”تو رسول اللہ ﷺ نے اپنی جانب سے دیت ادا فرمادی۔“

تیسری روایت میں ہے:

فَكَرِهَ رَسُولُ اللَّهِ ﷺ أَنْ يَطْلِيَ دَمَهُ فَوَدَّاهُ مِائَةَ أَهْلِ مِنَ الصَّلَاقَةِ۔

”تو رسول اللہ ﷺ نے اس کے خون کا رائیگاں ہونا کوارا نہ فرمایا اور صدقہ کے اونٹوں میں سے سواونٹ دے کر اس کی دیت ادا فرمادی۔“

یہاں ”قسامت“ کا مسئلہ زیر بحث نہیں ہے، صرف اتنا بتانا مقصود ہے کہ جب ایک مقتول کا شہادت یا اعتراف جرم کے ذریعے قصاص بھی نہ لیا جاسکا اور دیت کی بھی کوئی صورت نہ نکلی تو رسول اللہ صلی اللہ علیہ وسلم نے اس بات کو پسند نہ کیا کہ ایک مسلمان کا خون رائیگاں ہو جائے، لہذا آپ نے بہت المال سے دیت ادا فرمادی۔

چنانچہ علامہ عبدالقادر عودہ اپنی تصنیف ”التشریح الجنائی الاسلامی“ الجزء الثانی صفحات ۳۲۷، ۳۲۸ پر لکھتے ہیں:

الأصل في القسامة أنها شرعت لحفظ الدماء وصيانتها فالشريعة الإسلامية تحرص أشد الحرص على حفظ الدماء وصيانتها وعدم إهدارها ولما كان القتل كان يكثر وكان يقل قيام الشهادة عليه لأن القتال يتحرى بالقتل مواضع الخلوات جعلت القسامة حتى لا يفلت لمجرمون من العقاب و حتى تحفظ الدماء و تصان . (بداية المجتهد ۳۵۸/۲)

ولقد كان من حرص الشريعة على حيطة الدماء ما دعا أحمد إلى القول بأن من مات من زحام الجمعة أو في الطواف فليته في بيت المال وبمثل هذا قال اسحاق وقال عمر وعلي، فان سعيداً يروى عن إبراهيم أن رجلاً قتل في زحام الناس بعرفة فجاء أهله إلى عمر فقال يَتَتَكُمُ علي من قتله فقال علي يا أمير المؤمنين لا يطل دم امرئ مسلم إن علمت قاتله ولا فاعطه دية من بيت المال وقال الحسن والزهرى فيمن مات من الزحام دية علي من حضرت لان قتله حصل منهم (المغنى ج ۱۰ ص ۹۰-۱۰) ولعل في حديث الرسول ﷺ الذي قرر القسامة ما يؤيد هذا النظر ففي رواية متفق عليها أن رسول الله ﷺ قال لهم تاتون بالينة علي من قتله فقالوا مالنا من بينة قال فحلفون قالوا لا نرضى بأيمان اليهود فكره رسول الله ﷺ أن يطل دمه فودا بمائة من ابل لصلقة (نيل الاوطار: ج ۶ ص ۳۱۲).

قسامت میں اصل یہ ہے کہ انسانی جان کی حفاظت کے لئے شروع ہوئی ہے، کیونکہ شریعت انسانی جان کی حفاظت اور اس کے رائیگاں نہ ہونے کی شدت سے خواہش مند ہے، اور چونکہ قتل کے واقعات کثرت تھے اور ان پر شہادت کا قائم ہونا بہت کم تھا، کیونکہ قاتل قتل کرنے کے لئے ایسی جگہوں کو تلاش کرتا تھا جہاں اسے کوئی نہ دیکھ سکے، تو قسامت کا قانون وضع کیا گیا تا کہ مجرم سزا سے نہ بچ سکے، اور انسانی جانیں محفوظ رہیں، (بدایۃ المجتہد: ج ۲ ص ۳۲۱)۔

اور انسانی جانوں کی حفاظت کے لئے شریعت کا تقاضا ہی تھا کہ امام احمد کو یہ کہنا پڑا کہ جو شخص جمعہ کے موقع پر یا دوران طواف اثر دھام میں کچل کر مر گیا ہو تو اس کی دیت بیت المال پر ہے، اور ایسا ہی قول امام اسحاق، حضرت عمر اور حضرت علی رضی اللہ عنہم سے روایت ہے، کیونکہ سعید نے ابراہیم سے روایت کیا ہے کہ ایک شخص عرفہ کی بھیڑ میں کچلا گیا اس کے ورثاء نے حضرت عمر کے پاس آ کر شکایت کی، حضرت عمر نے فرمایا: تم اس کے قاتلین کے خلاف کواہ لاؤ۔ اس پر حضرت علی رضی اللہ عنہ نے فرمایا اے امیر المومنین مسلمان کا خون رائیگاں نہیں جاتا اگر آپ کو اس کے قاتل کا علم ہے تو فبہا ورنہ بیت المال سے اس کی دیت ادا کیجئے۔ اور حسن اور زہری نے کہا جو شخص بھیڑ میں کچلا جائے، اس کی دیت حاضرین پر ہے، کیونکہ انہی کی وجہ سے وہ قتل ہوا ہے، اور حدیث قسامت میں بھی اس نظر سے کی تائید ہے۔ کیونکہ متفق علیہ روایت ہے کہ رسول اللہ ﷺ نے ان سے کہا کہ قاتل کے خلاف کواہ پیش کرو۔ عرض کیا: ہمارے پاس تو کوئی کواہ نہیں ہے، آپ نے فرمایا تو تم یہود کو قسمیں دلاؤ گے؟ انہوں نے عرض کیا: ہمیں یہود کی قسموں پر اعتبار نہیں ہے، تو رسول اللہ ﷺ نے اس بات کو ناپسند کیا کہ مقتول کا خون رائیگاں چلا جائے تو آپ نے صدقے کے اونٹوں سے سواونٹ دیت

کے طور پر دیے۔“

لہذا آپ عدالت سے رجوع کریں یا ارباب اقتدار سے اپیل کریں کہ وہ سرکاری خزانے یا بیت المال سے آپ کے شوہر کی دیت ادا کریں۔ قتل خطا کی دیت ایک ہزار دینار جو 4.374 کلوگرام سونے کے برابر ہے یا دس ہزار درہم جو 30.618 کلو گرام چاندی کے برابر ہے۔

باپ کا اولاد کے درمیان مساوات کا رویہ

کیا فرماتے ہیں علمائے دین متین مندرجہ ذیل چار سوالوں کے بارے میں، قرآن کریم، حدیث اور فقہ حنفی کی روشنی میں جوابات زیر قلم فرمائیے:

سوال: (۱) کیا ایک باپ کو اپنی زندگی میں اس کا اختیار ہے کہ اپنی جائیداد کی تقسیم میں اپنے بیٹوں، بیٹیوں اور بیویوں میں امتیاز دے کر کسی کو زیادہ حصہ کسی کو کم اور کسی کو بالکل محروم کر کے نا انصافی کرے، اور دنیا سے رخصت ہونے کے بعد اپنی اولاد میں فتنہ و فساد کی ایک بڑی بنیاد ڈالے۔

سوال: (۲) کیا کوئی باپ اپنی زندگی میں اپنے کسی بیٹے یا بیٹی کو عاق کر کے مکمل طور پر جائیداد کے حصے سے محروم کر سکتا ہے؟ والد کے مرنے کے بعد عاق کیا ہوا بیٹا دوسرے بھائیوں سے حصہ لینے کا حقدار ہے، اگر وہ فتنہ و فساد اور جان کے خطرے کا باعث بن جاتا ہے تو اس بارے میں کیا حکم ہے؟

سوال: (۳) کیا اسلام میں صرف اولاد پر ماں باپ کے ہر حکم کی تعمیل کی ذمہ داری عائد ہوتی ہے ماں باپ پر اپنی اولاد کے بارے میں کوئی ذمہ داری عائد نہیں ہوتی، کیا کوئی باپ اپنی تمام اولاد یا کسی ایک کے ساتھ غلاموں جیسا حقیر سلوک یا برتاؤ کر سکتا ہے، اسلام نے اس کی کہاں تک اجازت دی ہے۔

سوال : (۴) کیا ایک باپ اپنی جائیداد کے علاوہ اپنے ایک بیٹے کی محنت سے کمائی ہوئی جائیداد کو بھی ہڑپ کر کے اپنے دوسرے بیٹوں میں تقسیم کر سکتا ہے اگر کوئی باپ ایسے عمل کا مرتکب ہو جاتا ہے تو اس کی آخرت میں کیا سزا ہوگی، (محمد علی۔ میٹروول، کراچی)۔

جواب : (۱) اپنی زندگی میں والد یا والدہ اپنی جائیداد اور مال میں سے اولاد کو جو کچھ دینا چاہیں، وہ ترکہ یا وراثت نہیں کہلاتا بلکہ ”ہبہ“ کہلاتا ہے۔ ہبہ کرنے میں وہ مختار ہیں، ان پر کوئی شرعی لزوم یا پابندی نہیں ہے، البتہ شریعت میں یہ ہدایت ضرور ملتی ہے کہ اگر والدین میں سے کوئی اپنی اولاد کو ہبہ کرنا چاہے تو وہ اولاد کے درمیان مساوات کرے۔ چند احادیث مبارکہ ملاحظہ کیجئے:

عَنِ النَّعْمَانِ بْنِ بَشِيرٍ أَنَّ أُمَّهُ بِنْتُ رَوَاحَةَ سَأَلَتْ أَبَاهُ بَعْضَ الْمَوْهَبَةِ مِنْ مَالِهِ لِابْنِهَا فَاتَّوَى بِهَا سَنَةً ثُمَّ بَدَّالَهُ فَقَالَتْ لَا أَرْضِي حَتَّى تُشْهَدَ رَسُولَ اللَّهِ ﷺ عَلَى مَا وَهَبْتُ لِابْنِي فَاتَّخَذَ أَبِي بَيْلَى وَأَنَا يَوْمَئِذٍ غُلَامٌ فَاتَى رَسُولَ اللَّهِ ﷺ فَقَالَ يَا رَسُولَ اللَّهِ: إِنَّ أُمَّ هَذَا بِنْتُ رَوَاحَةَ أَعْجَبَهَا أَنْ أُشْهَدَكَ عَلَى الَّذِي وَهَبْتُ لِابْنِهَا فَقَالَ رَسُولُ اللَّهِ ﷺ يَا بَشِيرُ أَلَيْكَ وَلَدٌ سِوَى هَذَا، قَالَ نَعَمْ، قَالَ أَكُلُّهُمْ لَهُ وَهَبْتُ لَهُ مِثْلَ هَذَا. قَالَ لَا، قَالَ فَلَا تُشْهَدُنِي إِذَا فَانِي لَا أَشْهَدُ عَلَى جَوْرِ.

”حضرت نعمان بن بشیر بیان کرتے ہیں کہ ان کی والدہ حضرت بنت رواحہ نے ان کے والد (یعنی اپنے شوہر) سے درخواست کی کہ وہ اپنے مال میں سے کچھ ان کے بیٹے (یعنی حضرت نعمان) کو ہبہ کریں، میرے والد ایک سال تک اس معاملے کو نالتے رہے، پھر انہیں اس کا خیال آیا تو میری والدہ نے کہا: میں اس وقت تک راضی

نہیں ہوں گی جب تک کہ آپ میرے بیٹے کے حہ پر رسول اللہ ﷺ کو کواہ نہ بنالیں، تو میرے والد میرا ہاتھ پکڑ کر مجھے رسول اللہ ﷺ کے پاس لے گئے اور میں اس وقت نو عمر لڑکا تھا، تو انہوں نے عرض کیا: یا رسول اللہ! اس کی ماں بہت رواجہ یہ چاہتی ہیں کہ میں آپ کو اس چیز پر کواہ بنالوں جو میں نے اپنے اس بیٹے کو حہ کی ہے، تو رسول اللہ ﷺ نے دریافت کیا: اے بشر! کیا اس کے علاوہ تمہاری اور بھی اولاد ہے تو انہوں نے عرض کیا: جی ہاں، حضور نے فرمایا: کیا تم نے سب کو اس جیسا حہ دیا ہے، انہوں نے عرض کیا: نہیں، آپ نے فرمایا:

تو پھر مجھے کواہ نہ بناؤ، کیونکہ میں ظلم پر کواہ نہیں بنوں گا، (صحیح مسلم رقم الحدیث: ۴۰۷۰)۔

قَالَ: اتَّقُوا اللَّهَ وَاعْبُدُوا فِي أَوْلَادِكُمْ.

”حضور نے فرمایا: اللہ سے ڈرو اور اپنی اولاد کے درمیان انصاف کرو، (صحیح مسلم رقم الحدیث: ۴۰۶۹)۔

قَالَ: فَإِنِّي لَا أَشْهَدُ إِلَّا عَلَى حَقِّ.

”حضور نے فرمایا: کیونکہ میں حق کے سوا کسی اور چیز پر کواہ نہیں بنتا،

(صحیح مسلم رقم الحدیث: ۴۰۷۵)۔

قَالَ: فَأَشْهَدُ عَلَى هَذَا غَيْرِي.

”حضور نے فرمایا: پھر اس پر میرے علاوہ کسی اور کو کواہ بناؤ، (صحیح مسلم رقم الحدیث: ۴۰۷۳)۔

ان احادیث کریمہ کی روشنی میں فقہاء احناف کا مذہب یہ ہے کہ اگرچہ اولاد کے درمیان غیر مساویانہ حہ قانوناً نافذ العمل ہو جائے گا، لیکن یہ شرعاً ناپسندیدہ اور مکروہ

عمل ہے اور حضور ﷺ نے اسے پسند نہیں فرمایا، جبکہ بعض دیگر ائمہ کے نزدیک ایسا غیر مساویانہ ہے باطل ہے اور اس سے رجوع واجب ہے۔

جواب: (۲) اولاد کی جانب سے والدین کی نافرمانی بہت بڑی شقاوت، بدبختی اور گناہ کبیرہ ہے اور آخرت میں یہ عذاب کا باعث ہے۔ لیکن والدین کی جانب سے اولاد کو ”عاق“ کرنے کے یہ معنی مراد لینا کہ ”وہ وراثت سے محروم ہو جائے“، یہ شرعاً معتبر نہیں ہے، اور ایسا اعلان کرنے کے باوجود کوئی اولاد اپنے والدین کی وراثت سے محروم نہیں ہوتی۔ وراثت یا ترکہ اس مال یا جائیداد کو کہتے ہیں جو بندہ دنیا میں اپنے پیچھے چھوڑ کر وفات پا جائے۔ اس کی وفات کے بعد وہ ترکہ اللہ تعالیٰ کے مقررہ قانون وراثت کے مطابق تقسیم ہوتا ہے، کسی بندے کو اس میں رد و بدل کا کوئی اختیار نہیں ہے۔

جواب: (۳) صحیح مسلم حدیث نمبر: ۳۰۷۳ میں ہے کہ حضور ﷺ نے اولاد کے درمیان حبیہ میں مساوات کی تعلیم وترغیب دیتے ہوئے فرمایا:

أَيُّسْرُكُمْ أَنْ يَكُونُوا إِلَيْكُمْ فِي الْبِرِّ سَوَاءً قَالَ بَلَى، قَالَ فَلَا إِذَا.
 ”(رسول اللہ ﷺ نے حضرت بشیر سے فرمایا:) کیا تمہیں یہ بات اچھی لگتی ہے کہ تمہارے ساتھ حسن سلوک میں تمام اولاد کا رویہ یکساں ہو (اور وہ سب تمہارے تابع ہوں)، انہوں نے عرض کیا: کیوں نہیں، (اس پر) آپ نے فرمایا: تو پھر تم بھی اولاد میں عدم مساوات کا برتاؤ نہ کرو۔“

اس حدیث پاک کی رو سے والدین کو نفیس اور احسن پیرائے میں یہ تعلیم دی گئی کہ وہ اولاد میں مساوات برتیں، سب کے ساتھ یکساں طور پر مودت، محبت، شفقت، تبرع و احسان اور صلہ رحمی کا برتاؤ کریں۔ اگر خدا نخواستہ کسی اولاد کے ساتھ اس کے والدین کا

رویہ ظلم و زیادتی کا ہو، تب بھی اولاد کو ہمیشہ اطاعت شعار اور عیبر و قابین کر رہنا چاہئے، اللہ تعالیٰ نے تو یہاں تک اطاعت والدین کی تاکید فرمائی ہے کہ:

(۱) وَوَصَّيْنَا الْإِنْسَانَ بِوَالِدَيْهِ حُسْنًا ط وَإِنْ جَاهَدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا.

اور ہم نے انسان کو اپنے ماں باپ کے ساتھ حسن سلوک کا حکم دیا ہے، اور (اے مخاطب!) اگر وہ تجھ پر دباؤ ڈالیں کہ تو میرے ساتھ اس چیز کو شریک ٹھہرا جس کا تجھے علم نہیں تو ان کا کہنا نہ مان،

(العنکبوت: ۸)۔

(۲) وَإِنْ جَاهَدَاكَ عَلَىٰ أَنْ تُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا.

اور اگر وہ (والدین) تجھ پر دباؤ ڈالیں کہ تو میرے ساتھ اس چیز کو شریک ٹھہرائے جس کا تجھے کچھ علم نہیں، تو ان کی اطاعت نہ کرنا اور (اس کے باوجود) دنیوی امور میں ان کے ساتھ نیک برتاؤ کرنا رہ، (لقمان: ۱۵)۔

ان آیات کریمہ سے معلوم ہوتا ہے کہ اگر خدا نخواستہ کسی کے والدین کافر یا مشرک بھی ہوں تو ان امور میں تو ان کی اطاعت لازم نہیں ہے جن سے اللہ تعالیٰ کی نافرمانی لازم آتی ہو، لیکن عام معاملات دنیا اور معاشرت میں ان کے ساتھ حسن سلوک پھر بھی لازم ہے۔ البتہ اگر کسی کے ماں باپ اولاد پر ظلم و زیادتی کرتے ہوں تو قرآن و حدیث میں ان کے ظلم کو ظلم ہی کہا گیا ہے۔ اللہ تعالیٰ کا ارشاد ہے:

وَإِذَا الْمَوْعُودَةُ سُئِلَتْ ۖ بِأَيِّ ذَنْبٍ قُتِلَتْ ۝

”اور جب (دنیا میں) زندہ درگور کی جانے والی بچی سے پوچھا جائے گا کہ اسے کس جرم

کی پاداش میں مار ڈالا گیا، (التکویر: ۸، ۹)۔“

ظاہر ہے جب مظلوم مقتولہ بچی سے پوچھا جائے گا اور اس کی دادرسی ہوگی تو اس کے قاتل والدین سے باز پرس بھی ہوگی اور انہیں ان کے کئے کی سزا بھی ملے گی۔

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ مَنْ أَصْبَحَ مُطِيعاً لِلَّهِ فِيْ وَالِدَيْهِ أَصْبَحَ لَهُ بَابَانِ مَّفْتُوحَانِ مِنَ الْجَنَّةِ وَإِنْ كَانَ وَاحِداً فَوَاحِداً وَمَنْ أَصْبَحَ عَاصِياً لِلَّهِ فِيْ وَالِدَيْهِ أَصْبَحَ لَهُ بَابَانِ مَّفْتُوحَانِ مِنَ النَّارِ، إِنْ كَانَ وَاحِداً فَوَاحِداً قَالَ رَجُلٌ: وَإِنْ ظَلَمَاهُ، قَالَ وَإِنْ ظَلَمَاهُ، وَإِنْ ظَلَمَاهُ ظَلَمَاهُ.

”حضرت عبداللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا: جس نے اس حال میں صبح کی کہ والدین (کی فرمانبرداری) کے بارے میں اللہ کے حکم کو ماننے والا ہو تو اس کے لئے جنت کے دو دروازے کھلے ہوں گے، اور اگر (ماں باپ میں سے کسی) ایک کا اطاعت گزار ہو تو جنت کا ایک دروازہ اس کے لئے کھلا ہوگا، اور جس نے اس حال میں صبح کی کہ والدین (کی اطاعت) کے بارے میں اللہ کا نافرمان ہو، تو اس کے لئے جہنم کے دو دروازے کھلے رہیں گے اور اگر (ماں باپ میں سے) ایک کا نافرمان ہو تو ایک دروازہ کھلا رہے گا، ایک شخص نے عرض کیا: (یا رسول اللہ:) اگر وہ (ماں باپ) دونوں اس پر ظلم کریں (تو بھی ان کی نافرمانی پر وعید صادق ہوگی)، آپ نے (تین بار) فرمایا: اور (ہاں) اگر وہ دونوں اس پر ظلم کریں (تب بھی اس کے لئے یہی سزا ہے)، (مشکوٰۃ باب البر والصلة)۔“

اس حدیث مبارک سے دو باتیں ثابت ہوئیں، ایک یہ کہ اولاد کو والدین کے ظلم و زیادتی کا بدلہ ظلم و زیادتی یا نافرمانی کی صورت میں دینا جائز نہیں ہے، دوسری یہ کہ

رسول اللہ ﷺ نے والدین کے ظلم کو تین بار اپنے کلمات مبارکہ دہرا کر ظلم ہی کہا ہے، اور ظلم ایسا گناہ ہے جو باعث عذاب ہے۔

جواب: (۴) شریعت کی رو سے جب انسان عاقل و بالغ ہو جاتا ہے تو وہ اپنے نفع و نقصان کا خود ذمہ دار ہے، اپنے افعال کے لئے خود جوابدہ ہے اور اپنے مال کا خود مالک ہے، کسی دوسرے کو اس کے مال میں ناروا تصرف کرنے کا اختیار نہیں ہے، خواہ اس کا والد ہی کیوں نہ ہو، ماں باپ کو بھی شرعی حق نہیں کہ ایک بیٹے کا مال اس کی رضامندی کے بغیر دوسری اولاد کے درمیان تقسیم کر دیں یا تلف کر دیں یا حیلہ و تدبیر سے اسے ہڑپ کر لیں۔ البتہ شریعت نے ماں باپ کو یہ حق دیا ہے کہ اپنی جائز ضروریات کے لئے اپنی اولاد کے مال میں سے لیں اور وہ اپنی جائز ضروریات کے لئے اولاد کی رضامندی اور اجازت کے بغیر بھی لے سکتے ہیں،

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ: أَتَى أَعْرَابِيٌّ رَسُولَ اللَّهِ ﷺ فَقَالَ: إِنَّ أَبِي يُرِيدُ أَنْ يُجْتَاحَ مَالِي، قَالَ أَنْتَ وَمَالُكَ لِوَالِدِكَ، إِنَّ أَطْيَبَ مَا أَكَلْتُمْ مِنْ كَسْبِكُمْ، وَإِنَّ أَمْوَالَ أَوْلَادِكُمْ مِنْ كَسْبِكُمْ، فَكُلُّوهُ هَيَّأً.

”حضرت شعیب اپنے والد سے روایت کرتے ہیں، انہوں نے بیان کیا کہ ایک اعرابی رسول اللہ ﷺ کی خدمت میں حاضر ہوا اور عرض کیا: بیشک میرا باپ میرے مال کو تباہ و برباد کرنا چاہتا ہے، آپ نے فرمایا: تو اور تیرا مال، تیرے والد کا ہے، بلاشبہ سب سے پاکیزہ مال جو تم کھاتے ہو، وہ تمہاری اپنی کمائی کا مال ہے، اور اس میں کوئی شک نہیں کہ تمہاری اولاد کا مال (بھی) تمہاری کمائی (کا مال) ہے پس اسے خوشگوار (سمجھ کر) کھاؤ، (مسند امام احمد بن حنبل ج ۲ ص

☆☆☆.....☆☆☆.....☆☆☆



﴿کتاب البیوع﴾

گاہک کو آخری دام "تاکر پھر تخفیف کرنا

ہم دکان پر اشیاء بیچتے ہیں۔ لوگوں کی عادت سی ہوگئی ہے کہ ایک

سوال :

دام پر یقین نہیں کرتے۔ ان کا کہنا ہوتا ہے کہ آخری دام بتاؤ مثلاً دکاندار نے کہا کہ اس سوٹ کے آخری دام اٹھا رہ سو روپے ہیں۔ گا ہک سے بحث کر کے اور پھر تخفیف کر کے سولہ سو روپے میں دینا پڑا کیا یہ جھوٹ شمار ہوگا اور ہمارے نامہ اعمال میں اس کا کوئی گناہ لکھا جائے گا؟ یا ہمارے لئے شرعاً کچھ چھوٹ ہے، (خرم عبد اللہ، کراچی)۔

جواب: ایک تو اشیاء کو فروخت کرنے اور گا ہک کو یقین دلانے کے لئے قسمیں نہیں کھانی چاہئیں کیونکہ اگر قسم جھوٹی ہے تو گناہ کبیرہ ہے، اور اگر سچی بھی ہو تو رسول اللہ ﷺ نے فرمایا: بیع میں بکثرت قسمیں کھانے سے بچو! کیونکہ اس سے مال تو بک جاتا ہے لیکن اس سے برکت مٹ جاتی ہے۔ (صحیح مسلم، رقم الحدیث: ۴۰۱۴) دوسرا غلط بیانی سے حتی الامکان گریز کرنا چاہئے مومن کا تقدیر پر ایمان کامل ہونا چاہئے ایک روایت میں ہے کہ ”جس طرح موت بندے کے تعاقب میں ہوتی ہے اسی طرح مقررہ رزق بھی اس کی تلاش میں رہتا ہے“ تو بندے کی جستجو، سعی اور تمنا یہ ہونی چاہئے کہ ”رزق مقدور حرام کے بجائے حلال ذریعے سے ملے۔“ اسی طرح خلاف واقعہ یہ بات کبھی نہیں کہنی چاہئے کہ یہ چیز میں نے اتنے میں خریدی ہے بلکہ ٹرانسپورٹیشن، دکان کا کرایہ، ملازمین کی تنخواہ وغیرہ کے مصارف اور حکومت کا ٹیکس ملا کریوں کہنا چاہئے کہ یہ چیز مجھے اتنے میں پڑی ہے اور جب کسی چیز کو فروخت کرنے کے موقع پر آپ کے ذہن میں یہ ہے کہ ابھی مزید رعایت اور قیمت میں تخفیف کی گنجائش ہے تو پھر یہ نہ کہا کریں کہ یہ آخری اور قطعی دام ہیں کیونکہ آپ کا اعتماد محروح ہوگا آپ کے قول پر گا ہک کا اعتماد نہیں رہے گا، لیکن اگر خدا نخواستہ ہماری معاشرتی اور اخلاقی اقدار کے زوال کے باعث یہ چلن عام ہے کہ آخری دام بھی حقیقت میں آخری نہیں ہوتے۔ بلکہ کہنے والے کے ذہن میں گنجائش ہوتی ہے تو پھر ایسا قول کرتے وقت ذہن میں یہ نیت کرنی چاہئے

کہ گفتگو اور سودا کاری کے اس مرحلے پر یہ آخری دام ہیں اس سے بات نہ بن سکی تو اگلے مرحلے پر رعایت مزید کروں گا اسے ”توریہ“ ”تعریض“ اور ”ایہام“ کہتے ہیں اور یہ صریح جھوٹ سے بچنے کا حیلہ ہوتا ہے۔ رسول اللہ ﷺ کا فرمان ہے: ”بیشک تعریض میں جھوٹ سے بچنے کی گنجائش ہے۔“

قسطوں پر اشیاء کی خریداری

سوال : کیا قسطوں پر اشیاء کی خرید و فروخت جائز ہے؟

جواب : مختلف افراد، کمپنیاں اور ادارے نئی الیکٹرانک اشیاء کی اقساط پر فروخت کا کاروبار کرتے ہیں، فریقین میں قیمت، جو ظاہر ہے رائج اوقات مارکیٹ ویلیو سے زیادہ ہوتی ہے، طے ہو جاتی ہے اور یہ بھی طے ہو جاتا ہے کہ ماہانہ اقساط کی رقم کیا ہوگی اور ادائیگی کتنی مدت میں ہوگی اور ”مسلم فیہ یا مبیع (SOLD ITEM) خریدار کے حوالے کر کے اس کی ملک میں دے دیا جاتا ہے، تو یہ عقد شرعاً صحیح ہے، بشرطیکہ اس میں یہ شرط شامل نہ ہو کہ اگر خدا نخواستہ مقررہ مدت میں اقساط کی ادائیگی میں تاخیر ہوگئی تو ادائیگی کی اضافی مدت کے عوض قیمت میں کسی خاص شرح سے کوئی اضافہ ہوگا۔ اور اگر تاخیری مدت کی عوض قیمت میں اضافہ کر دیا تو یہ سود ہے اور حرام ہے۔ فی نفسہ حدود شرع کے اندر اقساط کی بیع جائز ہے۔

تین سال پہلے کی ایڈوانس رقم اب کتنی وصول کرے

سوال : آج سے تین سال پہلے کسی نے دکان کرائے پر لی، مالک دکان نے ایڈوانس کے طور پر ۲۰ ہزار روپے لئے، جن کی اس وقت بہت زیادہ قیمت تھی۔ اب مالک دکان، کرایہ داروں کو دکان سے نکلنے کے لئے کہہ رہا ہے۔ تو کیا وہ ۲۰ ہزار روپے ہی واپس کرے گا، اس طرح تو کرایہ داروں کا بہت نقصان ہوگا۔ تین سال

پہلے ۲۰ ہزار روپے میں چار پانچ کمرے بن جاتے تھے، آج تو ایک بھی نہیں بن سکتا؟ (م۔ الف۔ ع، کراچی)۔

جواب: مالک دکان سوال میں مذکور صورت میں کرائے داروں کو ۲۰ ہزار روپے ہی دینے کا پابند ہے، یعنی ان کے ایڈوانس کی اصل رقم، روپے کی قدر بلاشبہ بہت کم ہو چکی ہے، جیسا کہ آپ نے تحریر کیا ہے لیکن کرایہ داروں کو اصل رقم ہی ملے گی، کوئی بھی اضافہ سود شمار ہوگا۔ اس طرح کے مالی نقصانات سے تحفظ کے لئے بہتر یہ ہے کہ کسی مستحکم کرنسی مثلاً یو ایس ڈالر یا اسٹرلنگ پاؤنڈ پر معاہدہ کیا کریں، آج کل تو غیر ملکی کرنسی کا لین دین قانوناً بھی جائز ہے۔

ایڈوانس دے کر مال اٹھانا

سوال: اگر کسی سے ایڈوانس رقم لے کر کوئی چیز تیار کی جائے مثلاً (کپڑا تیار کیا جائے) بعد میں وہ مال اٹھانے سے انکار کر دے اور یہ کہے کہ یہ مال میں نہیں اٹھاؤں گا۔ کیا اس صورت میں ایڈوانس واپس دینا ہوگا یا نہیں۔ اگر ایڈوانس واپس دیں تو مال تیار کرنے والے کو نقصان ہوگا۔ جبکہ آج کے دور کے مطابق ایڈوانس واپس نہیں دیا جاتا۔ شریعت مطہرہ کے مطابق اس کا حکم کیا ہوگا، (محمد ادریس قادری۔ کراچی)۔

جواب: ایڈوانس دے کر بک کیا ہو مال نہ لینے کی صورت میں ان کے ایڈوانس کی رقم لا معاوضہ روک لینا جائز نہیں ہے۔ البتہ انہیں شرعاً، قانوناً اور اخلاقاً اپنا کیا ہوا وعدہ وفا کرنا چاہئے۔ اللہ تعالیٰ کا ارشاد ہے:

وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا ۝

”اور عہد پورا کرو بے شک عہد کے بارے میں (قیامت میں) پرسش

ہوگی، (الاسراء: ۳۳)۔“

میری رائے یہ ہے جن صاحب نے ایڈوانس رقم دے کر مال بک کرایا بائع نے رقم خرچ کر کے وہ مال تیار کرایا اور اب سودا منسوخ کرنے کی صورت میں بلاشبہ بائع کا نقصان ہوگا۔ خریدار کو تبرعاً بائع کے نقصان کی تلافی کرنی چاہئے۔ کیونکہ رسول اللہ ﷺ کا فرمان ہے۔

”لا ضرر ولا ضرار“ ”یعنی نہ تو کوئی مسلمان یک طرفہ طور پر دوسرے کو نقصان پہنچائے اور نہ ہی دو مسلمان ایک دوسرے کو نقصان پہنچائیں (یہ سمجھ کر یہ اولے کا بدلہ تو جائز ہے) (سنن ابن ماجہ رقم الحدیث: ۲۳۳۰)۔“

اور رسول اللہ ﷺ نے فرمایا: من ضار اضر اللہ بہ ومن شاق شق اللہ علیہ ”یعنی جس نے دوسرے کو نقصان پہنچایا، اللہ تعالیٰ اس کو اس کے نقصان کی سزا دے گا اور جس نے دوسرے کو مشقت میں ڈالا، اس کی سزا کے طور پر اللہ تعالیٰ اس کو مشقت میں ڈالے گا، (سنن ابن ماجہ، رقم الحدیث: ۲۳۳۲)۔“

اس تلافی کا مناسب طریقہ یہ ہے کہ اس شعبہ کے کسی دیانت دار ماہر کو حکم (ٹالٹ) مقرر کر لیں وہ مارکیٹ کے حساب سے نقصان کا تعین کرے اور وہ خریدار جس نے سودا منسوخ کر کے دوسرے کو نقصان پہنچایا ہے، فضل و احسان اور تبرع کر کے رضا کارانہ طور پر ایڈوانس کی کل رقم میں سے نقصان کے مساوی رقم بائع کو دے دے، اس کا رویہ اسلام کی اعلیٰ اخلاقی اقدار کے عین مطابق ہوگا۔

کیا ”تیوتا“ یا ”عذر“ پر سود کا اطلاق ہو سکتا ہے؟

سوال : ہمارے علاقے میں، بلکہ تقریباً پورے ملک میں، لوگ شادی یا فوٹو گری کے موقع پر صاحب معاملہ سے نقد رقم کی صورت میں تعاون کرتے ہیں، اسے

بالترتیب ”نندره (نیوتا)“ یا ”عذر“ کہتے ہیں، یہ ایک وقتی تعاون کی صورت ہوتی ہے جو صاحب معاملہ کے لئے وقتی طور پر معاملہ نمٹانے میں مددگار ثابت ہوتی ہے، اس میں کسی سودیا کی بیشی کا کوئی تصور لین دین والوں کے ذہن میں نہیں ہوتا اور نہ ہی ایسا کوئی تذکرہ یا روایت ہے۔ حال ہی میں ہمارے علاقے کی جامع مسجد عثمانیہ کے خطیب محمد یوسف صاحب نے اسے سود قرار دیتے ہوئے کہا ہے کہ سودی لین دین ماں کے ساتھ زنا کے برابر ہے اور مطلقاً حرام ہے، لہذا یہ رسم بند کی جائے، ازراہ کرم شرعی حکم بیان کیجئے، (محمد شمیم ہاشمی قریشی، تحصیل دادھارا ڈھوک گلی۔ ڈاکخانہ چٹہ موڑ۔ تحصیل مری، ضلع راولپنڈی)

جواب: بادی النظر میں تو خوشی یا غمی کے مواقع پر نندره (نیوتا) یا عذر کے طور پر برادری کے لوگ اور دوست احباب جو تعاون کرتے ہیں، یہ بطور تبرع اور ہدیے کے ہوتا ہے، قرض کا تو قرض خواہ مطالبہ بھی کر سکتا ہے، جبکہ ہمارے مشاہدے میں نہیں آیا کہ کسی نے کسی سے اس حوالے سے مطالبہ کیا ہو یا نہ دینے پر اسے ملامت کیا ہو۔ ایک دوسرے کو ہدایا دینے کی رسول اللہ ﷺ نے ترغیب دی ہے اور فرمایا:

تهادوا فان الهدية تذهب الضغائن۔

”ایک دوسرے کو ہدیہ دیا کرو کیونکہ ہدایا کے لین دین سے (دلوں کا) کینہ و بغض دور ہوتا ہے، (مشکوٰۃ بحوالہ ترمذی)۔“

اور آپ ﷺ نے فرمایا:

تهادوا تحابوا۔

”ایک دوسرے کو ہدیہ دیا کرو تا کہ باہم محبت پیدا ہو۔ (رواہ البخاری فی الادب المفرد، والنسائی فی الکافی والبیہقی فی شعب الایمان)۔“

لہذا نیوتا (مند رہ) یا عذر کے لین دین میں کوئی حرج نہیں ہے۔ اور اگر بالفرض کسی برادری کے رسم و رواج میں یہ قرض شمار ہوتا ہو تو زیادتی مشروط (Conditional) یا معہود (Understood) کے بغیر قرض کے لین دین میں شرعاً کوئی خرابی نہیں ہے۔ اور اگر قرض میں زیادتی نہ تو مشروط ہو، کہ پہلے سے ایک معین اضافے کی شرط لگا دی ہو، اور نہ ہی معہود ہو، کہ تحریر آیا زبانی طور پر کسی معین اضافی رقم کا کوئی تذکرہ یا تصور قرض دینے یا لینے والے کے ذہن میں یا برادری کے تعامل رسم و رواج میں نہیں ہے، لیکن کوئی شخص تبرعاً اور فضل و احسان کے طور پر رضا کارانہ طور پر قرض خواہ کو قرض کی واپسی کے وقت کچھ زائد رقم دے دیتا ہے تو اس میں بھی شرعاً کوئی حرج نہیں ہے۔ سنن ابوداؤد حدیث نمبر: ۳۳۳۷ میں ہے: ”حضرت جابر رضی اللہ عنہ بیان کرتے ہیں کہ میرا نبی کریم ﷺ پر کچھ قرض تھا، تو آپ ﷺ نے وہ ادا فرمایا اور کچھ زیادہ بھی عنایت فرمایا۔“

”قرض حسن“ کی تعریف

سوال: ”قرض حسن“ کسی حاجت مند کو دینا اور ”قرض حسن“ اللہ تبارک و تعالیٰ کو دینا، اس کی Definition کیا ہے؟ کیا حاجت مند کو دینے کے بعد واپس لیا جاسکتا ہے یا نہیں؟ (عبداللہ۔ ڈنگیر کالونی، کراچی)

جواب: قرآن مجید میں متعدد مقامات پر اللہ تعالیٰ کے ارشادات ہیں:

(۱) وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ اللَّهَ قَرْضًا حَسَنًا لَّأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ

”اور اللہ نے فرمایا: بیشک میں تمہارے ساتھ ہوں، اگر تم نماز قائم کرتے رہے اور

زکوٰۃ دیتے رہے اور میرے رسولوں پر ایمان لائے اور ان کی نصرت و تعظیم کرتے رہے اور اللہ کو ”قرضِ حسن“ دیا تو میں ضرورتاً سے تمہارے گناہوں کو مٹا دوں گا اور میں ضرورتاً تمہیں ایسے باغات میں داخل کروں گا، جن کے نیچے نہریں جاری ہیں،
 (المائدہ: ۱۲)۔“

(۲) إِنَّ الْمُصْلِقِينَ وَالْمُصْلِقَاتِ وَأَقْرَضُوا اللَّهَ قَرْضًا حَسَنًا يُضَعَّفَ لَهُمْ
 وَلَهُمْ أَجْرٌ كَرِيمٌ ۝

”بلاشبہ صدقہ دینے والے مرد اور صدقہ دینے والے عورتیں اور جنہوں نے اللہ کو ”قرضِ حسن“ دیا، ان کے لئے ان کی نیکیوں کو دو گنا کیا جائے گا اور ان کے لئے عزت کا اجر ہے، (الحمدید: ۱۸)۔“

(۳) إِنَّ تَقْرِضُوا اللَّهَ قَرْضًا حَسَنًا يُضَعِّفْهُ لَكُمْ وَيَغْفِرْ لَكُمْ ط وَاللَّهُ شَكُورٌ
 حَلِيمٌ ۝

”اگر تم اللہ کو ”قرضِ حسن“ دو، تو وہ اسے تمہارے لئے دو گنا کر دے گا اور تمہیں بخش دے گا اور اللہ نہایت قدردان بہت علم والا ہے، (التغابن: ۱۷)۔“

(۴) مَنْ ذَٰلِ الَّذِي يُقْرِضُ اللَّهَ قَرْضًا حَسَنًا فَيُضَعِّفْهُ لَهُ أَضْعَافًا كَثِيرَةً ط
 ”کون ہے وہ شخص جو اللہ کو قرضِ حسن دے تو اللہ اسے بڑھا کر اس کے لئے کئی گنا کر دے، (البقرہ: ۲۴۵)۔“

(۵) وَأَقِيمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا ط
 ”اور نماز قائم کرتے رہو اور زکوٰۃ ادا کرتے رہو اور اللہ کو ”قرضِ حسن“ دو، (المزمل: ۲۰)۔“

اللہ تعالیٰ کو ”قرضِ حسن“ دینے سے کیا مراد ہے؟ آئیے چند جلیل القدر ائمہ

تفسیر کی تشریحات ملاحظہ فرمائیے:

(۱) اللہ کو قرض حسن دینے سے مراد یہ ہے کہ اللہ کے بتائے ہوئے نیک کاموں میں اخلاص اور خوشدلی کے ساتھ اپنا مال خرچ کرنا، (تفسیر بیضاوی ص ۷۴۱)

امام المفسرین امام فخر الدین رازی لکھتے ہیں: ”قرض حسن“ سے مراد یہ ہے کہ تم اللہ تعالیٰ کی رضا اور قرب حاصل کرنے کے لئے اس کی اطاعت کے کاموں میں مال خرچ کرو، وہ دگنا اجر عطا فرمائے گا، کیونکہ وہ بڑا قدر دان ہے، اپنی ذات سے قربت حاصل کرنے والوں سے محبت فرماتا ہے، وہ بڑے حلم والا (بردار) ہے، سزا دینے میں جلدی نہیں فرماتا، وہ بخششے والا ہے، تمہیں بخش دے گا، بعض اہل علم کے نزدیک ”قرض حسن“ اللہ کی راہ میں حلال اور طیب مال خرچ کرنا ہے، اور بعض کے نزدیک اس سے مراد خوش دلی سے خرچ کرنا ہے، درحقیقت انسان کے پاس مال و جان کی صورت میں جو کچھ بھی ہے وہ اللہ ہی کا ہے، اسی کا دیا ہوا ہے، وہ جب چاہے سلب فرمالے، اس کے باوجود وہ بندوں سے یہ کہے کہ مجھے قرض دو، تو یہ ”انفاق فی سبیل اللہ“ پر برا بیچنے کرنے کے لئے ایک اثر انگیز اور لطف و کرم سے معمور پیرایہ بیان ہے، (تفسیر کبیر ج ۱ ص ۵۵۷)۔

بندوں کو قرض حسن دینے سے مراد یہ ہے کسی ضرورت مند کو محض رضاءِ الہی کے لئے، کسی خوف، طمع اور صلے کی تمنا کے بغیر اپنے مال میں سے دے دینا، اور اگر وہ مقروض ادائیگی پر قادر نہ ہو تو اسے معاف کر دینا یا کم از کم مہلت دے دینا۔

چنانچہ صحیح مسلم کی حدیث ہے: ”حضرت حذیفہ رضی اللہ عنہ بیان کرتے ہیں کہ رسول اللہ ﷺ نے فرمایا: تم سے پہلی امتوں کا واقعہ ہے کہ فرشتوں نے ایک شخص کی روح

سے ملاقات کی اور پوچھا: ”کیا تم نے کوئی نیک کام کیا ہے؟“ اس نے کہا: نہیں، فرشتوں نے کہا: یا دکرو، اس نے کہا: میں لوگوں کو قرض دیتا تھا اور اپنے نوکروں سے کہتا تھا کہ مفلس کو مہلت دینا اور مالدار سے درگزر کرنا۔ اللہ عزوجل نے فرمایا: ”اس سے درگزر کرو۔“

دوسری حدیث میں ہے: حضرت حذیفہ بیان کرتے ہیں کہ اللہ تعالیٰ کے پاس ایک بندہ لایا گیا، جس کو اللہ تعالیٰ نے مال عطا فرمایا تھا، اللہ تعالیٰ نے اس سے فرمایا: تم نے دنیا میں کیا عمل کیا؟ راوی بیان کرتے ہیں حالانکہ لوگ اللہ تعالیٰ سے کوئی بات چھپا نہیں سکتے، اس شخص نے کہا: اے میرے رب تو نے مجھے مال عطا فرمایا تھا اور میری عادت درگزر کرنے کی تھی، میں مالدار پر آسانی کرتا اور تنگ دست کو مہلت دیتا، اللہ تعالیٰ نے فرمایا: ”میں تمہاری بہ نسبت اس بات کا زیادہ حقدار ہوں کہ درگزر کروں (یعنی معاف کر دوں)، (سوائے فرشتوں!) میرے اس بندے کو معاف کر دو۔“

ان احادیث مبارکہ کی روشنی میں مقروض کو مہلت دینا واجب ہے اور اس کے قرض کو معاف کر دینا مستحب ہے، خواہ پورا قرض معاف کیا جائے یا اس کا کچھ حصہ معاف کیا جائے، ان احادیث کے مطالعہ سے یہ بھی معلوم ہوتا ہے کہ کسی نیک کام کو حقیر نہیں سمجھنا چاہئے، ہو سکتا ہے اسی کی وجہ سے نجات ہو جائے، اسی طرح کسی گناہ اور برے کام کو بھی معمولی نہیں سمجھنا چاہئے، کیا پتہ اسی پر گرفت ہو جائے۔

تنگ دست مقروض کو مہلت دینے کے بارے میں اللہ تعالیٰ کا ارشاد ہے:

وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۖ وَأَنْ تَصَلُّوا خَيْرٌ لَّكُمْ۔

”اور اگر (مقروض) تنگ دست ہے تو اسے اس کی فراخ دستی تک مہلت دو اور

(قرض معاف کر کے) تمہارا صدقہ کرنا زیادہ بہتر ہے،، (البقرہ: ۲۸۰)۔“

اس سلسلے میں ایک ایمان افروز واقعہ ملاحظہ فرمائیے: امام احمد رضا خان قادری سے ایک صاحب نے دریافت کیا: ”حضور میرے کچھ روپے ایک صاحب پر ہیں، وہ نہیں دیتے“، انہوں نے جواباً فرمایا: اس زمانہ میں قرض دینا اور یہ خیال کرنا کہ وصول ہو جائے گا، ایک مشکل خیال ہے، میرے پندرہ سو روپے لوگوں پر قرض ہیں، جب قرض دیا، یہ خیال کر لیا کہ دے دیا تو خیر، ورنہ طلب نہ کروں گا، جن صاحبوں نے قرض لیا، دینے کا نام نہ لیا، پھر خود ہی فرمایا: جب یوں قرض دیتا ہوں تو ہبہ کیوں نہیں کر دیتا؟ اس کی وجہ یہ ہے کہ حدیث شریف میں ارشاد فرمایا: جب کسی کا دوسرے پر قرض ہو اور اس کی میعاد گزر جائے تو ہر روز اسی قدر روپیہ کی خیرات کا ثواب ملتا ہے، جتنا قرض ہے، اس ثوابِ عظیم کے لئے میں نے قرض دیئے، ہبہ نہ کئے کہ پندرہ سو روپے روز میں کہاں سے خیرات کرتا؟۔۔۔

☆☆☆.....☆☆☆☆

گفتن اسلام

WWW.NAFSEISLAM.COM

(سیرت)

حضور ﷺ کو بکریاں چرانے والا کہنا

سوال: گزارش ہے کہ رسول اللہ ﷺ کے بارے میں ”بکریاں چرانے

والا“ کلمات پر مشتمل جو اشعار ہیں، ان کو محافل میں پڑھنا کیسا ہے، جیسا کہ اس شعر میں ہے:

اے حلیمہ بھید یہ کھلا نہیں یہ مقام چون و چراں نہیں

تو خدا سے پوچھ وہ کون تھے تیری بکریاں جو چرا گئے

ازراہ کرم اس کی وضاحت فرمائیں، (نواب الدین، فیڈرل بی ایریا کراچی)۔

جواب: اس میں کوئی شک نہیں کہ رسول اللہ ﷺ نے بہت سے کاموں اور پیشوں کو، جنہیں عام طور پر لوگ کمتر سمجھتے ہیں، عزت بخشنے کے لئے اور محنت کو مرتبہ کمال عطا کرنے کے لئے یہ کام کئے۔ حدیث پاک میں ہے:

(۱) عن ابی ہریرۃ رضی اللہ عنہ عن النبی ﷺ قال: ما بعث اللہ نبیاً الارعی الغنم، فقال الصحابة: وانت؟ فقال: نعم، کنت ارعاها علی قراریط لاهل مکة،

”حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: اللہ نے جو بھی نبی مبعوث فرمایا ہے، اس نے بکریاں چرائی ہیں، صحابہ کرام رضی اللہ عنہم نے عرض کیا: (یا رسول اللہ ﷺ!) اور آپ نے بھی؟، آپ ﷺ نے فرمایا: میں اجرت پر (قراریط کے عوض) مکہ والوں کی بکریاں چراتا تھا، (صحیح بخاری رقم الحدیث: 2262)۔“

(۲) عن عمرۃ قالت: قیل لعائشۃ: ماذا کان یعمل رسول اللہ ﷺ فی بیتہ؟ قالت: کان بشرأمن البشر، یغلی ثوبہ ویحلب شاتہ ویخدم نفسه، ”حضرت عمرہ بیان کرتی ہیں کہ حضرت عائشہ رضی اللہ عنہا سے کسی نے پوچھا کہ رسول اللہ ﷺ اپنے گھر میں کیا کام کیا کرتے تھے؟، حضرت عائشہ نے فرمایا: وہ ایک

بشر تھے، آپ اپنے کپڑوں کو صاف کرتے تھے، اپنی بکریاں کا دودھ دوہتے تھے اور اپنے ذاتی کام خود انجام دیتے تھے، (شائل ترمذی، رقم الحدیث: 343)۔“

(۳) عن عائشة قالت كان رسول الله ﷺ يخفض نعله وتخييط ثوبه ويعمل في بيته كما يعمل احدكم في بيته،

حضرت عائشہ رضی اللہ عنہا بیان کرتی ہیں کہ رسول اللہ ﷺ اپنے جوتے خود مرمت فرماتے تھے، اور اپنے کپڑے سیتے تھے اور جس طرح تم لوگ اپنے گھر میں کام کرتے ہو، آپ ﷺ بھی کرتے تھے، (مشکوٰۃ بحوالہ ترمذی)۔“

ان احادیث مبارکہ سے واضح طور پر ثابت ہوتا ہے کہ رسول اللہ ﷺ نے بکریاں چرائیں، جوتے سیتے، کپڑے سیتے، گھریلو کام کاج میں اہل خانہ کا ہاتھ بٹایا اور اسی طرح ان پیشوں کو اپنی نسبت سے عزت و عظمت عطا کی۔ لیکن اگر کوئی ان کاموں کی نسبت سے یہ کہے کہ آپ چرواہے تھے، موچی تھے، درزی تھے، وغیرہ تو امر واقع ہونے کے باوجود اسے گستاخی اور بے ادبی تصور کیا جائے گا، یہ بالکل ایسا ہی ہے جیسے کوئی اللہ تعالیٰ کو خالق خنزیر و خالق شیطان کہے، حالانکہ وہ ان دونوں کا خالق ہے، مگر اسے مقام الوہیت کی توہین پر محمول کیا جائے گا، عظمت الوہیت کا تقاضا یہ ہے کہ اسے خالق ارض و سماء، خالق کون و مکاں، رب العالمین، رب محمد ﷺ اور رب کعبہ کہہ کر پکارا جائے۔

جہاں تک مندرجہ بالا شعر کا تعلق ہے، تو یہ عین حدیث کے مطابق ہے اور اس میں مقام رسالت کی توہین کا کوئی پہلو نہیں، بس امر واقعہ کا بیان ہے، کیونکہ روایات میں ہے کہ آپ ﷺ نے بچپن یا لڑکپن کی عمر میں بکریاں چرائی ہیں۔

حضرت خضر علیہ السلام کے نبی یا فرشتہ ہونے کی بحث

سوال : آپ نے ”ایکسپریس“ کے تفہیم المسائل میں حضرت خضر علیہ السلام کے نبی ہونے کا قول کیا تھا، اور حضرت ابراہیم علیہ السلام کے اپنے فرزند اسماعیل علیہ السلام کو امر باری تعالیٰ کی تعمیل میں ذبح کرنے کے لئے نہ صرف آمادہ ہو جانا، بلکہ باپ بیٹے (جو دونوں نبی اور رسول تھے) دونوں کا ارشاد باری تعالیٰ کی تعمیل میں اس مرحلے تک چلے جانا کہ صرف حضرت اسماعیل علیہ السلام کی رگ جان کا کٹنا اور ذبح ہونا ہی باقی رہ گیا تھا۔ قرآن میں اللہ تعالیٰ کا ارشاد ہے:

فَلَمَّا أَسْلَمَا وَتَلَّهُ لِلْجَبِينِ ۝

”تو جب وہ دونوں (اللہ کے حکم کے سامنے) جھک گئے اور ابراہیم نے اپنے بیٹے کو پیشانی کے بل لٹا دیا، (الصُّفَّت: ۱۰۳)۔“

اس سے آپ نے یہ استدلال کیا تھا کہ نبی بھی اللہ تعالیٰ کے حکم سے تکوینی امر انجام دے سکتا ہے۔ لہذا محض اس بناء پر کہ حضرت خضر علیہ السلام نے تکوینی امر کے تحت قصاص شرعی کے بغیر ایک لڑکے کو ارتکاب جرم سے پہلے ہی قتل کر ڈالا تھا، ان کو جماعتِ انبیاء سے خارج کرنے کے لئے کافی وشافی دلیل نہیں ہے۔ اس استدلال پر میرا اشکال یہ ہے کہ نبی کے ہاتھوں غیر تشریحی تکوینی امر کی تکمیل نہیں کرائی جاتی، بلکہ اس سے پہلے انہیں روک دیا جاتا ہے۔ جبکہ فرشتے کے ہاتھوں تکوینی امر کی تکمیل کرا دی جاتی ہے، جیسے حضرت خضر علیہ السلام کا لڑکے کو قتل کر دینا اور حضرت ابراہیم علیہ السلام کو ذبح اسماعیل سے روک دینا۔ اس اشکال کا جواب دیجئے، (عبداللہ المسلم۔ محمد زبیر سلیمان بن ہارون مغل۔ اورنگی ٹاؤن، کراچی)۔

{نوٹ:- یہ سوال آٹھ صفحات پر مشتمل ہے، تحریر کے بعض حصے سوال سے غیر متعلق ہیں اور بعض حصے سوال سے متعلق ہیں، میں نے سوال سے متعلق حصے کا خلاصہ مندرجہ

بالاسطور میں تحریر کیا ہے، پورے خط کے نقل کرنے کی اس کالم میں گنجائش نہیں ہے۔

جواب: قارئین کرام کی سہولت اور فہم مسئلہ کے لئے میں مناسب سمجھتا ہوں کہ دو اصطلاحات کی تشریح کر دوں۔ اللہ تعالیٰ نے ہر عاقل و بالغ شخص کے لئے اپنے انبیاء کرام و رسل عظام کے ذریعے جو احکام نازل فرمائے ہیں، اور جن پر عمل کرنے یا نہ کرنے سے دنیوی و اخروی اعتبار سے جزا و سزا کے احکام مرتب ہوتے ہیں، انہیں تشریحی احکام کہا جاتا ہے، یہ عقائد، عبادات، معاملات، اخلاقیات اور فرد اور معاشرے سے متعلق ہیں، یہ احکام بندے اور رب تعالیٰ کے باہمی تعلق (یعنی عبد اور معبود) کے حوالے سے بھی ہیں اور بندوں کے مابین تعلق کے حوالے سے بھی ہیں، ان کی تنفیذ کے لئے دنیا میں بھی نظام عدل اور نظام جزا و سزا قائم ہوتا ہے اور آخرت میں بھی ہوگا۔ ان پر عمل کرنے کا ہر عاقل و بالغ مکلف ہے، ذمہ دار ہے، جوابدہ ہے، اس لحاظ سے وہ مجبور ہے، لیکن اس کے اختیار کو ساقط کر کے بالجبر تعمیل پر مجبور نہیں کیا گیا، بلکہ اپنی صوابدید اور اختیار تمیزی سے چونکہ وہ ان احکام پر عمل کرتا ہے یا اپنے اختیار اور آزادی عمل سے انہیں رد کرتا ہے، اس لئے اس اعتبار سے وہ مختار ہے، اور چونکہ احکام الہی کے لئے اس کا رد کرنا یا قبول کرنا، عمل کرنا یا عمل نہ کرنا، فرمانبرداری کرنا یا نافرمان ہونا، اس کی آزادانہ مرضی اور اختیار سے ہوتا ہے، اس لئے جزا و سزا کا دنیوی و اخروی نظام تقاضائے عدل کے عین مطابق ہے اور ہر عقل سلیم اسے قبول کرتی ہے، یہی وجہ ہے کہ وہ معاشرے اور ممالک جنہوں نے اللہ تعالیٰ کے احکام کو نظر انداز کر کے اپنے لئے خود ساختہ آئینی و قانونی نظام بنا رکھے ہیں، دنیا میں ان کے ہاں بھی جزا و سزا کا نظام موجود ہے۔

”تکوینی امور“ یا ”تکوینی نظام“ سے مراد انسان کی ذات اور کائنات سے متعلق وہ

امور ہیں، جو انسان کے اختیار اور مرضی سے ماوراء، اللہ تعالیٰ کی حکمت اور مشیت سے وجود میں آتے ہیں، اور یہ نفس و آفاق میں جاری و ساری ہیں۔ مثلاً بارش کا برسنایا نہ برسناء، آندھی، طوفان اور سیلابوں کا آنا، بیماری یا تندرستی، خوبصورتی و بدصورتی، کامل الخلق اور ناقص الخلق ہونا، مارنا یا جلانا یعنی موت و زندگی کے فیصلے وغیرہ، میرے عرض کرنے کا مدعا یہ تھا کہ اللہ تعالیٰ کے حکم سے تکوینی امر نبی کے ہاتھ سے بھی صادر ہو سکتا ہے یا نبی کو بھی اس کا حکم دیا جاسکتا ہے، جیسے حضرت ابراہیم علیہ السلام کو اپنے بیٹے اسماعیل علیہ السلام کے ذبح کرنے کا حکم دینا اور باپ بیٹا (یعنی حضرت ابراہیم و اسماعیل علیہما السلام جو دونوں نبی تھے) کا اس کی تعمیل کے لئے برضاء و رغبت تیار ہونا، کیونکہ یہ ایک تکوینی امر تھا، حضرت اسماعیل علیہ السلام کو معاذ اللہ! کسی قصاص میں یا تشریعی ضابطے کے تحت ذبح کرنے کے لئے نہیں کہا گیا تھا، کیونکہ باپ بیٹا دونوں نبی تھے اور معصوم تھے، اور حضرت ابراہیم علیہ السلام یا حضرت اسماعیل علیہ السلام نے یہ سوال نہیں کیا کہ کیوں کر یا کس جرم کی پاداش میں ذبح کا حکم دیا جا رہا ہے؟ اس کا واضح مطلب یہ ہے کہ دونوں انبیاء کرام جانتے تھے کہ یہ اللہ تعالیٰ کا تکوینی امر ہے اور ان پر اس کی تعمیل تسلیم و رضا کے ساتھ واجب ہے، باقی رہا ذبح سے پہلے روک دینا اور اچانک فدیہ کے طور پر مینڈھے کا نمودار ہونا، یہ اللہ تعالیٰ کی حکمت و رضا کا مسئلہ ہے۔ ایک تکوینی امر کی تعمیل کے لئے حضرت ابراہیم علیہ السلام و حضرت اسماعیل علیہ السلام کا آمادہ ہونا اور حضرت خضر علیہ السلام کا ایک تکوینی امر کے تحت بظاہر بے قصور لڑکے کو قتل کر دینا یکساں امر ہے اور حضرت خضر علیہ السلام کے نبی ہونے کے منافی نہیں ہے۔

قرآن ہی سے میرا دوسرا استدلال یہ ہے کہ حضرت ابراہیم علیہ السلام کے پاس فرشتے

بشری شکل میں آتے ہیں اور وہ ان کے لئے مہمان نوازی کی خاطر پکھڑے کا گوشت بھون کر لاتے ہیں اور اپنے مہمانوں کے سامنے پیش کرتے ہیں، مگر چونکہ وہ اپنی اصل کے اعتبار سے فرشتے تھے، اس لئے انہوں نے کھانے کے لئے ہاتھ نہیں بڑھائے، جسے حضرت ابراہیم علیہ السلام نے ایک خلاف فطرت غیر معمولی بات سمجھا اور فطری طور پر ان کی دل میں خدشہ پیدا ہوا کہ ایسا کیوں ہے۔

ارشاد باری تعالیٰ ہے:

وَلَقَدْ جَاءَتْ رُسُلُنَا إِبْرَاهِيمَ بِالْبَشْرَىٰ قَالُوا سَلَامًا ۖ قَالَ سَلَامٌ فَمَا لَبِثَ أَنْ جَاءَ بِعِجْلٍ حَنِيدٍ ۚ فَلَمَّا رَآٰ آيِلَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً ۖ قَالُوا لَا تَخَفْ إِنَّا أُرْسِلْنَا إِلَىٰ قَوْمٍ لُّوطٍ ۚ

”اور بیشک ہمارے فرشتے (بشری صورت میں) ابراہیم کے پاس خوشخبری لے کر آئے، انہوں نے کہا: (اے ابراہیم آپ پر) سلام ہو، ابراہیم نے فرمایا: تم پر بھی سلام ہو، تو انہوں نے کچھ دیر نہ کی کہ وہ بھنا ہوا پکھڑا لے آئے، پھر جب انہوں نے دیکھا کہ ان کے ہاتھ کھانے تک نہیں بڑھتے تو ابراہیم نے ان کو اجنبی سمجھا اور اپنے دل میں ان سے کچھ خوف محسوس کیا، وہ بولے آپ ڈریں نہیں، بیشک ہم لوط کے (منکر) لوگوں کی طرف بھیجے گئے ہیں۔ (ہود: ۶۹-۷۰)“

ان آیات میں ہے کہ فرشتے بشری شکل میں آئے لیکن انہوں نے کھانے کی طرف ہاتھ نہیں بڑھایا، یعنی انسانی خوراک کھانا، نوع ملائک میں نہیں ہے۔ جبکہ اس کے برعکس سورہ الکہف میں حضرت موسیٰ علیہ السلام اور حضرت خضر علیہ السلام کی رفاقت سفر کا تذکرہ متعدد آیات میں ہے، جب حضرت موسیٰ علیہ السلام ”علم لدنی“ یا ”علم اسرار الہی“ سیکھنے کے لئے حضرت خضر علیہ السلام کے ساتھ چلتے ہیں، اس سفر کے

دوران ایک مرحلہ آتا ہے، جس کا ذکر قرآن مجید میں اللہ تعالیٰ نے ان الفاظ میں فرمایا ہے:

فَانْطَلَقَا قَفًّا حَتَّىٰ إِذَا أَتَيَا أَهْلَ قَرْيَةٍ ۚ اسْتَطَعَمَا أَهْلُهَا فَأَبَوْا أَنْ يُضَيِّفُوهُمَا فَوَجَدَا فِيهَا جِدَارًا يُرِيدُ أَنْ يَنْقُضَ فَاقَامَهُ ۖ قَالَ لَوْ شِئْتَ لَتَنَحَدَّتْ عَلَيْهِ أَجْرًا ۝

”پھر وہ دونوں (آگے) چلے، یہاں تک کہ جب وہ دونوں ایک بستی والوں کے پاس پہنچے تو (حق ضیافت میں) ان سے کھانا طلب فرمایا، تو انہوں نے ان کی مہمان نوازی سے (صاف) انکار کر دیا، پھر (وہاں سے چلتے وقت) اس بستی میں انہوں نے ایک دیوار پائی جو گرنے والی تھی تو (ہمارے اس بندے نے) اسے سیدھا کر دیا، موسیٰ نے فرمایا: اگر آپ چاہتے تو اس پر (ان سے کچھ) مزدوری لے لیتے۔ (الکہف: ۷۷)۔“

اب آپ اس آیت کا ترجمہ ملاحظہ کیجئے، اس میں تشبیہ کے صیغے کے ساتھ دو مقامات پر فرمایا کہ: (۱) ان دونوں نے کھانا طلب کیا (استطعما) (۲) تو انہوں نے ان دونوں کی مہمان نوازی سے (صاف) انکار کر دیا (فابوا ان یضیفوہما)۔

قرآن کے صریح الفاظ میں حضرت موسیٰ و حضرت خضر علیہما السلام دونوں کے کھانا طلب کرنے کا ذکر ہے اور یہ بھی ہے کہ بستی والوں نے ان دونوں کی مہمان نوازی سے انکار کیا۔ اب آپ نے دیکھ لیا کہ سورۃ ہود میں بشری شکل میں آئے فرشتوں کا کھانے کی طرف ہاتھ نہ بڑھانا، اس امر کی طرف واضح اشارہ ہے کہ فرشتے کھانا نہیں کھاتے اور سورۃ الکہف میں حضرت خضر علیہ السلام کا حضرت موسیٰ علیہ السلام کے ساتھ مل کر کھانا طلب کرنا، اس بات کی دلیل ہے کہ حضرت خضر علیہ السلام

فرشتہ نہیں تھے، بلکہ بشر تھے اور نبی تھے اور اللہ تعالیٰ کے حکم سے نبی کے ہاتھ سے بھی تکوینی امر کا صدور ہو سکتا ہے، جیسا کہ حضرت ابراہیم علیہ السلام اور حضرت اسماعیل علیہ السلام کے حوالے سے مذکور ہوا۔ ان دونوں رسل عظام کی طرف سے ارادۂ تعمیل بھی اللہ کے حکم سے تھا اور تکمیل (یعنی عین ذبح) سے پہلے رک جانا یہ بھی اللہ کے حکم سے تھا۔

میرے موقف (یعنی حضرت خضر علیہ السلام کے بشر اور نبی ہونے) کے حق میں جو دلائل تھے، وہ میں نے ذکر کر دیئے ہیں، اگر کسی کے ذہن کو اپیل کریں تو الحمد للہ۔ اگر کوئی اپنے دلائل کی بناء پر اس موقف سے اختلاف کرے تو یہ اس کا حق ہے، کیونکہ قرآن و حدیث میں حضرت خضر علیہ السلام کے فرشتہ، نبی یا ولی ہونے کے بارے میں کوئی صریح، واضح اور قطعی نص نہیں ہے، لہذا اشارة النص، دلالت النص اور اقتضاء النص سے اجتہاد کر کے کوئی رائے قائم کرنی پڑے گی۔ یہ ایک اجتہادی مسئلہ ہے، اس لئے اس کے بارے میں علماء امت میں اختلاف رائے ہے اور رہا ہے ایسے اجتہادی مسائل میں دلائل کی بنیاد پر اختلاف رائے ممکن ہے اور یہ کوئی انوکھی بات نہیں ہے، لیکن ظاہر ہے کہ عند اللہ تمام آراء جو باہم مختلف ہوں، سب کی سب درست نہیں ہو سکتیں، بلکہ حق و صواب ان میں صرف ایک ہی ہوگی۔ دعا ہے اللہ جل شانہ ہمیں حق و صواب کو پانے اور اسے قبول کرنے کی توفیق عطا فرمائے۔

امام اعظم کی کثیف "ابو حنیفہ" کی حکمت

سوال : شخصیت کی پہچان والد کے اسم گرامی سے ہوتی ہے، لیکن امام اعظم کی شخصیت اپنی دختر بی بی حنیفہ کے نام سے کیوں مشہور ہوئی، یہ سوال کسی غیر مقلد نے کیا ہے۔ (محسن شیرازی، کراچی)

جواب : ”کنیت“ کا مطلب ہے کسی کا باپ یا بیٹا ہونے کی نسبت سے نام رکھنا، کبھی یہ نام حقیقی باپ یا بیٹے کی نسبت سے رکھا جاتا ہے جیسے ابن خطاب یا ابن عمر وغیرہ۔ اور کبھی ابوت (باپ ہونے) کی نسبت کسی چیز کے ساتھ قائم کر کے کنیت رکھ دی جاتی ہے اس سے باپ ہونا مراد نہیں ہوتا بلکہ بالعموم یا کسی خاص موقع پر اس چیز کے ساتھ تعلق کی جانب اشارہ مقصود ہوتا ہے، جیسے حضرت ابو ہریرہ (جن کا اصل نام عبد اللہ یا عبد الرحمن تھا، لیکن وہ کنیت کے نام سے زیادہ مشہور ہوئے) ابو ہریرہ کے معنی ہیں ”بلی کا باپ“ اس کنیت کے مشہور ہونے کی وجہ یہ ہے کہ وہ بلی پالتے تھے اور بلی سے پیار کرتے تھے۔ ایک خاص موقع پر حضرت علی گھر والوں سے ناراض ہو کر مسجد میں جا کر کچے فرش پر لیٹ گئے اور پسینے کی وجہ سے ان کے بدن کے ساتھ مٹی چپک گئی تو حضور اکرم ﷺ تشریف لائے اور فرمایا: ”قُمْ يَا أَبَا تُرَابٍ“ (اے مٹی کے باپ کھڑے ہو جاؤ)، چونکہ رسول اللہ ﷺ نے پیار سے یہ کلمہ ارشاد فرمایا تھا، اس لیے ان کی یہ کنیت مشہور ہو گئی، ورنہ ان کی اصل کنیت ابو الحسن تھی۔ حضرت ابو بکر صدیق کا بھی بکر نام کا کوئی بیٹا نہیں تھا۔ اہل عرب ماہر و بہادر جنگجو کو ”ابن الحرب“ یا ”اخو الحرب“ کہہ کر پکارا کرتے تھے۔ کبھی نیک فال کے طور پر اوصاف جمیلہ کی نسبت سے کنیت رکھ دی جاتی ہے، جیسے ابو الخیر، ابو المکارم، ابو المعالی، ابو البرکات، ابو الحسنات، ابو النور وغیرہ، حضور کے چچا عبد العزیٰ کی کنیت اس لیے ابو لہب (شعلے کا باپ) مشہور ہوئی کیونکہ ان کا چہرہ آگ کی طرح سرخ تھا۔ اسی طرح امام اعظم نعمان بن ثابت رضی اللہ عنہ کی کسی بیٹی کا نام حنیفہ نہیں تھا، بلکہ ”حنیف“ کے معنی ہیں تمام باطل ادیان کو چھوڑ کر دین حق اسلام کی طرف رجوع کرنے والا، اللہ تعالیٰ کا ارشاد ہے:

مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا ط وَ مَا كَانَ
مِنَ الْمُشْرِكِينَ ۝

”ابراہیم نہ یہودی تھے نہ ہی نصرانی بلکہ وہ ہر باطل سے جدا رہ کر حق کی طرف مائل
ہونے والے (حنیف) مسلمان تھے اور وہ مشرکوں میں سے نہ تھے۔ (آل عمران:
۶۷)

اس معنی کی مناسبت سے امام اعظم کی کنیت ”ابو حنیفہ“ مشہور ہوئی۔

☆☆☆.....☆☆.....☆☆☆☆.....☆☆☆☆

گفتگو اسلام

WWW.NAFSEISLAM.COM

﴿حلال و حرام﴾ ﴿جائز و ناجائز﴾

غیر صحابی کے نام کے ساتھ ”رضی اللہ عنہ“ کہنا یا لکھنا؟

سوال : صحابہ کرام کے علاوہ کسی ولی یا بزرگ، تابعی، ائمہ دین

کے اسماء گرامی کے ساتھ ”رضی اللہ عنہ“ لکھنا آیا شرعاً جائز ہے یا یہ لقب صحابہ کرام کے ساتھ خاص ہے، (محمد جیلانی، نارتھ کراچی)،

جواب: عرف عام میں چونکہ صحابہ کرام کے اسماء گرامی کے ساتھ ”رضی اللہ عنہ“ بولا اور لکھا جاتا ہے بلکہ تقریباً اس کا التزام کیا جاتا ہے، اس لئے یہ سمجھ لیا گیا ہے کہ شاید یہ صحابہ کرام کا لقب خاص ہے، لیکن یہ نظریہ درست نہیں ہے، کیونکہ قرآن مجید میں اس کا اطلاق مومنین صالحین کے لئے عام ہے، چنانچہ اللہ تعالیٰ کا ارشاد ہے:

(۱) قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ ط لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ط رَضِيَ اللَّهُ عَنْهُمْ وَرَضُوا عَنْهُ ط ذَلِكَ الْفَوْزُ الْعَظِيمُ ۝

(روز قیامت) اللہ فرمائے گا: یہ ہے وہ دن جس میں سچوں کو ان کا سچ نفع دے گا، ان کے لئے باغات ہیں، جن کے نیچے نہریں بہتی ہیں، وہ ان میں ہمیشہ ابد تک رہیں گے، اللہ ان سے راضی ہوا اور وہ اللہ سے راضی ہوئے، یہی سب سے بڑی کامیابی ہے، (المائدہ: ۱۱۹)

(۲) وَالشُّقُونَ الْأُولُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ ط رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٌ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ط ذَلِكَ الْفَوْزُ الْعَظِيمُ ۝

”اور مہاجرین اور انصار میں سے سبقت کرنے والے (یعنی) سب سے پہلے ایمان لانے والے اور جنہوں نے نیک کاموں میں ان کی پیروی کی، اللہ ان (سب) سے راضی ہوا، اور وہ اللہ سے راضی ہوئے اور اللہ نے ان کے لئے باغات تیار کر رکھے ہیں جن کے نیچے نہریں جاری ہیں اور وہ ابد تک ان میں ہمیشہ رہیں گے، یہی بڑی

کامیابی ہے۔“ (التوبہ: ۱۰۰)

(۳) لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَفُّوْنَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ ط
أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ ط وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ط رَضِيَ اللَّهُ عَنْهُمْ وَرَضُوا عَنْهُ ط
أُولَٰئِكَ حِزْبُ اللَّهِ ط أَلَا إِنَّ حِزْبَ اللَّهِ هُمُ الْمُفْلِحُونَ ۝

”(اے حبیب!) جو لوگ اللہ اور قیامت کے دن پر ایمان رکھتے ہیں، آپ ان کو (ایسا ہرگز) نہ پائیں گے کہ وہ ان لوگوں سے محبت کریں جنہوں نے اللہ اور اس کے رسول سے عداوت رکھی، خواہ وہ ان کے باپ ہوں یا بیٹے یا بھائی (بہن) یا قریبی رشتہ دار، یہ وہ لوگ ہیں جن کے دلوں میں (اللہ نے) ایمان ثبت فرما دیا اور اپنی طرف کی روح سے ان کی مدد فرمائی اور وہ انہیں (ایسے) باغات میں داخل فرمائے گا جن کے نیچے نہریں جاری ہیں، وہ ان میں ہمیشہ رہیں گے، اللہ ان سے راضی ہوا اور وہ اللہ سے راضی ہوئے، یہ لوگ اللہ کی (خاص) جماعت ہیں۔ (لوگو!) خبردار ہو جاؤ (خاصان) باری تعالیٰ کی جماعت ہی فلاح پانے والے لوگ ہیں۔“ (الحشر: ۲۲)

(۴) إِنَّ الْإِنِّينَ آمَنُوا وَعَمِلُوا الصَّالِحَاتِ لَا أُولَٰئِكَ هُم خَيْرُ الْبَرِيَّةِ ط جَزَاؤُهُمْ عِنْدَ رَبِّهِمْ جَنَّاتٌ عَدْنٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ط رَضِيَ اللَّهُ عَنْهُمْ وَرَضُوا عَنْهُ ط ذَلِكَ لِمَنْ خَشِيَ رَبَّهُ ۝

یقیناً جو لوگ ایمان لائے اور انہوں نے نیک عمل کئے، وہی ساری مخلوق میں بہتر ہیں، ان کی جزا ان کے رب کے پاس ہمیشہ رہنے والے باغات ہیں جن کے نیچے نہریں بہتی ہیں (اور) وہ ان میں ہمیشہ ہمیشہ رہیں گے۔ اللہ ان سے راضی ہوا اور وہ اللہ سے راضی

ہوئے۔ (اللہ کی طرف سے) یہ (اعزاز و انعام) ہر اس (شخص) کے لئے ہے جو اپنے رب سے خائف رہا، (البیۃ: ۸-۷)۔“

”رضی اللہ عنہ“ کے معنی ہیں، اللہ ان سے راضی ہوا اور ”رضوا عنہ“ کے معنی ہیں، وہ اللہ سے راضی ہوئے، یعنی اللہ تعالیٰ سے معاملہ طے ہو چکا، اللہ تعالیٰ نے انہیں اپنی رضامندی کی سند پیشگی طور پر ہی عطا فرمادی اور وہ بھی دل و جان سے ہر حال میں، خواہ غم ہو یا سُمر، اپنے اللہ سے راضی ہو چکے، اس کی تقدیر پر راضی ہیں۔ اوپر قرآن مجید کی چار آیات مبارکہ کے حوالہ جات مع ترجمہ آپ نے ملاحظہ فرمائے کہ ”رضی اللہ عنہ“ کا اطلاق ان مقامات پر (یعنی آیات ۱: ۳: ۴) جملہ مومنین صالحین پر کیا گیا ہے اور ان میں سے صحابہ کرام کی تخصیص کی طرف کوئی اشارہ بھی نہیں ہے۔ البتہ بلاشبہ یہ امر مسلم ہے کہ جملہ صحابہ کرام رضی اللہ عنہم اس کا اولین مصداق ہیں اور آیت ۲ میں صحابہ کرام مہاجرین و انصار بلکہ ان میں سے بھی سبقت و اولیت کا شرف حاصل کرنے والوں کا ذکر کرنے کے بعد ان لوگوں کا ذکر کیا جنہوں نے (بعد میں) ان کی ”اتباع بالاحسان“ کی ہے اور پھر مجموعی طور پر سب کو ”رضی اللہ عنہم“ کے اعزاز سے نوازا۔

اگر کسی کے ذہن میں یہ سوال پیدا ہو کہ چلئے مان لیا کہ قرآن مجید میں اس لقب کا اطلاق مومنین صالحین پر عام ہے اور صحابہ کرام رضی اللہ عنہم کے لئے کوئی دلیل تخصیص نہیں ہے لیکن کیا سلف صالحین سے غیر صحابی پر اس کا اطلاق ثابت ہے؟ تو جواباً عرض ہے کہ صحیح بخاری کے بعد حدیث کی مسلمہ طور پر صحیح ترین کتاب صحیح مسلم کا آغاز ان کلمات سے ہوتا ہے:

”قال ابو الحسن مسلم بن الحجاج القشیری رضی اللہ عنہ“ یعنی
 ”ابو الحسن مسلم بن حجاج قشیری رضی اللہ عنہ نے کہا“ اور امام مسلم بن حجاج قشیری کا

سال ولادت ۲۰۶ھ ہے اور تاریخ وصال ۲۳ رجب ۲۶۱ھ ہے اور وہ نہ تو صحابی تھے اور نہ ہی تابعی، زیادہ سے زیادہ ”تابع تابعی“ تھے۔

کیا ”۷۸۶“ لکھنا صحیح ہے

سوال: ہفت روزہ اخبار جہاں کراچی کے 25 نومبر تا یکم دسمبر 2002ء کے شمارے میں ”آپ کے مسائل کا حل کتاب وسنت کی روشنی میں“ کے عنوان کے تحت ایک شخص محمد عمر فاروق (جیکب آباد) نے سوال کیا کہ: ”بسم اللہ کے طور پر خطوط وغیرہ پر جو 786 لکھا جاتا ہے، کتاب وسنت کی روشنی میں اس سلسلہ میں ہماری رہنمائی کیجئے کہ کیا یہ صحیح ہے؟۔

جواب: عام طور پر خطوط، دستاویزات اور تحریروں وغیرہ میں بسم اللہ کے بجائے ۷۸۶ لکھ دیا جاتا ہے کہ ان کاغذات کے زمین پر گرنے سے بسم اللہ کے پاکیزہ حروف کی بے ادبی ہوتی ہے، ان کو بے ادبی سے بچانے کے لئے ۷۸۶ لکھ دیا جاتا ہے جب کہ اسلامی تعلیم واضح طور پر یہ ہے کہ ہر کام اللہ تعالیٰ کے نام سے شروع کرنا چاہئے جو کام اللہ تعالیٰ کے نام سے شروع نہ کیا جائے، اس میں برکت نہیں ہوتی اور وہ پایہ تکمیل تک بھی نہیں پہنچتا۔ یہ بات قابل غور ہے کہ اس طرح اللہ تعالیٰ کا نام لینا صحیح ہے، فرض کیجئے کسی کے نام کے اعداد کا مجموعہ ۴۲۰ ہو اور کوئی اسے نام کے بجائے مسٹر ۴۲۰ کہہ کر پکارے تو اس کا رد عمل کیا ہوگا، اسی طرح بسم اللہ کی بجائے ۷۸۶ کسی طرح بھی پسندیدہ نہیں ہے پھر یہ بات بھی یاد رکھنی چاہئے کہ بسم اللہ کے اعداد ۷۸۶ نہیں بنتے، قمری حروف کی صورت میں ال لگا کر پڑھا جاتا ہے جب کہ شمسی حروف کے سال ال لکھا تو جاتا ہے لیکن پڑھا نہیں جاتا۔ الرحمن اور الرحیم میں قمری حروف کی صورت میں بسم اللہ کے اعداد کا مجموعہ ۱۱۸۸ بنتا ہے اور شمسی حروف کی صورت میں اس کا مجموعہ

۷۲۶ بنتا ہے یعنی کسی بھی صورت میں یہ مجموعہ ۸۶ نہیں بنتا، اب سوال یہ پیدا ہوتا ہے کہ پھر ۷۸۶ ہے کیا؟ غالب امکان یہ ہے کہ ۷۸۶ ہندوؤں کے بھگوان ہری کرشنا کے نام کے حروف کا مجموعہ ہے، حروف ابجد کے حساب سے اسی کے یہ اعداد نکلتے ہیں، برصغیر پاک و ہند کے مسلمان سینکڑوں برس تک ہندوؤں کے ساتھ اکٹھے رہے ہیں، وہ ۷۸۶ استعمال کرتے ہوں گے، اس کی تشریح انہوں نے مسلمانوں کے سامنے غلط انداز میں کی ہوگی اور انہوں نے اس کو صحیح سمجھ کر ۷۸۶ کا استعمال شروع کر دیا۔ بسم اللہ کے لئے اس طرح کے اعداد کا استعمال درحقیقت اللہ تعالیٰ کی ناراضی کو دعوت دینے کے مترادف ہے، اس لئے ان اعداد کے استعمال سے مکمل طور پر اجتناب کرنا چاہئے۔

مذکورہ بالا جواب میں مفتی صاحب نے اسے بالکل غلط اور باطل قرار دیا ہے اور اس کا رشتہ ہندومت سے جوڑ دیا ہے اور یہ بھی دعویٰ کیا ہے کہ ”بسم اللہ الرحمن الرحیم“ کے اعداد کا مجموعہ قمری حروف کے حساب سے 1186 بنتا ہے اور شمسی حروف کے حساب سے 726 بنتا ہے، 786 تو کسی صورت میں نہیں بنتا، اس جواب کو پڑھ کر بہت سے لوگ تشویش میں مبتلا ہیں کیونکہ ہمارا مشاہدہ ہے کہ بزرگان دین اسے اپنی تحریروں، خطوط اور تعویذات میں استعمال کرتے رہے ہیں اور اب بھی یہ روایت جاری ہے، لہذا گزارش ہے کہ شریعت مطہرہ کی روشنی میں اس مسئلے کو حل کیجئے، تاکہ ہم جیسے لوگوں کا اضطراب رفع ہو، (آٹا راللہ، لیاقت آباد)۔

جواب: سب سے پہلے تو یہ اطمینان کر لیجئے کہ ”بسم اللہ الرحمن الرحیم“ کے اعداد کا مجموعہ ابجد کے حساب سے 786 ہی بنتا ہے، اس کی تفصیل درج ذیل ہے:

بسم = 102 اللہ = 66 الرحمن = 329 الرحیم = 289

قاعدہ یہ ہے کہ جو حروف مکتوب ہوتے ہیں ان کے اعداد کا حساب لگایا جاتا ہے، خواہ وہ شمسی ہوں یا قمری، تشدید کی صورت میں بھی چونکہ مکتوب ایک ہی حرف ہوتا ہے لہذا اس کے اعداد کو جمع کر لیا جاتا ہے، لفظ اللہ اور الرحمن پر کھڑی زیر بصورت حرف نہیں ہے بلکہ بصورت حرکت ہے، لہذا اس کا عدد بھی حساب نہیں آئے گا۔ ہمارے ہاں ایک المیہ یہ ہے کہ کوئی شخص کسی علم یا فن کا ماہر ہو یا نہ ہو، اس میں مانگ ضرور اڑتا ہے، اور نہ صرف ماہرانہ رائے دیتا ہے بلکہ اپنی رائے کو حرف آخر سمجھتا ہے اور حجت قاطع قرار دیتا ہے اور اس معاملے سب سے زیادہ مظلوم اسلام اور شریعت ہے، بقول شاعر

ہر بو الہوس نے حسن پرستی شعار کی اب آبروئے شیوہ اہل نظر گئی
ابجد کے اصول کا عربی اصطلاحی نام ”جمل“ یا ”جملہ“ ہے۔

مفتی صاحب نے دوسری مغالطہ آرائی یا خود ساختہ اجتہاد یہ کیا ہے کہ 786 کے اعداد کو ہندوؤں کے بھگوان ”ہری کرشنا“ کے اعداد کا مجموعہ قرار دے کر اس سے ظاہر کیا ہے کہ یہ ایک شرکانہ کلمہ ہے۔ اس سلسلہ میں گزارش یہ ہے کہ ”ہری کرشنا“، منسکرت کا لفظ ہے، نہ کہ عربی کا، اور ”جمل“ کا حساب عربی کا ہے اور اردو میں بعینہ عربی کے حروف مستعمل ہونے کی وجہ سے اسے اردو میں بھی اختیار کر لیا جاتا ہے، کیونکہ اردو کے اصل ماخذ عربی اور فارسی ہیں، منسکرت میں تو جمل کے حساب کو جاری کرنے والے مفتی حسام اللہ شریفی صاحب پہلے فرد ہیں۔ اعتبار تو اسی رسم الخط کا ہوتا ہے، جس کا وہ کلمہ یا حرف ہے، منسکرت کی تو ابجد (Alphabetic)، ان کا رسم الخط اور تلفظ بالکل جدا ہے، کسی ماہر منسکرت سے ”ہری کرشنا“ لکھوا کر دیکھ

لیجئے، اس کے بعض حروف کے مشابہ بحساب جمل اکوئی بھی حرف نہیں ہے۔ حضرت مفتی محمد شریف الحق امجدی صاحب رحمہ اللہ تعالیٰ کے بقول بہت ہی کھینچ تان کر اعداد کو جوڑ بھی لیا جائے تو (یعنی منسکرت کے ہری کرشنا کے اصل حروف) تو زیادہ سے زیادہ 436 بنتے ہیں، لیکن اگر کسی کو خواہ مخواہ مسلمانوں کا ہندومت سے رشتہ جوڑنے یا اس سے متاثر قرار دینے کا شوق ہو تو یہی کہا جاسکتا ہے کہ

ع یریں عقل و دانش باید گریست

اب دیکھئے منسکرت کے حروف تہجی بھ، پ، ٹ، ٹھ، جھ، چھ، دھا، ڈ، ڈھا، کھا، گ، گھا وغیرہ عربی میں کہاں ہیں، اور جن ہندی یا منسکرت کے الفاظ میں یہ حروف تہجی استعمال ہوں گے، ان کے اعداد کا حساب مفتی صاحب موصوف کیسے کریں گے، یا ان کے ”جمل“ کے نئے قواعد وضع کریں گے، کیا مفتی صاحب ناقابل تردید دلائل سے یہ ثابت کر سکتے ہیں کہ منسکرت یا ہندومت میں جمل کا حساب رائج تھا۔

ہمارا یہ موقف کہ ”بسم اللہ الرحمن الرحیم“ کے لئے 786 کا عدد داہل علم کے ہاں استعمال ہوتا رہا ہے، تواتر کے ساتھ ثابت ہے۔ اس وقت میرے سامنے ایک ”علم المیراث“ کا رسالہ ہے، جس کا نام ہے، ”مفید الوارثین مکمل“ اور یہ نام بھی ”جمل“ کے حساب سے رکھا گیا ہے، یعنی رسالے کا سن طباعت بھی 1349ھ ہے اور کتاب کے مذکورہ بالا نام کے اعداد کا مجموعہ بھی 1349 بنتا ہے، یہ رسالہ دارالاشاعت دیوبند، ضلع سہارنپور سے شائع ہوا ہے اور اس کے مصنف دارالعلوم کے ایک بزرگ نامی گرامی مدرس سید اصغر حسین ہیں، وہ کتاب کے صفحہ نمبر 232 پر لکھتے ہیں:

”ایک طویل کاغذ لے کر اس کی پیشانی پر ”ہو الباقی“ یا ”بسم اللہ“ لکھو، یا بسم اللہ کے اعداد 786 لکھو، وغیرہ۔

امام احمد رضا خان قادری رحمہ اللہ تعالیٰ کی کتابوں کے نام بھی ”جمل“ کے حساب سے اعداد کے مطابق ہیں۔ باقی یہ امر مسلم ہے کہ ہر نیک اور اہم کام کا آغاز ”بسم اللہ“ سے کرنا چاہئے۔ اگر وہ کام کوئی اچھی تحریر، تصنیف یا خط کتابت ہے تو اس کے شروع میں بھی ”بسم اللہ“ لکھنا مسنون، مستحب اور مستحسن امر ہے، اس سے اس کام میں بھی برکت پیدا ہوتی ہے۔ اور اس تحریر میں بھی برکت ہوتی ہے، لیکن کسی تحریر یا خط کتابت کے شروع میں ”بسم اللہ الرحمن الرحیم“ اس وقت لکھا جائے جب یہ ظن غالب یا کم از کم ”مخاطب“ اور ”مکتوب الیہ“ کے بارے میں حسن ظن ہو کہ وہ اس کا ادب و احترام ملحوظ رکھیں گے، اسے قدموں کے نیچے یا کسی ڈسٹ بن اور کوڑے دان میں نہیں پھینکیں گے اور اگر خدا نخواستہ بے ادبی کا گمان یا یقین ہو تو پھر خط کتابت یا تحریر کے شروع میں بسم اللہ ہرگز نہ لکھی جائے بلکہ خط کتابت یا تحریر شروع کرنے سے پہلے زبانی بسم اللہ الرحمن الرحیم پڑھ لے اور پھر لکھنا شروع کر دے۔ ہمارے فقہاء کرام نے لکھا ہے کہ اگر کفار کی ہستی میں جانا ہو اور یقین یا ظن غالب ہو کہ قرآن مجید لے کر جائیں گے اور وہ ان کے ہاتھ لگ گیا تو وہ اس کی بے حرمتی کریں گے تو پھر ایسی صورت حال میں قرآن مجید ساتھ لے کر نہ جائیں۔

یہ عقیدہ یا نظریہ کسی کا نہیں کہ بسم اللہ الرحمن لکھنے یا پڑھنے کے بجائے 786 کا عدد لکھا جائے یا پڑھ لیا جائے تو بسم اللہ کا ثواب ملے گا، کیونکہ یہ عقیدہ اختیار کرنے سے سنت بسم اللہ کا ترک لازم آئے گا، جس کا ہم تصور بھی نہیں کر سکتے۔ تو پھر یہ سوال پیدا ہوگا کہ جب 786 بسم اللہ کا متبادل یا اس کے قائم مقام نہیں ہے تو لکھنے کا کیا فائدہ؟ آپ کو معلوم ہے کہ بعض کوڈ ورڈ (Code Words) یا اشاراتی الفاظ یا نشانات ہوتے ہیں، جو مسلح افواج سیکورٹی انجینئر اور بعض سراغ رسانی کے اداروں یا شعبہ

جات میں استعمال ہوتے ہیں اور اس شعبہ سے وابستہ افراد کا ذہن ان کے سنتے ہی یا ان پر نظر پڑتے ہی ان معانی کی طرف منتقل ہو جاتا ہے۔ جن کے لئے انہیں وضع کیا گیا ہے۔ تو اگر خط یا تحریر کے شروع میں 786 کا عدد لکھا ہو اور اس پر نظر پڑتے ہی قاری کا ذہن بسم اللہ کی طرف منتقل ہو جائے اور وہ فوراً بسم اللہ الرحمن پڑھ لے۔ تو یہ بھی بہت بڑا فائدہ ہے، بے ادبی سے بھی بچ گئے اور سنت بسم اللہ کا اجر بھی پالیا۔ یہ تو طے ہے کہ 786 کا لکھنا کسی کے نزدیک بھی واجب یا سنت کے درجے میں نہیں ہے اور اس کے ترک سے کوئی شرعی خرابی لازم نہیں آتی، لیکن اگر اس پر نظر پڑتے ہی بندے کا ذہن متوجہ ہو جائے اور وہ بسم اللہ پڑھ لے تو یہ اس جہت سے ایک مستحسن امر ہوگا۔

یہ مسئلہ کہ اعداد میں کوئی تاثیر ہے یا نہیں؟ میری نظر میں اس کے لئے کوئی دلیل شرعی نہیں ہے۔ لیکن شاہ ولی اللہ محدث دہلوی اور شاہ عبدالعزیز محدث دہلوی سمیت دیگر متعدد مسلمہ اکابر امت تعویذات میں ان کا استعمال کرتے رہے ہیں اور ہمارا ان سب اکابر امت کے بارے میں حسن ظن ہے کہ یہ کسی خلاف شرع امر پر مجتمع نہیں ہو سکتے اور حضور ﷺ کا ارشاد مبارک ہے:

لا تجمع امتی علی الضلالة

”میری امت گمراہی پر مجتمع نہیں ہو سکتی، (الحديث)۔“

توارث و تواتر کے ساتھ اکابر و صلحاء امت کا عمل یہ بتاتا ہے کہ ان کے نزدیک یہ عمل مجرب ہے۔

ایک اہم مسئلہ یہ ہے کہ جمل یا ابجد یا حروف کے اعداد کا تصور مسلمانوں میں کب سے متعارف تھا، تو اس سلسلے میں گزارش ہے کہ مسلمان عہد رسالت میں بھی اس سے آشنا

تھے، چنانچہ علامہ قاضی ابوالخیر عبداللہ بن عمر بیضادی شیرازی متوفی 685 نے اپنی معرکہ الاراء تفسیر انوار التنزیل میں الم کی بحث میں یہ حدیث نقل کی ہے:

اوالی مدد اقوام واجال بحساب الجمل کما قالہ ابو العالیہ ممسکا بما روی انہ علیہ الصلوٰۃ والسلام لماتہا الیہود تلی علیہم الم البقرہ، فحسبوه وقالوا کیف ندخل فی دین ملکہ احلی و سبعون سنۃ؟ فتبسم رسول اللہ ﷺ، فقالوا: هل غیرہ، فقال: المصّ الر، الامر. وغیرہ، فقالوا: خلطت علینا فلا ندری بایہا ناخذ

ترجمہ: ”یا بعض سورتوں کے شروع میں مذکور ان حروف مقطعات سے بحساب جمل بعض قوموں کی بقا کی معیار کی طرف اشارہ ہے، جیسا کہ ابو العالیہ نے رسول اللہ ﷺ کی ایک حدیث سے استدلال کیا ہے، کہ جب یہود آپ کے پاس آئے تو آپ نے انہیں ”الم، البقرہ“ پڑھ کر سنائی تو انہوں نے حساب لگایا اور کہا کہ ”ہم ایسے دین میں کیسے دخل ہوں، جس کی کل مدت ہی 71 سال ہے“۔ تو رسول اللہ ﷺ یہ سن کر مسکرائے، تو اس پر یہود نے پوچھا: ”کیا اس کے علاوہ بھی کچھ ہے؟“، پھر آپ نے المصّ، الر، الامر، وغیرہ دیگر ایسی آیات پڑھ کر سنائیں تو انہوں نے کہا: آپ نے معاملہ ہم پر مشتبہ کر دیا، اب ہمیں سمجھ نہیں آ رہا کہ ہم ان میں سے کسے بنیاد بنا کر حساب لگائیں۔“

اس پر بحث کرتے ہوئے علامہ قاضی بیضادی لکھتے ہیں کہ: ”رسول اللہ ﷺ کا یہود کے اس استدلال کو رد نہ کرنا (یعنی جمل کا حساب لگانا) اور اسے ثابت و قائم رکھنا اس بات کی دلیل ہے کہ آپ کے نزدیک اصولی طور پر حساب لگانا خلاف شرع نہیں ہے۔“ کو یا یہ حدیث تقریری ہے۔ ہمیں اصل کتب حدیث میں یہ حدیث نہیں ملی، لیکن

بیضاوی کے محشی شیخ حبیب الرحمن کاندھلوی نے لکھا ہے کہ امام بخاری نے اسے تاریخ البخاری میں روایت کیا ہے۔ اس پر اگر کوئی شخص یہ اعتراض کرے کہ جمل کا حساب تو اپنی اصل کے اعتبار سے عربی نہیں ہے، لیکن بعض اوقات غیر عربی کوئی چیز جب اہل عرب میں متعارف و مشہور ہو جائے، تو اسے قبول کر کے عربیت میں داخل کر دیا جاتا ہے۔ چنانچہ کئی عربی الفاظ (جیسے مشکوٰۃ، حیل، قسطاس) کو معرب کر کے عربی میں داخل کر دیا گیا ہے اور قرآن نے انہیں استعمال کیا ہے۔ حالانکہ اللہ تعالیٰ کا واضح ارشاد ہے:

(۱) انا انزلناه قرآناً عربیاً ۝

”ہم نے اسے (قرآن کو) عربی میں نازل کیا ہے، (یوسف: 3)۔“

(۲) وھذا لسان عربی مبین ۝

”اور یہ واضح عربی زبان ہے، (النحل: 103)۔“

مصنوعی طریقے سے شوہر کا تولیدی جراثیم (Sperm) اپنی بیوی کے رحم میں

پہنچانے کا جواز

سوال : مؤدبانہ عرض یہ ہے کہ ایک صاحب جن کی شادی کو ساڑھے دس سال کا عرصہ گزر چکا ہے اور شادی کے دوسرے ہی سال معلوم ہو گیا تھا کہ ان صاحب میں اسپرم کاؤنٹ کم ہے۔ میاں بیوی دونوں صبر شکر کر کے بیٹھ گئے تھے کہ جو اللہ کی مرضی! کیونکہ ٹیسٹ ٹیوب قطعاً حرام ہے اب مسئلہ یہ ہے کہ ابھی ایک جگہ معلوم ہوا ہے کہ مرد اگر نارمل طریقے سے اولاد پیدا کرنے کے قابل نہیں ہے مگر اس کے مادہ تولید میں اتنی طاقت ہے کہ اگر وہ کسی طرح عورت کے رحم میں چلا جائے تو اللہ تعالیٰ ان کو اولاد سے نواز سکتا ہے۔ معلوم یہ کرنا ہے کہ اگر شوہر کا مادہ تولید عورت کے جسم میں رکھ دیا جائے

تو کیا اس طریقے سے اولاد کے لیے کوشش کرنا جائز ہے یا نہیں۔ (عرفان احمد معرفت قاری محمد صدیق۔ مسجد خلفائے راشدین گلشن اقبال کراچی)

جواب: جہاں تک کسی عورت کے رحم میں اس کے شوہر کے علاوہ کسی غیر مرد کا مادہ منویہ یعنی تولیدی جرثومہ (Sperms) انجکشن یا کسی بھی مصنوعی طریقے سے پہنچانے کا تعلق ہے تو یہ از روئے حدیث ممنوع و حرام ہے، رسول اللہ صلی اللہ علیہ وسلم کا فرمان ہے:

عَنْ زُوَيْفِعِ بْنِ ثَابِتٍ الْأَنْصَارِيِّ قَالَ: قَامَ فِينَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ يَوْمَ حَتِّينَ قَالَ: لَا يَحِلُّ لِمَرِيٍّ يُؤْمِنُ بِاللَّهِ وَالْيَوْمِ الْآخِرِ أَنْ يَسْقِيَ مَاءَهُ زَرْعَ غَيْرِهِ۔

”حضرت زویف بن ثابت رضی اللہ عنہ کہتے ہیں کہ میں تمہیں وہ حدیث بیان کر رہا ہوں جو میں نے یوم حنین کو رسول اللہ ﷺ سے سنی تھی، آپ نے فرمایا: جو شخص بھی اللہ تعالیٰ اور آخرت پر یقین رکھتا ہے اس کے لیے جائز نہیں ہے کہ وہ اپنا پانی غیر کی کھیتی میں ڈالے، (سنن ابی داؤد، جلد ۱، صفحہ ۲۹۳)۔“

البتہ سوال میں جس صورت مسئلہ کا حکم دریافت کیا گیا ہے، وہ یہ ہے کہ کسی کمزوری یا نقص کے سبب شوہر اپنے مادہ منویہ کو عمل تزویج کے ذریعے بیوی کے رحم میں پہنچانے پر قادر نہیں ہے اور بعض اوقات بیوی کے رحم کی ساخت میں کسی نقص اور خرابی کے باعث اس میں شوہر کا مادہ منویہ پہنچ نہیں پاتا۔ ان دونوں صورتوں میں شرعاً مرد کا مادہ منویہ (یعنی تولیدی جرثومہ) مصنوعی طریقے سے اس کی اپنی بیوی کے رحم میں پہنچانا جائز ہے، لیکن شرعی احتیاط کا تقاضا یہ ہے کہ بیوی کے رحم میں اس کے شوہر کا تولیدی جرثومہ (Sperms) پہنچانے کے لیے لیڈی ڈاکٹر کی خدمات حاصل کی

جائیں، کیونکہ عورت کے فرج کو غیر مرد کے سامنے کھولنا حرام ہے اور اس عمل سے اگر تقدیر الہی سے بچہ پیدا ہو جائے تو وہ صحیح النسب اور ثابت النسب ہوگا۔ سائنسی اور طبی اعتبار سے تو اس عمل کا امکان اور وقوع بیسویں صدی ہجری کے آخر میں ظاہر ہوا ہے۔ علامہ غلام رسول سعیدی نے شرح صحیح مسلم جلد ثالث صفحات 935 تا 948 ٹیسٹ ٹیوب بے بی اور مصنوعی تولید کے عنوان کے تحت اس مسئلے کے تمام پہلوؤں پر نہایت تفصیل کے ساتھ بحث کی ہے، چنانچہ وہ لکھتے ہیں:

فقہاء اسلام نے اس کو جائز قرار دیا ہے کہ بغیر مجامعت کے مرد کے پانی کو عورت کی اندام نہانی میں پہنچا دیا جائے، جس سے عورت حاملہ ہو جائے۔ یہ عمل اگرچہ نادر ہے لیکن اس سے نسب ثابت ہو جائے گا اور یہ بعینہ ٹیسٹ ٹیوب بے بی کا جزئیہ ہے اللہ تعالیٰ ہمارے فقہاء پر اپنی رحمتیں نازل فرمائے، انہوں نے اب سے کئی سو برس پہلے ایسے اصول اور قواعد بیان کر دیے جس سے کئی سو برس بعد پیش آنے والے مسائل حل ہو گئے۔ علامہ ابن ہمام لکھتے ہیں:

وما قيل لا يلزم من ثبوت النسب منه وطؤه لان الحمل قد يكون بادخال الماء الفرج دون جماع فنادر۔

”اور یہ جو کہا گیا ہے کہ کسی شخص سے ثبوت نسب سے یہ لازم نہیں آتا کہ اس نے جماع بھی کیا ہو، کیونکہ بغیر جماع کے بھی عورت کی اندام نہانی میں نطفہ پہنچانے سے عورت حاملہ ہو جاتی ہے، تو یہ نادر الوقوع ہے، (فتح القدیر جلد ۲، صفحہ ۱۷۱)۔“

علامہ زین الدین ابن نجیم نے البحر الرائق جلد ۲، صفحہ ۱۶۹ پر اور علامہ شبلی نے حاشیہ الشبلی علی تبیین الحقائق جلد ۳، صفحہ ۳۹ پر بھی بعینہ یہی لکھا ہے، عالم گیری میں

وان كان الزوج مجبوراً ولم تعلم بحاله فجاءت بولد فادعاه واثبت
القاضي نسبه ثم علمت بحاله و طلبت الفرقة فلها لان الولد للزومه بغير
جماع كذا في المحيط۔

”اگر شوہر کا آلہ تناسل کٹا ہوا ہو اور عورت کو اس کا پتا نہ ہو اور اس کو بچہ ہو جائے اور
خاوند اس بچے کا دعویٰ کرے اور قاضی اس سے نسب ثابت کر دے پھر عورت کو اس
کے حال کا علم ہو اور وہ علیحدگی طلب کرے تو اس کے لیے جائز ہے، کیونکہ بچہ اس سے
بغیر جماع کے پیدا ہو گیا، (فتاویٰ عالمگیری، جلد ۱، صفحہ ۵۲۵)۔“

جس شخص کا آلہ تناسل کٹا ہوا ہو وہ جماع نہیں کر سکتا ایسے شوہر کا نطفہ بغیر جماع
کے کسی اور ذریعہ سے عورت کی اندام نہانی میں پہنچے گا اور بچہ پیدا ہو جائے گا اور اس کا
نسب عورت کے شوہر سے ثابت ہو گا اور چونکہ وہ شخص جماع نہیں کر سکتا اس لیے فقہاء
نے عورت کو علیحدگی کے مطالبہ کی اجازت دے دی ہے۔

بہر حال البحر المحیط اور عالمگیری کی عبارت سے بھی یہ واضح ہو گیا کہ اگر شوہر نے
بغیر جماع کے اپنا نطفہ عورت کی اندام نہانی میں پہنچا دیا اور بچہ ہو گیا تو اس کا شوہر سے
نسب ثابت ہو جائے گا۔ علامہ شمس الدین سرخسی، المبسوط (جلد ۵، صفحہ ۱۰۴)، علامہ
علاء الدین الحسکفی، الدر المختار علی الرد (جلد ۲، صفحہ ۸۱۷) اور علامہ سید محمد امین ابن
عابدین شامی (رد المختار جلد ۲، صفحہ ۸۱۷) نے بھی اسی طرح لکھا ہے۔

علامہ ابن قدامہ حنبلی لکھے ہیں:

وقليل ان المرأة تحمل من غير وطأ بان يدخل ماء الرجل في فرجها،
بعضلها او بعضل غيرها۔

”ایک قول ہے کہ عورت بغیر وطی اور جماع کے بھی حاملہ ہو جاتی ہے بایں طور کہ مرد کا پانی عورت کے اندامِ نہانی میں داخل کیا جائے۔ خواہ عورت خود داخل کرے یا کوئی اور، (المغنی مع الشرح الکبیر ۱/ ۱۸۷)۔“

فقہ جعفریہ کے ممتاز عالم شیخ روح اللہ خمینی نے بھی اپنی توضیح المسائل صفحات ۲۵۳-۲۵۴ پر اسے جائز قرار دیا ہے اور اس کے نتیجے میں پیدا ہونے والا بچہ صحیح النسب ہوگا۔

فاتحہ کا طریقہ

سوال : فاتحہ سے کیا مراد ہے؟ فاتحہ کا طریقہ کیا ہے؟ کیا فاتحہ دینے کے لئے سامنے کھانے کا رکھنا ضروری ہے؟ (محمد انصر قیوم عباسی۔ دستگیر کالونی، کراچی)۔

جواب : قرآن مجید کی سب سے پہلی سورت کا نام سورۃ فاتحہ ہے۔ اس سورۃ کے اور بھی متعدد نام ہیں: مثلاً ام الكتاب، فاتحۃ القرآن، السبع المثانی، الوافیۃ، الشفاء، سورۃ الصلوٰۃ، سورۃ الدعاء وغیرہ۔ عرف عام میں فاتحہ سے مراد ہے میت کی روح کو ثواب پہنچانے کی غرض سے کلام اللہ یا الحمد و درود اور کلمات طیبات کی تلاوت کرنا۔ چونکہ فاتحہ میں بالعموم سورۃ فاتحہ ضرور پڑھی جاتی ہے، اس لئے اس ”دعاء ایصالِ ثواب“ کو فاتحہ کے نام سے موسوم کر دیا گیا ہے، خواہ یہ تلاوت قرآن پر مشتمل ہو یا کلمات طیبات اور درود پاک پر مشتمل ہو یا میت کے ایصالِ ثواب کی خاطر فقراء کے لئے کھانا تیار کیا گیا ہو یا ان سب چیزوں کا مجموعہ ہو، اس کو اردو زبان میں فاتحہ دلانا / دلوانا یا فاتحہ دینا یا فاتحہ پڑھنا کہا جاتا ہے۔ بعض بزرگوں کا معمول رہا ہے کہ فاتحہ میں ختم قرآن مجید کے بعد سورۃ فاتحہ، آیت الکرسی، سورۃ الاخلاص (تین، پانچ، سات یا گیارہ مرتبہ حسب توفیق) سورۃ الفلق، سورۃ الناس، سورۃ البقرہ کی ابتدائی

پانچ اور آخری دو آیات اور درود پاک و تسبیحات و اذکار وغیرہ پڑھ کر ایصالِ ثواب کی دعا کی جاتی ہے اور اگر ختم قرآن کی فرصت نہ ملے تو باقی چیزوں پر اکتفا کر لیا جاتا ہے۔ فاتحہ دینے یا دلانے کے لئے کھانے کا سامنے رکھنا ضروری نہیں ہے، لیکن اگر رکھ لیا جائے تو اس کی ممانعت بھی نہیں ہے۔

امریکہ میں ایک مسلمہ ذبح کے متعلق مسائل

سوال : (۱) امریکہ کے ایک شہر میں ایک فلسطینی مسلمان، ایک مذبح کا مالک ہے جس میں عام امریکی مذبح کے مطابق نہ سور کا گوشت ہوتا ہے اور نہ ہی مشینی ذبیحے کا گوشت ہوتا ہے۔ اس مذبح میں صرف گائے، بکرے اور دنبے کا گوشت دستیاب ہوتا ہے۔ مذبح کے مالک کا ایک مسلمان ملازم ہے جو شریعت کے مطابق جانوروں کو ذبح کرتا ہے، اسے ایک وقت میں کثیر تعداد میں حلال جانور ذبح کرنے ہوتے ہیں، لہذا ذبح کے وقت عجلت میں کبھی تو چاروں رگیں کاٹ دیتا ہے اور کبھی صرف تین یا دو رگیں بھی کٹ جاتی ہیں۔

ازراہ کرم یہ بتائیے کہ شریعت مطہرہ کی روشنی میں ذبح کے وقت شرعاً حلال ہونے کے لئے جانور کی گردن کی کتنی رگیں کاٹنا ضروری ہیں، اور یہ بھی تحریر کریں کہ شرعاً مذکورہ بالا طریقے سے ذبح شدہ جانوروں کا گوشت کھانا اور اس کی خرید و فروخت مسلمانوں کے لئے جائز ہے یا نہیں؟

سوال : (۲) یہ بھی بتائیے کہ آیا شرعاً، ”شرائط بیع و شراء“ اور ”حدیث شرعی“ کے لئے خریدار کا دوکاندار سے یہ معلوم کرنا بھی ضروری ہے کہ آیا تم سنی ہو یا وہابی، اور میلاد شریف و صلوٰۃ و سلام کے قائل ہو یا نہیں؟ جلد جواب عنایت فرما کر عند اللہ ماجور ہوں، (مولانا) محمد باہر رحمانی قادری ڈپس، امریکہ۔

جواب : (۱) الحمد للہ! یہ امر باعث مسرت و اطمینان ہے کہ ایک سیکولر نظام پر مبنی غیر مسلم ملک میں مسلمانوں کو یہ سہولت میسر ہے کہ مسلمانوں کے اپنے مذاہن (Slaughter Houses) موجود ہیں، جہاں مالک بھی مسلمان ہے اور ذابح (Slaughterer) بھی مسلمان ہے اور شرعی ذبیحہ کا اہتمام بھی ہے۔ حلال جانور کے ذبیحہ (Slaughtered Animal) کے شرعاً حلال ہونے کے لئے اس کی گردن کی چاروں رکوں یا کم از کم تین رکوں (یعنی اکثر) کا کٹ جانا ضروری ہے، فتاویٰ عالمگیری ج ۳ ص ۲۸۷ پر ہے:

”والمروق التي تقطع في الذكاة اربعة، الحلقوم: هو مجرى النفس، والمرئ: هو مجرى الطعام، والودجان: وهما عرقان في جاني الرقبة يجري فيهما الدم: فان قطع كل الاربعة حلت الذبيحة وان قطع اكثرها فكذلك عند ابي حنيفة رحمه الله تعالى، وقالوا: لا بد من قطع الحلقوم والمرئ واحد الودجين، والصحيح قول ابي حنيفة لما ان للاكثر حكم الكل، كذا في المصنوعات.“

وہ رگیں جو ذبح کے وقت کاٹی جاتی ہیں، چار ہیں: (۱) حلقوم: یہ سانس کی نالی ہے، (۲) مرئ: یہ خوراک کی نالی ہے، (۳، ۴) وودجان: یہ گردن کے دائیں و بائیں جانب خون کی دو نالیاں ہیں، اگر (ذبح کے وقت) یہ چاروں رگیں کٹ گئیں تو ذبیحہ (بالاتفاق) حلال ہے، اور اگر اکثر رگیں کٹ جائیں، تب بھی امام ابوحنیفہ کے نزدیک حلال ہے، اور امام ابو یوسف و امام محمد کہتے ہیں: حلقوم، مرئ اور وودجان میں کسی ایک کا کٹنا ضروری ہے، اور (در اصل) امام ابوحنیفہ ہی کا قول صحیح ہے، کیونکہ اکثر کل کے حکم ہوتا ہے اور مصنوعات میں بھی یہ مسئلہ یوں ہی بیان کیا گیا ہے۔

علامہ ابن عابدین شامی لکھتے ہیں:

”وَحَلَّ الْمَذْبُوح بِقِطْعِ اِیْ ثَلَاثٍ مِنْهَا اِذْ لَلَاكْثَرِ حَكْمِ الْكُلِّ.“
”اور مذبوح جانور ان (چار) میں سے کسی بھی تین کے کٹ جانے سے حلال ہو جاتا ہے، کیونکہ اکثر کل کا حکم رکھتی ہیں، (درمختار ج ۵ ص ۷۰ مطبوعہ مکتبہ ماجدیہ)۔“
صورتِ مسئلہ میں جب یقین یا ظن غالب ہو کہ اکثر رگیں کٹ جاتی ہیں تو اس مذبح کا ذبیحہ حلال ہے، کیونکہ یقین شک سے زائل نہیں ہوتا۔ اور ویسے بھی مسلمانوں کو ایک دوسرے کے بارے میں حسن ظن سے کام لینا چاہئے۔

جواب: (۲) ایک شخص اپنے آپ کو مسلمان کہتا ہے اور اس کا ظاہر حال اس کی تصدیق کرتا ہے، تو یہ کافی ہے، الا یہ کہ کسی کا کفر و ارتداد دلائل و قرائن سے ثابت ہو جائے۔ اللہ تعالیٰ کا ارشاد ہے:

يٰۤاَيُّهَا الَّذِيْنَ اٰمَنُوْا لَا تَسْأَلُوْا عَنْ اَشْيَآءٍ اِنْ تُبَدَّلْكُمْ تَسْؤُلُكُمْ۔

”اے ایمان والو! ایسی باتوں کی بابت نہ پوچھو کہ اگر وہ تمہارے لئے ظاہر کر دی جائیں تو تمہیں بری لگیں، (المائدہ: ۱۰۱)۔“

رسول اللہ ﷺ کی احادیث مبارکہ میں بدگمانی، تجسس اور تحسس سے منع فرمایا ہے، ارشادِ نبوی ہے:

”عَنْ عَائِشَةَ اَنْهُمْ قَالُوْا: يَا رَسُوْلَ اللّٰهِ (ﷺ) اِنْ قَوْمًا حَلِيْثُوْ عَهْدٍ بِجَا هَلِيَةٍ يٰۤاَتُوْنَنا بِلَحْمَانِ، لَا نَدْرِى اِذْ كَرُوْا اِسْمَ اللّٰهِ اَمْ لَمْ يَذْكُرُوْا، اِنَّا كُلُّ مِنْهَا، فَقَالَ رَسُوْلُ اللّٰهِ (ﷺ)، سَمُوْا اللّٰهَ وَكُلُوْا۔“

”حضرت عائشہ رضی اللہ عنہا بیان کرتی ہیں کہ صحابہ کرام نے عرض کیا: یا رسول اللہ (ﷺ)! کچھ لوگ نئے نئے مسلمان ہوئے ہیں، وہ ہمارے پاس گوشت لاتے

ہیں، ہم کو معلوم نہیں ہوتا کہ انہوں نے (اس جانور پر ذبح کے وقت) اللہ کا نام لیا ہے یا نہیں، کیا ہم اس کوشت کو کھالیا کریں؟، آپ نے فرمایا: بسم اللہ پڑھو اور کھاؤ۔“ (صحیح البخاری رقم الحدیث: ۲۰۵۷-۵۵۰۷، سنن ابن ماجہ رقم الحدیث: ۳۱۷۳)

ذائح کا مسلمان ہونا یا اہل کتاب سے ہونا شرط ہے، لیکن کوشت فروخت کرنے والے کے لئے اسلام شرط نہیں ہے۔ ذائح یا قصاب یا دکاندار کے عقائد و نظریات کی اتنی مفصل تحقیقات تو پاکستان یا کسی دوسرے اسلامی ملک میں بھی لوگ نہیں کرتے، غلبہ ظن اور حسن ظن سے کام لیتے ہیں، چہ جائے کہ غیر مسلم ممالک میں یہ معیارات قائم کئے جائیں۔

هَذَا مَا عِنْدِي، فَقَطْ وَاللّٰهُ تَعَالٰی وَرِسُوْلُهُ اَعْلَمُ بِالْصَّوَابِ

منت کی چادریں اورتالے

سوال : اکثر لوگ مزار پر چادر چڑھانے کی منت مانتے ہیں اور دیکھنے میں آیا ہے کہ مزار کے مخصوص حصوں میں منت کے بے شمار تالے لگے ہوتے ہیں جن کے بارے میں بعض لوگوں کا عقیدہ یہ ہے کہ ان تالوں کے لگانے سے کام پورا ہو جاتا ہے، کام پورا ہونے کے بعد تالے کو کھول دیتے ہیں، اور بہت سے لوگ منت کی مخصوص ڈوریاں (جو مزارات پر عام فروخت ہوتی ہیں) باندھتے ہیں۔ اور آج کل منت کا یہ نیا طریقہ چلا ہے کہ مزارات پر منت کی مخصوص روٹیاں فروخت ہوتی ہیں جن کے بارے میں بعض لوگوں کا عقیدہ یہ ہے کہ ان روٹیوں کو ایک ہفتے تک گھر میں رکھنا باعث برکت ہے۔ کیا ان سب امور کی منت ماننا جائز ہے یا ناجائز، (حافظ محمد جمشید ہاشمی..... منظر گڑھ، پنجاب)۔

جواب : انسان جس کام کی منت مان کر اس کو اپنے اوپر واجب کر لیتا

ہے، اس کو نذر رکھتے ہیں، نذر کی مشروعیت اور جواز قرآن سے ثابت ہے، ارشاد باری تعالیٰ ہے:

اذ قالت امرأت عمران رب انی نذرت لک مافی بطنی محرراً فتقبل
منی ط انک انت السميع العليم۔

”جب عمران کی بیوی نے عرض کیا: اے میرے پروردگار! جو (بچہ) میرے پیٹ میں ہے میں اس کی تیرے لیے منت مانتی ہوں، تو (اسے) میری جانب سے قبول فرما، بیشک تو بہت ہی سننے والا خوب جاننے والا ہے، (آل عمران: 35)“۔ اسی طرح قرآن میں نذر پورا کرنے کا بھی حکم ہے: اللہ تعالیٰ کا ارشاد ہے:

وَلْيُوفُوا نُذُورَهُمْ

اور ان پر لازم ہے کہ وہ اپنی نذروں کو پورا کریں، (الحج: 29)۔
حدیث شریف میں ہے کہ اگر نذر اطاعت اور امور خیر کی ہو، جیسے مالی صدقہ یا روزہ وغیرہ، تو اس کا پورا کرنا لازم ہے، اور معصیت اور گناہ کی ہو تو اس کا پورا کرنا لازم نہیں ہے بلکہ اس کا نہ کرنا شرعاً لازم ہے۔ فرمانِ رسول ہے:

من نذر ان يطیع الله فليطعه و من نذر ان يعصيه فلا يعصه۔
”جس شخص نے اللہ تعالیٰ کی عبادت کی نذر مانی، وہ اس عبادت کو ضرور کرے، اور جس شخص نے گناہ کرنے کی نذر مانی وہ اس گناہ کو نہ کرے، (صحیح بخاری، جلد ۲، صفحہ ۹۹۱)۔“

اگر کوئی شخص معصیت کی نذر مانتا ہے مثلاً خدا نخواستہ یہ کہے کہ اللہ کے لیے مجھ پر شراب پینا واجب ہے، تو یہ نذر باطل اور حرام ہے اور اس پر اجماع ہے اور شرعاً اس کا

ترک واجب اور اس پر عمل کرنا حرام ہے، البتہ معصیت کی نذر پر بمقتضائے شریعت عمل نہ کرنے کی صورت میں قسم کا کفارہ لازم آئے گا، رسول اللہ صلی اللہ علیہ وسلم کا فرمان ہے:

لَا نَذْرَ فِي مَعْصِيَةٍ وَ كَفَّارَتُهُ يَمِينٌ۔

معصیت کی نذر ماننا جائز نہیں ہے اور اس کا کفارہ وہی ہے جو قسم کا کفارہ ہے، (سنن کبریٰ، ج ۱۰، ص ۷۰)۔

حضرت عبداللہ بن عباس رضی اللہ عنہما، امام ابو حنیفہ اور امام احمد بن حنبل کا یہی مسلک ہے۔ غالباً نذر اور قسم میں معنی مشترک یہ ہے کہ دونوں کے ذریعے بندہ ایک ایسی چیز کو اپنے اوپر لازم کرتا ہے جو شریعت نے اس پر لازم نہیں کی، اور معصیت کی قسم کا بھی یہی حکم ہے کہ اس پر عمل نہ کرے اور اس کا کفارہ ادا کرے، رسول اللہ صلی اللہ علیہ وسلم کا فرمان ہے:

مَنْ حَلَفَ عَلَى يَمِينٍ فَرَأَى غَيْرَهَا خَيْرًا مِنْهَا فَلْيَكْفُرْ عَنْ يَمِينِهِ وَلْيَفْعَلِ الَّذِي هُوَ خَيْرٌ۔

”جو کسی بات کی قسم کھائے، پھر اس پر واضح ہو کہ (شرعاً) ترک قسم میں خیر ہے تو اسے چاہئے کہ کفارہ ادا کرے (یعنی قسم کو توڑ دے) اور وہ کام کرے جس میں خیر ہے۔ (صحیح مسلم بحوالہ مشکوٰۃ)

شرعاً نذر کے صحیح ہونے کی چند شرائط ہیں:

- ۱۔ جس چیز کی نذر رمانی ہے اس کی جنس سے شرعاً کوئی عبادت واجب ہو، جیسے نوافل کی نذر، روزے کی نذر، حج کی نذر، صدقے کی نذر وغیرہ۔
- ۲۔ جس چیز کی نذر رمانی ہے وہ عبادت مقصودہ ہو، دوسری عبادت کا وسیلہ نہ ہو، جیسے

وضو اور سجدہ تلاوت۔

۳۔ جس چیز کی نذر مانی ہے، وہ فی نفسہ معصیت نہ ہو، جیسے کسی ایسے جانور کے صدقہ کرنے کی نذر مانے جو دوسرے کی ملکیت ہے۔

۴۔ جس عبادت کی نذر مانی ہے وہ فی نفسہ فرض یا واجب نہ ہو، جیسے کسی وقت معین کی فرض نماز یا زکوٰۃ یا حج فرض کی نذر ماننا کیونکہ ان امور کو تو ویسے ہی شریعت نے فرض قرار دیا ہے۔

۵۔ جس عبادت کی نذر مانی ہے وہ امر محال نہ ہو، جیسے کوئی شخص کہے کہ ”اگر اللہ تعالیٰ نے میرا فلاں کام کر دیا تو میں گزشتہ کل میں روزہ رکھوں گا۔“

نذر ایک امر تعبدی ہے، یعنی یہ عبادت ہے جو اللہ تعالیٰ کے تقرب اور رضا کے لیے کی جاتی ہے لہذا نذر صرف اللہ کے لیے ماننا جائز ہے، غیر اللہ کے نام کی نذر ماننا جائز نہیں ہے۔

اب آئیے سوال میں دریافت کردہ مسائل کی طرف مزار پر چادر چڑھانے کی نذر مطلقاً ماننا درست نہیں ہے کیونکہ یہ کوئی امر تعبدی نہیں ہے اور نہ ہی اس کی جنس سے کوئی عبادت مقصودہ واجب ہے، اسی طرح مزار پر تالے لگانے اور کھولنے کی نذر بھی باطل ہے، اسی طرح مزار سے مخصوص روٹیاں خریدنے اور کچھ دن گھر پر رکھنے کے بعد واپس مزار پر جا کر بیچنے کی نذر بھی باطل ہے، عوام کو ایسی جاہلانہ نذریں ماننے سے روکنا چاہئے اور علماء کو اپنے خطبات جمعہ میں اصلاحی تقریریں کرنی چاہئیں۔ ذیل میں ہم فقہاء اُمت اور کتب فتاویٰ کی وہ عبارات نقل کر رہے ہیں جن میں اس طرح کی نذریں ماننے کا حکم شرعی بتایا گیا ہے اور ان میں جو جواز کی صورت ہے وہ بھی بیان کر دی گئی ہے۔ علامہ علاء الدین حصکھی لکھتے ہیں:

”اکثر عوام فوت شدہ لوگوں کی نذر مانتے ہیں اور اولیاء اللہ کا تقرب حاصل کرنے کے لیے ان کے مزارات پر روپے پیسے، موم بتیاں اور تیل لے جاتے ہیں یہ نذر بالاجماع باطل اور حرام ہے جب تک ان چیزوں کو فقراء پر خرچ کرنے کا قصد نہ کیا جائے۔

علامہ ابن عابدین شامی حنفی اس عبارت کی شرح میں لکھتے ہیں:

جو شخص اولیاء اللہ کی نذر اس طرح مانتا ہے: ”اے سیدی! اگر میرا گم شدہ شخص لوٹ آیا یا میرا بیمار تندرست ہو گیا یا میری حاجت پوری ہو گئی تو میں آپ کو اتنا سونا، چاندی یا کھانا یا موم بتیاں یا تیل دوں گا، یہ نذر بالاجماع باطل اور حرام ہے اور اس پر متعدد دلائل ہیں: پہلی دلیل یہ ہے کہ یہ مخلوق کی نذر ہے اور مخلوق کی نذر جائز نہیں ہے کیونکہ نذر عبادت ہے اور مخلوق کی عبادت جائز نہیں ہے، دوسری دلیل یہ ہے کہ جس کی نذر مانی ہے وہ میت ہے اور میت کسی چیز کا مالک نہیں ہوتا، تیسری دلیل یہ ہے کہ اگر نذر ماننے والے کا یہ گمان ہے کہ اشیاء میں اللہ تعالیٰ نہیں میت کا تصرف ہے تو اس کا یہ اعتقاد کفر ہے۔ اس کی اصلاح کی یہ صورت ہے کہ نذر ماننے والا اللہ کی نذر مانے اور کہے اے اللہ اگر میرا مریض شفا یاب ہو گیا، یا میرا گم شدہ شخص واپس آ گیا یا میری حاجت پوری ہو گئی تو میں تیری نذر مانتا ہوں کہ میں (مثلاً) سیدہ نفیسہ یا امام شافعی، یا امام لیث کے مزار پر بیٹھنے والے فقراء کو کھانا کھلاؤں گا یا ان کی مساجد کے لیے چٹائیاں لے جاؤں گا یا ان مساجد کے لیے تیل یا روپے، پیسے لے جاؤں گا۔ نذر اللہ عزوجل کی ہو اور اولیاء کرام کا ذکر صرف نذر کا مصرف متعین کرنے کے لیے ہو، اور جو فقراء اولیاء اللہ کے مزارات یا مساجد پر اس امید سے بیٹھے ہوتے ہیں ان پر اس نذر کو خرچ کیا جائے۔ اس نذر کو غنی، عہدہ دار اور سادات پر خرچ کرنا جائز نہیں ہے اور

شریعت میں نذر کو اغنیاء پر صرف کرنے کا کوئی ثبوت نہیں ہے، کیونکہ اس پر اجماع ہے کہ مخلوق کی نذر حرام ہے اور منعقد نہیں ہوتی اور نہ ہی مزارات کے خادموں کے لیے اس نذر کا لینا جائز ہے الا یہ کہ وہ فقراء ہوں اور ان کے اہل و عیال کسب سے عاجز ہوں، (ردالمحتار علی الدر المختار، ج ۳، ص ۳۸۰-۳۷۹ مطبوعہ دار احیاء التراث العربی، بیروت لبنان)۔“

ملا نظام الدین حنفی (مرتب فتاویٰ عالمگیری) نے ذکر کیا ہے:

”اکثر عوام اس طرح نذر مانتے ہیں کہ وہ اولیاء اللہ کے مزارات پر جاتے ہیں اور ان کے مزار کی چادر اٹھا کر کہتے ہیں: اے سیدی فلاں بزرگ! اگر میری حاجت پوری ہوگئی تو مثلاً آپ کو اتنا سونا دوں گا“ یہ نذر بالاجماع باطل ہے۔ ہاں اگر یہ کہے کہ اے اللہ! میں تیری نذر مانتا ہوں کہ اگر مثلاً میرا بیٹا شفا عیاب ہو گیا تو میں مثلاً سیدہ نفیسہ کے دربار پر بیٹھنے والے فقراء کو کھانا کھلاؤں گا یا ان کی مسجد کے لیے چٹائیاں اور روشنی کے لیے موم بتیاں دوں گا یا مسجد کے منتظم کو خرچ کے لیے پیسے دوں گا۔ یہ نذر اللہ تعالیٰ کی ہو اور شیخ کا ذکر صرف نذر کے مستحقین کے محل کو متعین کرنے کے لیے ہو تو یہ جائز ہے۔ لیکن اس نذر کو غیر فقراء پر خرچ کرنا جائز نہیں ہے، کسی ذی علم عالم پر اور نہ شیخ کے خدام اور حاضرین پر الا یہ کہ وہ فقراء ہوں۔ پس اولیاء اللہ کے مزارات پر ان کا تقرب حاصل کرنے کے لیے جو پیسے چڑھائے جاتے ہیں وہ بالاجماع حرام ہیں جب تک ان پیسوں کو زندہ فقراء پر خرچ کرنے کا قصد نہ کیا جائے اس میں کسی کا اختلاف نہیں ہے اور اکثر لوگ اس غلط کام میں مبتلا ہیں۔ انہر الفائق اور البحر الرائق میں اسی طرح لکھا ہے۔ (فتاویٰ عالمگیری، ج ۱، ص ۲۱۶ مطبوعہ مصر)۔“

البتہ شاہ عبدالعزیز محدث دہلوی نے فتاویٰ عزیزی ج ۱، ص ۹۵ پر فتاویٰ عالمگیری کی

عبارت لکھ کر اس کی تشریح کرتے ہوئے لکھا ہے کہ ہمارے ہاں عرف عام میں جو لوگ بزرگانِ دین کی نذر کے نام سے صدقات و خیرات کرتے رہتے ہیں، وہ دراصل ایصالِ ثواب ہے جو شرعاً جائز اور مستحسن امر ہے، یہ وہ شرعی و فقہی نذر نہیں ہے جس کی ممانعت کی گئی ہے۔ ایسا صدقہ و خیرات کرنے والے کی نیت یہ ہوتی ہے کہ تصدق اللہ کے نام پر ہے اس کا مصرف فقراء ہیں اور ایصالِ ثواب اس بزرگ کے لیے ہے۔ لیکن اگر کسی کی نیت یہ ہے کہ بزرگ کے نام کی نذر ہے، اس کا تقرب مقصود ہے تو یہ بلاشبہ باطل اور حرام ہے، اور اگر کوئی غیر اللہ کو اشیاء اور امور میں ”متصرف بالذات“ مانتا ہے تو یہ کفر ہے۔

ربیع الاول میں چراغاں

سوال : ربیع الاول کا مہینہ آتے ہی شہر کراچی میں جگہ جگہ بجلی کے قلموں سے چراغاں کیا جاتا ہے ۹۰ فیصد یہ چراغاں بجلی کی چوری سے کیا جاتا ہے۔ رات تو رات دن میں بھی قلمے روشن ہوتے ہیں۔ آپ اس مسئلہ پر کیا فرماتے ہیں، (سید محمد اسامہ۔ گلبرگ، کراچی)۔

جواب : موجودہ دور میں جلوس نکالنا اور چراغاں کرنا، اظہارِ مسرت اور دین کی شوکت کے اظہار کے معروف و مروج طریقے ہیں۔ جیسے جلوسِ میلادُ النبی ﷺ، یومِ شوکتِ اسلام کے نام پر جلوس، جلوسِ عظمتِ صحابہ وغیرہ اسی طرح شادی، نکاح و دیگر تقریبات میں اظہارِ مسرت کے لئے بھی چراغاں کیا جاتا ہے۔ اور مومن کی نگاہ میں آمدِ مصطفیٰ ﷺ، ولادتِ مصطفیٰ ﷺ اور بعثتِ مصطفیٰ ﷺ سے بڑھ کر کسی دینی خوشی اور سعادت کا تصور بھی نہیں کیا جاسکتا۔ لہذا میلادُ النبی ﷺ کا جلوس اور چراغاں جائز اور مستحب امور ہیں۔

کے ای ایس سی یا واپڈا کے پولوں سے ڈائریکٹ بجلی بلا اجازت لینے پر شرعی و فقہی چوری کا اطلاق تو درست نہیں ہے کیونکہ سرقہ (چوری) کی فقہی تعریف یہ ہے کہ ایسا مال جسے مالک نے حفاظت سے رکھا ہو اور اس کی حفاظت کا انتظام کیا ہو۔ اسے مالک کی غفلت سے فائدہ اٹھا کر لے لینا۔ اب ظاہر ہے کہ بجلی کے پول اور تاریں کھلی ہوتی ہیں۔ مال محفوظ نہیں ہے اور متعلقہ ادارے ایسے استعمال سے غافل نہیں ہوتے، تاہم یہ درست ہے کہ بلا اجازت ڈائریکٹ کنکشن لے لینا غیر قانونی، غیر شرعی اور لائق تعزیر جرم ہے۔ لہذا اہل عقیدت و محبت کو چاہئے کہ وہ رسول اللہ ﷺ سے اپنی عقیدت و محبت کے اظہار میں حدود شرعی کی پاسداری کریں اور متعلقہ اداروں کو چاہئے کہ وہ ایسے مواقع پر مناسب معاوضہ وصول کر کے عارضی کنکشن کا کوئی قانونی طریقہ وضع کریں۔ دن میں قہقروں کا روشن کرنا اسراف ہے۔

خون سے فاتحہ لکھنا

سوال : کیا فرماتے ہیں علماء دین اس مسئلے کے بارے میں جو فتاویٰ شامی میں موجود ہے کہ خون اور پیشاب کے ساتھ (اگر یقین ہو کہ اس سے شفاء ملے گی) سورہ فاتحہ لکھنا جائز ہے۔ کیا یہ صحیح ہے اور علامہ شامی کے بارے میں کیا حکم ہے؟ بہت سے غیر مقلد حضرات اس مسئلے کو احناف کے خلاف پروپیگنڈے کے طور پر استعمال کرتے ہیں، (حافظ آثار اللہ ہزاروی، لیاقت آباد)

جواب : اصل مسئلے پر گفتگو کرنے سے پہلے فقہ اسلامی کی چند اصولی باتیں سمجھ لیجئے۔ ایک شدید مجبوری کی صورت حال ہوتی ہے، جسے حالت ”اضطرار“ کہتے ہیں، یعنی جب انسان کے پاس بقاء جان کے لئے کوئی حلال چیز دستیاب نہ ہو، البتہ حرام چیز دستیاب ہو، اور اگر وہ اس موقع پر جان بچانے کے لئے حرام چیز استعمال نہیں کرنا

تو اس کی جان کے تلف ہونے اور ہلاکت کا اندیشہ ہے، ایسی ”صورتِ اضطرار“ میں حکم ہے کہ حرام چیز کھا کر جان بچالے اور اس کے لئے اصولِ فقہ میں ایک قاعدہ وضع ہوا ہے کہ ”الضرورة تبيح المحظورات“، یعنی ضرورتِ شدیدہ کی بناء پر ممنوعاتِ مباح ہو جاتی ہیں، لیکن اس ”أباحِ محظورات“ کو بھی بلا روک ٹوک نہیں چھوڑا بلکہ اس پر بندش عائد کر دی گئی ہے کہ: ”الضرورة تقتدر بالضرورة“ یعنی بر بناء ضرورتِ حرام چیز کے استعمال کا جواز ”دفع ضرر“ اور خطرہٴ ہلاکت تک محدود رہے گا، لذتِ نفس اور خواہشِ نفسانی کی تکمیل کے لئے حدودِ شرع کو پامال کرنے کی اجازت نہیں ہوگی۔ قرآن مجید میں اس مسئلے کو اطلاقِ انداز (APPLIED FORM) میں متعدد مقامات پر بیان کیا گیا ہے، چنانچہ ارشاد باری تعالیٰ ہے:

انما حرم عليكم الميتة والدم ولحم الخنزير وما اهل به لغير الله ج فمن اضطر غير باغ ولا عاد فلا اثم عليه ط ان الله غفور رحيم ۝
 ”یقیناً تم پر مردار، (ذبح کے وقت بہنے والا) خون، خنزیر کا گوشت اور اس جانور کا کھانا، جس پر ذبح کے وقت اللہ کے سوا کسی اور کا نام لیا گیا ہو، حرام قرار دیا گیا ہے، (البتہ) جو (بھوک و پیاس کی شدت سے) بیتاب ہو جائے تو اس پر (بقدر ضرورت ان اشیاء کے کھانے میں) کوئی گناہ نہیں، بشرطیکہ وہ نافرمان اور حد سے تجاوز کرنے والا نہ ہو، بلاشبہ اللہ بہت بخشنے والا نہایت مہربان ہے۔ (البقرہ: ۱۷۳)“

(۲) سورۃ المائدہ آیت نمبر ۳ میں متعدد محرماتِ قطعیہ (مردار، ذبح کے وقت بہنے والا خون، لحم خنزیر، غیر اللہ کے نام پر ذبیحہ، گلا گھٹنے سے مرا ہوا جانور، چوٹ کھا کر مرا ہوا، بلندی سے گر کر مرا ہوا، دوسرے جانور کا سینگ لگنے سے مرا ہوا، جسے کسی درندے

نے مار کھایا ہو، جو بتوں کے استھانوں پر ذبح کیا گیا ہو، فال کے تیروں سے قسمت کا حال معلوم کرنا یا جوابازی کرنا) کا ذکر کرنے کے بعد فرمایا:

(۲) فَمَنْ اضْطُرَّ فِي مَخْمَصَةٍ غَيْرِ مُتَجَانِفٍ لِإِثْمِهِ فَإِنَّ اللَّهَ غَفُورٌ

رَحِيمٌ ۝

”تو جو شخص بھوک و پیاس کی شدت سے بے قابو ہو کر (محض بقاءِ جان کیلئے) کوئی حرام چیز کھاپی لے، اس حال میں کہ گناہ کی طرف میلانِ قلبی بالکل نہ ہو، تو بے شک اللہ تعالیٰ بہت بخشنے والا مہربان ہے۔“

(۳-۲) اسی مضمون کو سورۃ الانعام، آیت نمبر ۱۱۹ اور سورۃ النحل، آیت نمبر ۱۱۵ میں بھی بیان کیا گیا ہے۔

دوسری صورت ”حالتِ اکراہ“ ہے، یعنی یہ کہ انسان کفار کے چنگل میں پھنس جائے اور وہ اسے مجبور کریں کہ ”کلمۂ کفر“ کہو ورنہ تجھے جان سے مار دیں گے اور ایسے ظاہری قرائن بھی موجود ہوں کہ اگر ان کی حکم کی تعمیل نہ کی تو وہ اپنی دھمکی پر عمل کر لیں گے اور ظاہری اسباب کے تحت وہ اس کی طاقت بھی رکھتے ہیں۔ چنانچہ ارشاد باری تعالیٰ ہے:

(۳) مَنْ كَفَرَ بِاللَّهِ مِنْ بَعْدِ إِيمَانِهِ أَلَا مِنْ أَكْرَهٍ وَقَلْبُهُ مُطْمَئِنٌّ م
بِالْإِيمَانِ وَلَكِنْ مِنْ شَرِّ الْكُفْرِ صَدْرًا فَعَلِيهِمْ غَضَبٌ مِنَ اللَّهِ جَ وَلَهُمْ
عَذَابٌ عَظِيمٌ ۝

”جو اللہ پر ایمان لانے کے بعد کفر کرے (تو اس کا حکم آگے آ رہا ہے)، مگر جسے (قتل کی دھمکی دے کر ”کلمۂ کفر“ کہنے پر) مجبور کر دیا گیا ہو (تو اس پر کوئی مواخذہ نہیں) وراں حالیکہ اس کا دل ایمان پر (بالکل) مطمئن ہے، لیکن (اس کے برعکس) جو شخص

قلبی رضامندی سے کفر اختیار کرے تو ایسے لوگوں پر اللہ کا غضب ہے اور ان کے لئے بڑا عذاب ہے، (النحل: ۱۰۶)۔

ان آیات قرآنی کی روشنی میں ”حالتِ اضطرار“ میں قلبی نفرت و کراہت کے ساتھ شخص جان بچانے کی حد تک حرام چیز کو استعمال کرنے کی اجازت ہے اور فقہی اعتبار سے اس رخصتِ شرعی پر عمل کرنا ضروری ہے، اور ”حالتِ اکراہ“ میں کم ہمت شخص کو جان بچانے کے لئے شخصِ زبانی حد تک ”کلمہ کفر“ کہنے کی رخصت و اجازت ہے، بشرطیکہ ایمان اس کے قلب میں مستحکم ہو، لیکن اگر کوئی صاحبِ عزم، باہمت، ذی حمیت اور دینی اعتبار سے متصَلبِ مومن ہے اور اپنے ایمان کے تحفظ کے لئے ہر تکلیف کو برداشت کرنے حتیٰ کہ اپنی جان قربان کرنے کا بھی حوصلہ رکھتا ہے تو اس کے لئے ”درجہ عزیمت“ یہ ہے کہ جان دے دے اور کلمہ کفر زبان پر نہ لائے تاکہ اس کی میت زبانِ حال سے اس شعر کی تصویر ہو۔

جان دی، دی ہوئی اسی کی تھی حق تو یہ ہے کہ حق ادا نہ ہوا

اب اس سیاق و سباق میں کہ قرآن ”حالتِ اضطرار“ و ”حالتِ اکراہ“ کے احکام بیان کر رہا ہے، کوئی شخص روحِ قرآنی و منشاءِ ربانی کو نہ سمجھے اور یہ پھبتی کسے کہ قرآن نے حرام کھانے پینے اور کلمہ کفر کہنے کی اجازت دی ہے تو اسے خباہتِ نفس اور فکری ضلالت کے سوا اور کیا نام دیا جاسکتا ہے۔ انہی قرآنی اصولوں سے استفادہ کرتے ہوئے فقہاء امت نے کتبِ فقہ میں ”مداوی بالحرَام“ (یعنی حرام چیز سے علاج کرنے) کے عنوانات قائم کئے ہیں اور اپنی مجتہدانہ بصیرت سے ان کے احکام بیان کئے ہیں۔ اسی عنوان کے تحت علامہ ابن عابدین شامی نے اپنی کتاب ”رد المحتار“ میں طویل فقہی بحث کی ہے اور وہ عبارتِ نقل کی ہے جس کا حوالہ دے کر مستفتی نے سوال

دریافت کیا ہے۔ چنانچہ امام احمد رضا قادری رحمہ اللہ تعالیٰ فتاویٰ رضویہ ج ۱۰، ص ۱۱۲ پر ایسے ہی ایک سوال کا جواب دیتے ہوئے فتاویٰ قاضی خان کی عبارت ذیل نقل کرتے ہیں:

الذی رعف فلا یرقأ دمه فاراد ان یکتب بلمه علیٰ جبهته شیئا من القرآن قال ابوبکر الاسکاف رحمہ اللہ تعالیٰ یجوز، قیل لو کتب بالبول قال لو کان فیہ شفاء لا بأس به، قیل لو کتب علیٰ جلد میتة قال ان کان فیہ شفاء جاز و عن ابی نصر بن سلام رحمہ اللہ تعالیٰ معنی قوله علیہ الصلوٰۃ والسلام: ان الله لم یجعل شفاء کم فی ما حرم علیکم، انما قال ذالک فی الاشیاء الّتی لا یكون فیہ شفاء و اما اذا کان فیہا شفاء فلا بأس به، قال الاثری ان العطشان یحل له شرب الخمر حالة الاضطرار۔

”کسی کی نکسیر پھوٹ گئی اور اس کا خون کسی طور پر نہیں رکتا، تو اس نے ارادہ کیا کہ (علاج کی غرض سے) اپنے خون سے اپنی پیشانی پر قرآن کے کوئی کلمات لکھے، (تو کیا یہ جائز ہے؟) ابوبکر اسکاف نے کہا: جائز ہے، سائل نے پوچھا: اگر پیشاب سے لکھے؟ تو انہوں نے فرمایا: اگر اس میں شفاء کا علم (یقینی) ہے تو کوئی حرج نہیں، سائل نے پوچھا: اگر مردار کی کھال پر لکھے تو؟ انہوں نے فرمایا: اگر اس میں شفاء ہے تو جائز ہے، اور ابو نصر بن سلام کہتے ہیں کہ رسول اللہ ﷺ نے یہ ارشاد..... ”کہ اللہ نے تمہارے لئے حرام چیزوں میں شفاء نہیں رکھی“..... ان چیزوں کے بارے میں فرمایا، جن میں شفاء نہیں ہے اور جن محرمات میں شفاء ہے تو ان کے (بقدر ضرورت) استعمال میں کوئی حرج نہیں ہے، انہوں نے فرمایا: تم غور نہیں کرتے کہ

(از روئے قرآن) حالتِ اضطراب میں پیاسے کے لئے (جان بچانے کی حد تک) شراب پینا جائز ہے۔“

یہاں یہ امر پیش نظر رہے کہ بحث ”مداوی بالحرām“ (یعنی حرام اشیاء سے علاج) کے جواز یا عدمِ جواز کے بارے میں ہے، اور آج کل تو تقریباً ہومیو پیتھک کی تمام دواؤں، ایلو پیتھک کی بیشتر دواؤں بالخصوص مُسکِن دواؤں میں الکحل کی آمیزش ہوتی ہے، نیز یہ کہ ”تعویذ“ اور آیات قرآنیہ و کلماتِ طیبات کا دم بھی بعض جسمانی و روحانی امراض کے من جملہ اسبابِ شفاء میں سے ایک ہے اور احادیثِ مبارکہ سے ثابت ہے۔

امام احمد رضا قادری فتاویٰ قاضی خان کی مخولہ بالا عبارت پر بحث کرتے ہوئے لکھتے ہیں: ”فقہ موصوف کا حکم تین شرطوں کے ساتھ مشروط ہے: اول یہ کہ جان جانے کا خوف ہو، جس کی طرف ”حالتِ اضطراب“ کے کلمات سے اشارہ کیا گیا ہے، کیونکہ خون کے نہ رکنے اور مسلسل جاری رہنے سے موت واقع ہو سکتی ہے، دوم یہ کہ اس تدبیر سے اسے شفاء ہو جانا بھی معلوم ہو، اس کی طرف ”لو کان فیہ شفاء“ (یعنی اگر اس میں شفاء ہے) کے الفاظ سے اشارہ کیا گیا ہے، اور ردالمحتار میں ہے: ”قد علم انه لو کتب یقطع“ یعنی اسے یقین کی حد تک معلوم ہے کہ اگر وہ اپنے خون سے اپنی پیشانی پر فاتحہ لکھے گا تو خون رک جائے گا۔ سوم یہ کہ اس کے سوا کوئی اور تدبیر شفاء اسے معلوم نہ ہو، یہ چیز ردالمحتار کی اس عبارت سے عیاں ہے کہ:

فی النہایۃ عن الذخیرۃ یجوز ان علم فیہ شفاء ولم یعلم دواء اخر۔
 ”نہایہ“ میں ”ذخیرہ“ کے حوالے سے منقول ہے کہ یہ تب جائز ہے کہ اس (تدبیرِ علاج) میں شفاء کا علم یقینی ہے اور اس کے متبادل کوئی دوسری دوا اس کے علم میں نہ

ہو۔

ہم نے سطور بالا میں امام احمد رضا کی طویل بحث کا خلاصہ بیان کیا ہے۔

ہم نے کتب فقہ و فتاویٰ کی عبارات کا جس قدر مطالعہ کیا ہے، ان سے یہ نتیجہ نکلتا ہے کہ ”تداویٰ بالحرام“ صرف اضطرار کی صورت میں یعنی محض جان بچانے کے لئے جائز ہے، جب کہ فتاویٰ قاضی خان وردالمحار کی عبارات ان سطور میں آپ نے ملاحظہ فرمائیں۔ ان کتب میں مثال بھی ایسی ہی دی ہے کہ خون جاری ہو جائے اور کسی طرح رکنے نہ پائے، خواہ یہ کسی بیرونی زخم کے نتیجے میں ہو یا بدن کے اندر کسی داخلی سبب سے ہو۔ جدید میڈیکل سائنس بھی یہ تسلیم کرتی ہے کہ کسی زخمی یا مریض شخص کے بدن سے کثیر مقدار میں خون بہنے سے موت واقع ہو سکتی ہے، جہاں تک روز مرہ عام امراض کا تعلق ہے جن سے جان کو خطرہ لاحق نہیں ہوتا اور جن کا عام دستیاب ادویہ اور ذریعوں سے علاج ہو سکتا ہے، ان کے لئے ”تداویٰ بالحرام“ جائز نہیں ہے، اور کتب فتاویٰ میں عام ممانعت کے احکام انہیں سے متعلق ہیں، چنانچہ درمختار میں ہے:

وظاهر المذهب المنع

یعنی ظاہر مذہب فقہ حنفی یہ ہے کہ حرام اشیاء سے علاج منع ہے
البحر الرائق میں ہے:

لايجوز التداوی بالمحرم فی ظاہر المذهب

یعنی مذہب حنفی ظاہر الروایہ میں حرام چیز سے علاج کرنا جائز نہیں ہے۔

درمختار کتاب الخطر والاباحۃ میں ہے:

وجاز الحقنة للتداوی بطاهر لا بنجس و کذا کل تدا و لايجوز

الابطاھر۔

دوا کی غرض سے حقہ پاک چیز سے جائز ہے، ناپاک سے نہیں، اسی طرح کوئی علاج ناپاک چیز سے جائز نہیں ہے۔
عالمگیری میں ہے:

(۱) تکرہ ابوال اہل ولحم الفرس للتداوی کذا فی الجامع الصغیر۔
اونٹ کا پیشاب اور گھوڑے کا گوشت دوا کے لئے بھی منع ہے امام محمد کی ”الجامع الصغیر“ میں یہ مسئلہ ایسا ہی درج ہے

(۲) قال له الطیب الحاذق علتک لا ترتفع الا باکل او الحیة
اودواء یحل فیہ الحیة، لا یحل اکلہ۔

یعنی اگر کوئی ماہر حکیم یہ کہے کہ تیرا مرض ساہی یا سانپ کھانے سے یا ایسی دوا کھانے سے جائے گا جس میں سانپ ملا ہوا ہو، تو اس دوا کا کھانا حلال نہیں ہے۔

(۳) تکرہ البان الاتان للمرض وغیرہ وکذا لک لحومہا وکذا لک
التداوی حرام۔

گدھی کا دودھ اور گوشت مرض میں بغرض علاج استعمال کرنا مکروہ تحریمی ہے اور اسی طرح حرام اشیاء سے علاج حرام ہے، (بحوالہ فتاویٰ قاضی خان)۔

(۴) لا یجوز ان یتداوی بالخمر جرحا او دبر دابة ولا ان یسقی ذمیا
ولا ان یسقی صبیا للتداوی والوبال علی من سقاہ۔

شراب سے کسی انسانی زخم یا جانور کی زخمی پیٹھ کا علاج جائز نہیں ہے، اور شراب کا فرکو بھی پلانا جائز نہیں، اور دوا کے لئے بچے کو بھی پلانا جائز ہے، اور بچے کو پلانے کا وبال پلانے والے پر ہوگا۔

اب موجودہ زمانے میں خون روکنے کے متبادل جدید، مجرب اور انتہائی موثر طُرُق علاج موجود، معلوم اور دستیاب ہیں، اس لئے فقہاء کرام کی ان شرائط کے تحت ثواب حالتِ اضطرار میں اس طریقے کو اختیار کرنا ہرگز جائز نہیں ہے اور وہ فقہاء کرام اس دور میں موجود ہوتے تو خود بھی اپنی شرائط کے تحت اس کے قطعی ناجائز ہونے کا قول کرتے۔ لہذا اب کسی شخص کا ان عبارات پر حرف زنی کرنا دیدہ و دانستہ بدنیتی، شرارت و خباثتِ نفس اور سادہ لوح مسلمانوں کو ان جلیل القدر فقہاء سے بدظن کرنا ہے اور یہ ہرگز دین کی خدمت نہیں ہے بلکہ دین کے خلاف فتنہ انگیزی ہے۔

چونکہ اصل بحث لوٹ کر پھر تعویذ کے مسئلے پر آئے گی، اس لئے اب ہم نفسِ مسئلہ پر بھی گفتگو کریں گے اور علامہ ابن عابدین شامی کی جو توجیہ امام احمد رضا قادری نے کی ہے، اس سے استفادہ کرتے ہوئے عام قارئین کی سہولیتِ فہم کے لئے اس کو سہل انداز میں بیان کریں گے اور آخر میں اس بحث کا اتمہ بیان کریں گے۔

تعویذ لکھتے وقت یہ چیز ملو نظر رکھنی چاہئے کہ پاک چیز سے تعویذ لکھا جائے، کسی ناپاک چیز سے تعویذ لکھنا جائز نہیں ہے، بعض لوگ مرغ کے خون سے تعویذ لکھتے ہیں، یہ جائز نہیں ہے، ہر جاندار کا ذبح کے وقت بہنے والا خون ناپاک ہے، اور ناپاک چیز کے ساتھ قرآن مجید کی آیات اور اللہ تعالیٰ کے اسماء لکھنا جائز نہیں ہے، یہ مسئلہ مسلمہ اور متفق علیہ ہے۔ لیکن علامہ ابن عابدین شامی کی مندرجہ بالا عبارت بظاہر اس کے خلاف ہے اور بعض غیر مقلدین اسے پروپیگنڈے کے طور پر پیش کرتے ہیں اور استعمال کرتے رہتے ہیں، حالانکہ ان کے اکابر علماء سے بھی ایسی باتوں کا صدور ہوا ہے، چنانچہ ”فتاویٰ الہمدیث“ میں جناب عبد اللہ امرتسری روپڑی صاحب ایک سوال کے جواب میں لکھتے ہیں:

”قَضِيبٌ گاو“ (یعنی بیل کا آلہ تناسل) حنفیہ کے نزدیک مکروہ ہے مگر یہ مذہب صحیح نہیں ہے بلکہ ماکول اللحم (یعنی جن جانوروں کا گوشت حلال ہے) کا کوہر پیشاب تک پاک اور حلال ہے۔ (فتاویٰ الہدٰی ج ۲ ص ۵۶۶) اسی فتاویٰ کی جلد اول صفحہ ۲۳۰ پر ”ممنی“ کے پاک ہونے کا بھی قول ہے۔

اب اگر کوئی کسی غیر مقلد سے کہے کہ حضور آئیے! ہم آپ کی دعوت کرتے ہیں، بیل کے آلہ تناسل کے تکے، گائے کے کوہر کے حلوے اور گائے کے پیشاب کے شربت پر مشتمل خصوصی خوانِ نعمت (SPECIAL MENU) آپ کی تواضع کے لئے چنا جائے گا، تو وہ یقیناً اس پر چھیں بہ جبیں ہوں گے اور اسے اپنی توہین پر محمول کریں گے۔ لہذا بہتر یہ ہے کہ مختلف مکاتب فکر کے اکابر نے مسائل کے تتبع میں جو بعض جزئیات، وقوع کے طور پر نہیں بلکہ کہیں امکان اور کہیں فرضِ محال کی تقدیر پر تحریر کر دی ہیں، تو انہیں پروپیگنڈے کے لئے استعمال نہ کیا جائے، ممکن ہو تو اس کی بہتر تاویل کر دی جائے، ورنہ سکوت اختیار کیا جائے، ان باتوں کا ذکر کر کے عامۃ الناس کو دین سے متنفر کرنے کے لئے استعمال نہ کیا جائے، ہر بات کا اپنا محل ہوتا ہے، مخصوص سیاق و سباق ہوتا ہے، تاویلات و توجیہات ہوتی ہیں۔ اور اگر خدا نخواستہ کسی بڑے عالم یا فقیہ کی کسی بات کی قابل قبول توجیہ و تاویل نہ ہو سکے تو زلت (غیر ارادی لغزش یا اجتہادی خطاء) تو کسی سے بھی ہو سکتی ہے، ہم انبیاء کرام علیہم الصلوٰۃ والسلام کے علاوہ کسی اور کی عصمت کے قائل نہیں ہیں۔

اب آئیے! علامہ ابن عابدین شامی کی محولہ عبارت ملاحظہ کریں:

اختاره صاحب الهدایة فی التجنیس فقال: لو رعف فكتب الفاتحة بالدم علی جبهته وانفه جاز للاستشفاء بالبول ایضا ان علم فیہ شفاء

لكن لم ينقل و هذا لان الحرمة ساقطة عند الاستشفاء كحل الخمر
والميتة للعطشان والجائع آه من البحر.

”ناپاک چیزوں سے علاج کرنا جائز ہے، صاحب ہدایہ نے ”تجنیس“ میں یہی اختیار کیا ہے، انہوں نے کہا: اگر کسی آدمی کی نکسیر پھوٹ گئی اور اس نے خون کی ساتھ اپنی ناک اور پیشانی پر سورہ فاتحہ کو لکھ دیا تو یہ طلب شفاء کے لئے جائز ہے، اور اگر یقین ہو کہ پیشاب کے ساتھ لکھنے سے شفاء ہوگی تو پیشاب کے ساتھ لکھنا بھی جائز ہے، لیکن یہ منقول نہیں ہے، اس وجہ یہ ہے کہ طلب شفاء کی وجہ سے حرمت ساقط ہو جاتی ہے، جیسے بھوکے اور پیاسے کے لئے مردار کھانا اور شراب پینا حرام نہیں ہے، (ردالمحتار، ج ۱، ص ۳۲۵، دار احیاء التراث العربی)۔“

امام احمد رضا قادری اسی طرح کے ایک سوال کے جواب میں لکھتے ہیں:
”اگر اللہ تعالیٰ نظر غائر، وقت شناس نصیب فرمائے تو عندا تحقیق اس کلام علماء کا مرجع و مال صاف ممانعت ہے نہ تجویز و اجازت، کہ وہ شرط فرماتے ہیں کہ جب اس سے شفاء ہو جانا معلوم ہو حالانکہ اس علم کا کوئی ذریعہ نہیں، اگر علم بمعنی یقین لیجئے جب تو ظاہر کہ تعین تو ظاہر و واضح و مجرب و معقول الاثر دواؤں میں بھی نہیں، نہایت کارنن ہے، اسی ردالمحتار میں ہے:

قد علمت ان قول الاطباء لا يحصل به العلم
”لیکن آپ کو معلوم ہے کہ قول اطباء سے علم (یقینی) حاصل نہیں ہوتا۔“
اگر کارنن کو بھی شامل کیجئے تو یہ غایت درجہ از قبیل رقیہ ہوگا (یعنی دم، تعویذ وغیرہ، راقم) نہ از قبیل معالجات واضحہ طبیہ، اور علماء تصریح فرماتے ہیں کہ ایسے معالجات سے شفاء معلوم ہونا درکنار مظنون بھی نہیں، صرف موہوم ہے۔

اسی عالمگیری میں فصول عمادی سے ہے:

الاسباب المزيلة للضرر تنقسم الى مقطوع به كالماء للعطش والخبز للجوع، ومظنون كالقصد والحجامة و شرب المسهل و سائر ابواب الطب يعنى معالجة البرودة بالحرارة والحرارة بالبرودة وهى الاسباب الظاهرة وموهوم كالكى والرقية.

”وہ اسباب جو ضرر کو دور کرتے ہیں، ان کی دو قسمیں ہیں، ایک قطعی (یقینی) جیسے پیاس کے ازالے کے لئے پانی اور بھوک کے ازالے کے لئے روٹی، اور دوسری ظنی، جیسے پچھنا اور سینگی لگانا، دست آور دوا کا پینا اور (اس طرح کے) باقی ابواب طب جیسے ٹھنڈک کا علاج گرمی سے اور گرمی کا علاج ٹھنڈک سے، یہ (سب تو) ظاہری اسباب ہیں اور (کچھ دوسرے) موهوم ہیں، جیسے داغنا اور تعویذ، دم وغیرہ۔“

تو دیکھو علماء نے تصریح فرمائی کہ یہ لکھنا جب جائز ہوگا کہ اس سے شفاء معلوم ہو اور ساتھ یہ بھی تصریح فرمائی کہ اس سے شفاء معلوم نہیں۔ تو کیا حاصل یہ نکلا کہ یہ لکھنا جائز ہے، یا یہ کہ ہرگز جائز نہیں۔

صحیح حدیث میں ہے حضور اقدس ﷺ سے دربارہٴ رمل سوال ہوا، ارشاد فرمایا:

كان نبى من الانبياء يخط فمّن وافق خطه فذاك. رواه مسلم فى صحيحه واحمد و ابو داؤد و النسائى عن معاوية بن الحكم رضى الله عنه.

”ایک نبی خیر کھینچا کرتے تھے، تو جن کی لکیریں ان کے خطوط سے موافق ہوں تو ٹھیک ہے۔“

اب اس حدیث سے ٹھہرا دینا کہ نبی کریم ﷺ نے رمل پھینکنے کی اجازت دی ہے،

غلط ہے، حالانکہ حدیث صراحۃً مفید ممانعت ہے کہ جب حضور اقدس ﷺ نے اس کا جواز موافقت خط انبیاء کرام علیہم الصلوٰۃ والتسلیم سے مشروط فرمایا اور وہ معلوم نہیں، تو جواز بھی نہیں۔ امام نووی رحمہ اللہ تعالیٰ کتاب الصلوٰۃ باب تحریم الکلام میں زیر حدیث مذکور فرماتے ہیں:

معناه من وافق خطه فهو مباح له ولكن لا طريق لنا الى العلم اليقيني
بالموافقة فلا يباح والمقصود انه حرام، لانه لا يباح الا يقين الموافقة و
ليس لنا يقين بها

”اس کا معنی یہ ہے کہ جس کا خط اس نبی کے خط کے موافق ہو جائے، وہ مباح ہے، لیکن چونکہ ہمارے پاس اس موافقت کے علم یقینی کو حاصل کرنے کا کوئی طریقہ نہیں، تو رمل جائز نہیں اور مقصود یہ ہے کہ وہ حرام ہے، کیونکہ موافقت نبی کے علم یقینی کے بغیر اباحث (جواز) ثابت ہو نہیں سکتی اور علم یقینی ہمارے پاس ہے ہی نہیں۔“

یعنی مقصود تحریم رمل ہے کہ اباحث بشرط موافقت ہے اور وہ نامعلوم تو اباحث (جواز) معدوم۔

علامہ ملا علی القاری شرح مشکوٰۃ میں فرماتے ہیں:

حاصله ان في هذا الزمان حراما لان الموافقة معدومة او موهومة.
”یعنی حاصل کلام یہ ہے کہ اس زمانے میں (رمل) حرام ہے کیونکہ (علم یقینی نہ ہونے کے سبب) موافقت یا تو بالکل ہی معدوم ہے اور یا اس کا امکان وہم کے درجے میں ہے۔“

اسی مفہوم پر مشتمل اعلیٰ حضرت نے امام ابن حجر کا بھی حوالہ دیا ہے، (فتاویٰ رضویہ، ج ۱۰، ص ۱۱۳، مکتبہ رضویہ۔ کراچی)

امام احمد رضا قادری کی اس بحث کا خلاصہ یہ ہے کہ کبھی ”بہ تقدیر فرض محال“ کسی بات کی کسی شق پر یا کسی مسئلے کے کسی جزئیے کو بیان کر دیا جاتا ہے، یہ اہل علم کا ایک طریقہ ہے، یا ”تعلیق بالمحال“ کے طور پر کبھی کسی بات کو محال عادی یا محال عقلی پر محمول کر کے اس کے عدم جواز یا عدم امکان کو بیان کر دیا جاتا ہے، اور خود قرآن مجید اور احادیث مبارکہ میں ایسی مثالیں بکثرت ملیں گی۔ قرآن نے تو ”تعدد الہة“ کے محال عقلی ہونے کو بھی اس طرح عقلی انداز میں بیان کیا ہے:

لو كان فيهما الٰهة الا الله لفسلتا.

اگر اس زمین و آسمان میں اللہ کے سوا کوئی اور الہ بھی ہوتا تو ان دونوں کا نظام درہم برہم ہو جاتا، (الانبیاء: ۲۲)۔

مختصر بیانیہ انداز میں نہیں فرمایا کہ شریک باری تعالیٰ عقلاً محال ہے۔ اسی طرح اللہ تعالیٰ کی ذات کے لئے ولد کی نسبت کے محال ہونے کو قرآن نے ان الفاظ میں بیان فرمایا:

قل ان كان للرحمن ولد فانا اول العابدین O

(اے حبیب!) آپ کہہ دیجئے کہ اگر (بفرض محال) ذاتِ رحمن کی کوئی اولاد ہوتی تو سب سے پہلے میں (اس کی) عبادت کرتا، (الزخرف: ۸۱)۔

اس آیت میں رسول اللہ ﷺ کی زبانی (معاذ اللہ!) اللہ تعالیٰ کے لئے اولاد ہونے کے امکان کو بیان نہیں کیا بلکہ اس کے محال ہونے کو بیان کیا ہے۔

اسی طرح علامہ ابن عابدین شامی نے بھی (معاذ اللہ!) پیشاب یا خون سے آیت قرآن لکھنے کے عدم جواز کو اس انداز میں بیان کیا ہے کہ کسی کے پاس بھی علم یقینی نہیں ہے کہ اس سے شفاء نصیب ہو جائے گی، لہذا یہ علی الاطلاق ناجائز ہے۔

اس کے باوجود ہم یہ عرض کرتے ہیں کہ کاش ہمارے اچلے فقہاء کرام اور علامہ ابن عابدین شامی "علاج بالحرام" کا مسئلہ بیان کرنے کے لئے دیگر مثالوں کے ذکر پر ہی اکتفاء کر لیتے اور اس میں خون وغیرہ سے فاتحہ لکھنے کا ذکر ہی نہ کرتے۔

رہا یہ سوال کہ علامہ شامی کا حکم کیا ہے؟ تو وہ ہمارے مقتدا ہیں، پیشوا ہیں، امت مسلمہ اور فقہاء امت آج بھی ان کے خوشہ چیں ہیں اور ہمیشہ رہیں گے۔ ہم نے امام احمد رضا قادری رحمہ اللہ تعالیٰ کے حوالے سے ان کی زیر بحث عبارت کی تو جہات و تاویلات درج کر دی ہیں، وہ اس کا کافی و شافی جواب ہے۔ تاہم اگر کسی عظیم فقیہ سے خطا یا اجتہادی بھی سرزد ہو جائے تو اس سے اس کے ایمان، تقویٰ اور جلالت علمی میں کوئی فرق واقع نہیں ہوگا۔ اس سلسلے میں علامہ غلام رسول سعیدی کے یہ الفاظ ہم سب کی عقیدت کے ترجمان ہیں:

”میں کہتا ہوں کہ خون یا پیشاب کے ساتھ فاتحہ لکھنے والے کا ایمان خطرے میں ہے، اگر (بفرض محال) کسی آدمی کو روز روشن سے زیادہ یقین ہو کہ اس عمل سے اس کو شفاء مل جائے گی، تب بھی اس کا مرجانا اس سے بہتر ہے کہ وہ خون یا پیشاب کے ساتھ سورہ فاتحہ لکھنے کی جرأت کرے، اللہ تعالیٰ ان فقہاء کو معاف فرمائے، بال کی کھال نکالنے اور جزئیات مستنبط کرنے کی عادت کی وجہ سے ان سے یہ ناپسندیدہ قول سرزد ہو گیا، ورنہ ان کے دلوں میں قرآن مجید کی عزت و حرمت بہت زیادہ تھی، ان کی تو ساری زندگی قرآن و حدیث کو سمجھنے سمجھانے اور ان کی ناموس کے تحفظ میں گزری ہے، (شرح صحیح مسلم، ج ۶، ص ۵۵۷) فقط واللہ تعالیٰ ورسولہ اعلم بالصواب۔

رجب کے کوٹے

سوال: کیا رجب کے کوٹے جائز ہیں؟ بعض لوگ بڑے التزام کے ساتھ ان کا

اہتمام کرتے ہیں؟ (منور احمد۔ بلیر، کراچی)

جواب: فی نفسہ فاتحہ اور ایصالِ ثواب کسی بھی بزرگ شخصیت کے لئے یا عام مسلمانوں کے لئے (خواہ مرد ہو یا عورت، زندہ ہوں یا وفات پا چکے ہوں) ہر وقت اور ہر جگہ جائز ہے، سوائے اس کے کہ کسی اور وجہ سے اس کی شرعی ممانعت نہ ہو، مثلاً مکروہ اوقات میں ایصالِ ثواب کے لئے نوافل پڑھنا یا عیدین کے ایام میں ایصالِ ثواب کی نیت سے روزے رکھنا وغیرہ، عام طور پر کونڈوں کی فاتحہ امام جعفر صادق کے نام پر دی جاتی ہے اور یہ ۲۲ رجب المرجب کو دی جاتی ہے۔ اگرچہ ۲۲ رجب نہ تو امام جعفر صادق کی تاریخِ ولادت ہے اور نہ ہی تاریخِ وفات، لیکن تاریخِ ولادت و وصال کے علاوہ بھی ایصالِ ثواب کے لئے فاتحہ دی جاسکتی ہے۔ ہاں البتہ اگر عقیدہ یہ ہو کہ:

(۱) ۲۲ رجب سے پہلے یا بعد میں یہ فاتحہ نہیں دی جاسکتی بس اسی دن اور تاریخ میں اہتمام لازمی ہے۔

(۲) ایک خاص مقام پر کونڈے یا کھانا رکھ کر فاتحہ دی جاسکتی ہے۔ دوسری جگہ پر نہیں یا خاص کونڈوں کے علاوہ کسی اور حلال چیز پر فاتحہ نہیں دی جاسکتی، تو ایسا تعین دلیل شرعی کے بغیر ناجائز اور حرام ہے۔ کیونکہ تعین شرعی جس میں کسی خاص وقت، دن، تاریخ، جگہ اور چیز کے التزام پر حصولِ اجر و ثواب کو موقوف قرار دیا جائے، صرف شارع کا حق ہے۔

باقی امام جعفر صادق اہل بیت اطہار سے ہیں، ہمارے مقتدا ہیں اور ان کے ایصالِ ثواب کے لئے بشمول ۲۲ رجب کسی بھی دن فاتحہ جائز ہے۔ ایک اور مسئلے کی وضاحت بھی ضروری ہے وہ یہ کہ تعین شرعی کے بغیر سہولت کے لئے فاتحہ کا دن مقرر کرنا اسی طرح جائز ہے جیسے ہم اپنی دنیوی اور سماجی تقریبات کے لئے ایام کا تعین

کرتے ہیں۔ جیسے شادی، نکاح، ولیمہ وغیرہ، اسی طرح بزگانِ دین کے ایامِ وصال کو اعراس اور ایصالِ ثواب کے لئے مقرر کر دیتے ہیں تاکہ سب لوگوں کو علم ہو جائے۔ دینی کاموں میں ختم قرآن اور دینی مدارس کے دستارِ فضیلت اور تقسیمِ اسناد کے جلسے وغیرہ ہیں۔ امام احمد رضا خان قادری نے اپنے رسالہ ایتان الارواح میں شیخ عبدالحق محدث دہلوی اور دیگر حوالہ جات کے ساتھ لکھا ہے کہ اموات کی ارواح ہر شب جمعہ و روزِ عید و عاشورہ و شبِ برات کے مواقع پر اپنے مکانات پر آتی ہیں اور غمگین آواز میں صدا دیتی ہیں کہ اے میرے آل و اولاد اور قراہندگان! میرے ایصالِ ثواب کے لئے صدقہ دے کر مجھ پر مہربانی کرو، (فتاویٰ رضویہ ج ۲ ص ۲۳۱)۔ انہوں نے لکھا ہے کہ اگرچہ ان میں بعض روایات ضعیف ہیں لیکن سب ضعیف نہیں ہے۔

نوٹ:- امام جعفر صادق کی تاریخِ وصال کی بابت مشہور قول یہ ہے کہ ماہ شوال میں ہے اور ایک قول کی رو سے ۱۵/رجب ہے۔ (بحوالہ جلاء العیون ملا باقر مجلسی)

اجتماعی قرآن خوانی

سوال: ایک اخبار میں سائل نے مفتی صاحب سے سوال پوچھا کہ: ”لوگوں کو باقاعدہ دعوت دے کر اجتماعی قرآن خوانی کرنا کیسا ہے؟“ مفتی صاحب نے جواب لکھا کہ ”ایصالِ ثواب کی غرض سے دعوت دے کر لوگوں کو جمع کر کے قرآن خوانی کرانا درست نہیں۔“ ہمارے معاشرے اور خاص طور پر کراچی شہر میں یہ عام معمول ہے کہ اجتماعی قرآن خوانی کا اہتمام کیا جاتا ہے۔ حصولِ ثواب و خیر و برکت کے لئے بھی، ایصالِ ثواب کے لئے بھی۔ تو اب دریافت طلب امر یہ ہے کہ کیا عامۃ المسلمین کا یہ طرزِ عمل شرعاً جائز اور درست ہے؟ جیسا کہ عامۃ المسلمین ایسا سمجھ کر کرتے ہیں، یا درست نہیں، جیسا کہ مفتی صاحب نے لکھا ہے۔ ازراہِ کرم کتاب و سنت کی روشنی میں

وضاحت فرمائیں تاکہ لوگوں کا اضطراب دور ہو اور ان کی تشفی ہو سکے؟

(سید نذیر احمد شاہ (خطیب جامع مسجد ابو بکر) میٹر وول III گلشن اقبال، کراچی)

جواب: ایصالِ ثواب، حصولِ ثواب اور خیر و برکت کے لئے اجتماعی طور پر قرآن خوانی کرنا، دعا کا اہتمام کرنا شرعاً درست ہے۔ کار خیر کے لئے لوگوں کو دعوت دینا باعثِ سعادت اور موجبِ خیر و برکت ہے۔ تبلیغی اجتماعات، میلاد النبی ﷺ کے اجتماعات، ختم قرآن، افتتاحِ درسِ حدیث اور ختمِ بخاری کے اجتماعات جو تمام مکاسبِ فکر کے لوگ باقاعدہ دعوت دے کر منعقد کرتے ہیں، اس کے لئے اشتہارات چھاپے جاتے ہیں اور اخبارات میں اعلانات شائع ہوتے ہیں، یہ سب اور قرآن خوانی یا درس قرآن کے لئے اجتماع بالکل جائز اور درست ہے۔ ان امورِ خیر کے لئے دن، مقام اور وقت کا تعین سہولت کی غرض سے ہوتا ہے۔ یہ تعین عرفی ہے، تعین شرعی نہیں ہے۔ تعین شرعی سے مراد یہ ہے کہ کوئی یہ عقیدہ رکھے کہ اس خاص وقت، مقام، دن اور تاریخ کو یہ کام کرنا باعثِ اجر و ثواب ہے اور اس سے قبل یا بعد یا دوسرے وقت اور مقام پر ایسا کرنا باعثِ اجر نہیں ہے۔ یہ تعین شرعی ہے اور ایسی تعین صرف شارع کا اختیار ہے جیسے وقفِ عرفہ کے لئے ۹ ذوالحجہ، ایامِ نحر یا ایامِ عید وغیرہ۔

اب چند احادیث مبارکہ ملاحظہ فرمائیں جن سے ثابت ہوتا ہے کہ سہولت کے لئے دینی اجتماعات منعقد ہو سکتے ہیں خواہ یہ دعوتِ اجتماع تبلیغ کے لئے ہو یا قرآن خوانی کے لئے۔

حضرت عبداللہ بن مسعود رضی اللہ عنہ بیان کرتے ہیں کہ نبی ﷺ وعظ و نصیحت کے ایام مقرر کرنے میں ہمارا خیال رکھا کرتے تھے کیونکہ جو چیز ہمارے لئے تنگی کا باعث ہو، وہ آپ ﷺ کو پسند نہیں تھی۔ (صحیح بخاری، ج ۱ ص ۱۶)

حضرت ابو وائل کہتے ہیں کہ حضرت عبداللہ بن مسعود رضی اللہ عنہ ہر جمعرات کو ہمیں وعظ فرمایا کرتے تھے تو ایک شخص نے ان سے عرض کیا: اے ابو عبدالرحمن! میری خواہش ہے کہ آپ ہمیں روزانہ وعظ فرماتے انہوں نے جواباً فرمایا: ”میرے لئے تمہاری اس خواہش کی تکمیل و تعمیل سے یہ امر مانع ہے کہ میں نہیں چاہتا کہ (روزانہ مجالس وعظ منعقد کر کے) تمہارے اکٹاہٹ اور طبیعت کے اچاٹ ہونے کا سبب بنوں۔ میں وعظ و نصیحت کے معاملے میں تمہارا اسی طرح خیال رکھتا ہوں (اور اعتدال سے کام لیتا ہوں)، جس طرح نبی کریم ﷺ ہمارا خیال رکھا کرتے تھے، تاکہ ہمارے لئے تنگی کا باعث نہ بنے، (صحیح بخاری ج ۱ ص ۱۶)

ان احادیث مبارکہ سے معلوم ہوا کہ مجالس وعظ و تذکیر ہوں یا مجالس قرآن خوانی ان کے انعقاد میں عام لوگوں کی طبائع، احوال اور مصروفیات و مشاغل کا لحاظ رکھنا چاہئے تاکہ لوگوں پر بار نہ رہے اور ان کی طبیعتوں میں کار خیر سے اکٹاہٹ، تنگی اور بے زاری پیدا نہ ہو۔

حضرت ابو سعید خدری رضی اللہ عنہ سے روایت ہے کہ خواتین نے نبی کریم ﷺ کی خدمت میں عرض کیا کہ مرد حضرات نے آپ سے فیض پانے میں ہم پر غلبہ حاصل کر لیا ہے، لہذا آپ ازراہ کرم ہمارے لئے ایک خاص دن مقرر فرما دیجئے (جس میں مرد نہ ہوں اور ہم آپ سے فیض حاصل کریں)، آپ ﷺ نے ان سے ایک دن مقرر کرنے کا وعدہ فرمایا، اس دن آپ ان (خواتین صحابیات) کو وعظ فرماتے اور احکام شرعی بیان فرماتے، انہی وعظ کے دوران آپ نے ان سے فرمایا: ”جس خاتون کے تین بچے اس سے پہلے (یعنی بچپن میں) وفات پا گئے تو وہ اس کے لئے نارِ جہنم سے نجات کا وسیلہ بن جائیں گے۔ ایک صحابیہ نے عرض کیا (یا رسول اللہ ﷺ) اگر کسی کے دو بچے

وفات پاگئے ہوں، آپ نے فرمایا (ہاں) دو بچے بھی مار جہنم سے نجات کا وسیلہ بن جائیں گے (یعنی اگر مائیں اپنے ان بچوں کی وفات کے غم اور صدمہ عذرا کو صبر و شکر سے برداشت کر لیں)۔

اس حدیث سے معلوم ہوا کہ مجلس وعظ ہو یا قرآن خوانی کا اجتماع، شرکاء، سامعین کی سہولت کے لئے دعوت دینا اور اس کے لئے اجتماعی اہتمام کرنا جائز اور کار ثواب ہے۔

قبر بیٹھ جائے تو کیا کریں؟

سوال: بعض اوقات زمین نرم ہونے کی وجہ سے، بارش کا پانی جذب ہو جانے کی وجہ سے یا کسی بھی سبب سے قبر بیٹھ جاتی ہے، ایسی صورتحال میں کیا کیا جائے، میت کو نکال کر دوسری جگہ دفن کریں یا اگر مٹی ڈال دیں تو قبر کا نشان تک باقی نہیں رہتا، (عبداللہ خان۔ کورنگی، کراچی)

جواب: میت کی تدفین کے بعد قبر کھودنے کو فقہاء احناف نے ممنوع و حرام قرار دیا ہے، چند فقہی حوالے ملاحظہ فرمائیے: تدفین کے بعد میت کو قبر سے نکالنا نہیں چاہئے، ہاں اگر زمین غصب شدہ ہے یا اسے کسی نے شفعہ کر کے حاصل کر لیا ہے تو مالک زمین کے مطالبے پر میت کو وہاں سے منتقل کرنا جائز ہوگا، (فتاویٰ عالمگیری ج ۱ ص ۱۶۷)

میت کو دفن کرنے سے پہلے (جہاں چاہیں) منتقل کر سکتے ہیں، لیکن اسے دفن کرنے کے بعد مطلقاً منتقل کرنے کی اجازت نہیں ہے، (فتاویٰ شامی ج ۳ ص ۱۳۷، دار احیاء التراث العربی بیروت)

علامہ حسن بن عمار شرنبلالی لکھتے ہیں: ”اور میت کو دفن کرنے کے بعد منتقل کرنا جائز نہیں

ہے، سوائے اس صورت کے کہ دوسرے کی غصب شدہ زمین میں دفن ہو (اور وہ اپنی زمین کو خالی کرنے کا مطالبہ کرے)۔“

اس کی شرح میں علامہ طحطاوی لکھتے ہیں: ”مضممرات میں ہے کہ دفن کرنے کے بعد میت کے منتقل کرنے کی تین صورتیں ہیں: ایک صورت میں بالاتفاق منتقل کرنا جائز ہے اور وہ یہ کہ میت کو غصب شدہ زمین میں دفن کر دیا گیا ہو اور زمین کا مالک اپنی زمین کے انخلاء کا مطالبہ کرے یا غصب شدہ کپڑے کا کفن میت کو پہنا دیا گیا ہو اور مالک کپڑے کی واپسی کا مطالبہ کرے۔ دوسری صورت میں بالاتفاق ناجائز ہے، مثلاً یہ کہ ماں کہے مجھے اپنے بیٹے کا چہرہ دیکھنا ہے، لہذا قبر کو کھود دیا اسے یہاں سے نکال کر فلاں قبرستان میں دفن کرو۔ تیسری صورت یہ ہے کہ قبر میں پانی داخل ہو جائے ایک قول کی رو سے اس صورت میں میت کا منتقل کرنا جائز ہے، کیونکہ ایک روایت میں ہے کہ صالح بن عبید اللہ کو تین بار کسی نے خواب میں دیکھا، وہ کہہ رہے تھے، مجھے میری قبر سے نکال کر دوسری جگہ دفن کرو، مجھے پانی آنے سے تکلیف ہو رہی ہے، پھر قبر کو کھود کر دیکھا گیا تو ان کے ایک پہلو کو پانی پہنچ چکا تھا، اس پر حضرت عبداللہ بن عباس رضی اللہ عنہما نے ان کی قبر کو منتقل کرنے کا فتویٰ دیا۔ فقیہ ابو جعفر کہتے ہیں کہ ایسی صورت حال میں قبر کو منتقل کرنا جائز ہے، لیکن پھر انہوں نے اپنی اس رائے سے رجوع کر لیا اور قبر کی منتقلی سے وہ منع کرتے تھے، (طحطاوی علی مراقی الفلاح ص ۶۱۵، مکتبہ عباس احمد البان، مکہ مکرمہ)۔

علامہ کاسانی حنفی بدائع الصنائع ج ۲ ص ۳۵۷ میں لکھتے ہیں: ”قبر کا کھودنا حرام ہے۔“ علامہ زین الدین ابن نجیم نے البحر الرائق (ج ۲ ص ۱۹۵ مطبوعہ مکتبہ ماجدیہ کوسٹہ) میں اس قول کو نقل کیا ہے جو ان کی تائید کی دلیل ہے۔ لہذا ائمہ کرام کے ان اقوال کی روشنی میں نہ تو تدفین کے بعد قبر کو کھودنا جائز ہے اور نہ ہی میت کو قبر سے منتقل کرنا۔ ہاں اگر

خدا نخواستہ کسی کی قبر بیٹھ جائے تو قبر کو کھولے بغیر باہر اور اطراف سے اسے ٹھیک کر کے بنادیں۔ میت عالم برزخ میں، جس حال میں بھی ہے یا اس پر جو بھی تغیرات رونما ہوئے ہیں، اس کے حال پر پردہ پڑا رہے گا، یہ بات بھی جواز کی حد تک ہے، ایسا کرنا ضروری بھی نہیں ہے۔ فتاویٰ عالمگیری ج ۱ ص ۱۶۷ پر ہے: ”میت بوسیدہ ہو کر مٹی بن گئی ہو تو دوسری میت کو اس کی قبر میں دفن کرنا جائز ہے، اسی طرح اس جگہ پر کاشت کرنا اور اس پر تعمیر بھی جائز ہے، تبیین الحقائق میں اسی طرح ہے۔“ اس سے یہ بھی معلوم ہوا کہ عامۃ المسلمین کی قبور یا ان کے آثار اور نشانات قبر کو ہر حال میں باقی رکھنا شریعت کی رو سے ضروری نہیں ہے۔

غیر آل ابو بکر صدیق کا اپنے نام کے ساتھ صدیقی لکھنا

سوال : ایک شخص حضرت ابو بکر صدیق رضی اللہ عنہ کی اولاد یعنی سلسلہ نسب میں سے نہیں ہے اور وہ اپنے نام کے ساتھ ”صدیقی“ لکھتا ہے، کیا اس کا یہ عمل شرعاً درست ہے؟ (محمد الیاس۔ گرین ٹاؤن، کراچی)

جواب : لفظ ”صدیقی“ میں ”می“ نسبت کی ہے یعنی اس کے معنی ہیں ”ایسا شخص جو صدیق کی طرف منسوب ہے“ اور یوں تو لغت عرب میں ”صدیق“ کے معنی ہیں ”نہایت سچا“ لیکن ”صدیق“ حضرت ابو بکر بن عثمان رضی اللہ عنہما کا لقب بھی تھا جو بارگاہ رسالت سے انہیں عطا ہوا تھا اور یہ بات حد شہرت و تواتر کو پہنچی ہوئی ہے۔ عرف عام میں ”آل ابی بکر“ کو ”صدیقی“ کہا جاتا ہے یا وہ اپنے آپ کو ”صدیقی“ کہتے اور کہلاتے ہیں۔ بعض اوقات لوگ بر بنائے محبت بھی ”یائے نسبتی“ لگا کر اپنے آپ کو کسی بزرگ شخصیت یا سلسلے کے ساتھ منسوب کرتے ہیں، جیسے قادری، چشتی، نقشبندی وغیرہ یا پاکستان میں قادیانی اپنے آپ کو ”احمدی“ کہلاتے ہیں۔ اسی طرح

ایران میں ”بہائی“ ہیں۔ کوئی ایسا شخص جو ”آل ابی بکر“ میں سے نہیں ہے اگر یہ تاثر دینے کے لئے یا اس ادعاء کی بنا پر اپنے آپ کو ”صدیقی“ لکھتا ہے کہ لوگ اسے ”آل ابی بکر“ میں سے سمجھیں اور اس نسبت کی بنا پر اس کی تکریم کریں تو یہ مکروہ تحریمی ہے۔ رسول اللہ ﷺ کا فرمان ہے:

”جس شخص نے قصداً اپنا سلسلہ نسب اپنے باپ کے علاوہ کسی اور کی طرف منسوب کیا تو اس پر جنت حرام ہے۔“ (صحیح بخاری، رقم الحدیث: ۳۳۲۷، سنن ابی داؤد، رقم الحدیث: ۵۱۱۳، سنن ابن ماجہ، رقم الحدیث: ۲۶۱۰، صحیح مسلم، رقم الحدیث: ۶۵)

یہ بڑی وعید ہے، محض دنیوی تکریم و اعزاز کے لالچ میں اپنی نسبت میں رد و بدل کرنے والوں کو آخرت کے عذاب اور جنت سے محرومی کی وعید سے ہزار بار ڈرنا چاہئے۔ البتہ اگر کوئی شخص محض اظہارِ محبت کے لئے اپنے آپ کو صدیقی لکھتا یا کہلاتا ہے اور ”نسب ابی بکر“ کی طرف نسبت کا ادعا نہیں کرتا تو یہ جائز ہے، لیکن بہتر یہ ہے کہ پھر وہ اپنے صحیح نسب کے اظہار کے لئے کوئی اور نسبت بھی لگا لے یا اپنے حلقہ اثر اور حلقہ احباب میں وقتاً فوقتاً اپنے صحیح نسب کا ذکر کر دیا کرے تاکہ لوگ اور ان کے ملنے جلنے والے انہیں ”آل ابی بکر“ میں سے نہ سمجھیں۔

جس کا کوئی پیر نہ ہو، کیا اس کا پیر شیطان ہوتا ہے؟

سوال: ایک مولانا صاحب کا کہنا ہے: ”جس کا کوئی پیر نہیں ہوتا، اس کا پیر شیطان ہوتا ہے۔“ اس قول کے بارے میں آپ کی کیا رائے ہے۔ (عبداللہ دنگیر کالونی، کراچی)

جواب: اعلیٰ حضرت امام احمد رضا قادری سے سوال کیا گیا کہ ایک شخص پیر ماننے کو لازمی قرار دیتے ہوئے یہ کہتا ہے کہ:

مَنْ لَا شَيْخَ لَهُ فِي الدُّنْيَا فَشَيْخُهُ الشَّيْطَانُ فِي الْآخِرَةِ.

”جس شخص کا دنیا میں کوئی شیخ نہیں ہے، اس کا آخرت میں شیطان شیخ ہوگا۔“

یعنی (معاذ اللہ!) اس کا حشر گروہ شیطان میں ہوگا۔ وہ یہ حدیث بھی بیان کرتا ہے کہ:

الشَّيْخُ فِي قَوْمِهِ كَالنَّبِيِّ فِي الْأُمَّةِ.

”یعنی شیخ (پیر) کا اپنی قوم میں وہی مقام ہے جو نبی کا امت میں ہوتا ہے۔“

اس کے برعکس دوسرا شخص کہتا ہے کہ میں کسی شخص سے بیعت نہیں ہوں اور نماز

پڑھتا ہوں، روزہ رکھتا ہوں، احکامِ شرع شریف اور کلامِ مجید کو اور جو علماء دین فرماتے

ہیں برحق جانتا ہوں، لیکن کسی پیر فقیر کا مرید نہیں ہوں اور نہ مرید ہونے کو برا کہتا

ہوں، تو کیا اس شخص کی کوئی عبادت بارگاہِ الہی میں مقبول نہیں ہے، مرید نہ ہونے کی بنا

پر ساری عبادت اکارت گئی اور اس کا حشر کیا شیطان کے ساتھ ہوگا، وغیرہ۔“

نوٹ: یہ سوال کتاب ”بیعت و خلافت“ تصنیف امام احمد رضا قادری مطبوعہ مکتبہ مہر یہ

رضویہ ڈسکہ صفحات ۲۷-۲۶ پر درج ہے، سوال کافی طویل ہے، یہاں خلاصہ درج کیا

گیا ہے۔

اسی طرح ”فتاویٰ افریقہ“ تصنیف امام احمد رضا قادری صفحہ نمبر ۳۸ پر دو سوالات

(۸۳، ۸۴) کو یکجا کر کے یوں درج کیا گیا ہے:

”اگر زید کا پیر و مرشد نہ ہو تو وہ فلاح پائے گا یا نہیں اور اس کا پیر و مرشد شیطان ہوگا

یا نہیں، کیونکہ تمہارا رب عز و جل حکم فرماتا ہے:

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ.

اے مومنو! اللہ سے ڈرتے رہو اور اس کی طرف وسیلہ تلاش کرو۔“

ان سوالات کا جواب جو امام احمد رضا قادری نے دیا ہے، اس کا خلاصہ اور ضروری

اقتباسات درج ذیل ہیں، وہ مرشد کی دو قسمیں بیان کرتے ہیں، ایک مرشدِ عام اور دوسرا مرشدِ خاص، وہ لکھتے ہیں کہ شیخ شہاب الدین سہروردی قدس سرہ اپنی تصنیف ”عوارف المعارف“ میں فرماتے ہیں: میں نے اکثر مشائخ کو یہ ارشاد فرماتے ہوئے سنا کہ ”جس نے کسی فلاح یافتہ شخص کی زیارت نہ کی، وہ فلاح نہیں پائے گا۔“ اسی طرح عوارف المعارف میں حضرت بایزید بسطامی رحمہ اللہ تعالیٰ کا یہ قول بھی نقل کیا ہے: ”جس کا کوئی پیر نہیں اس کا امام شیطان ہے۔“، امام ابوالقاسم

قشیری نے بھی اپنی کتاب میں حضرت بایزید بسطامی کا یہ قول نقل کیا ہے۔ الغرض یہ حدیث نہیں ہے بلکہ بزرگانِ دین کے اقوال ہیں اور یہ اقوال جن میں بظاہر مرشد سے وابستگی ضروری ہے اس سے ”مرشدِ عام“ مراد ہے اور اس کی وضاحت وہ ان الفاظ میں فرماتے ہیں:

”عام ہادی کلام اللہ و کلام ائمہ شریعت و طریقت، کلام علماء اہل ظاہر و باطن ہے، اسی سلسلہ صحیحہ پر کہ عوام کا ہادی کلام علماء، علماء کا رہنما کلام ائمہ، ائمہ کا مرشد کلام رسول، رسول کا پیشوا کلام اللہ (بیعت و خلافت صفحہ ۲۷)۔“ آگے چل کر لکھتے ہیں:

”سنی صحیح العقیدہ کہ ائمہ ہدیٰ کو ماننا، تقلید ائمہ ضروری جانتا، اولیائے کرام کا سچا معتقد، تمام عقائد میں راہِ حق پر مستقیم، وہ ہرگز بے پیر نہیں، وہ چاروں مرشدانِ پاک یعنی کلامِ خدا و رسول و ائمہ و علماء ظاہر و باطن اس کے پیر ہیں، بلکہ اگر اسی حالت پر ہے تو مثل اور لاکھوں مسلمانانِ اہلسنت کے اس کا ہاتھ شریعتِ مطہرہ کے ہاتھ میں ہے، اگر چہ بظاہر کسی خاص بندہ خدا کے دست مبارک پر شرفِ بیعت سے مشرف نہ ہوا۔“

چند سطور کے بعد مزید لکھتے ہیں:

”ہزاروں علما و صلحا گزرے کہ بظاہر اس خاص طریقہ بیعت میں ان کا انسلاک (منسلک ہونا، وابستہ ہونا) ثابت نہیں کیا، کیا معاذ اللہ! انہیں ان سخت احکام کا مصداق کہا جاسکتا ہے؟ اور جو منسلک بھی ہوئے، کیا سب ہوش سنبھالتے ہی منسلک ہو گئے تھے، حاشا بلکہ بہت اس وقت جب کہ علم ظاہر میں پایہ عالیہ امامت تک پہنچ چکے تھے، کیا اس وقت تک عیاذ باللہ ان احکام کے مستحق تھے؟، یہ جہالتِ فاضحہ (رسوا کن) بلکہ ضلالتِ واضحہ ہے، والعیاذ باللہ تعالیٰ (بیعت و خلافت صفحہ ۲۹)“

فتاویٰ افریقہ صفحہ نمبر ۳۹ پر لکھتے ہیں:

”فاقول وباللہ التوفیق، فلاح دو قسم ہے، اول انجام کار رستگاری (نجات)، اگرچہ معاذ اللہ!

سبقیت عذاب کے بعد ہو (یعنی ممکن ہے کچھ گناہوں کی سزا پانے کے بعد جہنم سے رہائی ملے)، یہ عقیدہ اہل سنت میں ہر مسلمان کے لیے لازم اور کسی بیعت و مریدی پر موقوف نہیں، اس کے واسطے صرف نبی کو مرشد بس ہے، بلکہ ابتداء اسلام میں کسی دور دراز پہاڑ یا گننام ٹاپو کے رہنے والے غافل جن کو نبوت کی خبر ہی نہ پہنچی اور دنیا سے صرف توحید پر گئے بالآخر ان کے لیے بھی یہ فلاح ثابت، (اس کے بعد انہوں نے شفاعتِ کبریٰ اور شفاعتِ کاملہ و کلی والی احادیث و روایات درج کی ہیں جن کی رو سے اللہ تعالیٰ کے فضل و کرم اور رسول اللہ صلی اللہ علیہ وسلم کی شفاعت کے طفیل ہر مومن جس کے دل میں رائی کے دانے کے برابر بھی ایمان ہوگا بلکہ ہر مؤحد آخر کار جنت میں جائے گا)۔ الغرض اولیاء کرام اور بزرگانِ دین کے قول کہ ”جس کا کوئی پیر نہ ہو اس کا پیر شیطان ہے“ کو اس معنی میں لینا، کہ معروف معنوں میں ہر مسلمان کے

لیے کسی پیر کے ہاتھ پر بیعت کرنا لازم اور واجب ہے اور اس کے بغیر فلاح دینی و نجات اخروی ممکن ہی نہیں ہے، بالکل غلط توجیہ و تاویل ہے، اور اس توجیہ کو امام احمد رضا قادری نے جہالت و ضلالت سے تعبیر کیا ہے، اور ایسی سوچ اور فکر سے اللہ کی پناہ مانگی ہے۔

امام احمد رضا قادری سے سوال میں جس حدیث کا حوالہ دیا گیا کہ: ”شیخ اپنی قوم میں ایسا ہے جیسا کہ نبی اپنی امت میں“ اس کے بارے میں وہ فرماتے ہیں کہ ابن حبان نے کتاب الضعفاء اور دیلمی نے مسند الفردوس (جلد ۲، صفحہ نمبر ۷۷۷) میں حضرت ابو رافع رضی اللہ عنہ سے روایت کیا کہ رسول اللہ ﷺ نے ایسا فرمایا، اگرچہ امام ابن حجر عسقلانی اور ان سے پہلے ابن تیمیہ نے اسے موضوع اور امام سخاوی نے باطل کہا ہے، (ابن حبان میں کتاب الضعفاء میں اسے موضوع کہا ہے اور ابن جوزی نے اپنی موضوعات میں باطل کہا ہے۔ راقم) لیکن امام احمد رضا قادری علامہ سیوطی کی رائے کو ترجیح دیتے ہوئے لکھتے ہیں:

”مگر صلیح امام جلیل جلال سیوطی سے ظاہر کہ وہ صرف ضعیف ہے، باطل و موضوع نہیں، انہوں نے یہ حدیث دو وجہ سے جامع صغیر میں روایت کی۔

حيث قال الشيخ في اهله كالنبي في امته الخليل في مشيخته و ابن النجار عن ابي رافع الشيخ في بيته كالنبي في قومه حب (ابن حبان) في الضعفاء والشيرازی في الالقاب عن ابن عمر۔

”جیسے فرمایا کہ شیخ اپنے اہل یعنی اپنی قوم میں ایسے ہے جیسا کہ نبی اپنی امت میں، اور ابن النجار نے ابو رافع سے ان الفاظ میں روایت کیا ہے کہ شیخ اپنے گھر میں ایسے ہے جیسے نبی اپنی قوم میں، اے ابن حبان نے الضعفاء میں اور شیرازی نے الالقاب

میں ابن عمر سے روایت کیا ہے۔“ اور خطبہ کتاب میں وعدہ فرمایا ہے کہ اس حدیث میں کوئی موضوع نہیں لاؤں گا۔ (بیعت و خلافت صفحہ ۳۰)

آگے چل کر لکھتے ہیں: ”مگر اس سے اس قدر ثابت کہ ہادیانِ راہِ خدا کی اطاعت لازم ہے، اس میں کلام ہے، اس کے لیے خود آیت کریمہ کافی ہے:

يا ايها الذين امنوا اطيعوا الله و اطيعوا الرسول و اولى الامر منكم۔

اے ایمان والو! ”اطاعت کرو اللہ کی اور اطاعت کرو رسول (ﷺ) کی اور ان کی جو تم میں سے صاحب امر ہیں۔“

قولِ اصح و ارجح پر ”اولی الامر“ سے مراد علماء دین ہیں کہ علماء شریعت و طریقت دونوں کو شامل ہے، اس سے زیادہ اس کے یہ معنی نہیں کہ جس نے بیعت ظاہری کسی کے ہاتھ پر نہ کی، وہ گمراہ ہے، ہرگز مفادِ حدیث نہیں ہے، یہ افتراء و تہمت یا جہل و سفاہت ہے، والعیاذ باللہ تعالیٰ۔ (خلافت و بیعت صفحہ نمبر ۳۰)

اس کے علاوہ معروف معنوں میں بیعت کی برکات کیا ہیں؟، فلاحِ ظاہری و باطنی سے کیا مراد ہے، بیعت کی اقسام کیا ہیں، شیخ طریقت کن اوصاف کا حامل ہونا چاہئے، فلاح کی اقسام وغیرہ، اس موضوع پر امام احمد رضا قادری نے فتاویٰ افریقہ میں صفحات ۱۳۸ تا ۱۶۰ پر تفصیل سے بحث کی ہے، اہل ذوق اس کا مطالعہ فرمائیں۔

قرآن مجید کی تلاوت کے آداب

سوال: قرآن مجید کی تلاوت کے آداب کیا ہیں؟ آیا بے وضو یا حالت جنابت میں قرآن مجید پڑھ سکتے ہیں، یا بے وضو قرآن مجید کا چھونا جائز ہے۔ (زاہد اللہ..... ماہرہ)

جواب: قرآن مجید کی تلاوت کسی پاک جگہ پر با وضو اور قبلہ رو بیٹھ کر کرنا

مستحب ہے، اگر کسی نے سگریٹ، تمباکو، پیاز، لہسن، یا بدبودار چیز استعمال کی تو ادب کا تقاضا یہ ہے کہ باقاعدہ مسواک یا پیسٹ وغیرہ سے منہ صاف کر کے تلاوت کرے۔ مسجد میں تلاوت کرنا افضل واولیٰ ہے۔ اگرچہ قرآن مجید کو چھوئے بغیر بے وضو پڑھنا جائز ہے تاہم یہ خلاف اولیٰ ہے۔ حالت جنابت (یعنی اس حالت میں جس میں شرعاً غسل واجب ہوتا ہے) اور عورت کے لیے حالت حیض میں قرآن مجید کی تلاوت کرنا بھی منع ہے اور چھونا بھی منع ہے، البتہ قرآن مجید کے کلمات بطور دعاء، تسبیح، تحمید، تہلیل اور تشکر پڑھ سکتے ہیں بشرطیکہ تلاوت کا قصد نہ ہو۔ اگر کسی کو غلبہ ریاچ کی شکایت ہو، پیشاب کے قطرے نہ رکتے ہوں، زخم سے مسلسل پیپ یا خون رستا ہو، عورت کا بیماری کے سبب خون نہ رکتا ہو جسے استحاضہ کہتے ہیں تو ان معذوریوں کے سبب اس کے لیے یہ کافی ہے کہ ایک نماز کا وقت داخل ہونے پر تازہ وضو کر لے اور اس نماز کے وقت کے اختتام تک جتنی نمازیں (ادا، قضا، نوافل وغیرہ) چاہیں پڑھ سکتے ہیں، اور اسی طرح جب تک اور جتنی چاہیں تلاوت بھی کر سکتے ہیں اور جب نئی نماز کا وقت داخل ہو تو تازہ وضو کر لیں۔

قرآن مجید کی تلاوت کن مواقع اور مقامات پر منع ہے

سوال: قرآن مجید کی تلاوت کن مواقع اور مقامات پر منع ہے، ذرا تفصیل سے تحریر کریں، (زاہد اللہ، مانسہرہ)۔

جواب: قرآن مجید کی تلاوت بعض احوال میں منع ہے، نماز کے رکوع، سجود اور تشهد میں قرآن پڑھنا منع ہے، (اور فتاویٰ عالمگیری میں ہے کہ اس پر سجدہ سہو واجب ہے)۔ امام کی اقتداء میں حالت قیام میں جب محل قراءت ہوتا ہے، مقتدی کے لیے قراءت مکروہ ہے، خواہ نماز سری ہو یا جہری۔ اونگھتے ہوئے اور خطبہ جمعہ کے

دورانِ مقتدیوں کے لیے قرأتِ مکروہ ہے، طوافِ بیت اللہ کے دوران قرآن مجید پڑھنا امام مالک کے نزدیک مکروہ ہے اور جمہور علماء کے نزدیک جائز ہے۔ نماز کی دوسری رکعت میں پہلی رکعت سے بہت زیادہ مقدار میں قرآن پڑھنا منع ہے۔ ایک دو آیات کی زیادتی ہو تو حرج نہیں۔ امام کے لیے نماز میں اتنی طویل قرأت کرنا جو مقتدیوں کے لیے دشوار ہو، یہ بھی مکروہ ہے یا کسی ایک سورت کو معین کر لینا اور دوسری کو ناجائز سمجھنا یہ بھی مکروہ ہے۔ بیت الخلاء اور حمام میں، کسی کوڑے کے ڈھیر پر قرآن مجید کی تلاوت کرنا خلافِ ادب ہے اور مکروہ ہے۔ حدیث پاک میں ہے:

(۱) عن ابن عباس قال: قال رسول اللہ ﷺ لا انی نہیت ان اقرأ القرآن راكعاً او ساجداً فاما الركوع فعظموا فيه الرب و اما السجود فاجتهدوا في الدعاء فقمن ان يستجاب لكم۔

”حضرت عبداللہ بن عباس رضی اللہ عنہما سے روایت ہے کہ رسول اللہ ﷺ نے فرمایا: سنو! مجھے حالت رکوع و سجدہ میں قرآن پڑھنے سے منع کیا گیا ہے، پس رکوع میں رب تبارک و تعالیٰ کی تعظیم کرو اور سجدوں میں دعا پر زور دو (فرائض میں تسبیح مسنون ”سبحان ربی الاعلیٰ“ پر اکتفا کریں اور نوافل میں مسنون عربی دعائیں بھی پڑھ سکتے ہیں۔) یہ (مقام سجدہ) اس لائق ہے کہ تمہاری دعاء (اللہ تعالیٰ کی بارگاہ میں) مقبول ہو۔ (مشکوٰۃ باب الركوع)۔“

(۲) وعن ابی ہریرۃ قال قال رسول اللہ ﷺ اذا صلی احدکم للناس فليخفف فان فيهم السقيم والضعيف والكبير واذا صلی احدکم لنفسه فليطول ماشاء۔

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جب تم

میں سے کوئی شخص لوگوں کی امامت کرے تو (مقدار قراءت میں) تخفیف کرے کیونکہ ان میں (یعنی جماعت میں) کچھ لوگ بیمار ہوتے ہیں، کچھ ضعیف اور کچھ بڑی عمر کے، جب کوئی شخص تنہا اپنی نماز پڑھے تو پھر جتنی چاہے طویل پڑھے، (مشکوٰۃ باب ما علی الامام)۔“

مکروہ اوقات میں قرآن مجید کی تلاوت

سوال: کیا مکروہ اوقات میں قرآن مجید کی تلاوت کی جاسکتی ہے؟
(غازی خان۔ شارع فیصل)۔

جواب: مکروہ اوقات میں بہتر یہ ہے کہ ذکر، تسبیحات و درود شریف میں مشغول رہیں، تاہم ان اوقات میں تلاوت کر سکتا ہے اور ان اوقات میں تلاوت کے دوران آیت سجدہ آجائے تو اس وقت سجدہ تلاوت کر سکتا ہے، البتہ اگر اسے مؤخر کر کے صحیح وقت میں کرے تو زیادہ بہتر ہے۔

نوجوان لڑکوں کا گھٹنوں سے اوپر والی نیکر پہن کر گھومنا

سوال: آج کل کچھ نوجوان نیکر (یعنی گھٹنوں سے اوپر) پہن کر گھومتے ہیں جس سے ستر عورت (شرم گاہ) نظر آ جاتی ہے آیا یہ لباس شریعت میں جائز ہے یا حرام ہے۔ ایسے مسلم نوجوانوں کے لئے شریعت نے کوئی سزا مقرر کی ہے یا نہیں؟
(عبدالمجید رضوی۔ فیڈرل بی ایریا، کراچی)۔

جواب: مرد کے لئے ناف سے لے کر گھٹنے تک بدن کا حصہ عورت (یعنی شرم گاہ) ہے اور اس کا ہمیشہ پردے میں رکھنا واجب ہے۔ لہذا اگر بالغ لڑکے ایسا شارٹ کٹ نیکر یا چڈا پہنتے ہیں جن سے رانیں یا ناف سے نیچے بدن کا حصہ برہنہ رہ جاتا ہو تو یہ مکروہ تحریمی ہے۔ ایسے لالہ بالی نوجوانوں کو سمجھانا چاہئے کہ وہ ایسا لباس

پہنیں جو ستر شرعی کے لئے کافی ہو اور اگر وہ سمجھانے سے باز نہ آئیں تو حاکم مجاز انہیں تعزیر اُسزادے سکتا ہے اور اس کی مقدار حاکم کی صوابدید پر منحصر ہے۔

نومسلم بالغ کا ختنہ

سوال : ایک شخص نے قبول اسلام کیا۔ اس کا نکاح بھی میں نے ہی پڑھایا۔ اب عرض یہ ہے کہ اس کا ختنہ ہو گا یا نہیں اگر ہو تو اس کی صورت کیا ہو گی اور اگر نہیں تو شرط یا احتیاط کیا ہو گی؟ (مولانا خضر الاسلام نقشبندی، نیوکراچی)۔

جواب : چونکہ ستر عورت شرعاً واجب ہے، اور ختنہ کرنا سنت ہے، اور کسی اور سے ختنہ کرانے کی صورت میں کشف عورت لازمی ہے جو کہ ترک واجب ہے، لہذا بہتر ہے کہ ختنہ نہ کرائیں اور اگر کوئی شخص صاحب عزیمت ہے اور خود اپنی ختنہ کی ہمت بھی رکھتا ہے اور طریقہ بھی اسے آتا ہے، اس طرح کہ اس کی جان کو خطرہ لاحق نہ ہو تو پھر خود اپنی ختنہ کر سکتا ہے۔ اگر اتفاق سے کسی نومسلم کی بیوی نس یا ڈاکٹر ہو اور وہ ختنہ کرنا جانتی ہو تو اپنے شوہر کا ختنہ کر سکتی ہے۔

ماں باپ کی قدم بوسی

سوال : کیا زندہ ماں باپ کی قدم بوسی جائز ہے۔ نیز اگر وہ فوت ہو گئے ہوں تو قبر چومنا کیسا ہے؟ (محمد الیاس۔ لیبر کالونی لائڈھی، کراچی)

جواب : زندہ ماں باپ کی قدم بوسی جائز ہے۔ حضرت زارع رضی اللہ عنہ بیان کرتے ہیں اور وہ وفد عبدالقیس میں شامل تھے کہ جب ہم مدینہ منورہ حاضر ہوئے تو ہم (فرط شوق میں) اپنی سوار یوں سے آگے بڑھنے لگے اور ہم رسول اللہ ﷺ کے ہاتھ اور پاؤں کو بوسہ دینے لگے، (مشکوٰۃ بحوالہ ابو داؤد)۔

یہ بزرگوں کے پاؤں چومنے کے جواز پر حدیث تقریری ہے، کیونکہ اگر ان لوگوں کا یہ

عمل خلافِ شرع ہوتا تو رسول اللہ ﷺ اس سے منع فرماتے۔ چنانچہ اسی حدیث کے تحت علامہ نووی نے لکھا کہ کسی بزرگ کے زہد و اتقاء، علم و شرف اور دینداری کی خاطر تکریماً اس کے پاؤں چومنا جائز ہے، (طیبی بحوالہ حاشیہ مشکوٰۃ)۔

در مختار میں ہے کہ دیندار حاکم اور سلطانِ عادل کی دست بوسی میں کوئی حرج نہیں ہے، اور ایک قول یہ ہے کہ یہ سنت ہے اور عالم کی پیشانی کی چومنا بہت ہی عمدہ بات ہے۔ اس کی شرح میں آگے چل کر علامہ شامی لکھتے ہیں: حاکم نے مستدرک میں روایت کیا ہے کہ:

”ایک شخص رسول اللہ ﷺ کی خدمت میں حاضر ہوا اور عرض کیا: یا رسول اللہ! مجھے کوئی ایسی چیز دکھائیے جس سے میرے یقین میں اضافہ ہو۔ آپ نے فرمایا: اس درخت کے پاس جاؤ اور اسے بلاؤ۔ وہ شخص اس درخت کے پاس گیا اور کہا کہ رسول اللہ ﷺ تجھے بلا رہے ہیں۔ درخت (اپنی جڑوں سمیت اکھڑ کر) چلا آیا اور نبی کریم ﷺ کو سلام کیا۔ حضور ﷺ نے فرمایا: لوٹ جاؤ تو وہ لوٹ کر (اپنی جگہ پر) واپس چلا گیا۔ راوی کہتے ہیں: پھر رسول اللہ ﷺ کی اجازت سے اس نے آپ کی پیشانی مبارک چومی اور قدم بوسی کی۔ آپ نے فرمایا: اگر میں کسی کو (غیر اللہ کے آگے) سجدہ کرنے کی اجازت دیتا تو (سب سے پہلے) بیوی کو اجازت دیتا کہ وہ اپنے شوہر کو سجدہ کرے، (فتاویٰ شامی طبع جدید ج ۹ ص ۴۶۷)۔“

فتاویٰ عالمگیری میں ہے: ماں باپ کی قبر کو بوسہ دینے میں کوئی حرج نہیں، (عالمگیری۔ باب زیارة القبور)۔“ شامی نے خلاصۃ المحقق کے حوالے سے لکھا ہے کہ: ”تواضع کے طور پر ماں کے قدم کو چوم سکتے ہیں“ لہذا اکراما و احتراما و تواضعا ماں باپ کی قدم بوسی جائز ہے۔ قبر کو بوسہ دینا بھی اصولاً جائز ہے لیکن اعلیٰ حضرت نے فرمایا ہے کہ ”معوام

الناس کو بزرگان دین کی قبر کا بوسہ دینے سے منع کرنا ہی احوط ہے اور ظاہر ہے والدین کی قبور کے بوسے سے منع بھی اس احتیاط میں شامل ہے۔“

اگر پیدائش کے موقع پر بچے کا عقیقہ نہ کیا جاسکا ہو تو بعد میں کیا جاسکتا ہے

سوال: ایک قومی اخبار (روزنامہ جنگ کراچی) کی حالیہ اشاعت (21/دسمبر 2001ء) میں مفتی نظام الدین شامزی صاحب سے ایک سائل نے دریافت کیا کہ: (۱) ”اگر کسی کی اولاد کا بچپن میں انتقال ہو جائے اور والدین نے اس کا عقیقہ نہ کیا ہو، تو کیا مرنے کے بعد ان کا عقیقہ کیا جاسکتا ہے یا نہیں، اور اگر عقیقہ واجب الادا ہے، تو اب اس کا طریقہ کیا ہوگا؟ مفتی صاحب نے جواب دیا: ”عقیقہ کے مستحب ایام، ولادت سے ساتواں، چودھواں اور اکیسواں دن ہے، اس کے بعد عقیقہ نہ مسنون ہے نہ ثابت ہے۔ اس لئے جو اولاد بڑی ہو چکی ہو یا ان کا انتقال ہو چکا ہو، ان کا عقیقہ کرنا شرعاً کوئی اہمیت نہیں رکھتا، البتہ مطلق صدقے کے نام سے ویسے کچھ دینا چاہیں تو اچھی بات ہے۔“..... کیا یہ جواب درست ہے یا نہیں، اگر درست نہیں تو عقیقہ کے بارے میں شرعاً کیا حکم ہے، (محمد ناصر خان چشتی..... تحصیل و ضلع ٹانک، صوبہ سرحد)

جواب: ”عقیقہ“ کے بارے میں رسول اللہ ﷺ کا ارشاد ہے:

(۱) عَنْ سَمُرَةَ قَالَ: قَالَ رَسُولُ اللَّهِ ﷺ: الْغُلَامُ مُرْتَهَنٌ بِعَقِيقَتِهِ يُذْبَحُ عَنْهُ يَوْمَ السَّابِعِ وَيُسَمَّى وَيُحَلَّقُ رَأْسُهُ.

”حضرت سمرہ رضی اللہ عنہ بیان کرتے ہیں کہ رسول اللہ ﷺ نے فرمایا: لڑکا اپنے عقیقہ کے بدلے میں گروی ہے، ولادت کے ساتویں دن اس کی طرف سے ذبح کیا جائے اور اس کا نام رکھا جائے اور اس کا سر مونڈا جائے، (جامع ترمذی ج ۱ ص ۱۸۳)۔“

(۲) عَنْ سَلْمَانَ بْنِ عَامِرٍ الضَّبِّيِّ قَالَ: قَالَ رَسُولُ اللَّهِ ﷺ: مَعَ الْغُلَامِ عَقِيقَةٌ فَأَهْرِيقُوا عَنْهُ دَمًا وَامِيطُوا عَنْهُ الْأَذَى.

”حضرت سلمان بن عامر رضی اللہ عنہ بیان کرتے ہیں کہ رسول اللہ ﷺ نے فرمایا: لڑکے کے ساتھ عقیقہ ہے، اس کی طرف سے خون بہاؤ (یعنی جانور ذبح کرو) اور اس سے گندگی کو دور کرو، (صحیح بخاری ج ۲ ص ۸۲۲)۔“

(۳) عَنْ أُمِّ كُرَيْزٍ أَنَّهَا سَأَلَتْ رَسُولَ اللَّهِ ﷺ عَنِ الْعَقِيقَةِ فَقَالَ: عَنِ الْغُلَامِ شَاتَانِ وَعَنِ الْجَارِيَةِ وَاحِدَةٌ لَا يَضُرُّكُمْ ذُكْرَانَا كُنَّ أَمْ إِنَاثًا.

”حضرت ام کرز رضی اللہ عنہا بیان کرتی ہیں کہ انہوں نے رسول اللہ ﷺ سے عقیقہ کے متعلق سوال کیا، آپ نے فرمایا: لڑکے کی طرف سے دو بکریاں اور لڑکی کی طرف سے ایک بکری (ذبح کرو)، اس میں کوئی حرج نہیں کہ وہ نر ہو یا مادہ، (جامع ترمذی ج ۱ ص ۱۸۳)۔“

ان احادیث مبارکہ کی رو سے بچے کی پیدائش پر عقیقہ کرنا سنت اور مستحب ہے، یہ نعمت اولاد کا بارگاہ الہی میں تشکر بھی ہے اور آفات و بلیات سے تحفظ کے لئے تصدق بھی ہے، کیونکہ رسول اللہ ﷺ کا فرمان ہے:

(۱) بَادِرُوا بِالصَّدَقَةِ فَإِنَّ الْبَلَاءَ لَا يَتَخَطَّأُهَا.

”صدقہ دینے میں سبقت کرو، کیونکہ مصیبت اس سے تجاوز نہیں کر سکتی، (مشکوٰۃ)۔“

(۲) الصَّدَقَةُ تُطْفِئُ الْخَطِيئَةَ كَمَا يُطْفِئُ الْمَاءُ النَّارَ.

”صدقہ (آتش) گناہ کو اس طرح مٹا دیتا ہے، جیسے پانی آگ کو بجھا دیتا ہے، (مشکوٰۃ بحوالہ ترمذی)۔“

(۳) إِنَّ الصَّدَقَةَ لَتُطْفِئُ غَضَبَ الرَّبِّ وَتُلْفَعُ مِئْتَةُ السُّوءِ.

”بے شک صدقہ اللہ کے غضب کو ٹھنڈا کر دیتا ہے اور بری موت (یعنی انجام بد) کو دور کرتا ہے۔“ (مشکوٰۃ بحوالہ ترمذی)

سنت یہ ہے کہ بچے کی پیدائش کے بعد ”تحنیک“ (گھٹی پلائی جائے)، یعنی کوئی بزرگ اور صالح شخص کھجور یا کوئی میٹھی چیز چبا کر اس کا شیرہ بچے کے تالو یا زبان پر رکھے تاکہ نیک فال کے طور پر سب سے پہلے کوئی متبرک اور شیریں چیز اس کے حلق میں جائے۔ اس کے بعد پیدائش کے ساتویں دن اس کا نام رکھا جائے اور اس کے بال موڈ کران کے وزن کے برابر چاندی صدقہ کی جائے۔ پیدائش والے دن سے آئندہ ہفتے ایک دن پہلے ساتواں دن ہو جاتا ہے۔ اگر بعینہ ساتویں دن کسی وجہ سے عقیقہ نہ کیا ہو، تو چودھویں، اکیسویں یا اس کے بعد بھی کر سکتے ہیں۔ لیکن ساتویں دن سے تقدیم و تاخیر بھی جائز ہے:

قَالَ فِي السِّرَاجِ الْوَهَّاجِ إِذَا أَرَادَ أَنْ يُعَقَّ عَنِ الْوَلَدِ يَذْبَحُ عَنِ الْغُلَامِ شَاتَيْنِ وَعَنِ الْجَارِيَةِ شَاةً وَلَوْ ذَبَحَ عَنِ الْغُلَامِ شَاةً جَازًا لِأَنَّ النَّبِيَّ ﷺ عَقَّ عَنِ الْحَسَنِ وَالْحُسَيْنِ رَضِيَ اللَّهُ عَنْهُمَا كَبْشًا كَبْشًا، وَلَوْ قَدَّمَ الذَّبْحَ قَبْلَ يَوْمِ السَّابِعِ أَوْ آخَرَ عَنْهُ جَازًا إِلَّا أَنَّ يَوْمَ السَّابِعِ أَفْضَلُ وَالْمُسْتَحَبُّ أَنْ يُفْصَلَ لَحْمَهَا وَلَا يَكْسِرَ عَظْمَهَا تَفَاوُلًا بِسَلَامَةِ أَعْضَاءِ الْوَلَدِ وَيُطْعِمُ وَيَتَصَلَّى.

”السراج الوہاج، میں فرمایا کہ جب کوئی شخص اپنی اولاد کا عقیقہ کرنا چاہے تو لڑکے کی طرف سے دو بکریاں اور لڑکی کی طرف سے ایک بکری ذبح کرے، اگر لڑکے کی طرف سے ایک بکری ذبح کی تب بھی جائز ہے کیونکہ نبی کریم ﷺ نے حضرت امام حسن اور حضرت امام حسین رضی اللہ عنہما کی طرف سے ایک ایک مینڈھے کا عقیقہ کیا، اگر عقیقہ ساتویں دن سے پہلے کر دے یا ساتویں دن کے بعد کرے تب بھی جائز ہے، مگر

ساتویں دن کرنا افضل ہے، بچے کے اعضاء کی سلامتی کے لئے نیک فال کے طور پر مستحب یہ ہے کہ گوشت ہڈیوں سے الگ کر دیا جائے اور ہڈیوں کو نہ توڑا جائے، خود بھی کھائے، دوسروں کو بھی کھلائے اور صدقہ بھی کرے۔“

اسی میں ہے:

وَحُكْمُهَا كَأَحْكَامِ الْأَضْحِيَّةِ

کہ عقیقہ کے احکام قربانی کے احکام کی طرح ہیں، (العقود الدریہ، کتاب الذبائح، ارگ بازار، قندھار افغانستان 233/2-232، بحوالہ فتاویٰ رضویہ مطبوعہ رضاء فاؤنڈیشن 586-587/20)

اس سے معلوم ہوا کہ عقیقہ اور قربانی کے جانور کے احکام یکساں ہیں، یعنی بکرا، دنبہ ایک سال کا، گائے دو سال کی، اونٹ پانچ سال کا یا جسے عرف عام میں دو دانت کا کہا جاتا ہے۔ عقیقہ کے گوشت اور کھال کا بھی وہی حکم ہے جو قربانی کے گوشت اور کھال کا ہے، عقیقہ کا گوشت خود بھی کھا سکتا ہے، والدین اور اعزاء و اقرباء بھی کھا سکتے ہیں اور صدقہ بھی کرنا چاہئے۔ ساتویں، چودھویں اور اکیسویں دن کی شرط استحبی ہے، وجوب کے طور پر نہیں ہے۔

امام احمد رضا قادری لکھتے ہیں: ”عقیقہ ساتویں دن افضل ہے، نہ ہو سکے تو چودھویں، ورنہ اکیسویں، ورنہ زندگی بھر جب کبھی ہو، وقت دن کا ہو، رات کو ذبح کرنا مکروہ ہے، (فتاویٰ رضویہ، مطبوعہ رضاء فاؤنڈیشن، 586/20 لاہور)۔“

صدر الشریعہ مولانا امجد علی لکھتے ہیں: ”عقیقہ کے لئے ساتواں دن بہتر ہے اور ساتویں دن نہ کر سکیں تو جب چاہیں کر سکتے ہیں، سنت ادا ہو جائے گی، بعض نے کہا کہ ساتویں یا چودھویں یا اکیسویں دن یعنی سات دن کا لحاظ رکھا جائے، یہ بہتر ہے اور یا دن نہ رہے تو

یہ کرے کہ جس دن بچہ پیدا ہو، اس دن کو یاد رکھیں، اس سے ایک دن پہلے والا دن جب آجائے تو وہ ساتواں ہوگا، مثلاً جمعہ کو پیدا ہوا تو جمعرات ساتواں دن ہے اور سنیچر کو پیدا ہوا تو ساتواں دن جمعہ ہوگا، پہلی صورت میں جس جمعرات کو اور دوسری صورت میں جس جمعہ کو عقیقہ کرے گا، اس میں ساتویں دن کا حساب ضرور آئے گا، (بہار شریعت 95/15، ضیاء القرآن پبلی کیشنز لاہور)۔

علامہ جلال الدین سیوطی لکھتے ہیں:

عَنْ أَنَسٍ أَنَّ النَّبِيَّ ﷺ عَقَّ عَنْ نَفْسِهِ بَعْدَ النُّبُوَّةِ مَعَ أَنَّهُ قَدْ وَرَدَ أَنَّ جَدَّهُ عَبْدَ الْمُطَّلِبِ عَقَّ عَنْهُ فِي سَابِعِ وَلَادَتِهِ، وَالْعَقِيقَةُ لَا تُعَادُ مَرَّةً ثَانِيَةً فَيُحْمَلُ ذَلِكَ عَلَى أَنَّ الْبَنِيَّ فَعَلَهُ النَّبِيُّ إِظْهَارًا لِلشُّكْرِ عَلَى إِجَادِ اللَّهِ آيَةً رَحْمَةً لِلْعَالَمِينَ وَتَشْرِيعًا لِأُمَّتِهِ كَمَا كَانَ يُصَلِّي عَلَى نَفْسِهِ.

”حضرت انس سے روایت ہے کہ نبی ﷺ نے اعلان نبوت کے بعد اپنی جانب سے عقیقہ کیا، حالانکہ یہ روایت بھی ہے کہ آپ کے دادا عبدالمطلب نے آپ کی ولادت کے ساتویں دن آپ کی جانب سے عقیقہ کر لیا تھا، عقیقہ تو دوبارہ نہیں کیا جاتا، اسے اس پر بھی محمول کر سکتے ہیں کہ حضور رحمتہ للعالمین ﷺ نے اپنی ولادت باسعادت کے تشکر کے طور پر اور امت کے لئے حکم شرعی وضع کرنے کی خاطر یہ صدقہ دیا ہو، جیسا کہ آپ اپنے اوپر تعلیم امت کے لئے درود بھیجتے تھے، (الحاوی للفتاویٰ، 1/196)۔“

یہ بات ہم نے اس بحث کے شروع ہی میں عرض کر دی ہے کہ عقیقہ بھی فی نفسہ نعمتِ اولاد کا تشکر ہے اور ردِ بلاء کے لئے صدقہ ہے اور دعاءِ عقیقہ سے بھی اس کی تائید ہوتی ہے جو درج ذیل ہے:

اَللّٰهُمَّ هٰذِهِ عَقِيْقَةُ اِبْنِيْ فَلَانٍ ذَمُّهَا بِدَمِهِ وَلَحْمُهَا بِلَحْمِهِ وَعَظْمُهَا بِعَظْمِهِ
وَجِلْدُهَا بِجِلْدِهِ وَشَعْرُهَا بِشَعْرِهِ اَللّٰهُمَّ اجْعَلْهَا فِدَاءً لِّاِبْنِيْ مِنَ النَّارِ بِسْمِ
اللّٰهِ اَللّٰهُ اَكْبَرُ۔

اے اللہ! یہ (ذبیحہ) میرے فلاں بیٹے کا عقیقہ ہے، اس کا خون اس کے خون (ذم) حدیث و فقہ میں جان کے معنی میں بھی آیا ہے)، اس کا گوشت اس کے گوشت، اس کی ہڈی اس کی ہڈی، اس کی جلد اس کی جلد اور اس کے بال اس کے بال کے بدلے میں (صدقہ ربّ بلا) ہیں، اے اللہ! تو اس (ذبیحے) کو میرے بیٹے کے لئے نارِ جہنم سے نجات کا فدیہ بنا دے اور بسم اللہ اللہ اکبر کہہ کر ذبح کرے۔

اس دُعا میں لڑکے یا لڑکی کا نام مع ولدیت لے کر بھی دعا کر سکتے ہیں۔

اس تمام بحث کا خلاصہ یہ ہے کہ اگر بچے کی پیدائش کے ساتویں دن کسی مجبوری یا کوتاہی کی بناء پر عقیقہ نہ کیا ہو تو بعد میں کسی بھی وقت کیا جاسکتا ہے، پیدائش کا ساتواں دن افضل ہے، مگر تقدیم و تاخیر بھی جائز ہے۔ مفتی شامزئی صاحب نے جو عقیقہ کے جواز کو ساتویں، چودھویں اور اکیسویں دن تک محدود رکھا ہے اور اس کے بعد اس کے سنت یا جائز ہونے کی نفی کر دی ہے، وہ کسی دلیل شرعی کے بغیر ہے، اور اصول شرع کے مطابق امام احمد رضا قادری اور مولانا امجد علی کا جو موقف ہم نے ذکر کیا ہے، درست ہے۔ علامہ سیوطی نے اگرچہ اعلانِ نبوت کے حضور ﷺ کے خود اپنا عقیقہ کرنے کی روایت کی تو جیہہ کی ہے، وہ درست ہے، لیکن حضرت انس کی روایت میں ”صدقہ و تشکر“ پر عقیقہ کا اطلاق ہمارے موقف کی حقانیت کی دلیل ہے۔

معروف فقیہ مولانا نور اللہ بصیر پوری اس سوال کے جواب میں کہ اگر بچے کی پیدائش کے ساتویں دن عقیقہ نہ کیا ہو تو آیا بعد میں کر سکتے ہیں؟ لکھتے ہیں:

حضرت سلمان بن عامر رضی اللہ عنہ سے مروی ہے کہ فرمایا سید عالم ﷺ نے: مع الغلام عقیقۃ فاہر یقوا عنہ دما و امطیوا عنہ الاذی ”کڑکے کے ساتھ عقیقہ ہے، پس بہاؤ اس کی طرف سے خون اور دور کرو اس سے تکلیف (بخاری، ترمذی، ابن ماجہ اور نسائی)۔ پس اس حدیث شریف میں مطلقاً خون بہانے کا انتخابی امر ہے، بلا قید سابع (ساتویں دن)۔

اس قسم کی احادیث مطلقہ بکثرت ہیں اور بعض احادیث میں جو قید سابع موجود ہے، وہ انتخابی فی الانتخاب ہے، پس اگر ایک انتخاب فوت ہو جائے یعنی سابع (ساتواں دن) گزر جائے تو دوسرا (یعنی نفس عقیقہ) کیوں ترک کیا جائے، آگے چل کر وہ علامہ شامی کے حوالے سے لکھتے ہیں کہ رسول اللہ ﷺ نے اعلان نبوت کے بعد اپنا عقیقہ ادا کیا (عقود الدرر فی تنقیح الفتاویٰ الحامدیہ)۔ ”پھر وہ علامہ ابن حجر کی کتاب العباب (جو شوافع کے نزدیک معتبر ہے) کے حوالے سے لکھتے ہیں کہ وقت عقیقہ پیدا ہونے سے لے کر بالغ ہونے تک ہے، ساتویں دن عقیقہ کرنا سنت ہے اور جو بالغ ہو اور اس کا عقیقہ نہ ہوا ہو تو مسنون ہے کہ خود کرے اور پھر اس پر خود عمل رسالت سے استدلال کیا ہے۔

آخر میں وہ لکھتے ہیں کہ جو ساتویں (یا بقول بعض چودھویں اور اکیسویں دن) کے بعد عقیقہ کے عدم جواز کے قائل ہیں، وہ بتائیں کہ ان کی کیا دلیل ہے۔

(فتاویٰ نوریہ ج ۳ ص ۳۹۲-۳۹۳)

V.C.D کیا ہے اور کیا یہ دینی معلومات اور تبلیغ کے لئے

استعمال کی جاسکتی ہے؟

آواز اور تصویر کو محفوظ کرنے کے لئے کیمرہ استعمال ہوتا ہے اور وقت ضرورت اس کو

دیکھا اور سنا جاسکتا ہے۔ کیمرے دو قسم کے ہوتے ہیں۔

پہلی قسم وہ ہے جس میں تصویر اپنی پوری جزئیات کے ساتھ موجود رہتی ہے اور یہ تصویر مستقل ہوتی ہے۔ سارے غیر متحرک کیمرے اور 35mm کی فلم میکر متحرک کیمرے اس ضمن میں آتے ہیں۔ ان میں نیگیٹو بنتا ہے جس سے واضح پوزیٹو تصویریں بنائی جاتی ہیں۔ ان کو دیکھنے کے لئے کسی پلیئر کی ضرورت نہیں ہوتی۔ چونکہ یہ تصویریں مستقل ہوتی ہیں اس لئے علماء کرام نے ان کو حرام قرار دیا ہے۔ یہ متفق علیہ ہے اور ہر مکتبہ فکر میں اس کے متعلق کوئی اختلاف نہیں۔

دوسری قسم کے کیمرے وہ ہوتے ہیں جس میں عکس کا گراف ہوتا ہے، تصویر نہیں ہوتی۔ اس کو دیکھنے کے لئے وڈیو پلیئر یا کمپیوٹر کی ضرورت ہوتی ہے، یہ کیسٹ یا V.C.D کی صورت میں محفوظ ہوتا ہے، یہ گراموفون کے ریکارڈ یا Audio-tape کی جدید شکل بھی کہلائی جاسکتی ہے، جس میں آواز کے ساتھ تصویر بھی گراف کی صورت میں موجود ہوتی ہے۔ چونکہ ہم نماز کی V.C.D بنانا چاہتے ہیں اس لئے اس کے کام کرنے کا طریقہ ذرا وضاحت چاہتا ہے۔

کیمرے انسانی آنکھوں ہی کی طرح کام کرتے ہیں۔ جب کوئی شخص ہمارے سامنے آتا ہے تو روشنی کی شعاعیں اس شخص سے ٹکرا کر آنکھوں میں جاتی ہیں اور اس شخص کی ہو بہو تصویر آنکھ کے پردے پر بن جاتی ہے۔ آنکھ کا کام یہ ہے کہ اس تصویر کو بجلی کے کرنٹ میں تبدیل کر دیتی ہے

اور آنکھ کی نسلوں کے ذریعے دماغ کے پچھلے حصے میں چلی جاتی ہے، دماغ بجلی کے کرنٹ کو ایک خاکہ یا عکس بناتا ہے۔ دماغ کے اس حصے میں کوئی تصویر نہیں بنتی ہے بلکہ یہ خاکہ یادداشت میں محفوظ ہو جاتا ہے اور آئندہ جب کبھی وہ شخص دوبارہ نظر آتا

ہے تو اس موہوم خاکہ اور اس نظر آنے والے شخص کا موازنہ کر کے ہم اس شخص کو پہچان جاتے ہیں۔

اب آئیے V.C.D یا V.C.R کے کیمرے کا کام کرنے کا طریقہ معلوم کرتے ہیں۔ ان کیمروں میں نیگیٹو کے بجائے ایک فیتہ مسلسل چلتا رہتا ہے اور فریم کی صورت میں عکس ریکارڈ کرتا ہے۔ اور کسی بھی متحرک یا غیر متحرک شے کا عکس ریکارڈ کرنے کے لئے ضروری ہے کہ ایک سیکنڈ میں کم سے کم دس (10) فریم ریکارڈ ہوں اور یہ فریم بھی تصویر کی صورت میں ریکارڈ نہیں ہوتے۔ بلکہ ایک گراف کی صورت میں ریکارڈ ہوتے ہیں اور یہ گراف ایک (Head) سوئی سے ریکارڈ ہوتے ہیں۔ جب یہ ریکارڈ ہو جاتے ہیں تو دیکھنے کے لئے پلیئر میں یہ سوئی مختلف سمت میں کچھ کام کر کے اس گراف کو عکس میں تبدیل کر دیتی ہے اور یہ عکس بھی مستقل نہیں ہوتا بلکہ ہر سیکنڈ میں دس (10) سے بیس (20) فریم آتے ہیں اور گزر جاتے ہیں۔ فرض کریں کہ صرف ایک فریم اسی اعتبار سے پلیئر پر چلے تو انسانی آنکھ اس کو دیکھنے سے قاصر رہے گی۔ کیونکہ وہ عکس ایک لمحے کے بیسویں حصے میں ظاہر ہوگا اور ختم ہو جائے گا اس لئے وہ عکس مستقل نہیں ہوتا۔

اس سے یہ بات ثابت ہوتی ہے کہ غیر متحرک کیمرے سے جو تصویر (جس کا نیگیٹو بھی بنتا ہے) بنتی ہے وہ مستقل ہوتی ہے اور لیکن V.C.D کے کیمرے سے جو عکس بنتا ہے وہ غیر مستقل ہوتا ہے۔ تصویر تو بلاشبہ حرام ہے۔ لیکن اس عکس کو بھی (جس کو دھوپ میں ایک سائے سے تشبیہ دی جاسکتی ہے) کیا ہم حرام قرار دیں گے۔ یہ جدید ٹیکنالوجی کا مسئلہ ہے جسے ہمارے علمائے کرام کو حل کرنا ہے۔ ہم اس ٹیکنالوجی سے لا تعلق نہیں رہ سکتے کیونکہ آج افغانستان میں جو بمباری ہوئی ہے اس میں یہ ٹیکنالوجی

استعمال ہوئی ہے۔ ریڈار میں بھی یہی ٹیکنالوجی استعمال ہوتی ہے۔ رہا اس کا غیر ضروری اور غیر شرعی استعمال تو یہ تو اس کے استعمال کرنے والے پر ہے۔ آج ہر گلی میں وڈیو کی دکانیں کھلی ہوئی ہیں اور آبادی کی ایک کثیر تعداد اس پر ہمارے دشمن کی عریاں فلمیں دیکھتی ہے۔ تو کیا ان کو نماز نہیں سکھلائی جاسکتی ہے؟

دوسرا سوال بھی قابل غور ہے کہ پاسپورٹ پر جو غیر متحرک کیمرے سے کھینچی ہوئی تصویر چسپاں ہوتی ہیں اس کے لئے علمائے کرام یہ فتویٰ دیتے ہیں کہ ہے تو یہ حرام لیکن عالمی ضرورتوں کے تحت یہ کوارہ کی جاسکتی ہے۔ اگر ایک حرام چیز کو ضرورت کے تحت ہم قبول کر سکتے ہیں تو دینی تبلیغ کے لئے V.C.D بھی قبول کرنے میں کیا حرج ہے۔ کیا علماء کرام اس کے لئے اجتہاد نہیں کر سکتے۔ اب کچھ اعتراضات جو ہمارے خیال میں کئے جاسکتے ہیں:

(۱) وہ چیز جو عام طور پر غیر شرعی چیزوں کے لئے استعمال ہوتی ہو، اس کو ترک کر دینا چاہئے۔ لیکن اگر ایک شخص اگر نیت کرتے وقت استقبال قبلہ کا خیال نہیں کرتا تو کیا ہم اس کو سکھلائیں گے یا اس کو کہیں گے تمہاری نماز نہیں ہوتی یا تمہارا نماز پڑھنا ہی فضول ہے۔ V.C.D کا غیر شرعی استعمال روکنے کے لئے ہر شخص کو مقدور بھر کوشش کرنی چاہئے۔ لیکن اس کا مطلب یہ بھی نہیں کہ ہم کو دینی علوم بھی نہیں سکھلانے چاہئیں۔

(۲) ایک تکنیکی سوال جو کیا جاسکتا ہے وہ یہ کہ کمپیوٹر پر فلم روکی بھی جاسکتی ہے۔ اگر Pause کا بٹن دبا دیا جائے تو یہ ممکن ہے۔ لیکن پھر بھی یہ غیر مستقل ہی رہے گی۔ کیونکہ اس بٹن کو دوبارہ دبا دینے سے وہ فریم پھر چلائے گا اور یہی عمل کمپیوٹر کو بند کر کے بھی حاصل کیا جاسکتا ہے۔

(۳) تیسرا عمل یہ ہو سکتا ہے کہ اس کا پرنٹ آؤٹ بھی نکالا جاسکتا ہے جو مستقل ہوگا

لیکن جاندار چیز کے لئے یہ عمل کیا ہی کیوں جائے۔ جب ہم یہ جانتے ہیں کہ مستقل تصویر حرام ہے۔

ہمارے ذہن میں جو سوالات آئے ہیں اپنی مقدور بھر کوشش کر کے اس کا جواب دے دیا ہے۔ امید ہے کہ علماء کرام مطمئن ہو جائیں گے۔

سوال : کیا فرماتے ہیں مفتیانِ دین اس مسئلہ سے متعلق کہ اگر نماز کی ادائیگی سکھلانے کے لئے V.C.D بنائی جائے اور غیر تجارتی بنیاد پر لوگوں کو فراہم کی جائے تاکہ اس کو دیکھ کر لوگ اپنی نماز کی اصلاح کر لیں تو کیا یہ V.C.D بنانا جائز ہے۔ شریعتِ مطہرہ کی روشنی میں اس سوال کا جواب عنایت فرمائیں، (سائل: ڈاکٹر حسن علی، ماڈل کالونی۔ کراچی)۔

جواب : آپ کی تحریر سے جو کچھ ہم نے سمجھا ہے یہ ہے کہ V.C.D پر کسی چیز کی تصویر منقش یا مرتسم نہیں ہوتی، بلکہ یہ شعاعیں ہوتی ہیں جسے کمپیوٹر یا وڈیو پر منتقل کر کے صورت کی شبیہ بنائی جاتی ہے اور اسے بھی استقرار نہیں ہوتا، زیادہ سے زیادہ ایک حالت میں ساکن و ساکت رکھا جاسکتا ہے، لیکن ماؤس (Mouse) یا بٹن دبانے سے وہ فنا ہو جائے گی یا کمپیوٹر بند کرنے سے بھی وہ فنا ہو جائے گی۔ آپ کی تحقیق کے مطابق اسے دھوپ میں کسی جاندار یا انسان کے سائے سے تشبیہ دی جاسکتی ہے، جو سورج کی روشنی کی راہ میں حائل انسان یا کسی دوسرے جاندار کے ٹھنڈے سے فنا ہو جاتا ہے اور اسے استقرار نہیں ہوتا۔ سائے پر کسی نے بھی آج تک تصویر کا حکم نہیں لگایا، اسی طرح V.C.D کی غیر مستقر لہروں یا شعاعوں کو بھی تصویر قرار نہیں دیا جاسکتا، خواہ کمپیوٹر اسکرین پر وہ صورت اور آواز دونوں کی صورت میں نمودار ہوں۔

لہذا ہماری رائے میں آپ کی بیان کردہ فنی تحقیق کے مطابق V.C.D کا استعمال، نماز

کی عملی تربیت کے لئے جائز ہے، اسے دوسرے تبلیغی مقاصد کے لئے، مثلاً تلاوت، نعت، وعظ و تقریر یا اسلام پر وارد کئے جانے والے باطل اعتراضات کے رد کے لئے اسے استعمال کیا جاسکتا ہے اور جیسا کہ آپ نے تحریر کیا ہے کمپیوٹر اسکرین پر کسی انسان یا جاندار کی تصویر کو روک کر اس کا پرنٹ نکالنا جائز ہوگا۔ اسی طرح V.C.D کے ذریعے کمپیوٹر اسکرین پر فواحش و منکرات پر مبنی ایسے پروگرام، جن میں بے حیائی ہو، بے حجابی ہو، شہوت پرستی، نفسانی اور جنسی تلمذ ہو، بے ہودگی اور لغویات ہوں، دیکھنا جائز ممنوع ہوگا اور ایسا کرنے والا گنہگار ہوگا۔

گفتن اسلام

WWW.NAFSEISLAM.COM

﴿متفرق﴾

اللہ تعالیٰ رحیم ہے تو اپنے بندوں کو آگ میں کیوں ڈالے گا؟

سوال : جب اللہ تعالیٰ اپنے بندوں سے ستر ماؤں جتنا پیار کرتا ہے تو اپنے بندوں کو

آگ میں کیوں ڈالے گا، (محمد اقبال - بلیر)۔

جواب : اللہ تعالیٰ کا ارشاد ہے: ”اگر تم شکر گزار بن جاؤ اور ایمان لے آؤ تو اللہ تعالیٰ تمہیں عذاب دے کر کیا کرے گا، بلاشبہ اللہ شکر قبول کرنے والا بڑے علم والا ہے۔ (النساء: ۱۳۷)۔“

لوگ اللہ کے بندے تو بنیں یہاں تو کوئی عزیر کا بندہ ہے، کوئی مسیح کا بندہ ہے، میری مراد یہود و نصاریٰ سے ہے، کوئی لات و منات کا بندہ ہے، کوئی رام اور لکشمن کا بندہ ہے، لوگوں نے اپنے اپنے معبود بنا رکھے ہیں، اور نہیں تو قرآن کے مطابق بعض خواہشاتِ نفس کے پجاری بن گئے ہیں، بقول غالب

ع کر دیا کافران اصنامِ خیالی نے مجھے

تو جو سچ مچ اللہ کا بندہ بن جائے اللہ تعالیٰ اسے عذابِ جہنم میں کبھی نہیں ڈالے گا، جنت اس کے استقبال کے لئے حاضر ہے، حور و غلمان جنت اور انعاماتِ الہیہ اس کی منتظر ہیں۔ ماں کے پیار کو تو خالق کے پیارے سے کوئی حقیقی نسبت ہو ہی نہیں سکتی۔

”حضرت ابو ہریرہ رضی اللہ عنہ بیان کرتے ہیں کہ میں نے سنا، رسول اللہ ﷺ ارشاد فرما رہے تھے کہ اللہ تعالیٰ نے رحمت کے سو حصے کئے، ان میں سے ننانوے اپنے لئے روک لئے اور صرف ایک حصہ (یعنی ایک فیصد) زمین پر اتارا، اسی ایک فیصد جزیرِ رحمت کا فیضان ہے کہ مخلوق ایک دوسرے پر شفقت کرتی ہے یہاں تک کہ گھوڑا چلتے ہوئے اپنے قدم کو اٹھا لیتا ہے کہ کہیں اس کا بچہ کچلا نہ جائے، (صحیح بخاری، رقم الحدیث: ۶۰۰۰)۔“

گمشدہ چیز کے ملنے کے لئے دعاء

سوال : آدمی کوئی چیز کہیں رکھ کر بھول جائے یا کوئی چیز گم ہو جائے تو واپس ملنے کے

لئے کیا دعا کرے، (مسز عائشہ)۔

جواب : ”إِنَّا لِلّٰهِ وَإِنَّا إِلَيْهِ رَاجِعُونَ“ یا ”إِنَّهُ عَلَيَّ رَاجِعٌ لَقَادِرٌ“
بکثرت پڑھتے رہیں، انشاء اللہ مل جائے گی۔ شیخ احمد کبیر رفاعی رحمہ اللہ تعالیٰ سے یہ
دعاء منقول ہے:

”يَا جَامِعَ النَّاسِ لِيَوْمٍ لَا رَيْبَ فِيهِ رُدِّ عَلَيَّ ضَالَّتِي“

ترجمہ: ”اے روز قیامت کے لئے لوگوں کو جمع کرنے والے خالق و مالک میری گمشدہ
چیز مجھے لوٹا دے۔“

برصغیر کے کس عالم نے سب سے زیادہ فتاویٰ لکھے ہیں

سوال : سب سے زیادہ شرعی مسائل برصغیر کے کس عالم نے تحریر کئے
ہیں؟ (محمد سعید گلشن اقبال)۔

جواب : میری معلومات کے مطابق امام احمد رضا قادری فاضل بریلوی رحمہ
اللہ تعالیٰ کے فتاویٰ سب سے زیادہ ہیں، جو پہلے بڑے سائز کی ۱۲ ضخیم مجلدات پر مشتمل
تھے، اب انہیں باقاعدہ حوالہ جات اور عربی عبارات کے تراجم کے ساتھ رضا
فاؤنڈیشن لاہور ۷۲ جلدوں میں شائع کر رہی ہے۔

برسی پر کھانا پکا کر تقسیم کرنا

سوال : کیا کسی کی برسی پر کھانا پکا کر تقسیم کرنا ضروری ہے؟ (ثریا پروین)۔
نارتھ ناظم آباد)۔

جواب : ایسا کرنا ضروری نہیں ہے، ضروری واجب کے معنی میں ہوتا ہے کہ آپ نہ
کریں تو گنہگار ہوں گی۔ ہاں البتہ ایصالِ ثواب شرعاً جائز و مستحسن اور قرآن و سنت
سے ثابت ہے۔ وہ برسی والے دن بھی کر سکتے ہیں اور اس سے پہلے یا بعد میں بھی، اور

کھانا پکا کر غریبوں کو کھلانا اس کی ایک صورت ہے، دوسری صورت بھی اختیار کر سکتے ہیں، مثلاً غریبوں کی مالی اعانت کرنا، مساجد و دینی مدارس کی اعانت کرنا، رفاہ عامہ کے کام کرنا، جیسے کنواں کھود کر وقف کر دینا جہاں پانی کی قلت ہو۔

رزق میں برکت کیلئے دعاء

سوال: رزق میں برکت کے لئے کیا دعاء کی جائے؟ (مسز عائشہ شعیب بھومبل..... گلشن اقبال)۔

جواب: اس کے لئے کئی دعائیں اور وظائف ہیں، جو قرآن وحدیث اور سلف صالحین سے ثابت ہیں۔ سب سے بہترین وظیفہ اللہ تعالیٰ کی بارگاہ میں کثرت سے استغفار کرنا ہے، سورہ نوح آیت نمبر ۱۰ میں حضرت نوح علیہ السلام کے حوالے سے اللہ تعالیٰ کا ارشاد ہے: ”تو میں نے کہا: اپنے رب سے مغفرت کی دعاء کرو، بلاشبہ وہ بہت بخشنے والا ہے، وہ تم پر موسلا دھار بارش نازل فرمائے گا، اور (کثیر) مال اور بیٹوں سے تمہاری مدد فرمائے گا، اور تمہارے لئے باغات اگائے گا اور تمہارے لئے نہریں بنائے گا۔“

تفسیر مظہری میں ”سورۃ الطلاق“ کی آیت نمبر ۲ کے تحت قاضی ثناء اللہ پانی پتی نے لکھا ہے کہ: ”روزانہ پانچ سو بار ”لَا حَوْلَ وَلَا قُوَّةَ إِلَّا بِاللّٰهِ“ پڑھے اور اس کے اول و آخر سو سو مرتبہ درود شریف پڑھے“ یا امام احمد رضا قادری نے لکھا ہے کہ ”بعد نماز عشاء کھلے آسمان تلے ننگے سر با وضو قبلہ رو بیٹھ کر پانچ سو بار ”يَا مُسَبِّبَ الْأَسْبَابِ“ پڑھے اور اول و آخر گیارہ مرتبہ درود شریف پڑھے، خواتین سرٹھانک کر اور بارہ جگہ بیٹھ کر پڑھیں، یا ہر نماز کے بعد گیارہ مرتبہ اور صبح وشام سو سو مرتبہ اول و آخر درود شریف کے ساتھ یہ دعاء پڑھے:

”اللَّهُمَّ اكْفِنِي بِحَلَالِكَ عَنْ حَرَامِكَ وَأَغْنِنِي بِفَضْلِكَ عَنْ مُمْرَأِكَ“

ترجمہ: ”اے اللہ! تو مجھے رزق حلال اتا وافر عطا فرما کہ حرام کی طلب بالکل نہ رہے اور تو مجھے اپنے فضل و کرم سے خود اتنا عطا فرما کہ تیرے غیر سے بے نیاز ہو جاؤں۔“

کھانے اور پھل وغیرہ پر فاتحہ

سوال : ہم لوگ کھانا اور پھل سامنے رکھ کر فاتحہ پڑھتے ہیں، اس کی شرعی حیثیت کیا ہے، بعض لوگ اس پر اعتراض کرتے ہیں اور ایسے کھانے کھانا جائز نہیں سمجھتے، ہم لوگ مذہبی تہواروں کے موقع پر لوگوں کے گھروں میں کھانا بھیجتے ہیں، یہ کیسا ہے۔ (مسز شعیب، بھومبل۔ گلشن اقبال)۔

جواب : کھانے سامنے رکھ کر فاتحہ دینا ضروری بھی نہیں ہے، اور اس کی شریعت میں ممانعت بھی نہیں ہے، کھانا سامنے نہ ہو تب بھی فاتحہ دی جاسکتی ہے۔ فاتحہ میں کیا ہے ایک تو کھانا ہے جو حلال ہے اور طیب ہے، دوسرا اس پر قرآن کی چند سورتیں یا آیات پڑھی گئی ہیں، وہ بھی ثواب اور برکت کا کام ہے، تیسرا ایصالِ ثواب ہے جو شرعاً جائز ہے بلکہ حدیث شریف میں اس کا جواز موجود ہے، اب جو صاحب اس کے کھانے کو ناجائز کہتے یا سمجھتے ہیں تو وہ بتائیں کہ عدمِ جواز کی شرعی وجہ کیا ہے۔

خوشی کے مواقع پر ایک دوسرے کو ہدیہ اور تحفہ بھیجنے کی ترغیب حدیث شریف میں آئی ہے۔ حضور ﷺ نے فرمایا: ”ایک دوسرے کو ہدیہ دیا کرو تا کہ تم میں باہم محبت پیدا ہو۔“ ایصالِ ثواب کا کھانا فقراء و مساکین کو دیا کریں، تبرک کا کھانا دوست احباب کو بھی دے سکتے ہیں۔

بند دکان میں ملی مرگنی

سوال : میں اپنی دکان بند کر رہا تھا کہ لاعلمی میں بلی اندر بند ہو گئی اور کسی کو پتا نہیں چل سکا، بعد میں دکان کھول کر دیکھا تو وہ مری ہوئی برآمد ہوئی، اس کا کوئی کفارہ ہے؟ (حفیظ الرحمن۔ سو سائٹی)۔

جواب : بلی کے دکان کے اندر بند کرنے میں آپ کے کسی ارادے یا کوتاہی کا کوئی دخل نہیں ہے، نہ ہی آپ کے علم میں تھا کہ غلطی سے بلی دکان میں بند ہو گئی ہے کہ آپ اس کے نکالنے کا اہتمام کرتے اور سستی کرنے پر قصور وار ٹھہرتے۔ بس اللہ تعالیٰ سے معافی مانگتے رہیں۔ استغفار ویسے بھی نزول برکت کا ذریعہ ہے۔

شوہر والدین سے ملنے نہیں دیتے

سوال : میرے شوہر والدین سے ملنے نہیں دیتے، اگر میں ان کی اجازت کے بغیر والدین سے ملوں تو کیا یہ ان کی حکم عدولی ہوگی، (ڈاکٹر بشری۔ گلستان جوہر)۔

جواب : آپ کے شوہر کا آپ کو والدین کی ملاقات سے منع کرنا، یہ قطع رحمی کا سبب ہے، گناہ ہے، انہیں ایسا ہرگز نہیں کرنا چاہئے، اور اللہ تعالیٰ کے غضب سے ڈرنا چاہئے، آپ انہیں نرمی سے قائل کرتی رہیں اور **يَا مُقْلِبَ الْقُلُوبِ** ”پڑھتی رہیں۔ امید ہے اللہ تعالیٰ ان کے دل میں رحم کا جذبہ ڈال دے گا، حتی الامکان ان کی حکم عدولی نہ کریں۔

کبوتروں کو دانہ ڈالنا

سوال : بعض لوگ حرمین طیبین میں کبوتروں کے لئے دانہ ڈالتے ہیں، اسے کبوتر اور پرندے چھتے رہتے ہیں، چیونٹیاں بھی اپنے بلوں میں لے کر جاتی ہیں، کیا یہ عمل خیر ہے اور اس پر اجر ملے گا، بعض لوگ اسے اناج کا ضیاع کہتے ہیں یا بے ادبی پر محمول کرتے ہیں؟ شرعی حکم بیان کیجئے، (نعیم الرحمن، شکر ام)۔

جواب : صحیح مسلم میں حضرت جابر بن عبد اللہ رضی اللہ عنہما سے روایت ہے کہ رسول اللہ ﷺ نے فرمایا: جو کوئی مسلمان پودا لگاتا ہے یا اناج کاشت کرتا ہے، اس سے کوئی درندہ پرندہ یا کوئی اور جاندار کھاتا ہے، تو اس کے لئے اس میں اجر ہے۔ اور ایک روایت میں فرمایا کہ یہ اس کے لئے صدقہ ہے۔ اس حدیث پاک سے معلوم ہوتا ہے کہ مومن کے کسی عمل خیر یا محنت کے ثمرہ سے اللہ تعالیٰ کی کسی مخلوق کو غیر ارادی طور پر بھی فائدہ پہنچ جائے تو اللہ تعالیٰ اسے اجر سے محروم نہیں فرماتا اور یہ نیکی اس کے لئے صدقہ بن جاتی ہے۔ لہذا اس حدیث پاک کی روشنی میں چرند، پرند، حشرات الارض اور دیگر جانداروں کے لئے چارہ یا اناج ڈالنا نیک عمل ہے۔

حریم طیبین میں اگر کوئی ایسی کھلی جگہ ہو جو عام گزر رگاہ نہ ہو تو وہاں حسب ضرورت جانوروں کے لئے اناج ڈالنا بلاشبہ کارِ ثواب ہے، لیکن مشاہدے میں یہ آیا ہے کہ اکثر لوگ عام گزر رگاہ پر اناج ڈالتے ہیں، پرندوں کو چگنے کا وقفہ کم ہی ملتا ہے، اناج ضرورت سے زیادہ ڈالا جاتا ہے، لوگوں کے پاؤں کے ساتھ لگ کر حرم کے اندر تک پہنچتا ہے اور کئی قباحتیں پیدا ہوتی ہیں، جن میں اناج کا ضیاع، بے حرمتی اور حرم پاک کی آلودگی سب شامل ہیں، لہذا زیادہ بہتر اور شرعی احتیاط کا تقاضا یہ ہے کہ کسی کھلی جگہ پر جو عام گزر رگاہ نہ ہو یہ اناج پرندوں کے لئے ڈالا جائے اور ضیاع واضح طور پر نظر آئے تو اس رقم کو کسی دوسرے کارِ خیر میں لگا دیں۔

دعوتِ دین کا اسلوب

سوال : ایک بہت مسئلہ اہم مسئلہ درپیش ہے، وہ یہ کہ کراچی کے ایک علاقے سابقہ کراچی ایسٹ کی ایک مسجد کے ایک بزرگ نمازی اکثر مسجد میں اس بات پر جھگڑا کر چکے ہیں کہ بغیر داڑھی والا نمازی اگلی صفوں میں کھڑا ہو کر نماز نہ

پڑھے، بلکہ پچھلی صفوں میں نماز پڑھے اور دوسرے یہ کہ داڑھی کٹوانا اور زنا کرنا ایک برابر ہے اس بارے میں آپ کی کیا رائے ہے۔ ان دونوں مسائل کو کسی قریبی اشاعت میں جگہ دے کر ممنون فرمائیے۔ شکر یہ (ایس این اقبال، سرجانی ٹاؤن۔ کراچی)۔

جواب: دین کے بارے میں غیور و جسور ہونا، دینی حمیت رکھنا، دینی اقدار کی پامالی پر افسردہ ہونا اور مومنوں کے اصلاح احوال کے لئے حریص ہونا بہت اچھی بات ہے، مگر قرآن مجید نے جو دعوت دین کا حکیمانہ اسلوب بتایا ہے، دین کے داعی اور مبلغ کو اسے بھی پیش نظر رکھنا چاہئے۔ اللہ تعالیٰ کا ارشاد ہے:

ادع الی سبیل ربک بالحکمة والموعظة الحسنة وجادلہم بالتي هي احسن ط ان ربک هو اعلم بمن ضل عن سبیلہ و هو اعلم بالمہتدین ۝

”(اے حبیب: لوگوں کو) اپنے رب کے راستے کی طرف حکمت اور عمدہ نصیحت کے ساتھ بلائیے: اور احسن طریقے سے ان پر حجت قائم کیجئے، بے شک آپ کا رب انہیں خوب جانتا ہے جو اس کی راہ سے بھٹک گئے اور وہ ہدایت پانے والوں کو بھی خوب جانتا ہے، (النحل: ۱۲۵)،“

اس آیت میں دعوت دین کے تین اسلوب بیان کئے گئے ہیں:

ایک دعوت بال حکمت: اس کے متعدد معانی میں سے ایک یہ ہے کہ کسی چیز کو اس کے فساد اور خرابی کی بناء پر اختیار کرنے سے منع کرنا یا کسی چیز کو اس کے عمدہ اور مفید نتائج کی وجہ سے اختیار کرنے کی تلقین کرنا، یعنی علم اور عقل سے افعال اور اشیاء کی حسن و قبح کو جاننا اور ثابت کرنا۔

دوسرا موعظہ حسنہ: اس سے مراد اچھے اجر کی نوید سنا کر عمل خیر کی ترغیب دینا اور عذاب کی وعید سنا کر عمل شر سے بچنے کی تلقین کرنا۔

تیسرا جدال احسن: کسی شخص کا دوسرے پر غلبہ حاصل کرنے اور اپنی علمی برتری منوانے کے لئے دوسرے سے بحث و تمحیص کرنا جدل محض ہے، اور حق کی حقانیت اور باطل کے بطلان کو ثابت کرنے کے لئے دلشیں اور موثر انداز میں دلائل دینا ”جدال احسن“ ہے۔ حدیث پاک میں ہے:

عن كعب بن مالك قال: قال رسول الله ﷺ: من طلب العلم ليجاري به العلماء اولي ماري به السفهاء او يصرف به وجوه الناس اليه ادخله الله النار.

”کعب بن مالک بیان کرتے ہیں کہ رسول اللہ ﷺ نے فرمایا: جو علم اس لئے حاصل کرتا ہے کہ اس کے ذریعے علماء سے مقابلہ کرے یا جاہلوں سے (اپنی علمی برتری ثابت کرنے کیلئے) بحث و مناظرہ کرے یا اس لئے کہ لوگوں کا رخ اپنی جانب پھیر دے تو اللہ اسے جہنم میں داخل کرے گا، (مشکوٰۃ کتاب العلم بحوالہ ترمذی)۔“

لہذا دین دار بزرگوں کو لعن طعن اور ڈانٹ ڈپٹ کا وتیرہ اختیار کرنے کے بجائے پیار و محبت اور ترغیب و ترہیب کا انداز اپنانا چاہئے۔ حدیث پاک میں ہے:

عن انس عن النبي ﷺ قال: يَسِّرُوا وَلَا تَعْسِرُوا وَبَشِّرُوا وَلَا تَنْفَرُوا.

”حضرت انس بیان کرتے ہیں کہ نبی کریم ﷺ نے فرمایا: (دین کو) آسان کر کے پیش کرو، مشکل کر کے پیش نہ کرو، اور (لوگوں کو رحمت الہی کی) بشارت دوا نہیں متفر نہ کرو، (صحیح بخاری کتاب العلم، رقم الحدیث: ۶۸)۔“

نماز باجماعت میں پہلی صف میں امام کے قریب ترجیحی طور پر ایسے لوگ ہونے چاہئیں جو ضرورت کے وقت امام کی نیابت کر سکیں، باقی لوگ جس ترتیب سے آئیں گے اسی ترتیب سے صف بندی کر کے نماز باجماعت میں شامل ہوں گے۔

رسول اللہ ﷺ نے داڑھی بڑھانے کا حکم فرمایا ہے، لہذا داڑھی رکھنا واجب ہے اور اسے کٹوانا مکروہ تحریمی ہے، اور ایسا کرنے والا فاسق ہے۔ لیکن یہ کہنا کہ داڑھی کٹوانے اور زنا کرنے کی قباحت اور حرمت ایک ہی درجے کی ہے، غلط ہے، زنا حرام قطعی ہے اور اس کی حرمت کا انکار کفر صریح ہے۔۔۔



گفتن اسلام

WWW.NAFSEISLAM.COM